


بیسویں صدی کی اُردو نظم پر

اقبال کے اثراات



رئیسہ پروین

کتابی دُنیا دہلی

بیسویں صدی کی اُردو نظم پر اقبال کے اثرات

بیتاں کے ساتھ ساتھ

Biswin Sadi Ki Urdu Nazm Par Iqbal Ke Asarat
By: Raisa Parveen

بیسویں صدی کی اُردو نظم پر اقبال کے اثرات

رئیسہ پروین

© جملہ حقوق محفوظ!

Biswin Sadi ki Urdu Nazm Par Iqbal key Asrat

by

Raisa Parveen

Year of 1st Edition : 2009

Price.Rs.400/-

نام کتاب	:	بیسویں صدی کی اردو نظم پر اقبال کے اثرات
مصنف و ناشر	:	رئیسہ پروین
	:	پتہ: 2818، گلی گڑھیا، کوچہ چیلان، دریا گنج، نئی دہلی 110002
تعداد	:	۴۰۰
طبع	:	کاک آفسیٹ پرنٹرس، دہلی
سنہ اشاعت	:	۲۰۰۹
سنہ	:	

ملنے کا پتہ

Kitabi Duniya

1955, Gali Nawab Mirza, Mohalla Qabristan,
Opp. Anglo Arabic School, Turkman Gate, Delhi-110006
Mob: 9313972589, Ph: 011-23288452
E-mail:kitabiduniya@rediffmail.com

انتساب

شفیق استاد، عصر حاضر کے ممتاز دانشور و ادیب
عتیق اللہ کے نام

فہرست

سر آغاز.....

- پہلا باب :
 - اقبال اور انکا عہد..... 15-24
- دوسرا باب :
 - اقبال کی فکری انفرادیت..... 25-70
- تیسرا باب :
 - اقبال کی شعری انفرادیت..... 71-143
- چوتھا باب :
 - بیسویں صدی کی اردو نظم پر اقبال کے اثرات..... 144

○ (الف) اقبال کے معاصر پس روشعراء کے فکرو فن پر اقبال کے اثرات

- ۱- ظفر علی خاں..... 151-165
- ۲- مولانا محمد علی جوہر..... 166-170
- ۳- امین حزیں چریا کوٹی..... 170-183
- ۴- سیماب اکبر آبادی..... 184-202
- ۵- تلوک چند محروم..... 202-206
- ۶- جوش ملیح آبادی..... 206-232
- ۷- حامد اللہ افسر میرٹھی..... 232-238

- ۸- حفیظ جالندھری..... 239-259
- ۹- جمیل مظہری..... 252-270

○ (ب) اقبال کے پس رو شعراء کے فکرو فن پر اقبال کے اثرات

- ۱- آندزائن ملا..... 271-278
- ۲- ساغر نظامی..... 278-289
- ۳- ماہر القادری..... 290-301
- ۴- ن-م-راشد..... 301-324
- ۵- فیض احمد فیض..... 324-343
- ۶- سکندر علی وجد..... 343-358
- ۷- علی سردار جعفری..... 358-377
- ۸- احسان دانش..... 377-391
- ۹- احمد ندیم قاسمی..... 391-404
- ۱۰- کیفی اعظمی..... 405-412

● پانچواں باب :

- ◆ روح مطالعہ..... 413
- ◆ کتابیات.....

اقبال فہمی کا ایک پہلو

پروفیسر عتیق اللہ

ریسنہ پروین ایک ہونہار اور بے حد محنتی طالبہ ہیں۔ اقبال جیسے مفکر اور مشکل شاعر کی طرف ان کی رغبت سے یہی پتہ چلتا ہے کہ وہ اپنے انتخاب میں ہمارے دور کی طلباء سے کس قدر مختلف ہیں۔ گذشتہ پندرہ بیس برسوں سے ہمارے طلباء میں شاعری اور بالخصوص کلاسیکی شاعری سے دلچسپی کم سے کم ہوتی جا رہی ہے۔ جب کہ شاعری ادبی ذوق پر جلا ہی نہیں کرتی، مجموعاً ہماری بصیرتوں کو حساس بھی بناتی ہے۔ ہمارے پیش تر نقاد اور فلشن نگار ابتداء شاعر ہی تھے۔ شاعری ہماری تہذیب کا نمایاں نشان اور ہمارے مجموعی تخیل کی غیر معمولی استعداد کی مظہر ہے۔ یہ بڑی بدتوفیقی ہوگی کہ ہم اپنے اس شعری احساس سے محروم ہو جائیں جو روایت کے طور پر گذشتہ کئی صدیوں سے نسل در نسل منتقل ہوتا چلا آ رہا ہے۔ اس روایت کو برقرار رکھنے اور مزید چمکاتے رہنے کی ضرورت ہے۔ یہ ایک بہت بڑا تہذیبی فریضہ ہے

مجھے اس وقت بے حد خوشی ہوتی ہے جب کوئی طالب علم، شعری ذوق رکھتا ہے یا تنقید و تحقیق کے لیے شاعری کے موضوعات و مسائل اس کی ترجیحات کی فہرست میں اولیت کا درجہ رکھتے ہیں۔ میرا موقف قطعاً یہ نہیں ہے کہ فلشن کی تنقید نسبتاً پست درجے کی چیز ہے۔ زندگی اور اس کے وسیع تر تاثرات اور متعلقات کی فہم کے بغیر فلشن کی تنقید سے عہدہ برآ ہونا ممکن نہیں ہے۔ ہمارے طلباء کی فلشن کی تنقید بے حد سہری ہوتی ہے ان کے یہاں پلاٹ کو محض اپنی زبان میں دہرانے کا نام تنقید ہے تکنیک کے اس فنی کردار کا انھیں علم و احساس ہی نہیں جو فلشن کو ایک خاص وضع بخشتا ہے۔ اس طرح کی تنقید اپنے آپ کو دہو کہ دینے کے مترادف ہے۔

ریسنہ پروین نہ صرف یہ کہ شاعری سے دلچسپی رکھتی ہیں، کلاسیکی شاعری انھیں بے حد مرغوب ہے۔ طلباء اکثر موضوع کی تلاش میں منہمک رہتے ہیں۔ بالخصوص ایسے موضوع کی تلاش میں جسے سر کرنا آسان ہو۔ ریسنہ نے اپنی پہلی گفتگو میں اقبال کے علاوہ میر اور غالب کا بھی ذکر کیا اور تحقیق کے ضمن میں وہ صرف اور صرف شاعری کے موضوع پر بصد رہیں۔ اقبال ایک عہد ساز شاعر تھے۔ ان کے بعد مختلف

شکلوں میں اُن کے اثرات کا سلسلہ تاحال برقرار ہے۔ اقبال کی زندگی ہی میں اکثر معاصر شعراء کی نظموں میں ان کی آواز کی گونج محسوس کی جاسکتی ہے۔ اس اثر کی نوعیت راست بھی ہے، اور ناراست بھی۔ کہیں فکر کی سطح پر اور کہیں زبان و بیان کی سطح پر۔ اقبال نے مذہبی فکر کو جس طور پر اخذ و کشید کیا اور اسے جمالیاتی نظم بخشا ہے، وہ صرف اور صرف ایک مخصوص وجدان کی کرشمہ سازی ہے جو ہر ایک کو کم ہی نصیب ہوتا ہے۔

ریئسہ پروین نے جدید اردو شاعری پر اقبال کے اثرات کا ایک خاکہ مجھے دیا۔ اس موضوع پر ابھی تک میری نظر سے کوئی کتاب نہیں گذری تھی۔ اس موضوع میں میری دلچسپی یوں بھی پیش از پیش ہوتی کہ تقریباً چالیس برس قبل ہمارے ایک جدید نقاد نے یہ کہہ کر اقبال پر پھبتی کسی تھی کہ جدید شعراء پر اقبال کا کوئی اثر ہی نہیں ہے، اقبال کے مقابلے میں میراجی کی شاعری کہیں زیادہ اثر کار ہے۔ میراجی ایک تجربہ پسند شاعر تھے۔ انھوں نے یقیناً ایک پوری نسل کو متاثر کیا تھا اور ہمارے نظام نقد پر بھی گہرے اثرات قائم کیے تھے۔ لیکن میراجی بذات خود بڑے شاعر نہ تھے۔ ان کے تجربات کی کامیابی اور ناکامی سے دوسروں نے زیادہ فائدہ اُٹھایا۔ ان کے معانی و مفہوم کی دنیا بھی محدود تھی۔ محض ذات اساس شاعری بہت زیادہ امکان افزا نہیں ہوتی، جب کہ اقبال کے معانی و مفہوم کا کینوس، مذہبی میلان کے باوجود بے حد وسیع ہے۔ وسیع ہی نہیں امکان افزا بھی ہے۔ اقبال کے طریق فکر اور فکر کو شعری احساس میں بدلنے کے عمل میں جو بصیرتیں کار فرما ہیں انھیں اخذ نہیں کیا جاسکتا۔ اقبال کی نقل آسان ہے نہ قلب کاری آسان۔ ہر بڑا شاعر سارے امکانات خود سلب کر لیتا ہے دوسروں کے لیے کم ہی چھوڑتا ہے۔ جو اس کی طرف لپٹائی ہوئی نظروں سے دیکھتے ہیں، اپنی عاقبت خود خراب کرتے ہیں۔ جوش اس راز کو جانتے تھے سو عمر بھر اقبال کو رد کرتے رہے، باوجود اس کے وہ اقبال کو عبور کر سکے اور نہ اقبال کے برابر اپنا قد نکال سکے۔ بڑے شاعر سے خوف کھانے کی یہ ایک واضح مثال ہے۔ اقبال کے مفکرانہ اسلوب کا اثر ن۔ م۔ راشد کے یہاں دیکھا جاسکتا ہے ایشیائی عوام کی محکومی ذہنی پس ماندگی اور سامراج کے استحصال کا دکھ دونوں کے یہاں قدر مشترک کا حکم رکھتا ہے۔ دونوں صاحب وژن تھے۔ دونوں ہی بڑے شاعر تھے۔

ریئسہ پروین نے اقبال کے بعد تقریباً تمام اہم اور قابل ذکر شعراء کے یہاں اقبال کے اثرات اور ان کی مختلف نوعیتوں کا تجزیہ کیا ہے۔ انھوں نے جہاں کہیں اثر کی بات کہی ہے۔ دلائل سے ثبوت بھی فراہم کیا ہے۔ اقبال کے شعر کی کئی جہتیں ہیں اور کئی پہلو ہیں۔ کسی پہلو کا اثر کسی شاعر کے یہاں ہے اور کسی اور پہلو کا اثر کسی اور شاعر کے یہاں ہے۔ ریئسہ نے اقبال کی لفظیات، ان کی فکر، مذہبی وجدان، شعری تکنیکوں اور حتیٰ کہ بحور کی مماثلتوں کا حوالہ بھی دیا ہے۔ اس سلسلے میں یقیناً انھوں نے بڑی محنت کی ہے۔ اس کام کی اشاعت پر میری طرف سے دل کی گہرائیوں سے مبارکباد!

سر آغاز

اس دور میں جب کہ ہماری بیشتر تنقید نثری ادب کی طرف مائل ہے، شاعری کی طرف سے عموماً دلچسپی کم ہوتی جا رہی ہے۔ میں نے مناسب یہی سمجھا کہ ایسے موضوع کا انتخاب کروں جو سب سے مختلف ہو۔ اس وقت جتنے تحقیقی اور تنقیدی کام ہو رہے ہیں ان میں فلکشن ہی کو زیادہ موضوع بحث بنایا گیا ہے۔ کلاسیکی شاعری کے موضوع پر کم سے کم توجہ ہے۔ میرے سامنے اردو شاعری کی کلاسیکی تاریخ سے تعلق رکھنے والے کئی موضوعات تھے۔ اور سب سے مشکل اقبال اور ان کی شاعری ہی تھی۔ کیوں کہ برصغیر ہندو پاک میں اب تک جو تنقیدی و تحقیقی کام ہوئے ہیں ان کا تعلق غالب اور اقبال کی شخصیت، ان کے فن اور ان کی فکر کو موضوع بنا کر ہی ہوئے ہیں۔ بالخصوص پاکستان میں اقبال کی شخصیت اور شاعری پر بڑی گراں قدر تنقید و تحقیق ہوئی ہے۔

اقبال کی شاعری کا کیونس اتنا وسیع ہے کہ جب بھی ہم اس کی قرأت کرتے ہیں وہ ایک نیا تاثر ہمیں فراہم کرتا ہے۔ اگرچہ غالب کے کلام کی بھی یہی خوبی ہے۔ لیکن غالب کا میدان نمل، غزل سے وابستہ تھا، جس کے اپنے حدود اور اپنے امکانات تھے۔ جب کہ اقبال نظم کے شاعر تھے۔ اقبال نے غزلوں کا بھی ایک بڑا سرمایہ چھوڑا ہے۔ اور جس کی انفرادیت کے تعلق سے ہمارے ناقدین ادب بیک زبان متفق بھی ہیں۔ لیکن اقبال کی غزل اور اس کی لفظیات، اس کا تلمیحی نظام، اس کی ساری علامتیں اور استعارے درحقیقت اقبال کی نظم ہی سے ماخوذ ہیں۔ ان کی بعض غزلیں جو مسلسل فارم میں ہیں، محض عنوان کی محتاج ہیں۔

بلاشبہ ہماری لائبریریاں غالب اور اقبال پر لکھی ہوئی تصانیف سے معمور ہیں۔ میرے لیے یہ ایک بڑا مشکل کام تھا کہ اقبال کی شاعری کے کس پہلو کو بنیاد بنایا جائے۔ اپنے اساتذہ کے مشوروں کے بعد میں نے یہ طے کیا کہ بیسویں صدی کی نظم پر اقبال کے اثرات پر کتاب لکھوں۔ یہ ایک مشکل تر مرحلہ تھا، جسے عبور کرنا اتنا آسان بھی نہ تھا۔ کیوں کہ اب میرا موضوع صرف اقبال اور ان کی شاعری ہی نہیں تھا، بلکہ اقبال کے معاصر شعراء اور ان کے بعد کے شعراء کی شاعری کا مطالعہ بھی میرے لیے ناگزیر تھا۔

بیسویں صدی کی تاریخ کئی طرح کے رجحانات اور تحریکات سے معمور ہے، ان میں اکثر ان رجحانات اور تحریکات کی تعداد زیادہ ہے جن کا تعلق مغرب سے ہے۔ ایک اعتبار سے ان تحریکات کا آغاز اقبال کے بعد ہی ہوا۔ جیسے ترقی پسند تحریک، حلقہ ارباب ذوق کی تحریک اور بعد جدیدیت کی تحریک، جن کے شور سے بیسویں صدی کی ساری فضا بھری پڑی تھی۔ باوجود اس کے اقبال بیسویں صدی کے ہر دور میں ایک نئے معنی کے طور پر طلوع ہوتے رہے اور ان کے اثرات سے کوئی نسل بھی عاری نہیں ہے۔

مندرجہ بالا بیانات کے پیش نظر اس موضوع کی افادیت اپنی جگہ مسلم ہے کہ اقبال کے بعد آنے والی نسل پر اقبال کے اثرات کی نوعیت کا مطالعہ کس قدر ضروری تھا۔ جہاں تک میرے علم میں ہے اقبال کے اثرات کے تعلق سے بسط و تفصیل کے ساتھ لکھا ہی نہیں گیا۔ محض بعض مضامین، اس کمی کو پورا نہیں کر سکتے تھے۔ دراصل اس موضوع پر ابھی تک کوئی سنجیدہ کوشش ہی نہیں کی گئی اور اس طرح یہ اہم موضوع ابھی تک اچھوتا ہی رہا۔ جب کہ اقبال کی شاعری نے پوری ایک صدی کی شاعری کو متاثر کیا ہے۔ لہذا اس موضوع پر کام کرنے کی شدید ضرورت تھی۔ تاکہ اقبال کے مطالعہ کا ایک روشن باب جو منظر عام پر آنے سے رہ گیا ہے، مکمل ہو جائے۔ اس سوال کی اپنی جگہ معنویت ہے کہ اقبال کے اثرات بعد کی نسلوں پر کس طرح مرتب ہوئے یا ان کے اثرات کی نوعیت کیا تھی۔ اس کے ساتھ اصنافِ سخن کے اعتبار سے نظم نگاری اور غزل پر اثر قبول کرنے والے معاصرین سے لے کر بعد کی نسل کے شعراء کے کلام کا جائزہ بھی لینا ضروری ہے۔ کہ کہاں کہاں اقبال کے اثرات مرتسم ہوئے۔ اس طرح برصغیر میں اقبال شناسی کی حدود اور وسیع سے وسیع تر ہوں گی۔

میں نے اپنے اس موضوع کو پانچ مختلف ابواب میں تقسیم کیا ہے۔ پہلے باب میں اقبال کے عہد کے سیاسی، سماجی و ادبی پس منظر کا جائزہ لیا گیا ہے، جس نے اقبال کی فکر اور شخصیت کو متاثر کیا۔ اس کے ساتھ اقبال کی زندگی کے چند پہلوؤں پر بھی روشنی ڈالی گئی ہے، جس نے ان کی ذہنی نشوونما میں اہم کردار ادا کیا تھا۔ دراصل اقبال کا عہد محکومی کا عہد تھا۔ سارے ملک میں ایک انتشار کی کیفیت تھی۔ چاروں طرف دھند ہی دھند تھی۔ بالخصوص ملت اسلامیہ کے لیے اپنی راہ اور اپنی منزل کا تعین ایک مشکل مرحلہ تھا۔ مسلم ممالک میں بعض اصلاحی تحریکات ضرور برسرِ کار تھیں۔ لیکن ہندوستان میں شاہ اسماعیل شہید کے بعد یہ سلسلہ تعطل کا شکار تھا۔ اقبال ایک شاعر تھے جنہیں عالمی سیاست اور مغربی فلسفہ و فکر کا بخوبی علم تھا۔ وہ ایک آگاہ نظر رکھتے تھے۔ انہوں نے اپنے پیغام کے لیے اپنی شاعری ہی کو ایک موثر وسیلہ بنایا۔

دوسرے باب میں اقبال کے فکر و فلسفہ کا احاطہ تفصیل سے پیش کیا گیا ہے۔ مختلف ادوار میں جو اہم تبدیلیاں رونما ہوتی رہیں، وہ بھی زیر بحث آئی ہیں۔ یہ باب ان کی فکری انفرادیت پر دلالت ہے۔ اس باب میں ان کی فکر کے وہ پہلو پیش کیے گئے ہیں جو ان کی اپنی دریافت ہیں۔ اور جنہیں انہوں نے ایک موثر تر پیرائے میں پیش کرنے کی سعی کی ہے۔ اسی باعث اقبال کی شاعری ایک امتیازی حیثیت کی مالک بھی

ہے۔ میں نے یہی کوشش کی ہے کہ اس باب میں ان کی فکر کی انفرادیت کی تمام جہات پر وضاحت کے ساتھ گفتگو کی جاسکے۔

تیسرا باب ان کی فنی اور شعری انفرادیت پر مشتمل ہے۔ اس میں ان کی شاعری کے وہ پہلو پیش کیے گئے ہیں، جن کی بنیاد پر ان کی انفرادیت قائم ہوئی ہے۔ اس میں نظم گوئی کے ارتقاء کا مطالعہ بھی پیش کیا گیا ہے، اور اقبال کی نظم اور ان کے فن کے تمام لوازمات پر تفصیل کے ساتھ بحث بھی کی گئی ہے۔ اس سلسلے میں مختلف اصنافِ سخن کو زیر بحث لایا گیا ہے۔ مثلاً ان کی نظم، غزل، مثنوی، قصیدہ، رباعی، مرثیہ، قطعات، مستزاد، تضمین وغیرہ کی اہمیت و معنویت کا سراغ لگایا گیا ہے۔ اقبال کے اسلوب، ہیئت، مواد، موضوعات، تراکیب، استعارات، علامت و تشبیہات عروض، جیسے اجزاء کا مطالعہ بھی پیش کیا گیا ہے۔ یہ حصہ صرف نظم گوئی پر ہے۔ دوسرے لفظوں میں اقبال کی نظم نگاری پر خاص توجہ دی گئی ہے۔ اقبال بنیادی طور پر نظم کے شاعر ہیں۔ ان کی نظموں کی بے امان کیفیات نے اردو نظم نگاری کو سب سے زیادہ متاثر کیا ہے، جس سے ہر شاعر نے اثرات قبول کیے ہیں۔ ان کی نوعیت اور کیفیات کا تجزیہ اس باب کے ساتھ خصوصیت رکھتا ہے۔

چوتھا باب دو حصوں پر مشتمل ہے۔ پہلے حصے کا عنوان ”اقبال کے معاصرین شعراء کے فکرو فن پر اقبال کے اثرات کا جائزہ“ ہے اور دوسرے حصے کا عنوان ”اقبال کے پس رو شعراء کے فکرو فن پر اقبال کے اثرات کا جائزہ“ ہے۔ ان دونوں حصوں میں اقبال کے معاصرین اور بعد کے شعراء کے کلام میں اقبال کے اثرات کی نشاندہی تفصیل کے ساتھ پیش کی گئی ہے اس حصے میں متاثرین شعراء کے فکرو فن کے مختلف عناصر کو بھی اجاگر کیا گیا ہے، اور ان پر اقبال کے فکرو فن کے اثرات تلاش کرنے کی کوشش بھی کی گئی ہے۔

یوں تو اقبال کے اثرات ان کے معاصرین اور بعد کے تمام شعراء پر گہرے اور انمنٹ ہیں۔ جن کا مطالعہ طوالت کا باعث ہوتا۔ اس لیے میں نے اپنے موضوع کو چند ممتاز شعراء پر اقبال کے اثرات ہی تک محدود رکھا ہے۔ یہ شعراء وہ ہیں جنہوں نے اپنے فکرو فن کے نئے آہنگ کی بدولت اپنی منفرد پہچان قائم کی اور جو بالواسطہ یا بلاواسطہ اقبال سے متاثر بھی تھے۔ میں نے شعراء کے کلام کے دونوں پہلوؤں یعنی فکرو فن کو موضوع بحث بنایا ہے اور ان کا تجزیاتی مطالعہ بھی پیش کیا ہے۔

پانچواں باب مباحث کے خلاصے پر مشتمل ہے۔ اس میں اپنی کاوشوں کے نتائج اور نوعیت پر تنقیدی تبصرہ کے ساتھ ایک جامع اور نتیجہ خیز بحث کی گئی ہے۔ جسے ہم اس مقالے کا خلاصہ یا روحِ مطالعہ کہہ سکتے ہیں۔

مجھے اس کتاب کی تیاری میں بہت سی مشکلات کا سامنا کرنا پڑا۔ یہ بات صحیح ہے کہ اقبال کے فکرو فن پر بے شمار کتابیں دستیاب ہیں۔ جن میں ان کی زندگی، ان کی شخصیت، ان کے موضوعات اور ان کے اسلوب پر گہراں قدر بحث کی گئی ہے۔ بس مواد کی یہی فراوانی میری مشکلات کی وجہ بھی بن گئی۔ سیور

کہ اتنے بڑے سمندر سے گوہر مقصود نکالنا خود اپنے آپ میں ایک دشوار گزار کام تھا۔ میں نے بہت سی صوبائی لائبریریوں اور ذاتی کتب خانوں سے مواد حاصل کرنے کی کوشش کی، اور پھر اقبال کے علاوہ دوسرے شعراء کا کلام اور مواد بھی اکٹھا کرنا تھا۔ لہذا اس سلسلے میں مجھے کافی دشواریوں کا سامنا کرنا پڑا۔ میں یہ نہیں کہتی کہ میری یہ کوشش حرفِ آخر کی حیثیت رکھتی ہے۔ یہ محض ایک طالب علمانہ کوشش ہے، جس کے اپنی حدود ہیں۔ اقبال کی فکراتنی ہمہ گیر، اور ان کی شاعری کے اتنے متنوع پہلو ہیں کہ ان پر گفتگو کا سلسلہ ہمیشہ قائم رہے گا۔ ہر نسل اقبال کے یہاں ایک نئے معنی سے متعارف ہوگی۔ ایک بڑے شاعر کی پہچان بھی یہی ہوتی ہے کہ وہ ہمیشہ اپنی زندگی اور اپنی معنویت کا ثبوت فراہم کرتا رہتا ہے۔ اقبال اور غالب کا شمار بھی انہی شعراء میں کیا جاتا ہے جن کی شاعری ہمیشہ اپنی تازگی اور تازہ دلی کا احساس دلاتی رہے گی۔

میں اپنے ہمدرد استاد پروفیسر عتیق اللہ صاحب کی تہہ دل سے شکر گزار ہوں۔ انہوں نے قدم قدم پر میری رہنمائی اور رہبری کی، اور مجھ میں اس مشکل موضوع کے مرحلے کو سر کرنے کے حوصلے کو تقویت بخشی۔ انہی کی کاوشوں سے میں اس کتاب کو انجام تک پہنچانے میں کامیاب ہوئی ہوں۔ انہوں نے مجھے اقبالیات سے متعلق کچھ نادر کتب بھی مطالعہ کے لیے دیں۔ اگر عتیق اللہ صاحب کی دعائیں، ان کی سرپرستی اور رہنمائی مجھے حاصل نہیں ہوتی تو یہ کتاب کبھی تکمیل کی منزل تک نہیں پہنچ سکتی تھی۔ میں انتہائی خلوص کے ساتھ دل کی گہرائیوں سے ایک بار پھر عتیق اللہ صاحب کا شکریہ ادا کرتی ہوں۔

میں اپنے استاد محترم پروفیسر قمر رئیس کی دل سے ممنون ہوں، جنہوں نے میری توجہ اس موضوع کی طرف مبذول کرائی اور اس اہم موضوع پر مجھے کام کرنے کا شرف حاصل ہوا۔ قمر صاحب نے ہر گام پر میری رہبری کی اور مجھ میں اس مشکل کام کو گزر کرنے کا حوصلہ اور جوش پیدا کیا۔ انہوں نے کئی مرحلوں پر میری رہنمائی کی اور میرے موضوع سے متعلق مفید مواد بھی مجھے فراہم کیا۔ میں ان کی تہہ دل سے شکر گزار ہوں کہ انہوں نے مجھے اپنا قیمتی وقت دیا۔ ان کی شفقت اور رہنمائی نے میرے کام کو بڑی حد تک آسان کر دیا۔

میں دہلی یونیورسٹی کے شعبہ اردو کے اساتذہ ڈاکٹر ابن کنول، ڈاکٹر علی جاوید، ڈاکٹر ارضی کریم، ڈاکٹر توقیر احمد خاں کا شکریہ ادا کرنا اپنا فرض منصبی سمجھتی ہوں جنہوں نے مجھے اقبالیات سے متعلق مفید مشوروں سے نوازا اور میری حوصلہ افزائی کی۔

رئیسہ پروین

آج کی تاریخ میں دنیا کے حالات اور تجربات نے ثابت کر دیا ہے کہ علامہ اقبال کی اہمیت اور ضرورت اب پہلے سے کہیں زیادہ ہے۔ لوگ عبقری کا لفظ استعمال کرتے ہیں لیکن حقیقت یہ ہے کہ اقبال سچ سچ ایک عبقری شخصیت کے مالک تھے۔ انھوں نے دنیا کے معاملات کو طرح طرح سے متاثر کیا ہے۔ بلکہ اگر غور سے دیکھیں تو زندگی کا ہر گوشہ فکر اقبال سے منور نظر آتا ہے۔ تمدن، تصوف، شریعت، سیاست، سلطنت، تہذیب، تعلیم، تاریخ، فلسفہ اور ادب سب اقبال سے اثر پذیر ہوئے بغیر نہ رہ سکے ہیں۔ ہمارے عہد کے بڑے اور بزرگ ادیب اقبال کے فکر و شعر کے خوشہ چیں رہے ہیں۔ ان کی حکایات دلنشین میں اقبال کی فکر اور الفاظ و عنوانات میں اقبال کی ترکیبیں اور مصرعے خیال افروزی میں مدد و معاون ثابت ہوتے ہیں، اور بالخصوص شاعری تو اقبال کے بعد شاعری جس حد تک متاثر ہوئی ہے اس کا انداز ہر کس و نا کس کو بخوبی ہے۔ یہی وجہ ہے کہ ادبی دنیا میں تحقیق و تنقید کی راہ میں بہت سے کام ایسے ہوئے ہیں اور ہو رہے ہیں جن میں اقبال کے فکر و شعر کا اثر جانچا اور پرکھا جا رہا ہے۔ کہیں اقبال پر اثرات اور کہیں اقبال کے اثرات کا یہ سلسلہ اتنا وسیع و بلیغ ہے کہ فی الوقت اس کی فہرست تیار کرنا غیر ضروری ہے۔ اردو شاعری کو اقبال نے کس کس جہت سے متاثر کیا اس پر گراں قدر کارناموں کی کمی نہیں لیکن ہندوستان میں اس موضوع کی کمی کو دیکھتے ہوئے شعبہ اردو دہلی یونیورسٹی نے پی ایچ ڈی کی تحقیق کے لئے ایک موضوع دیا "اردو شاعری پر اقبال کے اثرات" جس پر کام کرنے کا بیڑہ محترمہ ڈاکٹر رئیسہ پروین نے اٹھایا یہ ان کا نیاز مندانہ اقدام تھا کہ اپنے موضوع سے مطابق مجھ بچمدان سے بھی رائے مشورہ کرتی رہتی تھیں۔ میری نظر میں یہ موضوع زرا وسیع اور مشکل تھا کیونکہ شاعری میں تمام اصناف اور ہندو پاک کے تمام شعراء کا احاطہ کرنا تھا کیونکہ اقبال خود بھی نظم نگار شاعر ہی تھے اس لئے ان کے فکر و فن کا ان کے بعد کی نظم نگاری نے کیا اثر قبول کیا۔ معلوم کرنا اہمیت سے خالی نہ تھا۔ ان کی کتاب کا موضوع "بیسویں صدی کی اردو نظم پر اقبال کے اثرات" کو ترجیح دی۔ انھیں اسی موضوع پر لکھے گئے مقالہ پر پی ایچ ڈی کی ڈگری تفویض ہوئی ہے۔ مقالہ تیار شدہ شکل میں میری نظر سے گزرا ہے جو چار ابواب پر مشتمل ہے۔ مقالہ نگار نے اسے بحسن و خوبی تجزیاتی اعتبار سے ابواب میں منقسم کیا ہے، لیکن اس کا سب سے اہم اور دلچسپ باب "بیسویں صدی کی اردو نظم پر اقبال کے اثرات" ہی ہے۔ اس میں ظفر علی خاں اور محمد علی جوہر سے لے کر فیض، مجروح سردار، جعفری اور کیفی اعظمی تک شعراء کا احاطہ کیا گیا ہے اور یہ بتانے کی واضح کوشش کی گئی ہے کہ اقبال کے بعد اردو نظم نگاروں کے تمام طبقات یا ہر گروہ یا ہر تحریک سے وابستہ شاعر نے اقبال کی شاعری سے کیا اثر قبول کیا ہے جو ان کی شاعری پر نمایاں ہے بلکہ یہ کہنا زیادہ مناسب ہے کہ اقبال کے فکر و شعر سے ان کی شاعری میں جان پڑ گئی ہے۔ اس کی تفصیل مذکورہ کتاب کے مذکورہ باب میں دیکھی جاسکتی ہے۔ زبان و بیان کے لحاظ سے یہ مقالہ نگار کی لسانی گرفت کی غمازی کرتا ہے۔ ڈاکٹر رئیسہ پروین صاحبہ شہر شاہ جہان آباد کے چار دیواری کے اندر کی رہنے والی ہیں یہاں کے علم و ادب اور نکسالی زبان کا سکہ تو ساری دنیا میں چلتا ہے، لیکن مقالہ کی تحقیقی اور تنقیدی زبان کے لئے جس علمی اور ادبی زبان کی ضرورت ہے وہ ہر ایک کا حصہ نہیں ہے۔ مقالہ نگار کے اعلیٰ معیاری زبان کے استعمال نے اس کتاب کے وزن و وقار میں اضافہ کیا ہے۔ مجھے خوشی ہے کہ یہ کتاب زیر طبع سے آراستہ ہو کر آرہی ہے اور توقع ہے کہ مقبولیت میں اپنا ایک مقام پیدا کرے گی۔

ڈاکٹر توقیر احمد خاں

ریڈر شعبہ اردو، دہلی یونیورسٹی

دہلی۔ ۱۱۰۰۰۷

بابِ اوّل

اقبال اور ان کا عہد



جدید اردو شاعری کے فنی اور تاریخی ارتقا میں علامہ اقبال کا ایک اہم مقام ہے۔ انھوں نے نظم کو فنی پختگی اور نئی فکری معنویت سے نوازا جس کی بدولت وہ جدید دور کے خیالات و تصورات کو اپنے اندر سمونے کے اہل ہوئی۔ علاوہ ازیں انھوں نے نظم کو مغرب کے جدید، شعری و فکری تصورات اور تحریکات کے ساتھ ساتھ فطری توانائی اور جدت سے بھی آشنا کیا۔

ہر عظیم مفکر اور شاعر اپنے دور اور اپنے عہد سے وابستہ بھی ہوتا ہے اور ماورا بھی۔ وہ زمانے کے بندھے ٹکے راستوں سے الگ اپنی راہیں تلاش کرتا ہے۔ یہی خوبی اسے کامیابی کی بلندیوں پر پہنچاتی ہے۔ اور اسے منفرد مقام عطا کرتی ہے۔ اقبال سے ربع صدی بیشتر غالب نے راویتی ڈگر سے ہٹ کر اپنے لیے ایک الگ راہ کا تعین کا تھا۔ اقبال نے بھی مروجہ روایتی موضوعات کو نئی جہت اور معنی عطا کیے۔ اقبال کی ذہنی اور فکری ساخت کو ترتیب دینے میں ان کے بچپن کی تربیت اور اس عہد کے سیاسی اور سماجی تحریکات کا بڑا دخل ہے۔ لہذا اس دور کے سیاسی، سماجی، ثقافتی پس منظر کے بغیر اقبال کی فکر اور ان کی شاعری کو سمجھنا مشکل ہی نہیں، ناممکن بھی ہے۔

اقبال کا زمانہ سیاسی، سماجی اور معاشی اعتبار سے نہایت ہیجان انگیز، انتشار آگیں، بے چینی اور عدم اطمینان کا زمانہ تھا۔ ایسے غیر یقینی ماحول کا اپنے عہد کی سیاست، معاشرت، مذہب اور ادب کے تمام پہلوؤں پر اثر انداز ہونا فطری تھا۔ اورنگ زیب کی وفات ۱۷۰۷ء کے بعد مغلیہ سلطنت کا شیرازہ بکھر چکا تھا۔ اندرونی اور بیرونی بغاوتوں نے مغلیہ سلطنت کی بنیادیں ہلا دی تھیں۔ ہر طرف لاقانونیت، افراتفری اور داخلی انتشار کا دور دورہ تھا۔ کوئی مفاہمت کی صورت نظر نہیں آتی تھی، ایسے میں ۱۷۳۹ء میں نادر شاہ اور ۱۷۵۷ء میں احمد شاہ ابدالی کے حملوں نے مغلیہ سلطنت کو زوال کے دہانے پر پہنچا دیا جس کے زیر اثر تمام ملک میں افراتفری کا ماحول پیدا ہو گیا۔ سکھوں، راجپوتوں اور مرہٹوں نے خود مختار حکومتیں قائم کر کے بغاوت، لوٹ مار اور خانہ جنگی کی مہموں میں اضافہ کر دیا۔ انگریزوں نے موقع سے فائدہ اٹھایا اور وہ لارڈ کلايو کی رہنمائی میں خستہ حال مغلیہ فوجوں کو پسپا کر کے ہندوستان پر قابض ہو گئے۔ ایسے میں مغلیہ سلطنت کی حیثیت برائے نام رہ گئی۔ اور حکومت کا سارا نظام انگریزوں کے ہاتھ میں آ گیا۔ مختلف ریاستوں کے حکمرانوں اور نوابوں کی آپسی پھوٹ اور عیاشی نے انگریزوں کے حوصلے اور بلند کر دیے۔ ۱۷۷۳ء میں انگلستان نے ریگولیشنڈ ایکٹ منظور کیا، جس کی رو سے ہندوستان کے چند صوبوں میں باقاعدہ طور پر

انگریزی حکومت قائم ہو گئی اور وارن ہسٹینگز کو پہلا گورنر جنرل منتخب کیا گیا، جس کے ماتحت تین پریزیڈنسیاں بنگال، مدراس، اور بمبئی قائم ہوئیں۔ اسی دوران ۱۸۵۷ء کا ہنگامہ برپا ہوا، جس کی ناکامی نے مغلیہ سلطنت کا چراغ ہمیشہ کے لیے گل کر دیا اور گورنر جنرل لارڈ کیننگ نے الہ آباد میں ملکہ کوکٹوریہ کا شاہی فرمان پڑھ کر سنایا، جس کی رو سے تمام ہندوستان پر برطانوی حکومت قائم ہو گئی۔ چنانچہ انیسویں صدی کے آخری اور بیسویں صدی کے ابتدائی دس سال ہندوستان کی تاریخ میں بڑی اہمیت کے حامل ہیں۔ ۱۸۵۷ء کے انقلاب کی ناکامی نے ہندوستانی عوام کے ذہنوں کو جھنجھوڑ کر رکھ دیا۔ اس ناکامی کے بعد کئی عشروں تک ہندوستانی مسلمانوں پر عرصہ حیات تنگ رہا۔ وہ جذباتی بحران کا شکار رہے۔ چونکہ مسلمانوں کی اُمیدیں اور آرزوئیں تخت شاہی سے وابستہ تھیں لہذا اس کی شان و شوکت کے مٹ جانے سے گویا ان کی دنیا ہی اندھیری ہو گئی۔ مختلف لوگوں پر اس انقلاب کے مختلف اثرات مرتب ہوئے۔ کچھ مایوسی اور فراریت کا شکار ہو گئے اور کچھ لوگ ایسے بھی تھے، جنہوں نے ان تباہ کن حالات میں اپنی شمع اُمید روشن رکھی۔ اس ذہنی اور فکری تصادم نے ہندوستان کی سیاسی، سماجی، معاشرتی اور نفسیاتی زندگی میں زبردست انقلاب برپا کر دیا۔ ان تمام تغیرات اور حالات نے دانشوروں اور ادیبوں کو خاص طور پر متاثر کیا۔

یوں تو غدر سے بیشتر ہی ہندوستانی عوام نے مغربی تہذیب کے اثرات قبول کرنے شروع کر دیے تھے تاہم ایسٹ انڈیا کمپنی کی طرف سے انگریزی ذریعہ تعلیم کے نافذ ہو جانے کے بعد انگریزی تہذیب و فکر کو ہندوستان میں پھیلنے اور بڑھنے کے مناسب مواقع فراہم ہو گئے۔ اور انگریزی تہذیب و معاشرت نے براہ راست ہندوستانی معاشرت اور تہذیب کو متاثر کرنا شروع کر دیا، ان حالات کے پیش نظر ہندوستانی دانشوروں اور مفکروں نے جان لیا کہ بغیر سائنسی علوم اور انگریزی تعلیم حاصل کیے ہندوستان کی پسماندہ عوام کی ترقی ممکن نہیں۔ کیونکہ یہی تعلیم ان کے قلب و نظر کو وسعت اور شعور عطا کر سکتی ہے۔ انہوں نے خود بھی مغربی علوم و فنون سے استفادہ کیا اور قوم کو بھی اس طرف راغب کرنے کی سعی کی۔

ہندوؤں میں ان خیالات کے علمبرداروں میں راجہ رام موہن رائے کو اولیت حاصل ہے۔ وہ مغربی تعلیم کی برکتوں سے بخوبی واقف تھے، لہذا انہوں نے اپنی قوم کو انگریزی تعلیم و تربیت سے فیض اٹھانے کی ترغیب دلائی۔ راجہ رام موہن رائے نے ہندو مذہب کو توہمات اور رواج پرستی سے آزاد کرانے کے لیے پرانوں اور ویدوں کے متن بنگالی زبان میں ترجمہ کیے۔ ۱۸۲۸ء میں مذہبی اصلاح کے لیے برہموسماج کی بنیاد ڈالی۔ اس تحریک نے قدامت پرستی کو مٹانے کے لیے مغربی سائنس اور علوم کی تعلیم کو عام کیا۔ اس سلسلے میں کلکتہ کے مقام پر اینگلو ہندو مدرسہ قائم ہوا، جس میں مغربی علوم کی تعلیم دی جاتی تھی۔

راجہ رام موہن رائے مذہبی اور سیاسی طور پر آزاد خیال اور وسیع النظر واقع ہوئے تھے۔ لہذا انگریزی اقتدار سے نفرت کے باوجود انہوں نے نئے علوم کے حصول کے لیے انگریزی حکومت سے مفاہمت اختیار کی۔ دیکھا جائے تو برہموتحریک بنیادی طور پر معاشرتی اصلاحی تحریک تھی یہ عیسائیت سے بھی متاثر تھی۔

اس تحریک نے جدیدیت کی طرف پہلا قدم بڑھایا اور نئے علوم و فنون سے ہندوستانی معاشرے کو روشناس کرایا تھا۔ برہمن سماج تحریک نے ہندو مذہب پرستی پر کاری ضرب لگائی، جس سے معاشرے میں جدیدیت اور اعتدال پسندی کا رجحان عام ہونے لگا۔ لیکن فرقہ پرست ہندوؤں میں اس کے خلاف شدید ردِ عمل بھی پیدا ہوا۔ اسی ردِ عمل کے طور پر ۱۸۷۵ء میں آریہ سماج تحریک وجود میں آئی، جس نے قدیم ہندو مذہب کا پرچار کرنا شروع کر دیا اور ظلمت پرستی کو فروغ دیا۔ اس کے بانی دیانند سرسوتی تھے۔ اس تحریک نے مذہبی تنگ نظری کو عام کیا، جس سے فرقہ وارانہ بغاوت کو فروغ ملا۔ لیکن تعلیم یافتہ طبقہ نے اس کے خلاف آواز اٹھائی؛ کیونکہ یہ تحریک ترقی کے راستے کی رکاوٹ بن گئی تھی۔ آگے چل کر انگریزوں نے اس مذہبی فرقہ پرستی کو فروغ دے کر ہندو اور مسلمانوں کے بیچ گہری خلیج قائم کر دی۔ ۱۸۸۲ء تک آریہ سماج نے شدھی کی تحریک چلا کر ملک میں کافی بد امنی پیدا کر دی تھی، جس نے آگے چل کر تحریک موالات کے زمانے میں شدھی اور سنگٹھن کی تحریک سے ہندوؤں اور مسلمانوں میں کافی تناؤ، پیدا کر دیا اور ملک کو فسادات کا مسکن بنا دیا۔

انیسویں صدی میں یورپ کے صنعتی انقلاب، سائنس اور ٹیکنالوجی نے ہندوستانی زندگی کو بہت زیادہ متاثر کیا، جس کی وجہ سے زندگی کے دوسرے پہلوؤں کی بہ نسبت مذہب و اخلاق کو زیادہ خطرہ لاحق ہو گیا۔ کیونکہ مغربی تعلیم کے زیر اثر روحانیت کے بجائے مادیت کو فوقیت دی جانے لگی تھی اور یہ خیال عام ہونے لگا تھا کہ اگر مذہب اور اخلاق سے کوئی مادی فائدہ نہیں تو وہ بیکار ہے، جس کے ردِ عمل میں ہندوستان میں مذہبی بقاء کے لیے مناظرے ہونے لگے۔ ان مناظروں نے تعصب کو اور ہوادی جس سے ہندوستانی فضا میں تلخی پیدا ہونے لگی۔ ہندوؤں میں پورا تک اور ویدک عہد کی روایت کو زندہ کرنے کا احساس پیدا ہوا، جس کے لیے سناٹن دھرم اور آریہ سماج جیسے فریقے وجود میں آئے۔

بال گنگا دھر تلک اسی ہندو مذہب و معاشرت کے انتہا پسندوں میں سے تھے۔ انھوں نے سیاست میں بھی ہندوستانی تہذیب، ہندو مذہب اور ہندوستانی قوت کی آواز کو بلند کیا، ۱۸۹۰ء میں گنور کشا کے تحت تلک نے ہندوؤں کے مذہبی جذبات کو خوب ہوادی۔ اس کے خلاف بعد میں دوسری اصلاحی تحریکیں ابھریں، جن کے نمایاں کارکنوں میں رابندر ناتھ ٹیگور، جسٹس رانا ڈے، گوپال کرشن گوکھلے اور سوامی دیانند وغیرہ کے نام قابل ذکر ہیں۔ ان لوگوں نے مذہبی تنگ نظری کو ختم کرنے کی پوری کوشش کی۔

مسلم مصلحوں اور رہنماؤں میں شاہ ولی اللہ دہلوی کا نام سرفہرست ہے۔ انھوں نے انگریزی حکومت کے خلاف اٹھارہویں صدی ہی سے اپنے ردِ عمل کا اظہار کرنا شروع کر دیا تھا۔ ان کے پیش روؤں میں سید احمد بریلوی، مولانا عبدالحی اور شاہ اسماعیل شہید ۱۸۳۱ء کے نام قابل ذکر ہیں۔ ان لوگوں نے انگریزوں کے بڑھتے ہوئے اقتدار کے خلاف مہم شروع کی اور قوم کو بیدار کرنے کی طرف خاص دھیان دیا۔ انھوں نے مذہبی توہم پرستی اور مسلمانوں کی سماجی برائیوں کے خلاف بھی آواز اٹھائی۔ اس

کے بعد وہابی تحریک کا آغاز ہوا، جس کا مقصد سنت رسول کی اتباع اور انگریزوں کی پیدا کردہ مذہبی رکاوٹوں کے خلاف جہاد کے لیے فضا تیار کرنا تھا۔ ان تمام تحریکات سے ظاہر ہوتا ہے کہ ۱۸۵۷ء سے بہت پہلے مسلمانوں میں اپنے حالات کے تئیں بے چینی اور بددلی پیدا ہو چکی تھی جس کا ردِ عمل ۱۸۵۷ء کی شکل میں ظاہر ہوا۔ ہندوستانیوں کے یہی جذبات آگے چل کر وطن پرستی، قومیت، آزادی کی تڑپ اور سیاسی محکومی کے شدید احساس کی صورت میں ابھر کر سامنے آئے۔ ان ہندو اور مسلم مذہبی تحریکوں نے جہاں اصلاحی اقدامات کیے وہاں ہندوستانیوں میں سیاسی، تمدنی و تہذیبی عظمت کا شعور بھی پیدا کر دیا۔

انٹارہیوں اور اُنیسویں صدی میں ہندوستان مغربی سائنس و علوم اور ایجادات سے پوری طرح آشنا ہو چکا تھا۔ انگریز کی صنعتی انقلاب نے بھی ہندوستان پر اپنے مثبت اثرات مرتب کیے۔ ہندوستانی دانشوروں اور ادیبوں نے مغربی کتابوں کے مطالعہ سے مغربی جمہوریت کے تصور یعنی انسانی مساوات اور جذبہ قومیت کے روشن پہلوؤں کے بارے میں معلومات حاصل کیں، اور اپنے ہم وطنوں کے دلوں میں بھی قومیت اور وطنیت کا جذبہ پیدا کرنے کی کوشش کی۔ تعلیم یافتہ طبقے نے مغرب کے مشہور مفکروں، ادیبوں اور فلسفیوں کے انقلاب انگیز خیالات کا مطالعہ کیا تو ان کے ذہن روشن ہو گئے اور ان میں آزادی کی شدید خواہش کروٹیں لینے لگی۔ ادھر روس کی عوامی تحریک نے زور پکڑ لیا تھا۔ چین اور ایران میں بھی جمہوری قوتیں سر اٹھانے لگیں تھیں۔ ان تمام حالات کا اثر ہندوستانی ذہن اور سیاست پر پڑنا آغاز ہوا تھا۔ ایسے وقت میں جب ہندوستانی نزاع کی حالات میں مبتلا تھے اور نجات کا راستہ تلاش کرنا ان کا نصب العین بن گیا تھا۔ انھوں نے دوسرے ممالک کی سیاست سے پورا پورا اثر قبول کیا۔ اُنیسویں صدی کے نصف آخر میں مذہب، سیاست اور اخلاقیات کے پرانے اور فرسودہ نظام نے انسانی زندگی کو شدید الجھن کا شکار بنا دیا تھا۔ ان اصولوں میں اصلاح اور ترمیم کی سخت ضرورت تھی۔ لیکن یہ اصلاح اور ترمیم کس پیمانے پر اور کیسے کی جائے، اس کا کوئی واضح تصور عوام کے سامنے نہیں تھا۔ ایسے حالات میں مسلمان قوم کو کسی سچے اور ہمدرد رہنما کی سخت ضرورت تھی، جو سماجی، سیاسی، اور مذہبی طور پر ان کی صحیح راہ نمائی کر سکے۔ مسلمانوں کی بہ نسبت ہندو قوم زیادہ موقع شناس ثابت ہوئی، انھوں نے کم و بیش نصف صدی پہلے ہی وقت کی نزاکت کو محسوس کرتے ہوئے انگریزوں کے ساتھ منفاہمت کا طریقہ اپنایا لیا تھا، جس کے نتیجے میں انگریزی حکومت کی نظر التفات ہندوؤں پر رہی اور انھیں اعلیٰ عہدوں پر فائز کیا گیا۔ اس کے برخلاف مسلمانوں کو ان کی تعلیمی پسماندگی نے جہالت اور توہم پرستی کی سطح سے ابھرنے ہی نہیں دیا۔ مسلمان اپنی فرسودہ روایات اور عقائد کو سینے سے لگائے ہوئے تھے۔ ان کی گمراہ کن تعلیم و تربیت اور ناقص مذہبی معلومات نے انھیں بے عمل اور نئے علوم و فنون سے بدظن کر دیا تھا۔ اس دور کے ملاؤں نے بھی مسلمان قوم کے ذہنوں کو پراگندہ کرنے میں نمایاں حصہ لیا اور نئی تہذیب و تعلیم کو کفر کے مترادف قرار دیا۔ ادھر مغربی اقتدار کے سبب ملک کی سیاسی، سماجی اور عملی زندگی میں روز بروز نئی تبدیلیاں رونما ہو رہی تھیں،

جن کے پس پردہ ایک عظیم تاریخی انقلاب ظہور پذیر تھا۔ لہذا ایسے انتشار و تصادم کے ماحول میں موجودہ حالات سے چشم پوشی کرنا اور اپنی بندھی کئی ڈگر پر چلنا کوئی دانشمندی نہیں تھی۔ اس نازک وقت میں مسلمانوں کی روز بروز گرتی ہوئی حالت کو سدھارنے کے لیے سرسید احمد خاں (پیدائش دہلی، ۱۷ اکتوبر ۱۸۱۷ء، وفات: علی گڑھ، ۲۷ مارچ ۱۸۹۸ء) جیسے رفیق قوم کی قیادت نصیب ہوئی۔ راجہ رام موہن رائے کی طرح انھوں نے بھی اپنی قوم کو مغربی تہذیب و تمدن اور علوم و فنون کو اپنانے کی ترغیب دی اور انگریزی تعلیم کی برکتوں سے مسلمانوں کے تاریک ذہنوں میں روشنی پیدا کرنے کی کوشش کی۔ انھوں نے تعلیمی، معاشرتی، مذہبی اور ادبی برائیوں اور کوتاہیوں کو دور کرنے کے لیے اصلاحی تحریک کی بنیاد ڈالی، جو علی گڑھ تحریک کے نام سے مشہور ہوئی۔ یہ تحریک زندگی کے ہمہ جہت پہلوؤں کا احاطہ کرتی ہے۔ سرسید کے انگلستان سے واپس آنے کے بعد ۱۸۷۰ء میں یہ تحریک باقاعدہ طور پر منظم ہوئی۔

سرسید تحریک کا نصب العین یوں تو سماجی، اخلاقی، تعلیمی اور اصلاحی تھا۔ لیکن سیاست پر بھی ان کی نظر گہری تھی۔ ان کا رسالہ 'بغوت بند' (۱۸۵۹ء) سرسید کی سیاسی بصیرت کا نماز ہے۔ اس رسالے کے ذریعے انھوں نے مسلمانوں میں سیاسی شعور پیدا کیا۔ اس رسالے میں انگریزی حکومت کی کارکردگی پر تنقید کے ساتھ ۱۸۵۷ء کے غدر کے سلسلے میں ہندوستانی رعایا خاص طور پر مسلمانوں کو بے گناہ اور انگریزی حکومت کا وفادار ثابت کرنے کی کوشش کی گئی تھی۔ انھوں نے مذہبی امور میں بھی عیسائی اور مسلم مذہب اور معاشرے میں مماثلت کے بہت سے پہلو اُجاگر کیے۔ سرسید کی نظر مستقبل سے زیادہ حال پر تھی وہ مسلمانوں کو مزید تباہی سے بچانے کے لیے حکومت کی خوشنودی چاہتے تھے، تاکہ حکومت مسلمانوں کو بھی ملازمتوں میں اپنی کارکردگی دکھانے کا موقع فراہم کرے اور ان کے ساتھ نرمی کا رویہ اختیار کرے۔ سرسید کانگریس کے مخالف تھے، لہذا وہ مسلمانوں کو کانگریس کی سیاست سے دور رکھنا چاہتے تھے۔ لیکن وہ مسلمانوں کی علاحدہ قومیت کے قائل نہیں تھے۔ انھیں اس بات کا شدید احساس تھا کہ مسلمان تعلیمی لحاظ سے ہندو قوم سے بہت پیچھے رہ گئے ہیں، اس لیے قومی اور سیاسی ترقی حاصل کرنے کے لیے ان کا جدید تعلیم حاصل کرنا بہت ضروری ہے۔

بیسویں صدی کا آغاز مسلمانوں کے سیاسی شعور کا آغاز تھا۔ مسلمانوں نے عملی طور پر سیاست میں حصہ لینا شروع کر دیا تھا۔ اس وقت تک محکومی کے احساس نے شدت اختیار کر لی تھی۔ ۱۸۸۵ء میں کل بند کانگریس کی بنیاد پڑھ چکی تھی، جس کے بانی ایک انگریز لیبرل افسر تھے۔ او۔ بیوم تھے۔ انھوں نے ہندوستانیوں کی تباہی اور بربادی کو دیکھتے ہوئے ان کی حالت زار کو سدھارنے کا بیڑہ اٹھایا اور ہندوستانیوں کو سیاسی خود اعتمادی اور اپنے پیروں پر کھڑے ہونے کا حوصلہ دیا۔ اس وقت تمام ملک سیاسی اور معاشی انتشار کا شکار تھے اور برطانیہ کا تسلط روز بروز پھینتا جا رہا تھا۔

بیسویں صدی کی ابتدا میں سید جمال الدین افغانی کی تحریک پان اسلام کی تحریک ہو چکی تھی۔

ملتِ اسلامیہ کے تمام باشندگان اس تحریک میں شامل تھے۔ جمال الدین افغانی (۱۸۳۸-۱۸۹۸ء) نے مشرق کی بیداری، آزادی اور سامراجی شہنشاہیت کے خلاف تمام اسلامی ممالک کو متحد کرنے کا بیڑہ اٹھایا۔ اس میں انھیں کامیابی ملی۔ اس تحریک نے سامراجی طاقتوں کو نئے خطرے سے آگاہ کر دیا۔ چنانچہ وہ آپسی رقابت بھول کر ایک بار پھر صلیبی علم تلے جمع ہو گئے۔ ۱۹۱۱ء اور ۱۹۱۲ء میں انھوں نے طرابلس اور بلقان کو اپنی رقابت کا نشانہ بنایا۔

سید جمال الدین افغانی کی پان اسلامی تحریک کا بنیادی مقصد تمام اسلامی ممالک میں قومی بیداری اور جمہوریت کو فروغ دینا تھا۔ یہ وہ عہد تھا جب یورپ کی کھوکھلی قومیت اور جھوٹی جمہوریت کا طوطی بولتا تھا۔ وطنیت کو سیاسی ترقی کی منزل سمجھا جاتا تھا۔ لیکن جمال الدین افغانی نے بین الاقوامی جمہوریت، قومیت اور وطنیت کا صحیح تصور پیش کیا۔ اس تحریک نے خود مختاری اور جاگیردانہ نظام کو سخت نقصان پہنچایا۔ جمال الدین کا مقصد تمام اسلامی ممالک کو ایک مرکز پر لانا تھا، تاکہ مغرب کی سرمایہ دارانہ شہنشاہیت کا خاتمہ کیا جاسکے۔ اقبال اس تحریک سے بہت متاثر تھے۔

سیاسی تحریکات کے ساتھ اس دور کی ادبی تحریکات نے بھی اقبال کی ذہنی اور فکری نشوونما میں نمایاں کردار ادا کیا۔ اس ضمن میں سرسید تحریک کا ذکر اس سے قبل آچکا ہے۔ علی گڑھ تحریک کے زیر اثر جو تحریکات ابھریں انھوں نے بھی اقبال جیسے حساس ذہن کو متاثر کیا۔ سرسید تحریک کے خلاف ردِ عمل کے طور پر مدرسہ دیوبند کا قیام عمل میں آیا۔ جس کے بانی مولانا محمد قاسم نانوتوی تھے۔ دیوبند کا مدرسہ مسلمانوں کی روحانی تربیت کرتا رہا، جب کہ علی گڑھ تحریک پر مادی عنصر غالب تھا۔ سرسید کے چند رفقا میں مذہبی اور تعلیمی امور میں اختلاف تھا، اکبر الہ آبادی بھی اس مخالفت میں شامل تھے۔ بیسویں صدی میں مثلاً شبلی نعمانی وغیرہ اور ابوالکلام آزاد نے اپنی تحریروں کے ذریعے علی گڑھ تحریک کی واضح طور پر مخالفت کی۔ ابوالکلام چونکہ فکری طور پر شبلی سے متاثر تھے۔ وہ یورپ کی علمی سرگرمیوں کے اعتراف کے باوجود تہذیبی سطح پر ترقی کی نئی راہوں کو قبول نہیں کرتے تھے۔

اس دور کے نئے ادیبوں نے علی گڑھ تحریک کی پیدا شدہ یکسانیت کو دور کر کے ادب کو رومانی اسلوب سے آشنا کیا۔ جس میں نمایاں نام، سجاد حیدر یلدرم، مہدی افادی، ظفر علی خاں، اقبال اور پریم چند کے ہیں۔ انھوں نے سرسید کی خشک عقلیت کو رومانیت کا جامع پہنچایا۔

۱۵ اگست ۱۸۶۷ء میں کرنل ہالرائیڈ کے ایما پر محمد حسین آزاد نے لاہور میں انجمن پنجاب کی داغ بیل ڈالی۔ اس انجمن کے ذریعے مختلف مضامین پر ہفتہ وار مباحثوں اور مشاعروں کا سلسلہ شروع ہوا۔ جس میں حب وطن کے جذبے کو نمایاں حیثیت حاصل ہوئی۔ آزاد کی عرصے سے خواہش تھی کہ وہ شاعری کو نئے انداز اور موضوعات سے آشنا کرائیں۔ چنانچہ یہیں سے نئی نظم کی ابتدا ہوئی، اور نظم نگاری کی ترقی کی راہیں روشن ہو گئیں۔ ان مشاعروں میں جو نظمیں پڑھی جاتی تھیں ان میں مناظرِ فطرت اور انسانی زندگی

کی صداقتوں کو نمایاں اہمیت حاصل تھی۔ حب الوطنی کے موضوعات پر بھی بہت سی نظمیں لکھی گئیں۔ جہاں تک فطرت نگاری کا تعلق ہے اُس دور کے تمام شعرا کے کلام میں فطرت کی خارجی عکاسی تو ملتی ہے۔ لیکن داخلی کیفیات نظر نہیں آتیں۔ چونکہ اس تحریک کا مقصد اصلاحی تھا۔ اس لیے فرد کے سماجی پہلوؤں کو زیادہ اہمیت دی گئی، اور شاعری کے تخلیقی پہلو کو نظر انداز کر دیا گیا۔ اس دور کی شاعری میں ذاتی تجربے کا فقدان اور جذبے کی کمی کا احساس ہوتا ہے۔ البتہ جذبے کی فراوانی جو حالی اور آزاد کی شاعری میں مدہم ہے شبلی کی شاعری میں روانی کے ساتھ پائی جاتی ہے۔ اس کمی کو صحیح معنوں میں اقبال نے پورا کیا اور نظم کو بلندی پر پہنچا دیا۔ انھوں نے نظم کو خارجی عکاسی کے بجائے اعلیٰ قدروں کو اجاگر کرنے کے قابل بنا دیا۔ اقبال باطنی حسن کے وسیلے سے حسن مطلق تک رسائی حاصل کرنا چاہتے ہیں۔ اس طرح انھوں نے داخل کو فطرت کے خارجی عناصر سے ملا دیا۔

مغلیہ سلطنت کا شیرازہ بکھر چکا تھا۔ اور انگریز ہندوستان کے حاکم بن بیٹھے تھے۔ اندرونی سازشوں، بغاوتوں اور بیرونی حملوں نے ملک کو تباہ و برباد کر دیا تھا۔ ایسے ماحول میں بیشتر شاعر مایوسی اور افسردگی کا شکار ہو گئے اور حالات سے فرار حاصل کرنے کے لیے رومانویت میں پناہ لینے لگے۔ لیکن مغربی علوم و فلسفہ نے سوچنے کا زاویہ ہی بدل دیا، اور انسانی زندگی میں ایک نئی روح پھونک دی۔ اردو شعرا نے زندگی کی ہمہ گیریت اور وسعت کو سمجھنا شروع کر دیا۔ جس کے پیش نظر روشن خیالی کو فروغ ملا۔ اس ذہنی تبدیلی میں مغربی ادب کے تراجم نے بھی نمایاں حصہ لیا۔ انگریزی شعرا مثلاً بائرن، شیلے، کیٹس، ورڈسورٹھ کے کلام کے اردو میں ترجمے کیے گئے۔ ان تراجم نے بھی رومانی تحریک کو اردو ادب میں فروغ دیا۔ اور مایوسی کے شکار شعرا نے ایک نئی زندگی اور تازگی محسوس کی۔ اس دور میں فطرت کے موضوع پر جتنی نظمیں لکھی گئیں ان پر انگریزی کے رومانوی شعرا کا پرتو صاف نظر آتا ہے۔ جس کے زیر اثر اقبال، ظفر علی خاں، جوش ملیح آبادی اور سیماب اکبر آبادی نے اپنی نظموں میں آزادی، حب الوطنی، قومیت و حریت، عزم و یقین اور انقلابی جذبات کی عکاسی سے رومانوی نظریے کو تقویت پہنچائی، ان کے بعد کے شعرا مثلاً ساغر نظامی، حفیظ جالندھری اور فیض احمد فیض نے اس روایت کو آگے بڑھایا۔

۱۹۳۰ء تک آتے آتے رومانوی رجحانات کی شدت میں کمی واقع ہوئی۔ اس دور کی نئی ادبی تحریکوں مثلاً ترقی ہند تحریک نے شاعرانہ مزاج کو یکسر بدل دیا۔ چنانچہ اس دور کے شعرا پر ترقی پسند تحریک کا اثر نمایاں طور پر نظر آتا ہے۔ اس تحریک نے ادب کو رومانیت کی رنگیں دنیا سے نکال کر زندگی کی تلخ حقیقتوں کا سامنا کرنے کی تلقین کی۔ یوں تو بیسویں صدی کے آغاز سے ہی اردو ادب پر اشتراکی خیالات کا اثر پڑنا شروع ہو گیا تھا۔ تاہم دوسری جنگ عظیم کے بعد حالات نے اس تحریک کو پھلنے پھولنے کے بھرپور مواقع فراہم کیے۔

۱۹۴۷ء کے بعد کا زمانہ ترقی پسند تحریک کے عروج کا زمانہ تھا۔ اس تحریک کا باقاعدہ قیام ۱۹۳۵ء

میں ہو چکا تھا۔ اس دور کے تمام شعرا پر اس تحریک کے اثرات نمایاں ہیں۔ علی گڑھ تحریک کے بعد یہ دوسری بڑی تحریک تھی۔ جس نے اپنے عہد کے ادب کو ذہنی اور فکری سطح پر متاثر کیا۔ اور ادب پر اپنے دور کے اثرات مرتب کیے۔ ادب کو سماجی زندگی کا آئینہ دار بنا دیا اس دور میں عوام کی زندگی ان کے مسائل اور کشمکش کو شاعری کا موضوع بنایا گیا۔ اور شعرا نے محنت کش، اور نچلے طبقے کی افلاس زدہ زندگی کی بھرپور عکاسی کی اور عام لوگوں کے سامنے ان کے مسائل کو مختلف پہلوؤں سے پیش کیا۔ اس تحریک کی بنیاد، مقصدیت اور افادیت پر قائم تھی۔ جس کے سبب سماجی حقیقت نگاری کو فروغ ملا، اس نکتہ کا اظہار فیض احمد فیض نے اپنے ایک مضمون جس کا عنوان تھا 'ادب کا ترقی پسند نظریہ' میں کیا ہے:

”ترقی پسند ادب کا پہلا اور آخری مقصد بنیادی سماجی مسائل کی طرف توجہ دلانا ہے۔ ان مسائل میں غالباً طبقاتی کشمکش اور دنیوی آسائشوں کی تقسیم سب سے زیادہ اہم ہے۔ اور سماج میں ایسے فکری جذبات یا عملی رجحانات پیدا کرتا ہے۔ جس سے ان مسائل کا حل نسبتاً آسان ہو جائے۔“

رومانی تحریک کے برخلاف ترقی پسند تحریک زندگی کو اس کے اصل روپ میں پیش کرتی ہے۔ اس تحریک کے تانے بانے کسی حد تک علی گڑھ تحریک کی حقیقت نگاری سے جڑے ہیں۔ اقبال نے دوسری تحریکات کی طرح ترقی پسند تحریک کا اثر بھی قبول کیا۔ وہ سرمایہ داری نظام کو تمام برائیوں کی جڑ سمجھتے تھے۔ روسی انقلاب کے رونما ہونے سے بیشتر انھوں نے اپنے اشتراکی خیالات و تاثرات کا اظہار 'علم الاقتصاد' (۱۹۰۳ء) میں پیش کر دیا تھا۔ دورہ انگلستان کے بعد انھوں نے محسوس کیا کہ مغربی ممالک جمہوریت کے پردہ میں عوام کا استحصال کر رہے ہیں۔ اس موضوع پر ان کی طویل نظم 'خضر راہ' ہے جس میں انھوں نے براہ راست محنت کش طبقہ کو مخاطب کیا اور سرمایہ داری کی برائیوں کو پیش کیا ہے۔ ایک نبض شناس شاعر کی طرح انھوں نے روس کے انقلاب سے پہلے ہی سرمایہ داری کی خامیوں اور برائیوں کو پیش کر دیا تھا۔ اور مزدور اور محنت کش طبقہ کو بیدار کرنے کی کوشش کی تھی۔ بقول جانثار اختر: ”یہ بات کم اہم نہیں ہے کہ (اقبال) مارکسزم کے اثرات انقلاب روس سے بھی پہلے اردو شاعری میں لائے تھے۔ اقبال کی نظم 'خضر راہ' میں جس کا ایک بند 'سرمایہ و محنت' کے نام سے دیا ہے ۱۹۱۲ء میں لکھی ہوئی ہے اس نظم میں جو درد مندی اور مجاہدانہ لہجہ ہے اور جس انداز میں بیداری اور عمل کا پیغام دیا گیا ہے وہ اردو کی کم نظموں میں نظر آتا ہے۔“

اقبال کے مارکسزم کی طرف مائل ہونے کی بنیادی وجہ اس تحریک کے اصول ہیں، جو مذہب اسلام سے مشابہت رکھتے ہیں اسلام کی مانند اس میں عظمت انسان کا احساس ہے۔ مذہب اسلام سرمایہ داری کے سخت خلاف ہے اور مساوات کا قائل ہے۔ ان پہلوؤں کے پیش نظر اسلام نے انسان کی روحانی تربیت کے ساتھ ساتھ اس کی زندگی کے سماجی، معاشی مسائل کا حل بھی پیش کیا ہے۔ اسلام میں مساوات، اخوت، بیت المال اور زکوٰۃ کے اصول اسی نظریے کے تحت بنائے گئے ہیں۔ لہذا یہ تمام اچھائیاں مارکسی

نظریات میں بھی پائی جاتی ہیں۔ اقبال سوشلزم کی افادیت کے قائل ضرور تھے، لیکن اس نظام کے کچھ پہلوؤں کے وہ سخت خلاف بھی تھے۔ سوشلزم میں مادہ پرستی کو اولیت حاصل ہے۔ اور شعور دوئم درجہ پر آتا ہے۔ اس نظریے کے تحت روح کی کوئی اہمیت نہیں رہ جاتی۔ اقبال کا خیال ہے کہ مادے کے ساتھ روحانیت کی آمیزش ضروری ہے۔ کیونکہ روحانیت کے بغیر انسان اخلاقی اقدار اور سچے جذبات سے محروم رہتا ہے۔ انسان کی بقا اور ترقی کے لیے اسلامی نظام حیات سے بہتر اور کوئی طریقہ نہیں ہے۔ اقبال سوشلزم کو بھی اسلام کے دائرے میں لانا چاہتے تھے۔ وہ ایک حد تک ہی سوشلزم کے قائل تھے یہ حد اسلام کے دائرے میں مقید تھی۔

اس طرح اقبال کا سیاسی و سماجی پس منظر ایک اعتبار سے بیسویں صدی کا سب سے زیادہ چیلنجنگ دور تھا۔ اقبال صاحب بصیرت تھے۔ ان کے دل میں اپنی قوم کے لیے بڑی درد مندگی تھی۔ لیکن عمومی طور پر وہ اپنے تمام ہم وطنوں کو غلامی کے خلاف صف آرا کرنا چاہتے تھے۔ یہ کام انھوں نے اپنے کلام کے ذریعے سرانجام دیا۔

اب ہم اقبال کے اس فکری نظام پر غور و فکر کریں گے جس نے ان کی شاعری کو ایک نئی تہ و تاب بخشی۔ اور شاعری میں ایک نئی روایت اور نئے دور کا آغاز کیا۔

در اصل قومی انتشار نے ہی اقبال کو فکر و فلسفے کی طرف متوجہ کیا تھا لیکن اس کا قطعی یہ مطلب نہیں ہے کہ ان کے شعر پر فکر حاوی ہے یا شعر کو انھوں نے ثانوی درجہ دے رکھا تھا۔ اقبال بنیادی طور پر شاعر ہیں ایسے شاعر جو فلسفیانہ انداز نظر کے حامل تھے۔ اردو شاعری میں اس سے بیشتر اس انداز فکر کا کوئی دوسرا شاعر نہیں گذرا۔ جہاں تک غالب کا تعلق ہے ان کے یہاں گہرا تفکر تو ہے لیکن باقاعدہ کوئی فلسفہ نہیں ہے۔ اس کے برعکس اقبال کے یہاں یہ فلسفہ ایک منظم کیفیت کا حامل ہے۔

باب دوم

اقبال کی فکری انفرادیت

مری نوائے پریشاں کو شاعری نہ سمجھ
کہ میں ہوں محرمِ رازِ درونِ میخانہ

(اقبال)



اقبال کے کلام میں فلسفہ مقصدیت سے ہم آہنگ ہی نہیں، بلکہ انھوں نے مقصد کو فلسفہ بنا کر پیش کیا ہے۔ ان کی شاعری میں مشرق و مغرب کے بلند ترین افکار کے ساتھ اسلامی تعلیمات اس طرح رچی بسی ہیں کہ اس کے بغیر فکرِ اقبال کا تصور محال ہے۔ اقبال کا تمام کلام و پیام اسلامی تعلیمات کی روشنی میں سمجھا اور پرکھا جاسکتا ہے۔ انھوں نے مغربی فلسفہ و فکر اور جدید سائنس کا بغور مطالعہ کیا اور ان تمام امور کو اسلام کے بنیادی اصولوں کی روشنی میں پرکھا۔ انھی اصولوں کے مطابق انھیں قبول یا مسترد کیا ہے۔ اس ضمن میں جو خیالات انھیں قرآنی تعلیمات کے منافی لگے انھیں اقبال نے حذف کر دیا۔

قیامِ یورپ کے دوران اقبال کو اس بات کے مواقع ملے کہ وہ مغربی حکماء کے نظریات اور فلسفہ کا مطالعہ کریں۔ اپنے چھ خطبات 'The Reconstruction of Religious Thoughts in Islam' (1930ء) کے سلسلے میں انھوں نے حکمائے اسلام کا بھی عمیق اور تفصیلی مطالعہ کیا۔ یہی وجہ ہے کہ اقبال مغرب و مشرق کے جدید و قدیم فلسفیانہ نظریات سے بیک وقت واقفیت رکھتے تھے۔ اس کے ساتھ انھوں نے مغرب کی تمام جدید تحریکات، صنعتی و اقتصادی اور سیاسی مسائل کا بھی قریب سے مطالعہ کیا تھا۔ اور ان کے اچھے اور بُرے نتائج سے کامل واقفیت حاصل کی۔ چنانچہ ایک مدت کے تقابلی مطالعہ اور کاوشوں کے بعد وہ اس نتیجے پر پہنچے کہ اسلام ہی وہ واحد دین ہے جو مکمل نظامِ حیات رکھتا ہے۔ یہ کسی ایک فرقہ کا نہیں بلکہ بنی نوعِ انسان کا مذہب ہے۔ اس کی تعلیمات میں ہمہ گیری، وسعت، بلندی اور انسانی مساوات کے ساتھ انوت، انسانی ہمدردی، محبت اور انسانی عظمت و برتری کو بنیادی حیثیت حاصل ہے۔ یہی وہ واحد دین ہے جو بنی نوعِ انسان کے لیے ضابطہٴ حیات اور ابدی نجات کا ضامن ہے۔ اسلام ہی ایسا مذہب ہے جس نے طبقاتی تفریق کو ختم کر کے مساوات کی اہمیت کو واضح کیا ہے۔ قرآنِ حکیم اور سیرتِ رسولؐ کے مطالعہ اور غور و خوض نے اقبال کو کامل یقین بخشا۔ اور انھوں نے یہ جانا کہ اخلاق کی پاکیزگی، کردار کی بلندی اور دُنیا کی کامیابی صرف اسی طریق میں مضمر ہے۔ یہی درسِ حیات ہے، یہی پیغامِ عمل ہے اور یہی معراجِ ارتقا ہے۔ جسے ہر قوم، ملک، مذہب اور ہر زمانے کے لیے صحیح ضابطہٴ حیات اور آئینِ زندگی قرار دیا جاسکتا ہے۔ کہتے ہیں:

کے خبر کہ ہزاروں مقام رکھتا ہے وہ فقر جس میں ہے بے پردہ روحِ قرآنی
(نظم، سلطانی)

آہ اے رازِ عیاں کے نہ سمجھنے والے حلقہٴ دامِ تمنا میں اُلجھنے والے
ہائے غفلت! کہ تری آنکھ ہے پابندِ مجاز نازِ زیبا تھا تجھے تو ہے مگر گرم نیاز
تو اگر اپنی حقیقت سے خبردار رہے نہ یہ زور رہے پھر نہ یہ کار رہے

اقبال کے نزدیک مذہبی وجدان کا مقصد خودی کی اصلاح و بقا کا سامان مہیا کرنا ہے، جو خدا کے قرب سے حاصل ہوتی ہے۔ اقبال کے فلسفے کا بنیادی نچوڑ انسانی عظمت، یعنی خودی کا تصور ہے۔ انسان اشرف المخلوقات ہے اور خلیفۃ الارض بھی، جس کے لیے خودی کی تکمیل ضروری ہے۔ اسی خودی کے گرد اقبال کا تمام فلسفہ و فکر گردش کرتی ہے۔ بقول میکش اکبر آبادی:

”علامہ اقبال کے فلسفہ و شعر کا موضوع انسان کی انفرادیت میں ہے۔ ان کے خیال میں حیات کا اعلیٰ ترین مظہر انسان کی ذات یا خودی ہے، ان کے تمام فلسفیانہ نظریات کا مرکز یہی فقط ہے۔ ان کی تمام شاعرانہ سحرکاری اسی معشوق کی مشاط گیری میں صرف ہوتی ہے۔ وہ ہر منظر کو اس عینک سے دیکھتے اور ہر سونے کو اسی کسوٹی پر کتے ہیں۔ ان کے مابعد الطبعیات میں بھی خودی کا تصور کارفرما ہے۔ ان کے فلسفہ تمدن کی بنیاد بھی اسی نظریہ پر ہے اور ان کے مذہب و اخلاق کی روح بھی یہی نظریہ ہے۔ غرض سیاست ہوں یا اقتصادیات، طبعیات ہوں یا الہیات، شاعری ہو یا مذہب جو بھی خودی کے اثبات میں مدد و معاون ہے وہ قابل قبول اور محمود ہے ورنہ غلط اور مردود۔“

پروفیسر قمر رئیس اقبال کی فکری انفرادیت پر روشنی ڈالتے ہوئے فرماتے ہیں:

”اقبال حیاتِ انسانی، اس کے حال اور مستقبل۔ یہ گہری دلچسپی اور وابستگی رکھتے تھے، جو ان کے نظام فکر کی نشوونما میں ہمیشہ ایک مستقبل جذبہ محرک کے طور پر کام کرتی رہی ہے۔ انسان کی ذات سے یہ تعلق خاطر اور وطن آزادی کے بارے میں ان کے رویے پر بھی اثر انداز ہوتا رہا ہے۔ دراصل یہی وہ بنیادی فرق ہے جو اقبال اور ان کے بعض معاصرین مثلاً چکبست، سیماب، مجروح اور جوش جیسے شعرا کی حب الوطنی اور مسلکِ آزادی کے درمیان حدِ فاضل بن جاتا ہے۔ اقبال کے اکثر معاصرین اپنے عہد کی سیاسی قوتوں، نظریوں اور اجتماعی تحریکوں سے ذہنی غذا اور جوش و ولولہ حاصل کرتے اور ان کے قدم بہ قدم چلتے تھے۔ اقبال اس کے برعکس ان سے بلند ہو کر اور آگے بڑھ کر ان کو مشعلِ راہ دکھانے کی کوشش کرتے تھے۔“

گویا اقبال کا تمام کلام خودی کی تفسیر ہے۔ یہ خودی انفرادی ہی نہیں بلکہ اجتماعی حیثیت بھی اختیار

۱۔ میکش اکبر آبادی، نقدِ اقبال، ۷ نومبر ۱۹۵۲ء، آگرہ، ص: ۱۶۔

۲۔ قمر رئیس، آرج کل، مشمولہ اقبال کا تصور وطن اور آزادی، جلد ۳۶، شمارہ ۴، نومبر ۱۹۷۷ء، دہلی، ص: ۱۳۔

کرتیتی ہے۔ کیونکہ انسان اجتماعی زندگی کا ایک اہم جز ہے۔ خودی جماعت سے مل کر ہی پایہ تکمیل کو پہنچ سکتی ہے اسی کے سہارے معاشرہ میں سدھار اور خوشحالی پیدا ہوتی ہے اور ایک صالح نظام حیات کی نمود ہوتی ہے۔ اقبال نے انسان کو صراطِ مستقیم دکھانے کے لیے خودی کی اصطلاح استعمال کی ہے، جس سے مراد عرفانِ نفس، خودشناسی، معرفتِ ذات اور خود آگہی ہے:

خودی وہ بحر ہے جس کا کوئی کنارہ نہیں تو آبِ جو اسے سمجھا اگر تو چارہ نہیں

خودی کا سر نہاں لالہ الا اللہ خودی ہے تیغِ فساں لالہ الا اللہ

وہ خودی کی تکمیل کو انسان کے اخلاقی اور روحانی ارتقا کے لیے ضروری قرار دیتے ہیں۔ اقبال سے پیشتر اردو ادب میں خودی کی اصطلاح غرور اور تکبر کے معنوں میں استعمال ہوتی تھی۔ خودی کو عرفانِ نفس کے معنوں میں اقبال نے ہی برتا۔ اسی اصطلاح نے ان کے تمام کلام میں زندگی کی روح پھونک دی۔ خودی فلسفیانہ تصور ہے جو اسلام کی تعلیمات پر چل کر پورن ہو سکتی ہے۔ اسی پر چل کر انسان اپنی پوشیدہ قوتوں کو بیدار کر کے ان کو کام میں لاتا ہے۔ اقبال نے عرفانِ نفس کے مضمون کو مختلف پیرایے میں بیان کیا ہے۔ وہ ملفوظاتِ اقبال میں رقمطراز ہیں:

”قرآن سے پہلے ارضی و سماوی کتاب نے انسان کو اس بلند مقام پر نہیں پہنچایا جس کی قرآن نے اطلاع دی ہے۔ یہ لفظ قرآن کے سوا کہیں نہ دیکھو گے۔ سَخَّرَ لَكُمْ مَا فِي السَّمٰوٰتِ وَ الْاَرْضِ آج تک تم جن ارضی و سماوی مہیب یا مفید ہستیوں کو اپنا معبود سمجھتے رہے ہو وہ سب اور تمام دیگر کائنات تمہاری خدمت کے لیے خلق کی گئی ہے۔ توحید کا یہ مرتبہ اعلیٰ ماسوا سے بے پروا کر دینے والا انسانی خودی کا یہ حقیقی عرفان قرآن سے پہلے کہیں نظر نہیں آتا۔“ (ملفوظاتِ اقبال، ص ۶۳)

یہ پیامِ دے گئی ہے مجھے باز صبح گاہی کہ خودی کے عارفوں کا ہے مقامِ پادشاہی

خودی کیا ہے رازِ درونِ حیات خودی کیا ہے بیداریِ کائنات
زمانے کے دریا میں بہتی ہوئی ستم اس کی موجوں کے سہتی ہوئی
سبک اس کے ہاتھوں میں سنگ گراں پہاڑ اس کی ضربوں سے ریگ رواں

(نظم ساقی نامہ)

اس خودی کی تکمیل کے لیے تین مراحل سے گزرنا ضروری ہے۔ اطاعت، ضبطِ نفس اور نیابتِ الہی۔ اطاعت سے مراد احکامِ خدائی اور ضبطِ نفس سے مراد خدا نے جو قوانین و ضوابط مقرر کیے ہیں ان کی پیروی

کرنا ہے۔ اور نیابتِ الہی کا مقصد پہلے دونوں راستوں سے کامیاب و کامراں گزرتا ہے۔ انہی تینوں مراحل پر چل کر انسان کو عظیم منصب حاصل ہوگا۔ اقبال 'پیامِ مشرق' (۱۹۲۳ء) میں کہتے ہیں کہ جس طرح انسان کو خدا کی جستجو ہے، اسی طرح خدا کو انسان کی جستجو رہتی ہے:

باغِ بہشت سے مجھے ختم سفر دیا تھا کیوں کارِ جہاں دراز ہے اب میرا انتظار کر
نیابتِ الہی کے درجہ پر پہنچنے کے لیے ضروری ہے کہ انسان عناصرِ فطرت کو اس طرح اپنے تابع کرے کہ تمام طاقتیں اس کی خدمت میں ہمہ وقت تیار رہیں۔ انسان میں اگر یقینِ محکم اور ایمانِ کامل پیدا ہو جائے تو اس کے حوصلے بلند اور بے باکانہ جرأت پیدا ہو جاتی ہے۔ اسی حوصلے کے سبب وہ تمام کائنات پر غلبہ حاصل کرتا ہے۔ عمل ہی رازِ حیات ہے۔ کہتے ہیں:

جب اس انگارہٴ خاکی میں ہوتا ہے یقین پیدا تو کر لیتا ہے یہ بال و پر روحِ الٰہ میں پیدا
قرآن میں خودی کے استحکام کے لیے ایمان کے ساتھ عمل کی جا بجا تلقین ملتی ہے۔ اسلام عملی زندگی کے تمام پہلوؤں پر محیط ہے۔ اسی سے زندگی میں روشنی پیدا ہوتی ہے اس لیے بندہ مومن کو عملِ پیہم کا پیکر ہونا چاہیے۔ جوشِ عمل کے ساتھ سخت کوشی کو اقبال زندگی کی کامیابی کے لیے ضروری سمجھتے ہیں۔ فرماتے ہیں:

خطر پسند طبیعت کو سازگار نہیں وہ گلستاں کہ جہاں گھات میں نہیں سیاد
ہنختہ تر ہے گردشِ پیہم سے جامِ زندگی ہے یہی اے بے خبر دارِ دوامِ زندگی
زندگانی کی حقیقت کو بکن کے دل سے پوچھ جوئے شیر ویشہ و سنگِ گراں ہے زندگی

آشکارا ہے یہ اپنی قوتِ تسخیر سے گرچہ اک مٹی کے پیکر میں نہاں ہے زندگی
اقبال انسان کی ذہنی، سماجی، قومی اور تہذیبی نشوونما کے لیے سخت کوشی کو ضروری ٹھہراتے ہیں۔ اس سخت کوشی، قوت، قناعت اور عمل کی زندگی کو انہوں نے شاہین جیسے پرندے کے ذریعے Define کیا ہے۔ کیونکہ وہ بلند پرواز، اعلیٰ ہمت، حالِ رزق کھانے والا اور خودی کا مجسمہ ہے۔ اس لیے بلبل اور قمری کی روایتی تشبیہ کے بجائے اقبال کا آئیڈیل پرندہ شاہین ہے۔

افسوس صد افسوس کہ شاہین نہ بنا تو دیکھے نہ تری آنکھ نے فطرت کے اشارے

تقدیر کے قاضی کا یہ فتویٰ ہے ازل سے ہے جرمِ ضعیفی کی سزا مرگِ مفاجات

(نظمِ اعلامِ عمری)

ہے شباب اپنے لبو کی آگ میں جلنے کا نام سخت کوشی سے ہے تلخِ زندگانی کی نمود
عمل کے فلسفہ کو اقبال نے ابلیمس کے ذریعے بھی Define کیا ہے۔ ابلیمس جو اقبال سے پیشتر اردو ادب میں راندہ درگاہ اور ملعون، شیطان جیسے الفاظ سے یاد کیا جاتا تھا۔ لیکن اقبال نے ابلیمس کی ذات کا

ایک نیا تصور، نیا رخ پیش کیا ہے جو اس سے پیشتر اردو شاعری میں تقریباً ناپید تھا۔ شیطان نے جنت کی بے عمل زندگی کے مقابلے میں دنیا کی پُرخطر زندگی کو ترجیح دی اس لیے وہ اقبال کے لیے قابلِ احترام ہے۔ اسی نے آدم کو بھی عمل اور جدوجہد کا سبق پڑھایا۔ مندرجہ ذیل اشعار میں اقبال جبرئیل اور فرشتوں کے مقابلے میں ابلیس کو برتر اور افضل ظاہر کرتے ہیں ان اشعار میں ابلیس کے لہجے میں باری تعالیٰ اور جبرئیل کے لیے کتنا طنز اور تمسخر ہے۔ نظم 'جبرئیل و ابلیس' سے اشعار ملاحظہ کیجیے:

ہے مری جرات سے مشّتِ خاک میں ذوقِ نمو میرے فتنے جامہٴ عقل و خرد کا تار و پُو
دیکھتا ہے تو فقط ساحل سے رزمِ خیر و شر کون طوفان کے طمانچے کھا رہا ہے میں کہ تو؟
گر کبھی خلوت میسر ہو تو پوچھ اللہ سے قصہٴ آدم کو رنگیں کر گیا کس کا لہو
میں کھٹکتا ہوں دلِ یزداں میں کانٹے کی طرح تو فقط اللہ ہو، اللہ ہو، اللہ ہو

اقبال روح کو حقیقی مانتے ہیں۔ کائنات و اشیا کو ذہنی کیفیات کا نام دیتے ہیں۔ اس اعتبار سے اُنایا خودی ایک مسلمہ حقیقت قرار پاتے ہیں۔ انا حقیقت ہے اور حیات اس کا مظہر ہے۔ اقبال کے نزدیک انسانی زندگی کا مقصد ہی خودی سے آگاہی ہے۔ اقبال ڈاکٹر نکلسن کو ایک خط میں لکھتے ہیں:

”دنیا ایسی چیز نہیں جس کی تکمیل ختم ہوگئی ہے بلکہ یہ ابھی معرضِ تکمیل میں ہے۔ تخلیق کا سلسلہ جاری ہے اور انسان ابھی اس تخلیق میں اپنا حصہ ادا کر رہا ہے۔ قرآن میں بھی خدا کے سوا دوسرے خالقین کے موجود ہونے کا امکان ہے۔ یہاں یہ سوال پیدا ہوتا ہے کہ پھر زندگی کیا ہے؟ یہ انفرادی ہے اور اس کی اعلیٰ ترین صورت جو اس وقت تک پیدا ہو سکتی ہے خودی ہے۔ جس میں فرد ایک فی نفسہ مکمل مخصوص مرکز کی حیثیت رکھتا ہے۔ بہ خدا سے جس قدر دور ہوگا اسی قدر اس کی انفرادیت کم یا شخصیت بھی کم ہوگی۔ جو سب سے زیادہ خدا کے نزدیک آئے گا مکمل ترین انسان ہوگا۔“

مندرجہ بالا اقتباس کی روشنی میں اقبال کے نظریہ خودی کا بخوبی اندازہ ہو جاتا ہے۔ یعنی جس انسان میں تخلیقی صلاحیت بدرجہ اتم پائی جاتی ہے وہی خدا سے قریب تر ہے اور خودی کی تکمیل کا دار و مدار، جدوجہد و عمل اور عشق پر منحصر ہے اور اس جدوجہد و عمل کے لیے کسی اعلیٰ نصب العین کا تعین بھی ضروری ہے۔ نظم ”دین و ہنر“ فرماتے ہیں:

سرود و شعر و سیاست کتاب و دین و ہنر گہر ہیں ان کی گرہ میں تمام یک دانہ
اگر خودی کی حفاظت کریں تو عین حیات نہ کر سکیں تو سراپا فسوں و افسانہ

اقبال خودی کو خواہشات و آرزوؤں کا مرکز تسلیم کرتے ہیں۔ خودی سے انسان عظیم اور مکمل بنتا ہے۔ خودی سے انسان میں آزادی حاصل کرنے کا حوصلہ پیدا ہوتا۔ خودی کی تربیت آزادی کی فضا میں ممکن ہے۔ اس کے ساتھ فرد کی خودی کو اجتماعاً، خودی سے ہم آہنگ ہونا چاہیے۔ اس خودی کی تکمیل عقل سے

نہیں بلکہ عشق سے ہوتی ہے۔

اسلام رہبانیت کے خلاف ہے وہ انسان کو ہدایت کرتا ہے کہ زندگی کو خوشگوار اور شاندار طریقے سے گزارے۔ یہی سبب ہے کہ اقبال قطرہ کے دریا میں فنا ہونے کے قائل نہیں ہیں بلکہ قطرہ کو اپنی انفرادیت قائم کرنے کی تلقین کرتے ہیں اور انا کو برقرار رکھنے کے لیے وصال کے بجائے فراق کی تعلیم دیتے ہیں۔ کیوں کہ فراق جدوجہد کے لیے آمادہ کرتا ہے۔ اسی جدوجہد کے جذبے سے انسان اپنی تقدیر اور کائنات کو سنوار سکتا ہے۔ ان کے نزدیک مقصد کی لگن اور حصولِ آرزو کی ترغیب سے دل بے قرار ہو جاتا ہے اور کچھ کرنے کی جستجو میں سرگرداں رہتا ہے، لیکن محدود اور ناقص نصب العین فرد اور جماعت کے لیے زوال کا باعث بھی ہو سکتا ہے۔ اقبال کائنات کی تعمیر نو کو خودی کے لامحدود امکانات کی دین تصور کرتے ہیں۔ یہ خودی لازوال تبھی ہو سکتی ہے جب یہ زمان و مکاں کی قید سے نجات حاصل کر لیتی ہے۔ اسی خودی سے خیر و شر کا معیار حاصل ہوتا ہے۔ چنانچہ جو فکر و عمل، خودی کو استوار کرے خیر ہے اور جو زوال کی طرف لے جائے وہ شر کے مترادف ہے۔ اقبال نے انسانی زندگی کا مطالعہ سنگین حقائق اور المیوں کے بجائے نصب العین اور اقدار کی روشنی میں کیا ہے۔ وہ کہتے ہیں:

بڑھے جا یہ کوہِ گراں توڑ کر طلسمِ زمان و مکاں توڑ کر

جہاں اور بھی ہیں ابھی بے نمود کہ خالی نہیں ہے ضمیر و جود

یہ ہے مقصدِ گردشِ روزگار کہ تیری خودی تجھ پہ ہو آشکار

بے ذوق نہیں اگرچہ فطرت جو اس سے نہ ہو سکا وہ تو کر

اقبال نے قرآن کی رو سے یہ نظریہ پیش کیا ہے کہ کائنات مسلسل اپنی تکمیل کی طرف رواں ہے۔ کہتے ہیں:

یہ کائنات ابھی نا تمام ہے شاید کہ آرہی ہے دمامِ صدائے کن فیکون

انسان کو تمام کائنات میں اشرف المخلوقات ہونے کا شرف اسی لیے حاصل ہے کہ اس کی ارتقا کی

منازل لامحدود ہیں۔ اس میں فطرت کو مسخ کر کے اپنے مطابق ڈھالنے کی طاقت موجود ہے۔ اور یہی انا

کی ارتقائی صورت ہے۔ اقبال 'اسرارِ خودی' کے دیباچے میں انا کی نشوونما کے سلسلے میں کہتے ہیں:

”ایک خاص طریقہ زندگی اختیار کر لے تو وہ لافانی ہو سکتی ہے اور اس طرح وہ حقیقتِ ازلی کے مشاہدہ

ذاتی کے نور سے مستفیض ہو سکتی ہے۔“

اقبال کا کلام ابتدا سے انتہا تک رجائیت اور اُمید سے لبریز ہے۔ ان کے یہاں نا اُمیدی کفر ہے

جس کا ذکر قرآن کرتا ہے۔ یہی سبب ہے کہ اقبال کے کلام میں انسان کے دکھ نہیں ہیں بلکہ انسان اپنی

تمام اعلیٰ ترین صلاحیتوں کو بروئے کار لاتے ہوئے کائنات میں خالق کا رول ادا کر رہا ہے۔ ان کا انسان

اطاعت، ضبطِ نفس اور فقر کی منزلیں طے کرتا ہوا نیابتِ الہی کا درجہ حاصل کر لیتا ہے۔ انھیں یقین ہے کہ

شبِ گریزاں ہوگی جلوہٴ خورشید سے یہ چمنِ معمور ہوگا نغمہٴ توحید سے

اقبال انسان کی وحدت پر زور دیتے ہیں۔ وہ اجتماعی وحدت کے ساتھ انفرادی وحدت کو ضروری سمجھتے ہیں کیوں کہ اسی کے ذریعہ ہمہ جہت انسان پیدا ہو سکتا ہے جو ایک سے زیادہ سطحوں پر اپنے کارہائے نمایاں انجام دے سکتا ہے اور تخلیقی صلاحیتوں سے زندگی کو متور کر سکتا ہے۔ اقبال کے یہاں یہ تخلیقی انسان عاشق، مجاہد اور مردِ مومن کی شکل میں نظر آتا ہے۔ وہ خدا کا نائب ہے اسی لیے تمام مخلوق سے افضل و اعلیٰ ہے۔ خدا نے کائنات کو خلق کیا اور انسان کائنات میں تہذیب و تمدن کا خالق ٹھہرا۔ یہی تخلیقی قوت جو انسان میں موجود ہے اقبال اسے خودی کا نام دیتے ہیں۔ کیوں کہ انسانی طاقت کے بے پناہ راز اسی خودی میں پوشیدہ ہیں۔ خودی کا اظہار فقر، غنا، خود اعتمادی، جدوجہد، عمل، حلال رزق سے ہوتا ہے۔ مسلمان قوم کی موجودہ پستی اور زوال کا سبب ترکِ خودی ہے۔ افراد کی خودی کے ساتھ قوموں کی خودی بھی لازمی ہے۔ جو قومیں غلامی قبول کر لیتی ہیں ان کی موت واقع ہو جاتی ہے۔ یہ خودی کی آگہی فرد یا جماعت کی زندگی میں انقلاب کا باعث ہوتی ہے۔ اقبال نے اس خودی کے فلسفہ کو مختلف علماء اور مفکروں کی آراء کے ذریعہ اپنے سات خطبات میں مفصل طور پر پیش کیا ہے۔

جس میں نہ ہو انقلاب، موت ہے وہ زندگی روحِ اُمم کی حیات کش مکش انقلاب

اقبال کی خودی کے فلسفہ کا ماخذ محمد کی ذاتِ اقدس تھی جس میں تمام اعلیٰ و ارفع عناصر موجود تھے۔ حضور کی شخصیت میں وہ تمام خوبیاں پائی جاتی تھیں جو انسانی زندگی کے ارتقا کے لیے ضروری ہیں۔ وہ اچھے انسان، سچے پیغمبر، جانناز مجاہد اور معلم ذات تھے۔ ان کا ذہن سیاسی بصیرت سے لبریز اور دل توحید سے پُر تھا۔ اس لیے وہ توحید کے علمبردار تھے۔ حضور کی شخصیت ایک کامل انسان کی شخصیت تھی۔ جس طرح کی صفات خدا انسان میں دیکھنا چاہتا ہے وہ تمام صفات اعلیٰ ان میں بدرجہ اتم موجود تھیں گویا خدا نے ان کو انسانیت کے لیے نمونہ بنا کر بھیجا تھا۔ اس لیے اقبال حضور کی ذاتِ اقدس کو نوعِ انسان کے لیے نمونہ سمجھتے تھے۔ اسی بنا پر حضور پر نبوت کا سلسلہ ختم ہو جاتا ہے کیوں کہ اب انسان بالغ النظر ہو چکا ہے اور تدبر، تفکر، مشاہدہ نفس و آفات سے اپنے لیے نئی راہیں تلاش کر سکتا ہے۔ اب اسے کسی پیغمبر کی ضرورت نہیں۔ حضور کے بتائے ہوئے راستے پر چل کر وہ ترقی کی راہیں خود تلاش کر سکتا ہے۔ یعنی انسان پر نبی اور قرآن کے ذریعے علم و حکمت کے تمام دروازے وا ہو چکے ہیں، اب مزید تعلیم کی ضرورت نہیں ہے۔

اقبال کے خودی کے فلسفہ کو جن فلسفیوں سے تقویت ملی ان میں نطشے، برگسان، ولیم جیمز کے نام نمایاں ہیں۔ لیکن اقبال ان لوگوں کی تقلید نہیں کرتے۔ انھوں نے ان لوگوں سے وہی خیالات مستعار لیے جو ان کے اپنے خیالات و نظریات سے میل کھاتے تھے۔ اقبال انسانی خودی کو خدا کا مظہر سمجھتے ہیں۔ خدا نے اپنا اثبات اور کائنات کے ارتقا کے لیے انسان کو پیدا کیا۔ اسی لیے خودی کو جاننا عرفانِ نفس اور عرفانِ رب ہے۔ خودی کی خصوصیات میں خلاق، مسلسل، تغیر اور ارتقا شامل ہے۔ چند اشعار

مثال کے طور پر

خودی جلوہ بدست و خلوت پسند
تجسس کی راہیں بدلتی ہوئی
ازل سے ہے یہ کش مکش میں اسیر
اپنے من میں ڈوب کر پاجا سراغ زندگی

سمندر ہے اک بوند پانی میں بند
دمادم نگاہیں بدلتی ہوئی
ہوئی خاک آدم میں صورت پذیر
تو اگر میرا نہیں بنانا نہ بن اپنا تو بن

(نظم سنی ص ۱۰)

خودی سے اس ظلم رنگ و بو کو توڑ سکتے ہیں
یہی توحید تھی جس کو نہ تو سمجھنا نہ میں سمجھا

خودی کی خلوتوں میں مصطفائی

زمین و آسمان، عرش و کرسی

خودی کی خلوتوں میں کبریائی

خودی کی زد میں ہے ساری خدائی

اقبال کا نظریہ توحید بھی عام تصور سے مختلف ہے۔ وہ قناعت و توکل اور تسلیم و رضا کے مخالف ہیں کیونکہ اس سے رہبانیت اور نفس کشی کے تصور عام ہوتے ہیں جس سے انسانی خودی فنا ہو جاتی ہے۔ اقبال کے نزدیک خودی کی ماہیت مقصد آفرینی اور مقصد کوشی ہے۔ خدا نے انسان کو تخلیقی مقاصد کے لیے پیدا کیا ہے:

مجھ کو پیدا کر کے اپنا نکتہ چیں پیدا کیا
نقش ہوں اپنے مصور سے گلہ رکھتا ہوں میں

یہی دین محکم یہی فتح یاب
کہ دنیا میں توحید ہو بے حجب

اقبال نے فقر کو بھی نئے معنی اور مفہوم عطا کیے۔ ان کے یہاں فقر بے دستی اور مجبوری نہیں ہے بلکہ یہ خسروی شان پیدا کرتا ہے۔ کہتے ہیں

آہ کہ کھویا گیا تجھ سے فقر کا راز
ورنہ ہے مال فقر سلطنتِ روم و شام

اقبال کے فقر پر مزید روشنی ڈالتے ہوئے بہار اللہ آبادی رقمطراز ہیں:

”صحیح فقیروں کی پہچان اقبال کے یہاں یہ ہے کہ اس سے بوئے اسد اللہی آئے اور جو

پوری شان بے نیازی سے اس دنیا کے معاملات سے نبرد آزما ہو۔ فقروہ ہے جو راہ ہیں ہو

اور جس کی خودی اتنی پختہ ہو کہ اس کی روشنی میں وہ ذات خداوندی کا مشاہدہ کر سکے۔“

اقبال کے نزدیک قرآن ایک مکمل کتاب ہے، اس میں حیات و کائنات کی ترقی کے تمام امکانات و

انکشافات موجود ہیں۔ وہ تغیراتِ زمانہ کے ساتھ عروج کی نئی راہیں دکھاتا ہے۔ اس لئے اسلام میں

اجتہاد کی پوری گنجائش ہے۔ اس کے لیے انسان کو گزشتہ تاریخ سے سبق لینا چاہیے کیوں کہ ماضی سے ربط

حیات آفریں ہوتا ہے جس سے اعلیٰ مقاصد اور نصب العین حاصل ہوتا ہے اور گزشتہ انسانوں کی کوتاہیوں

سے موجودہ انسان سبق حاصل کرتا ہے۔ مستقبل کی صحت مندانہ تعمیر اسی وقت ممکن ہے جب انسان کو اپنے

ماضی سے پوری واقفیت ہو، کیوں کہ تغیر اور ثبات دونوں انسانی زندگی کے لیے ضروری ہیں۔ کوئی فرد یا ملت

اپنے ماضی کو نظر انداز کر کے بقاء حاصل نہیں کر سکتی۔ اس بات کو اقبال شعر میں یوں بیان کرتے ہیں۔
 یادِ عہدِ رفتہ میری خاک کو اکسیر ہے میرا ماضی میرے استقبال کی تفسیر ہے
 سامنے رکھتا ہوں اُس دورِ نشاطِ افزا کو میں دیکھتا ہوں دوش کے آئینے میں فردا کو میں
 لیکن تقلیدِ مسلمانوں کا شیوہ نہیں ہے کیوں کہ تقلید سے فکر کی آزادی اور خودی فنا ہو جاتی ہے۔ تقلید سے ایسے
 افراد کی پیدائش رُک جاتی ہے جو انسانی ارتقا میں نمایاں کردار ادا کرتے ہیں۔ اقبال کسی بھی ایسے نظریہ کو
 قابلِ اعتنا نہیں سمجھتے جو زندگی کے تغیر کو بے حقیقت بنا دے اور خودی کو نقصان پہنچائے۔ اسلام کی رو سے
 کائنات میں اضافہ ہوتا رہتا ہے۔ یہی سبب ہے کہ قرآن کی تعلیم سکون و جمود کی نہیں بلکہ مسلسل حرکت اور
 جدوجہد کی تعلیم ہے۔ قرآن کے ذریعہ ہی قدیم مسلمانوں نے یونانی فلسفے کے جمود سے نجات حاصل کی تھی۔
 زندگی انسان کے لیے میدانِ عمل ہے۔ تقدیر کے بھروسے ہاتھ پر ہاتھ دھرے بیٹھنا اسلام کی تعلیمات میں
 نہیں ہے۔

اقبال ملا اور صوفی سے بیزار ہیں کیوں کہ انھوں نے اسلام کی خدمت کرنے کے بجائے اسے تباہی
 کے راستہ پر ڈال دیا اور احکامِ شریعت اور عقائدِ دین سے ناواقفیت کی بنا پر قوم کو گمراہ کر دیا ہے۔ جس کے
 سبب قوم اسلام کے بنائے ہوئے اصولوں سے ہٹ کر توہم پرست اور اوہام پرست ہو گئے ہیں۔ قرآن کی رو
 سے خدا کا انسان کی شہ رگ سے قریب تر ہونا اس بات کی طرف اشارہ ہے کہ انسان خدا کی خلاقی میں حصہ لے
 سکتا ہے۔

اقبال کو اسلام اور مسلمان قوم سے بہت سی اُمیدیں تھیں اور انھیں اس بات کا یقینِ کامل تھا کہ یہ قوم
 ایک دن پھر ترقی کرے گی اور دنیا اس کے تابع ہوگی کیونکہ یہ قوم سچے مذہب کو ماننے والی ہے اس لیے کبھی
 نابود نہیں ہو سکتی۔ اس بات کو انھوں نے کس خوبصورتی کے ساتھ اپنے اشعار میں پیش کیا ہے:

شامِ غم لیکن خبر دیتی ہے صبحِ عید کی ظلمتِ شب میں نظر آئی کرن امید کی
 کب ڈرا سکتا ہے غم کا عارضی منظر مجھے ہے بھروسہ اپنی ملت کے مقدر پر مجھے

نہیں ہے نا اُمید اقبال اپنی کشتِ ویراں سے ذرا غم ہو تو یہ مٹی بہت زرخیز ہے ساقی

بے خبر تو جوہرِ آئینہِ ایام ہے تو زمانے میں خدا کا آخری پیغام ہے
 اقبال کو اپنی فکر کی عظمت اور پیغام کی اہمیت کا مکمل ادراک تھا وہ قوم کی کم نظری کا شکوہ کرتے ہیں، جو ان
 کے کلام سے مستفید نہ ہو سکتی:

تو معنیِ النجم نہ سمجھا تو عجب کیا ہے تیرا مدوجزر ابھی چاند کا محتاج

زباں سے کہہ بھی دیا لا الہ تو کیا حاصل دل و نظر جو مسلمان نہیں تو کچھ بھی نہیں
 غرض ولولہ حیات کچھ کرنے کی آرزو اور عمل کی بے پناہ قوت ہی اقبال کا پیغامِ اولیں ہے کیونکہ ایجاد و

تخلیق کی خدائی صفت انسان میں بھی موجود ہے۔ اقبال نے اس نکتہ کی ترجمانی اپنے خطبات میں اس طرح کی ہے:

”انسان کے لیے مقدر ہو چکا ہے کہ وہ اپنے گرد و پیش کی کائنات کی گہری آرزوؤں میں شریک ہو اور اس طرح نہ صرف خود اپنی مقدر کی بلکہ کائنات کی تقدیر کی بھی تشکیل کرے۔ کبھی وہ کائنات کی قوتوں سے اپنے تئیں مطابق بناتا ہے اور کبھی ان کو پوری قوت کے ساتھ اپنے مقاصد کے مطابق ڈھالتا ہے۔ اس تدریجی تعمیر کے عمل میں خدا اس کا شریک کار ہوتا ہے۔ بشرطیکہ انسان کی طرف سے پیش قدمی کی گئی ہو۔“ (خطبات، ص ۱۲)

اقبال فکر و وجدان کو نوع انسان کی نجات کا ذریعہ سمجھتے ہیں اس معاملے میں اقبال برگساں کی رائے سے اتفاق کرتے ہیں جو کہتا ہے کہ وجدان کی حیثیت ایک اعلیٰ قسم کے ذہن کی ہے۔ اس نکتہ کو اقبال نے اپنے خطبات میں فلسفیانہ انداز میں تفصیل سے بیان کیا ہے۔ اقبال کا کہنا ہے کہ فکر جس حقیقت تک پہنچنے کے لیے اشیاء تقسیم کر دیتی ہے وجدان اس حقیقت تک ایک ہی پل میں پہنچ جاتا ہے:

عشق کی اک جست نے طے کر دیا قصہ تمام اس زمین و آسماں کو بے کراں سمجھا تھا میں

اقبال کے نزدیک فکر اور وجدان ایک دوسرے سے مل کر نشوونما حاصل کرتے ہیں، ان کے یہاں روح کی حقیقت مسلم ہے اور حیات اس کا مظہر ہے وہ انسانی زندگی کے ہر لمحہ کو حقیقی سمجھتے ہیں اور زندگی کا مقصد خواہشات ہے جو روحانی جذبے اور نصب العین کے ذریعے اعلیٰ مدارج تک پہنچتی ہے۔

اقبال کی ذہنی ساخت پر ان کی تربیت اور اس دور کے حالات کا گہرا اثر تھا۔ اس عہد کے تاریخی، سیاسی، تہذیبی اور عمرانی پس منظر نے ان کی فکر و فلسفہ کو ایک مخصوص زاویہ نگاہ عطا کیا۔ انھوں نے محسوس کیا کہ مسلمانوں کے زوال کی بنیادی وجہ مسلمان قوم کی بے عملی اور قنوطیت تھی جس نے ان میں سے زندگی کا احساس زائل کر دیا تھا۔ اقبال نے اس گرتی ہوئی قوم کو اٹھانے کے لیے اپنی تمام کوششوں کو بروئے کار لاتے ہوئے قوم کے مرض کا علاج تجویز کیا یہی سبب ہے کہ وہ حکیم امت کا درجہ رکھتے ہیں۔ اقبال کا کارنامہ یہی ہے کہ انھوں نے اس مردہ قوم کو جلا بخشی اور ان میں جوش اور ولولہ پیدا کیا۔ بقول ڈاکٹر سلیم اختر:

”جس قوم کو آرام و آسائش کی زندگی حاصل ہو اور اس کا دل آرزو کی خلش سے محروم ہو وہ

بہت جلد کسی قوی سیرت رکھنے والی تازہ دم قوم کا شکار بن جاتی ہے۔ اس تاریخی حقیقت کو

اقبال نے بار بار اپنے کلام میں بیان کیا ہے۔“

اقبال کا زمانہ اسلامی قوم کی بربادی اور تباہی کا زمانہ تھا۔ یہ قوم چاروں طرف سے مغلوب اور انحطاط کا شکار تھی۔ مغربی تہذیب و تمدن کے بڑھتے ہوئے میلان کی چکا چوند سے تمام عالم اسلام کو ایک

خطرہ لاحق تھا۔ مغربی تہذیب کے زیر اثر نئی نسل مذہب سے بے بہرہ ہو رہی تھی اور دہریت اور امارت پسندی کی طرف مائل تھی جس سے اخلاقیات اور معاشرے کو بہت بڑا خطرہ تھا۔ ایسے نامساعد حالات میں مغربی تہذیب اور اسلامی تعلیمات کے بیچ زبردست ٹکراؤ پیدا ہو چکا تھا۔

تجھ کو خبر نہیں ہے کیا، بزم کہن بدل گئی اب نہ خدا کے واسطے ان کو مئے مجاز دے

پیر میخانہ یہ کہتا ہے کہ ایوانِ فرنگ سست بنیاد بھی ہے آئینہ دیوار بھی ہے برسوں کی غلامی کی وجہ سے اس قوم کے اعصاب مثل آرزوئیں ختم صلاحیتیں مردہ ہو چکی تھیں۔ یسے حالات میں اقبال نے اس قوم میں جینے کی اُمنگ آرزوئیں بیدار کر کے خودی کا سبق پڑھایا۔ اس مقصد کے لیے انھوں نے مغربی، یونانی، ہندو اور اسلامی ادب کے خزانوں کو کھنگال ڈالا اور اس نتیجے پر پہنچے کہ سوائے قرآنی اصولوں کے کسی اور مذہب میں ان آفاقی مسائل کا حل موجود نہیں ہے۔ اس مقصد کی تکمیل کے لیے انھوں نے اسلام کے عقلی و عملی حقائق کی از سر نو تشکیل کی۔ بقول اطالوی مفکر ایسا ندو بوزانی:

”حقیقت یہ ہے کہ اقبال کو مشرقی تمدن سے گہرا لگاؤ ہے۔ خواہ وہ اپنے مذہبی افکار میں نیٹھے، برگساں، میک ٹیگرٹ اور دیگر مغربی مفکرین سے کتنا ہی کچھ کیوں نہ حاصل کر لے، اس کا دل پھر بھی قرآن اور اس کے ان شارحین ہی کا گرویدہ ہے جن میں ایک طرف امام ابن تیمیہ اور ہندوستان کے شیخ احمد سرہندی اور دوسری طرف ایران کے نامور عارف مولانا جلال الدین رومی شامل ہیں، جو یونانی و کلاسیکی فکر کے علی الرغم خاص اسلامیت کے قائل تھے۔“

اقبتاس سے ظاہر ہے کہ تمام ملکوں کے ادبی مطالعہ نے اقبال کو دین اسلام کے بہت قریب کر دیا تھا۔ اس کے علاوہ جس ادب سے انھیں حیات آفریں افکار و خیالات ملے، اس سے بھی انھوں نے بھرپور استفادہ کیا اور مشرقی و مغربی علم و ادب کے امتزاج سے ایک نیا ادب تخلیق کیا۔

اقبال سے پیشتر اردو شعر و ادب فضولیات کا ڈھیر تھا جس کو پڑھ کر قوم کے سدھرنے کے آثار کم تھے۔ بندھے نئے موضوعات کو بدل بدل کر شاعر اس پر طبع آزمائی کر رہے تھے، جس میں فرسودہ اور سست خیالات کی بھرمار تھی۔ یہی سبب ہے کہ جب اقبال نے شاعری کا آغاز کیا تو ان کا انداز منفرد ہونے کے سبب قوم کے کانوں کو یہ آواز غیر مانوس لگی۔ اقبال کا ماخذ چونکہ قرآن اور اس کی تعلیمات تھیں اس لیے ان کے کلام کو تبلیغ اور واعظ سے تعبیر کرنا شروع کر دیا گیا اور بہت سے لوگوں نے انھیں شاعر ماننے سے انکار کر دیا، لیکن ان تمام اعتراضات کے باوجود اقبال اپنے مشن سے نہیں ہٹے بلکہ ان اعتراضات نے ان کے پیغام اور کلام میں مزید پختگی اور جوش پیدا کر دیا اور انھوں نے اپنی شاعری کو فلسفہ، دینیات اور احیاء

ملت کے لیے وقف کر دیا اور صدیوں پرانے موضوع، فلسفہ اور تصوف میں حکمت و روحانیت کے ایسے ایسے نکات پیش کیے جو کسی کے وہم و گمان میں بھی نہیں تھے:

رہا نہ حلقہٴ صوفی میں سوزِ مشاقتی فسانہ ہائے کرامات رہ گئے ساقی

اقبال مغربی علوم و فنون کی بھی دل سے قدر کرتے تھے۔ انھوں نے مغربی علوم و فنون کو سرت سے رد نہیں کیا بلکہ اس کی افادیت اور عظمت کے قائل ہیں۔ اپنے خطبات کے دیباچہ میں رقم طراز ہیں:

”تاریخِ حاضرہ کا سب سے توجہ طلب مظہر یہ ہے کہ ذہنی اعتبار سے عالمِ اسلام نہایت تیزی کے ساتھ مغرب کی طرف بڑھ رہا ہے۔ اس کی تحریک میں بجائے خود کوئی خرابی نہیں، کیوں کہ جہاں تک علم و حکمت کا تعلق ہے مغربی تہذیب دراصل اسلامی تہذیب ہی کے بعض پہلوؤں کی ایک ترقی یافتہ شکل ہے لیکن اندیشہ یہ ہے کہ اس تہذیب کی ظاہری آب و تاب کہیں اس تحریک میں خارج نہ ہو جائے اور ہم اس کے حقیقی جوہر، ضمیر اور باطن تک پہنچنے سے قاصر رہیں۔“ (دیباچہ خطبات)

مندرجہ بالا اقتباس کی روشنی میں اقبال نے عمیق مطالعہ کے دوران محسوس کیا کہ مغربی فلسفہ کی بنیاد اسلامی اصولوں سے مستعار لی گئی ہے اس میں بعض اسلامی روایات کی آمیزش پائی جاتی ہے جس نے مغرب کے فلسفہ کو موثر اور کارآمد بنا دیا ہے۔ اقبال اس بات کا احساس ملت کو کرانا چاہتے ہیں کہ جب اسلامی اصولوں پر چل کر مغرب ترقی کر سکتا ہے تو ملتِ اسلامیہ اس مذہب کو بھول کر کیسے ترقی کر سکتی ہے۔ اقبال چاہتے تھے کہ علم و فنون یورپ سے حاصل کیے جائیں اور روحانیت اور اخلاقیات کی تعلیم اسلام سے لی جائے تاکہ ایک مکمل تہذیب وجود میں آسکے جس سے ایک عمدہ معاشرہ اور کامل سوسائٹی کا وجود ممکن ہو سکے ایسی کامل سوسائٹی ہی کامل انسان پیدا کرنے کے اہل ہوتی ہے جسے اقبال مردِ مومن یا مردِ کامل کا نام دیتے ہیں۔ آل احمد سرور اقبال کی مغرب پر تنقید کے بارے میں لکھتے ہیں:

”اقبال نے اپنے فلسفے اور فن کے ذریعے سے ہماری نوآبادیاتی دور کی مغرب پرستی، مذہب سے بیگانگی اور مغرب سے مرغوبیت کے خلاف جہاد کیا۔ مغرب نے انسانیت کے کارواں کو آگے بڑھانے میں جو عظیم الشان رول ادا کیا ہے اقبال اس کے معترف تھے۔ وہ ارتقاء، تغیر، تبدیلی پر اسی طرح ایمان رکھتے تھے جس طرح تسلسل پر انھیں کسی طرح قدامت پرست نہیں کہا جاسکتا۔ وہ تازہ بستیاں آباد کرنا چاہتے تھے لیکن جدید کاری کے معنی مغربیت نہیں سمجھتے تھے وہ Moderanisation اور Westernisation میں فرق کرتے تھے۔“

اقبال ایک کامل انسان اور کامل سوسائٹی کی تمنا کرتے تھے۔ کامل سوسائٹی ہی کامل انسان پیدا کر سکتی ہے۔ ایسے انسان کی خودی مستحکم ہوتی ہے، اسی خودی سے اس میں قوت اور مردانگی پیدا ہوتی ہے وہ

انسان کامل کی زندگی کے لیے چار اصول مقرر کرتے ہیں۔ ایمان، خودی، سخت کوشی و عمل اور عالم گیر اخوت۔

اقبال کا مرد کامل نطشے کے سپر مین سے مشابہ ہے لیکن نطشے کا سپر مین روحانیت اور اخلاقیات سے عاری ایک ایسا فرد ہے جو طاقت کو سب کچھ سمجھتا ہے، لیکن اقبال کے مرد کامل میں طاقت کے ساتھ روحانیت کی آمیزش ہے کیونکہ خالی طاقت ابلیسیت پھیلاتی ہے۔ مزید تشریح کے لیے نقیل احمد صدیقی کے الفاظ:

”فرد کامل کا خواب اقبال کا تصور زندگی تھا، جسے انھوں نے سرمدی اور، بعد الطبعیاتی جہت

عطا کی اور یہی ان کی شاعری کا وہ خاص رخ ہے جو انھیں نری حقیقت پسندی سے بلند کرے

ایک ایسا شعری کردار عطا کرتا ہے جس میں خواب ہر حقیقت ایک دوسرے سے جاملتے ہیں۔“

مسجد قرطبہ نظم میں اقبال مرد مومن کی صفات بیان کرتے ہوئے کہتے ہیں کامل انسان ایسا ہوتا جو

مشکل سے مشکل کا م انجام دیتا ہے۔ اللہ کی خوشنودی کو مقدم سمجھتا ہے، خلوص و محبت کا علمبردار ہوتا ہے،

اس کا دل برائی سے پاک ہوتا ہے۔ اقبال کا مرد مومن آفاقی مخلوق نہیں ہے بلکہ اسی دنیا کی مخلوق ہے جو

حضور کی ذات اقدس کے ذریعے ظاہر ہوا ہے۔ مرد کامل انسانی وجود کو برقرار رکھنے کے لیے خدا کی نعمتوں

کو استعمال کرتا ہے۔ اس کی حیثیت غیر محدود ہے اس کی صلاحیتیں انسانی زندگی کو عظمت اور بلندی

عطا کرتی ہیں۔ وہ اپنے ارادوں میں پکا ہوتا ہے اور کامیابی سے ہم کنار ہوتا ہے۔ اپنی دنیا آپ پیدا کرتا

ہے کیوں کہ اس کی ہستی ایمان کی روشنی اور عمل کی قوت سے لبریز ہوتی ہے۔ وہ سفر کو منزل سے بڑھ کر سمجھتا

ہے کبھی تا امید نہیں ہوتا۔ محبت اس کا مسلک ہے۔ اقبال نے پروفیسر نکلسن کو خط میں لکھا تھا کہ:

”اگرچہ مادی اور روحانی اعتبار سے انسانی حیات کافی الذات مرکز ہے مگر ابھی تک وہ مرد

کامل نہیں بن سکا۔ اسے خدا سے جس قدر بعد ہوگا اسی قدر اس کی انفرادیت ناقص ہوگی۔

مرد کامل وہی شخص ہے جسے خدا سے انتہائی قرب حاصل ہو۔ خودی اسی وقت حریت سے

بہرہ ور ہوتی ہے جب وہ اپنے راستے سے ساری رکاوٹوں کو دور کر دے۔ وہ فی الحال ایک

حد تک آزاد ہے اور ایک حد تک مجبور، حریت کامل اسی وقت حاصل ہوگی جب وہ اس شخص

کا قرب حاصل کرے گا جو سب سے زیادہ مختار ہے اور آزاد ہے یعنی خدا۔“

۱۹۲۰ میں ’اسرار خودی‘ کا انگریزی ترجمہ شائع ہوا، اس میں اقبال کا مختصر مقالہ بھی میں موجود ہے جو

انھوں نے ڈاکٹر پروفیسر نکلسن کو بھیجا تھا اس میں رقمطراز ہیں:

”اس زمین پر حکومت الہیہ کا مفہوم محض یہ ہے کہ اس دنیا میں بہتر افراد پر مشتمل ایک

جمہوریت قائم ہو اور جس کا سربراہ تمام انسانوں میں سے بہترین فرد ہوں۔“

۱۔ نقیل احمد صدیقی ’جدید اردو نظم: نظریہ و عمل‘، ایجوکیشنل پبلیشنگ ہاؤس، طلی گڑھ، ۱۹۹۰ء، ص: ۳۸

۲۔ محلی سردار جعفری ’اقبال شناسی‘ دہلی، ۱۹۷۶ء، ص: ۴۹

اقبال کے یہاں توحید کا مطلب خدا پر پختہ ایمان رکھنا ہے لیکن وہ اس سے انسانی وحدت مراد لیتے ہیں۔ وہ طاقت کے علمبردار ہیں اور یہ طاقت توحید سے حاصل ہوتی ہے۔ ایسی طاقت میں جلال اور جمال دونوں کی آمیزش ہوتی ہے۔

سطوت توحید قائم جن نمازوں سے ہوئی وہ نمازیں بند میں نذر برہمن ہو گئیں
(شع و شاعر۔ اقبال)

نقش توحید کا ہر دل پہ بٹھایا ہم نے زیرِ خنجر بھی یہ پیغام سنایا ہم نے
(شع و شاعر۔ اقبال)

اقبال اتحادِ عالم کی بنیاد توحید کو سمجھتے ہیں۔ اس نقطہ کو واضح طور پر انہوں نے اپنے چھٹے خطبے میں بیان کیا ہے۔ توحید کا مطلب ہے انسان اپنی ذات تک محدود نہ رہے بلکہ تمام کائنات کو اپنی نظر میں سمیٹ لے۔

اقبال کے توحیدی تصور میں انسانی وحدت کو بنیادی اہمیت حاصل ہے اور یہ وحدت تخلیقی اور مثبت طریقہ سے یعنی عشق، فقر، غنا، عمل صالح، جدوجہد اور حلال رزق سے حاصل ہوتی ہے اسی سے انسان کے جوہر کھلتے ہیں۔ کہتے ہیں:

ہر چیز ہے مجھ خود نمائی ہر زہ شہید کبریائی
بے ذوق نمود زندگی موت تعمیر خودی میں ہے خدائی

اقبال قومیت کا عالمگیر تصور رکھتے تھے۔ وہ تمام بنی نوع انسان کو ایک برادری سمجھتے ہیں۔ اور وطن و نسل کے امتیاز سے دوری کی تعلیم دیتے ہیں۔ ان کے نزدیک انسانیت کی تکمیل اس کے بغیر ممکن نہیں ہے۔

جو تو سمجھے تو آزادی ہے پوشیدہ محبت میں غلامی ہے اسیر امتیاز کا و تو رہنا
قوم کے نقطہ نظر کو بدلنے کے لیے ایک مردِ کامل کی ضرورت ہے۔ صالح اندازِ نظر سے قوم میں حیات تازہ پیدا ہو سکتی ہے اور قوم بلند تر ہو سکتی ہے لیکن ان کے تئیں یہ بلندی آئین کی پابندی کے بغیر نہیں مل سکتی۔ اس مسئلہ کو اقبال نے 'رموزِ خودی' میں وضاحت سے پیش کیا ہے۔ وہ قانون کو آزادی کی وجہ بتاتے ہیں۔ جو قومیں آئین کے بغیر آزادی چاہتی ہیں وہ اپنے آپ کو دھوکہ دے رہی ہیں۔ آئین کی پابندی سے مراد قرآنی احکام کی پابندی ہے اور اسلامی آئین کا بنیادی ستون توحید ہے یعنی خدا پر پختہ ایمان لانا ہے۔

ملت کے استحکام کے لیے ہم آہنگی اور ترقی کے لیے امید، حوصلہ اور اعلیٰ نصب العین کی ضرورت ہے۔ قرآن میں حیات و کائنات کی صداقتیں موجود ہیں، ان صداقتوں کو سمجھنے کے لیے انسان کو اعلیٰ نصب العین کے تعین کی ضرورت ہے تبھی وہ ان صداقتوں کی تہہ تک پہنچ سکتا ہے۔ اقبال ملت کی صلاحیتوں سے ناامید نہیں ہیں۔ ان کے تمام کلام میں رجائیت اور نشاط کی کیفیت ظاہر ہے۔ وہ ملت کے مستقبل کی تابانی کو محسوس کر کے خوشی کا اظہار کرتے ہیں۔ 'صلوٰۃ اسلام' نظم میں ان کا لہجہ امید سے بھرا ہوا ہے۔ کہتے ہیں:

افق سے آفتاب ابھرا گیا دورِ گراں خوابی
ستارے جس کی گردِ راہ ہوں وہ کارواں تو ہے
تری نسبت برا ہیسی ہے، معمارِ جہاں تو ہے

خلیل اللہ کے دریا میں ہوں گے پھر گہر پیدا
کہ خونِ صد ہزار انجم سے ہوتی ہے سحر پیدا

جس کی تابانی سے افسوں سحرِ شرمندہ ہے
کر نہیں سکتے مجھے نو امید پیکارِ حیات
ہے بھروسہ اپنی ملت کے مقدر پر مجھے

ایسے زندہ اور پُر امید اشعار پڑھ کر کون ایسا بشر ہوگا جس کے اندر ولولہ اور جذبات کا طوفان نہیں
اٹھے گا۔ یہ اشعار ایسے ہیں جن سے مردے بھی جلا پاتے ہیں۔ اقبال جیسا درد مند شاعر قوم کی بربادی پر
آنسو ضرور بہاتا ہے لیکن اس کی صلاحیتوں سے مایوس نہیں ہے۔ بقول بہار اللہ آبادی:

”اقبال کی رجائیت محض اعتقادی نہیں بلکہ عقلی و استنباطی بھی ہے۔ انھوں نے حیات و کائنات
کے مشاہدے اور تاریخ کے وسیع و عمیق مطالعے کے بعد جو نتائج اخذ کیے اور جو نظام حکمت
مرتب کیا اس سے بھی ان کی رجائیت کی توثیق ہوتی ہے۔ ان کے نظام حکمت کی عمارت کا
سنگ بنیاد ان کا نظریہ خودی ہے اسی سے ان کے سارے افکار و تصورات مشتق ہیں۔ یہ
ایک حرکی اور تخلیقی قوت ہے جو انسان کے افعال کو مربوط کرتی اور ان کے اندر وحدت
پیدا کرتی ہے۔ اقبال کی نظر میں کائنات مجموعہ اشیاء نہیں بلکہ مجموعہ افراد ہے۔“

اقبال ملت کی زبوں حالی کو اس طرح بیان کرتے ہیں:

شوقِ پرواز میں مہجور نشیمن بھی ہوئے بے عمل تھے ہی جواں دین سے بدظن بھی ہوئے
ان کو تہذیب نے ہر بند سے آزاد کیا لا کے کعبے سے صنم خانے میں آباد کیا

اقبال کے تمام فلسفے اور شعر کا نچوڑ تلاشِ حق ہے وہ سراپا استفسار، سراپا جستجو اور سراپا شوق تھے۔ ان کا
کہنا تھا کہ ”زندگی مفہوم سے لبریز ہے اور میرا مقصد اس مفہوم تک پہنچنا ہے“۔ یہی سبب ہے کہ ان کے
کلام کا آخری شعر بھی استفسار سے بھرا ہوا ہے۔ وہ پوچھتے ہیں:

اگر مقصودِ کل میں ہوں تو مجھ سے ماورا کیا ہے؟ میرے ہنگامہ ہائے نوبہ نو کی انتہا کیا ہے؟

میں حسن ہوں کہ عشق سراپا گداز ہوں کھلتا نہیں کہ ناز ہوں میں یا نیاز ہوں؟

آنکھ وقت دید تھی دل مائل گفتار تھا دل نہ تھا میرا سراپا ذوق استفسار تھا
اقبال ذوق جستجو کے پیکر تھے۔ ان کی اس صفت نے ان کے ذہن و قلب پر وہ نکتے وا کیے جن
سے نوع انسان اب تک بے خبر تھے۔ یہی تجسس اور تحقیق اقبال کو ان بڑے عالموں، مفکروں، فلسفیوں اور
نکتہ شناسوں کی صف میں شامل کرتی ہے جہاں پہنچ کر وہ انسان اور کائنات کے لیے باعث فخر ہو جاتے
ہیں اور تازہ افکار کے علمبردار بھی۔

اقبال کا تمام کلام مغربی تہذیب اور تمدن پر تنقید سے بھرا پڑا ہے، لیکن وہ مغرب کی سماجی اور
معاشرتی ترقی کو رشک کی نگاہ سے دیکھتے ہیں اور چاہتے ہیں کہ مغرب کی طرح مشرق والے بھی اپنی زمین
کو جنت کی طرح سنواریں۔

فردوس جو تیرا ہے کسی نے نہیں دیکھا افرنگ کا ہر قریہ ہے فردوس کی مانند
اقبال کے نزدیک مغرب کی مادہ پرستی نے ظاہری چکاچوند تو پیدا کر دی ہے لیکن اس میں قلب و
روح کو گرمانے کی طاقت نہیں ہے۔ ان کے قلب مردہ اور بے جان ہیں، آنکھوں کو خیرہ کرنے والی ترقی
نے دلوں کو مردہ اور تاریک کر دیا ہے، اس کی وجہ روحانیت اور عشق کی کمی ہے۔ اس لیے اقبال ایشیا والوں
کو اس مصنوعی اور کھوکھلی تہذیب سے باز رکھنے کی کوشش کرتے ہیں اور فرنگ کو مخاطب کر کے کہتے ہیں:
تمہاری تہذیب اپنے خنجر سے آپ ہی خود کشی کرے گا
جو شاخ نازک پہ آشیانہ بنے گا تا پائیدار ہوگا

ڈھونڈ رہا ہے فرنگ عیش جہاں کا دوام وائے تمنائے خام! وائے تمنائے خام

بہت دیکھے ہیں میں نے مشرق و مغرب کے میخانے

یہاں ساتی نہیں پیدا وہاں بے ذوق ہے صہبا

ابتدائی چھ صدیوں تک مسلمان علوم و فنون اور تہذیب و تمدن میں بہت آگے تھے جب کہ مغربی
تہذیب و تمدن پر جمود طاری تھا۔ وہ سیاسی طور پر بھی نہایت کمزور تھے۔ اس زمانے میں مسلمان اندلس پر
قابض ہوئے اور وہاں عظیم الشان تہذیب و تمدن کی بنیاد رکھی، جس کو مغربی ممالک رشک کی نگاہ سے
دیکھتے تھے۔ سولہویں و سترہویں صدی تک یورپ مسلمانوں کے مقابلے میں نہایت زوال یافتہ تھا، لیکن
مسلمانوں نے اپنے عروج کے زمانے میں علوم و فنون کی مزید ترقی کے لیے کوئی عملی قدم نہیں اٹھایا۔ ان
کے مذہب پر بھی جمود کی کیفیت طاری تھی، جس سے مسلمانوں کی ترقی رک گئی۔ ان کا عقیدہ تھا کہ اسلام
میں اجتہاد کی کوئی گنجائش نہیں ہے، جس کا نتیجہ یہ ہوا کہ ان کے مذہب میں زمانے کے ساتھ چلنے کی سکت باقی

نہیں رہی کیونکہ مذہب کی تشکیل نو کی طرف کوئی دھیان نہیں دیا گیا تھا اسلئے مسلمانوں میں اسلامی تعلیمات کا قلیل حصہ ہی باقی رہ گیا۔

ان تمام حالات سے متاثر ہو کر مغرب میں بیداری شروع ہو گئی، اس بیداری کو وہ نشۃ ثانیہ کا نام دیتے ہیں۔ مغرب نے یونانی علوم و فنون کے ساتھ مسلمانوں کے طبی علوم، ریاضیات اور سائنس سے استفادہ کیا۔ مسلمان ریاضیات کے موجد ہیں۔ الجبرا مسلمانوں کی ایجاد ہے جو انھوں نے ہندوؤں سے سیکھا اور مغرب کو سکھایا، لیکن مسلمانوں میں ان علوم کی ترقی ابتدا ہی میں رُک گئی تھی جب کہ مغرب نے ان سے پورا پورا استفادہ کیا اور ان کی شمع سے اپنے چراغ روشن کیے۔ اور اس کی ترقی کی تدبیریں کرنی شروع کر دیں اقبال اس بارے میں کہتے ہیں:

بجھ کے شمعِ ملتِ بیضا پریشاں کر گئی اور دیا تہذیبِ حاضر کا فروزاں کر گئی
قرآن اس بارے میں کہتا ہے کہ انسانوں کی طرح امتوں کو بھی موت آتی ہے۔ اقبال قرآن کی اس آیت کو اس طرح بیان کرتے ہیں کہ امتوں کے لیے اجل ہے لیکن وہ دوبارہ زندگی پاسکتی ہیں۔ یہ زندگی انھیں جدوجہد اور حرکت و عمل کے ذریعے حاصل ہو سکتی ہے۔ مغرب نے اپنے مفاد کے لیے یہ خیال مشرق میں عام کر دیا کہ مردہ قومیں دوبارہ زندگی حاصل نہیں کر سکتیں، جب کہ خود مغربی اقوام مر کر دوبارہ زندہ ہوئی تھی۔ اقبال کہتے ہیں:

گل اس شاخ سے ٹوٹے بھی رہے اسی شاخ سے پھوٹے بھی رہے
سمجھتے ہیں ناداں اسے بے باث اُبھرتا ہے مٹ مٹ کے نقشِ حیات
اقبال مسلمان قوم کو از سر نو بیدار کرنا چاہتے تھے، اور مذہب میں بھی تشکیل نو کے خواستگار تھے۔ وہ مسلمانوں کو ہر قسم کے نسلی و ملکی تعصبات سے دور کرنا چاہتے تھے، اور انھیں منظم اور مستحکم دیکھنے کے خواہاں تھے کیوں کہ یہی ان کی نجات کا ذریعہ ہے۔ خدا نے مسلمان کو اپنے کلام کی نگہبانی کے لیے مقرر کیا ہے اور اس کے پیغام کو عام کرنے کی ذمہ داری بھی عائد کی ہے جس کو تکمیل تک پہنچانا مسلمان کا اولین فرض ہے۔

اپنی ملت پر قیاسِ اقوامِ مغرب سے نہ کر خاص ہے ترکیب میں قومِ رسولِ ہاشمی
ان کی جمیعت کا ہے ملک و نسب پر انحصار قوتِ مذہب سے مستحکم ہے جمیعتِ تری
مغربی ممالک میں علوم و فنون میں لگاتار ترقی ہو رہی تھی جبکہ مسلمانوں کی ترقی پر جمود کی کیفیت طاری تھی جس کے نتیجے میں وہ مغربی تقلید کا شکار ہو گئے تھے۔ اقبال کا کلام مغربی تہذیب و تمدن پر بھرپور تنقید کرتا ہے اس کی وجہ یہ تھی کہ اقبال نے محسوس کیا کہ مغرب، ایشیا کو طرح طرح سے بے وقوف بنانے کی فکر میں کوشاں ہیں اور یہ قوم پوری طرح مغرب کے مکرو فریب کا شکار بن چکی ہے اس کی خاص وجہ اقبال کے نزدیک ایشیائی قوم کی نااہلیت اور بے عملی کی زندگی قرار پائی۔ اس بے عملی سے فائدہ اٹھا کر مغرب نے ایشیاء کے ذہن کو غلام اور مادہ پرست بنا دیا۔ اب آپسی اتحاد ہی انھیں اس مشکل سے نکال

سکتا ہے۔ کہتے ہیں:

رابطہ و ضبطِ ملتِ بیضا ہے مشرق کی نجات ایشیا والے ہیں اس نکتے سے اب تک بے خبر

نظر آتے نہیں بے پردہ حقائق ان کو آنکھ جن کی ہوئی محکومی و تقلید سے کور
(نظم: اقوامِ مشرق)

مشرق کے خداوند سفیدانِ فرنگی مغرب کے خداوند درخشاںِ فلذات
یورپ میں بہت روشنی علم و ہنر ہے حق یہ ہے کہ بے چشمہ حیواں ہے یہ ظلمات
(نظم: لینن)

اقبالِ ملتِ اسلامیہ کے ساتھ تمام انسانیت کا احیا چاہتے تھے اور زندگی کے ہر پہلو میں ترقی کے خواہاں تھے۔ اقبال نے محسوس کیا کہ لوگوں کو زندگی کی حقیقت کا علم نہیں ہے۔ ان کی نظر میں حیات کی کوئی قیمت نہیں۔ اس نظریہ نے انسان میں اعلیٰ طریقے سے جینے کی اُمنگ ختم کر دی تھی۔ اقبال نے بنی نوع انسان میں حیات کے بیش بہا ہونے کا یقین پیدا کیا۔ ان کے نزدیک افراد اور ملت کی زندگی مسلسل تغیر پذیر رہتی ہے۔ یہ قدرت کا قانون ہے، قرآن بھی آگے بڑھنے کی تعلیم دیتا ہے۔ اور فرد، ملت ہی کی بدولت عزت و احترام حاصل کرتا ہے۔ اقبال کہتے ہیں:

فرد قائم ربطِ ملت سے ہے تنہا کچھ نہیں موج ہے دریا میں اور بیرونِ دریا کچھ نہیں

آبرو باقی تری ملت کی جمعیت سے تھی جب یہ جمعیت گئی، دُنیا میں رُسوا تو ہوا
قوم ہی فرد کو نظم و ضبط سکھاتی ہے اور فرد کی صلاحیتوں کے لیے راستے پیدا کرتی ہے وہ تقلید نہیں سکھاتی۔ اس لئے اقبالِ ملت کو یہ پیغام دیتے ہیں کہ:

تو اگر خود دار ہے منت کشِ ساقی نہ ہو عین دریا میں حساب سا نگو پیمانہ کر
لیکن اس کے برعکس قوم کی حالت اقبال نے ایسی پائی کہ وہ کہنے پر مجبور ہو گئے:
وائے نادانی کہ تو محتاجِ ساقی ہو گیا مے بھی تو مینا بھی تو ساقی بھی تو محفل بھی تو

قوم مذہب ہے، مذہب جو نہیں تم بھی نہیں جذبِ باہم جو نہیں، محفل انجم بھی نہیں
ایک اور جگہ ملت کی غیرت کو لاکاتے ہیں۔ ان اشعار میں اقبال کا لہجہ ناصحانہ ہے:

نگاہِ شوق میسر نہیں اگر تجھ کو ترا وجود ہے قلب و نظر کی رسوائی

وہ قوم نہیں لائقِ ہنگامہ فردا جس قوم کی تقدیر میں امروز نہیں ہے

پھر ایشیا مشرق و مغرب کے اللہ زاروں میں کسی چمن میں گریبانِ اللہ چاک نہیں

خبر نہیں کیا ہے نام اس کا، خدا فریبی کہ خود فریبی
عمل سے فارغ ہوا مسلمان بنا کے تقدیر کا بہانہ

یورپ کی ترقی خالص عقل کے راستے ہوئی تھی اس لیے اس ترقی میں بہت سے مضر اثرات شامل ہو گئے تھے۔ مشرق والوں نے اس کی ظاہری چمک دمک سے Impress ہو کر تقلید کا راستہ اختیار کر لیا۔ کیونکہ مشرقی اذہان میں یہ بات گھر کر گئی کہ مغربی تہذیب و تمدن، علم و فنون اور اخلاقی معیار کی تقلید ہی انہیں ترقی کے راستے پر لے جاسکتی ہے۔ اقبال نے مشرق کی اس غلط روی کو محسوس کیا اور ان کے ذہن میں مغرب کے خلاف ایک زبردست ردِ عمل پیدا ہوا، جس کا اثر ان کے کلام میں آخر تک نظر آتا ہے۔ اس بات سے انکار ممکن نہیں کہ اقبال کے ذہن پر مغربی علم و فلسفہ کے نقوش بہت گہرے تھے اور انہوں نے اس سے پورا پورا فائدہ بھی اٹھایا، لیکن اس کے باوجود ان کے کلام میں کہیں بھی تقلید کا رنگ نظر نہیں آتا، ان کی انفرادیت ہر جگہ قائم ہے۔ انہوں نے مغربی افکار اور مشرقی روحانیت کی آمیزش سے ایک نیا اور موثر ادب تخلیق کیا جس میں مشرقی رنگ نمایاں ہے۔ کہتے ہیں:

خرد کے پاس خبر کے سوا کچھ اور نہیں ترا علاج نظر کے سوا کچھ اور نہیں

برانہ مان ذرا آزما کے دیکھ اسے فرنگ دل کی خرابی، خرد کی معموری
ان اشعار کے ذریعہ وہ مشرقی اذہان کو سوچنے کی ترغیب دیتے ہیں۔ اقبال نے مغرب کی طرز زندگی سے مطمئن تھے اور نہ مشرق کی زندگی کو صحیح سمجھتے تھے۔ یہی وجہ ہے کہ ان کے کلام میں مغرب کے ساتھ مشرق پر بھی مخلصانہ تنقید ملتی ہے۔ کیونکہ وہ زندگی کو مادی اور روحانی پہلوؤں سے مکمل دیکھنا چاہتے تھے۔ اور اسلام کے نظریہ حیات میں یہ دونوں خصوصیات موجود ہیں۔ وہ عشق و عقل کی آمیزش کو ہی اصل زندگی ٹھہراتے ہیں۔ ان دونوں صفات کے استعمال سے ہی انسان کائنات کی لامتناہی قوتوں کو مسخر کر سکتا ہے اور اسی کے ذریعے خودی سے آگہی حاصل ہوتی ہے۔ زندگی میں خیر و شر کا اندازہ بھی اسی سے ہوتا ہے۔ اسرارِ خودی کے دیباچہ میں لکھتے ہیں:

”خودی ایک حالتِ کشاکش کا نام ہے یہ اس وقت تک باقی رہ سکتی ہے جب تک اس میں
کشاکش باقی رہے۔“

روحانیت، مادیت اور علم و عقل کے بغیر انسانی خمیر ترقی کی مدارج طے نہیں کر سکتا۔ ان عناصر میں سے کسی ایک کی بھی غیر موجودگی انسانی زندگی کا توازن بگاڑ دیتی ہے۔ اس لئے اقبال زندگی میں خالص عقل یا خالص عشق کے قائل نہیں۔ بلکہ ان دونوں کی آمیزش ہی سے صحیح چچی اور ترقی پذیر زندگی کا تصور کیا جاسکتا ہے۔ اقبال نے یونانی فلاسفر سقراط اور ارسطو کو اسی لیے رد کر دیا کہ یہ سب عقل کے پجاری ہیں۔ یہ لوگ عشق اور جستجو کی کرشمہ سازی کے قائل نہیں ہیں جہاں سے ارتقا کی راہیں کھلتی ہیں۔ ان کا فلسفہ انسان میں خودی کے عناصر پیدا نہیں کر سکتا۔ ایسی خودی جو کائنات کی تسخیر میں اپنا کردار ادا کر سکے۔ ان کا فلسفہ

انسان کو کاہل، بزدل اور گوشہ نشین تو بنا سکتا ہے، لیکن مردِ کامل نہیں بنا سکتا۔ چنانچہ اقبال یونانی فلسفہ سے مایوس ہو کر مغربی فلسفہ کی طرف رجوع کرتے ہیں۔ وہاں بھی مادیت کا بول بالا ہے۔ روحانیت کو بے کار کی چیز سمجھا جاتا ہے اور مذہب کو ایفون کا نام دے کر رد کر دیا گیا ہے۔ یہ درست ہے کہ عقل کی نیرنگی نے مغرب میں بڑی بڑی ایجادات و کرامات دکھائیں وہ کام جو کسی سے نہ ہو سکا اس عقل نے کر دکھایا۔ لیکن اقبال کے نزدیک ان سب کمالات میں عشق کے بغیر ہمہ گیری پیدا نہیں ہو سکتی اور نہ ہی اس کی حدود وسیع ہو سکتی ہیں۔

تمام علوم کی روشنی میں اقبال عقل کے مقابلے میں عشق کی نیرنگیوں کے قائل ہیں۔ انہوں نے عشق کی صفات کو بیان کر کے لوگوں میں اسکی اہمیت پیدا کی۔ صوفیاء نے بھی عقل کی بہ نسبت عشق کو معرفتِ الہی کا ذریعہ قرار دیا ہے، کیوں کہ یہی ایک واحد جذبہ ہے، جس کی بدولت حیات و کائنات کے اسرار و رموز انسان پر افشا ہوتے ہیں۔ اقبال کے تمام کلام میں عشق کی کارفرمائی نمایاں ہے۔ کائنات کا وجود محبت کا مظہر ہے۔ یہی اقبال کے فلسفہ حیات کا نچوڑ ہے۔

اردو شاعری میں ابتدا سے عشق مجازی اور عشق حقیقی دونوں اصطلاحیں ملتی ہیں لیکن اقبال نے اس چھوٹے سے لفظ میں بڑی وسعت اور تنوع کی طرف اشارہ کیا ہے۔ عشق اپنے اندر بے مثال صفات رکھتا ہے۔ عشق کے موضوع میں اقبال کے پیرو مرشد، مولانا رومی ہیں۔ رومی سے ہی عشق کا حکیمانہ بیان اقبال نے مستعار لیا ہے۔

قرآن کی رو سے عشق کا دوسرا نام اسلام ہے۔ اور اسلام کی بنیاد عشقِ خدا اور عشقِ رسول پر قائم ہے۔ اسلام کائنات کو باطل نہیں بلکہ معنی خیز اور حقیقت کے روپ میں پیش کرتا ہے۔ اقبال کو کائنات میں چاروں طرف عشق کی کارفرمائی نظر آتی ہے۔ عشق کو خلوت سے جلالتی ہے اور اس کی بدولت جلوت میں انقلاب پیدا ہوتا ہے اس لیے دونوں کی اہمیت مسلم ہے۔ اس کی اچھی مثال حضورؐ کی زندگی ہے جس میں خلوت اور جلوت دونوں پائی جاتی ہیں۔ علاوہ ازیں فکر اور تاثر کی آمیزش سے عشق دلفریب اور یواثر بنتا ہے، یہی عشق روح کی بقا کا ضامن ہے جس سے انسان جاوداں ہوتا ہے۔ عشق کی کرشمہ سازی کو بیان کرتے ہوئے کہتے ہیں:

تو ز دیتا ہے بُتِ ہستی کو ابراہیمِ عشق ہوش کا دار و نہ ہے گویا مستیِ تسنیمِ عشق

(نظم سوامی رام تیرتھ)

ہر تقاضا عشق کی فطرت کا ہو جس سے خموش آہ وہ کامل تجلی مدعا رکھتا ہوں میں
اقبال کی نظر میں عشق ولولہ حیات ہے جو نصب العین میں پختگی اور سرشاری کی کیفیت پیدا کرتا ہے، اور مشکل سے مشکل راہوں کو آسان بناتا ہے۔ زندگی اس سے بقا حاصل کرتی ہے۔ اسی سے تو میں ترقی کرتی ہیں اور افراد اپنے لیے نئی راہوں کا تعین کرتے ہیں، عشق ہی حقیقت تک رسائی کا واحد ذریعہ

ہے۔ اقبال کے علاوہ کسی شاعر نے انسانی سیرت کی تعمیر میں عشق کی اہمیت پر اتنا زور نہیں دیا جتنا کہ اقبال کے کلام میں ملتا ہے۔ اقبال عشق کے متعلق پروفیسر نکلسن کے نام ایک خط میں لکھتے ہیں:

”یہ لفظ نہایت وسیع معنوں میں برتا گیا ہے۔ اور اس کے معنی ہیں جذب و ہضم کی خواہش۔ اس کی بلند ترین صورت قدروں اور نصب العینوں کی تخلیق ہے اور ان کو حاصل کرنے کی کوشش ہے۔ عشق عاشق، معشوق دونوں کو نمایاں تشخص عطا کرتا ہے۔“

اوروں کا ہے پیام اور، میرا پیام اور ہے عشق کے درد مند کا طرز کلام اور ہے

عشق سے پیدا نوائے زندگی میں زیر و بم عشق سے مٹی کی تصویروں میں سوز دم بدم
اقبال کے نزدیک عشق میں اتنی شدت ہونی چاہیے کہ وہ حیات و کائنات کو مسخر کرنے کو قوت پیدا کر سکے اور انسان کی آرزوؤں میں وسعت پیدا کرے۔ اقبال عشق الہی میں رہبانیت کے قائل نہیں ہیں بلکہ چاہتے ہیں کہ اس عالم رنگ و بو میں رہ کر انسان خدا کی خلاقی میں اپنا حصہ ادا کرے۔ اقبال نے عشق کے بیان میں حکیمانہ نکات اور فلسفیانہ خیالات سے کام لیا ہے۔ جو ان سے اتنے گہرے نکات کی عقدہ کشائی کراتے ہیں کہیں

ستاروں سے آگے جہاں اور بھی ابھی عشق کے امتحاں اور بھی ہیں
قناعت نہ کر عالم رنگ و بو پر چمن اور بھی، آشیاں اور بھی ہیں
تو شاہیں ہے پرواز ہے کام تیرا تیرے سامنے آسماں اور بھی ہیں

اقبال اس امر کا احساس رکھتے تھے کہ اس کائنات سے ماورا اور بھی دوسرے عالم ہیں جن کی سائنس کو ابھی خبر نہیں البتہ جدوجہد اور عشق کے ذریعہ انسان ان عالموں تک رسائی حاصل کر سکتا ہے۔ کیونکہ عشق اقبال کی نظر میں وہ روحانی جذبہ ہے جو زندگی میں تخلیقی اور انقلابی قوتیں پیدا کرتا ہے کہتے ہیں:

عشق کی ایک جست نے طے کر دیا قصہ تمام اس زمین و آسماں کو بیکراں سمجھا تھا میں

ظاہر کی آنکھ سے نہ تماشا کرے کوئی ہو دیکھنا تو دیدہ دل وا کرے کوئی
ہو دید کا جو شوق تو آنکھوں کو بند کر ہے دیکھنا یہی کہ نہ دیکھا کرے کوئی
یہ عشق وہ والہانہ کیفیت پیدا کرنے کی طاقت رکھتا ہے جہاں پہنچ کر انسان کی زندگی بیکراں ہو جاتی ہے۔ اور اس پر کائنات، زندگی اور تقدیر کی گتھیاں بھی حل ہو جاتی ہیں۔ اقبال کا کہنا ہے کہ عشق انسانی زندگی کے تمام ہنر، طلب و جستجو میں پوشیدہ ہے۔ عشق کو عمل سے استحکام ملتا ہے عمل کے لیے یقین کا ہونا ضروری ہے اور یقین علم سے نہیں عشق سے پیدا ہوتا ہے۔ اقبال آرزوؤں کی فراوانی چاہتے ہیں کیوں کہ آرزوئیں زندگی کی اساس ہوتی ہیں۔ اقبال کے کلام میں جا بجا عقل، علم اور عشق کا موازنہ ملتا ہے۔ دونوں

ایک دوسرے کے بغیر ادھورے ہیں نہ خالی عشق زندگی کو ارتقا کی طرف لے جاسکتا ہے اور نہ صرف عقل سے زندگی کی تعمیر ممکن ہے۔ اقبال سے پیشتر عشق و عقل کا موضوع صوفیائے کرام میں مقبول تھا لیکن اقبال نے اسے نئے زاویہ نظر سے پرکھا اور وسیع و عریض معاملات کے لیے برتا۔ عقل کی انتہا بے تابی ہے اور اس بے تابی کا علاج اقبال نے امام غزالی کی طرح عشق سے کیا ہے۔ عشق ہی خودی کی تکمیل کرتا ہے۔ عشق اور خودی دونوں ایک دوسرے سے قوت حاصل کرتے ہیں۔ عشق سے زندگی میں سوز و گداز اور نغمگی پیدا ہوتی ہے اور اس کی بدولت انسان ترقی کے مدارج طے کرتا ہوا کمال حیات تک پہنچ جاتا ہے بقول عبدالحکیم:

”اب تک جو جماد سے انسان تک ارتقا ہوا ہے وہ عشق ہی کی بدولت ہوا ہے، موجودہ انسان میں اگر عشق ترقی پذیر ہو جائے تو کوئی وجہ نہیں کہ ایک نیا آدم ظہور میں نہ آئے جو پہلے آدم کے مقابلے میں ایسا بلند تر ہو جیسا کہ موجودہ انسان حیوانوں سے بلند تر ہے۔“
عشق اس کائنات کو اپنے احاطہ میں لیے ہوئے ہے۔ دنیا کے گوشے گوشے میں اس کی رسائی ہے یہی عشق جرات اور ہمت پیدا کر کے انسان سے انوکھے اور معجزانہ کام انجام دلاتا ہے۔ عشق کی بدولت ہی حقیقی بصیرت اور قوت پیدا ہوتی ہے۔ اقبال کہتے ہیں:

بے خطر کود پڑا آتشِ نمرود میں عشق عقل ہے محو تماشا ئے لبِ بامِ ابھی
پختہ ہوتی ہے اگر مصلحت اندیش ہو عقل عشق ہو مصلحت اندیش تو ہے خام ابھی
اقبال کے نزدیک عشق و علم کی آمیزش سے فرد کی اصلاح اور معاشرے کی تعمیر کا کام مکمل ہوتا ہے۔ اقبال عشق کی آگ کو روشن رکھنا چاہتے ہیں تاکہ زندگی اس سے روشنی حاصل کرتی رہے اور اس میں نئی آرزوئیں اور نئی تمنائیں پیدا ہوتی رہیں۔ کہتے ہیں:

ہر لحظہ نیا طور نئی برق تجلی اللہ کرے مرحلہ شوق نہ ہو طے
ضمیر لالہ میں روشن چراغِ آرزو کردے چمن کے ذرے ذرے کو شہید جستجو کردے

بجھی عشق کی آگ اندھیر ہے مسلمان نہیں راگھ کا ڈھیر ہے

عقل کو تنقید سے فرصت نہیں عشق پر اعمال کی بنیاد رکھ
اقبال کے نزدیک انسان کی عظمت کامیابی، کامرانی اور اعمالِ صالح کی بنیاد میں عشق ہی کی کارفرمائی ہوتی ہے۔ عشق کے بغیر علم و حکمت مردہ اور سراسر گمراہ کن ہیں:

عقل و دل و نگاہ کا مرشد اولیس ہے عشق عشق نہ ہو تو شرع و دیں بتکدہ تصورات
صدقِ خلیل بھی ہے عشقِ صبر حسین بھی ہے عشق معرکہ وجود میں بدر و حنین بھی ہے عشق

اقبال عقل کے مخالف نہیں لیکن عقل خالص کے مخالف ہیں ان کا کہنا ہے کہ عقل عشق کے بطن سے پیدا ہوتی ہے عقل میں تخلیق کی قوت نہیں یہ کام عشق ہی پورا کرتا ہے۔ عقل شک و وہم میں مبتلا کرتی ہے۔ اس پر چل کر انسان مطمئن نہیں ہوتا۔ اس میں کائنات کے اسرار و رموز کو بے پردہ کرنے کی طاقت و بصیرت نہیں ہے کیوں کہ اس میں جرأت کی کمی ہوتی ہے عقل مصلحت اندیشی چالاکی اور عیاری سے کام لیتی ہے۔ اس ضمن میں اقبال کہتے ہیں:

عقل عیار ہے سو بھیس بدل لیتی ہے عشق بیچارہ نہ ملا ہے نہ زاہد نہ حکیم

دوسری جگہ عقل کی نا اہلیت کو اس طرح بیان کرتے ہیں:

عقل گو آستاں سے دور نہیں اس کی تقدیر میں حضور نہیں

اقبال کے کلام کی روشنی میں عقل کی بابت فرماتے ہوئے ڈاکٹر عبدالحکیم رقم طراز ہیں:

”عقل جذبے کے خیر و شر پر تنقید نہیں کرتی فقط اپنی عیاری اور ہوشیاری سے غرض کو پورا

کرنے کی راہیں سمجھاتی ہے۔ کسی مرد مجاہد کی بدولت کوئی بڑا انقلاب ظہور میں آتا ہے اس

کا سرچشمہ عشق بلکہ عشق محشر انگیز ہوتا ہے... مادی علوم کی تعلیم نے خودی کو مستحکم کرنے کے

بجائے اس کو ضعیف کر دیا۔ مادی اسباب تو پیدا ہو گئے لیکن روح پڑ مردہ ہو کر رہ گئی۔“

عقل انسان میں تنگ نظری پیدا کرتی ہے یہ زماں و مکاں کی قید میں رہ کر حقیقت کی تلاش کرتی ہے۔

اسلام نے صراطِ مستقیم پر چلنے کے لیے عقل کا استعمال ضروری قرار دیا ہے لیکن اس سے صرف راہ کے تعین

کا کام لینا چاہیے اس کو منزل سمجھ لینا سمجھی ہے۔ اقبال کہتے ہیں:

تیرے سینے میں دم ہے دل نہیں ہے ترا دم گرمی محفل نہیں ہے

گزر جا عقل سے آگے کہ یہ نور چراغِ راہ ہے منزل نہیں ہے

نگہ الجھی ہوئی ہے رنگ و بو میں خرد کھوئی گئی ہے چار سو میں

نہ چھوڑاے دل فغانِ صبح گاہی اماں شاید ملے اللہ ہو میں

اقبال مغربی تہذیب و تمدن کو محض اس لیے رد کرتے ہیں کہ وہاں عقل کی اجارہ داری ہے۔ روح سے یہ

تہذیب عاری ہے۔ عقل نے ہی تفرقہ اور انتشار پیدا کیا ہے یہ اشیاء کو ٹکڑوں میں بانٹ دیتی ہے۔ اس

سلسلے میں بہار الہ آبادی نے کیا خوب فرمایا ہے کہ:

”عقل مسائلِ حیات کو سمجھ سکتی ہے لیکن رازِ حیات کو سمجھنے سے قاصر ہے یہ دریافت کرنے

والی آنکھ عطا کرتی ہے لیکن دل کے اندر حرارت پیدا کرنا اس کے بس کی بات نہیں یہ کام

عشق کا ہے اور جرأت عشق ہی پیدا کرتا ہے۔ اقبال عشق میں جنوں و الہانہ اور تڑپ کا

درس دیتے ہیں جو آگے چل کر انسانی فلاح اور ارتقا کا ذریعہ بن جاتی ہے یہ انسان کو ہر دم
تہنہ بھوڑ کر جگاتی ہے۔“

خرد واقف نہیں ہے نیک و بد سے بڑھی جاتی ہے ظالم اپنی حد سے

اقبال عقل کے مداح بھی تھے کیوں کہ عقل سے ہی انسان اچھے بُرے میں تمیز کرتا ہے۔ لیکن وہ ایک
حد تک عقل کا استعمال چاہتے ہیں اور جہاں عقل شیطانی حدود میں داخل ہونے لگے وہاں وہ عقل کو عشق
کے ذریعے روکنا چاہتے ہیں تاکہ وہ بے جا دست درازی نہ کر سکے۔ بقول آل احمد سرور۔

”خودی کی تکمیل عقلیت سے نہیں پر سوز عقلیت سے ہوتی ہے جس کا نام اقبال کے یہاں
عشق ہے۔ عقل کو ادب خورد و دل بنانا اقبال کے نزدیک ضروری ہے۔“

اقبال کے کلام میں عقل و عشق کے موازنہ میں بہت سے اشعار ملتے ہیں۔ عقل و عشق کے فلسفہ کو انھوں نے
مختلف پہلوؤں سے پیش کیا ہے جس سے ان کا عقل و عشق کے بارے میں میلان واضح ہو جاتا ہے۔ ابتدا
میں ان کے یہاں عقل سے بغاوت کی شدت نہیں تھی البتہ عشق ان کی نظر میں زیادہ جاذب اور پُراثر تھا۔
اسلام نے عقل کی اہمیت کو تسلیم کیا ہے لیکن خدا کی سب سے اعلیٰ و ارفع صفات، رحمت یعنی محبت
ہے۔ اقبال کے تمام کلام اور فلسفہ کی بنیاد قرآن ہے اس لیے انھوں نے زندگی کے تمام پہلوؤں کو قرآن
اور شریعت کی روشنی میں دیکھا اور پرکھا ہے۔ کہتے ہیں:

مردہ لادینی افکار سے افرنگ میں عشق عقل بے ربط افکار سے مشرق میں غلام

خرد سے راہرو روشن بصر ہے خرد کیا ہے؟ چراغِ راہ گزر ہے

درون خانہ ہنگامے ہیں کیا کیا چراغِ راہ گزر کو کیا خبر ہے

اقبال خبر و نظر پر بھی گہری فلسفیانہ نظر رکھتے ہیں۔ ان کا کہنا ہے کہ کائنات کے تمام مظاہر کسی خالق
کی نشاندہی کرتے ہیں لیکن اس کے لیے وہ نظر چاہیے جو اس عالم رنگ و بو میں خالق حقیقی کو پہچان سکے یہ
کام بھی عشق ہی پورا کرتا ہے۔

خودی کے زور سے دنیا پہ چھا جا مقامِ رنگ و بو کا راز پا جا

بہ رنگِ بحرِ ساحل آشنا رہ کفِ ساحل سے دامن کھینچتا جا

اقبال مسلم قوم کو فلسفہ سے دور رہنے کی تلقین کرتے ہیں کیوں کہ فلسفہ کے جال میں پھنس کر مات
کے مزید بے عمل ہونے کا خطرہ ہے اس کی وجہ یہ ہے کہ فلسفہ کا تعلق بھی مادیت اور خالص عقلیت سے
ہے۔ ولیم جیمز اور نطشے جیسے فلسفی بھی انسانی ہستی میں عقل کی اہمیت کے قائل ضرور ہیں لیکن وہ عقل کو

۱۔ بہار الہ آبادی تفسیر اقبال سری نگر، ۱۹۸۲ء، ص: ۲۲۲

۲۔ آل احمد سرور دانشور اقبال، علی گڑھ، ۱۹۹۳ء، ص: ۳۸

ثانوی حیثیت دیتے ہیں۔ اور وجدان کو اول۔ اقبال انھیں فلاسفہ کے ہم خیال ہیں:

اردو شاعری میں تصوف کی روایت بہت پرانی ہے۔ قدیم شاعری میں تصوف کے رنگ کا ہونا شاعری کا جوہر سمجھا جاتا تھا۔ چنانچہ اسی راستے سے اردو ادب میں زندگی کش اور عمل کش عناصر رواج پائے جس میں حقیقتِ مطلق کے سامنے انسان بیکار محض تھا، اس کی تخلیقی قوتوں کی کوئی اہمیت نہیں تھی۔ اس نظریہ سے جدوجہد اور عمل کا فقدان عام ہو گیا۔ حیات و کائنات کو نظر کا دھوکہ قرار دیا گیا۔ تمام اردو شاعری پر عجمی تصوف اور ہندو تصوف کا رنگ غالب تھا۔ جو حیات سے گریز کی تعلیم دیتا تھا۔ اس تصوف میں وحدۃ الوجود یا ہمہ اوست کا عقیدہ غالب تھا۔ انہوں نے حیات و کائنات کو خدا کے خواب سے تعبیر کر رکھا تھا اس نظریہ کے مبلغ نوحی الدین عربی تھے ان کے عقیدے کے مطابق محدود کی لامحدود سے الگ کوئی ہستی نہیں ہے۔ تمام موجودات عین حق ہے یعنی خدا کی ذات کے سوا ہر چیز بے معنی اور بے وقت ٹھہری۔ جس میں حرکت و عمل کی کوئی ضرورت نظر نہیں آتی۔

اقبال نے ایسے تصوف کے خلاف سخت احتجاج کیا۔ اقبال وحدۃ الشہود یعنی ہمہ از اوست کے قائل تھے جہاں محدود اور لامحدود، دو الگ ہستیاں ہوتے ہوئے بھی ایک ہو جاتی ہیں۔ اور یہ تبھی ممکن ہے جب انسان کی خودی باقی رہے۔ اسرار خودی کے پہلے ایڈیشن میں اقبال نے فارسی کے مشہور شاعر حافظ شیرازی کے تصوف کے خلاف اسی لیے آواز بلند کی کہ وہ حیات گریز اور لذت پرستی کی تعلیم دیتا تھا۔ عمل سے گریز، سکون پرستی اور قناعت پرستی کو اعلیٰ اخلاقی اقدار تصور کرتا تھا۔ جس سے انسان کی خودی کمزور ہوتی گئی۔ حافظ کے یہاں عشق کا مفہوم خلاق اور عمل کی طرف راغب کرنا نہیں بلکہ اس سے گریز کرنا ہے۔ اقبال حافظ کے مداح بھی تھے اور ان سے اقبال نے بہت کچھ اخذ بھی کیا۔ لیکن اس معاملے میں ان کا نظریہ حافظ سے مختلف ہے۔ اقبال خانقاہی تصوف کے سخت خلاف تھے کیونکہ جس قسم کے انقلاب کے خواب وہ دیکھ رہے تھے، اس میں یہ تصوف حائل ہوتا تھا، لہذا اقبال نے سب سے پہلے اس طلسم کو توڑنے کی کوشش کی، اور لوگوں کی توجہ اس تصوف کی خامیوں اور عیوب کی طرف مبذول کرائی تاکہ لوگ اس قدر قیمتی زندگی کو یوں رائیگاں نہ کریں۔ اور اس میں کوئی اعلیٰ تخلیقی کام انجام دیں۔ جس کی بدولت وہ تاحیات زندہ اور پائندہ رہ سکیں۔ انسان کی پیدائش خدا کی مصلحت تھی، یہ انسان کی معراج کی حد ہے کہ وہ تمام مخلوق میں اعلیٰ و افضل ٹھہرایا گیا ہے۔ اقبال تمام ایسے ادب اور تعلیمات کے مخالف ہیں جو خودی کی نفی کرتا ہے اور جوہر حیات کے منافی ہے۔ وہ اسرار خودی کے دیباچہ میں رقم طراز ہیں کہ:

”ہندو حکما نے مسئلہ وحدت الوجود کے اسباب میں دماغ کو مخاطب کیا مگر ایرانی شعرا نے

اس مسئلہ کی تفسیر میں زیادہ خطرناک طریقہ اختیار کیا یعنی انہوں نے دل کو اپنی آماجگاہ بنایا

اور ان کی حسین و جمیل نکتہ آفرینیوں کا آخر کار نتیجہ یہ ہوا کہ اس مسئلہ نے عوام تک پہنچ کر

اسلامی اقوام کو ذوقِ عمل سے محروم کر دیا۔ عجمی تصوف جزو اسلام نہیں یہ ایک قسم کی

رہبانیت ہے جس سے اسلام کا قطعاً کوئی تعلق نہیں اور جس کے اثر سے اسلامی اقوام میں قوت مثل مفتو دو ہو گئی ہے۔“ (اسرارِ خودی، دیباچہ، ص ۹۳)

اقبال کے یہاں وہ تصوف قابل قبول ہے، جو عشق اور خودی کو ترقی دے کر انسان کی ظاہر اور باطن کی خامیوں کو رفع کر کے اس میں عرفانِ نفس پیدا کرے اور انسان کو دنیا شناس اور خدا شناس بنا سکے۔ اس سلسلے میں اقبال فارسی کے مشہور شاعر جمال الدین رومی کو اپنا پیر و مرشد مانتے ہیں۔ کیوں کہ اقبال کے نظریہ حیات و کائنات اور رومی کے نظریہ حیات و کائنات میں مماثلت ہے۔ دونوں اختیار و کوشش کے حامی ہیں اور خودی، عشق و آزادی پر زور دیتے ہیں۔ حقیقت کے متلاشی ہیں اور خدا میں فنا ہونا نہیں بلکہ اس کا قرب چاہتے ہیں۔ اقبال اسرارِ خودی کے دیباچہ میں لکھتے ہیں:

”اسلامی تصوف کا مقصد میری نگاہ میں اس خودی کا فنا ہونا نہیں، تصوف میں فنا کی اصطلاح سے مراد عدم وجود نہیں بلکہ انسانی خودی کا خدائی خودی کے آگے مکمل طور پر تسلیم خم کرنا ہے۔ اسلامی تصوف کا نصب العین ایک ایسی منزل ہے جو فنا کے بعد آتی ہے اور جسے بقا کہتے ہیں اور جو میری نگاہ میں فنا کی منزل سے کہیں اعلیٰ و ارفع ہے اور جو اثبات ذات کا بلند ترین مرتبہ ہے۔“ (دیباچہ اسرارِ خودی، ص ۹۳)

اقبال افلاطون کے نظریہ کے بھی شدید مخالف تھے کیوں کہ وہ بھی عالم محسوسات کو فریب اور انسانی نفس کو باطل قرار دیتا تھا۔ اسلامی تصوف پر افلاطونی تصوف کی چھاپ بھی بہت گہری تھی، جس سے حیات گریز اور فرار کا رجحان پیدا ہوا۔ افلاطون سے بھی زیادہ خطرناک اثرات جالینوس اسکندری کے پڑے جس نے تمام اقوام کے فلسفہ پر گہرا نقش چھوڑا۔ اس ضمن میں عبدالحکیم فرماتے ہیں:

”اقبال کے تصوف اور اکثر صوفیاء کے تصوف میں یہ ایک بنیادی فرق ہے کہ اقبال کے نزدیک خدا کی بھی خودی ہے اور انسان کی بھی اور انسان کی خودی کا ارتقا مسلسل صفات الہیہ پیدا کرنے سے ہوتا ہے۔“

اقبال جس تصوف کو زندگی کے لیے ضروری سمجھتے ہیں اس میں خونِ جگر کی آمیزش ہوتی ہے وہ حادثات و ممکنات سے ہمکنار ہوتا ہے۔ اور جو زندہ دلی سکھاتا ہے۔ اقبال نے تصوف کے مسائل کو بھی قرآنی تعلیمات کی روشنی میں پرکھا ہے۔ وہ اسلامی تاریخ کے مقابلے میں، حقیقی اسلام کو سامنے رکھتے ہیں۔ چنانچہ اپنے خطوط میں سراج الدین پال کو لکھتے ہیں:

”شعراے عجم میں بیشتر وہ ہیں جو اپنے فطری میلان کے باعث وجودی فلسفے کی طرف مائل تھے۔ اسلام سے پہلے بھی ایرانی قوم میں یہ میلان طبیعت موجود تھا۔ اور اگرچہ اسلام نے کچھ عرصے تک اس کو نشوونما نہ ہونے دیا تاہم وقت پا کر ایران کا آبائی طبعی مذاق اچھی

طرح سے ظاہر ہوا۔ ماننا ظاہر دیگر مسلمانوں میں اب اسے لٹریچر کی بنیاد پر ہی جس کی بنا
 وحدت الوجود تھی، ان شعرا نے نہایت عجیب و غریب اور بظاہر دلفریب طریقوں سے
 شعائر اسلام کی تردید و تنسیخ کی ہے اور اسلام کی ہر محمود شے کو ایک طرح سے مذموم بیان
 کیا۔ مثلاً اسلام جہاد فی سبیل اللہ کو حیات کے لیے ضروری قرار دیتا ہے تو شعرا نے جہم اس
 شعار میں کوئی اور معنی تلاش کرتے ہیں۔ اس ثبوت میں ذیل کی رباعی پیش کرتا ہوں:
 غازی زپے شہادت اندر تگ و پوست غافل کہ شہید عشق فاضل تراز اوست
 در روز قیامت ایں باو کے ماند ایں کشتہ دشمن است آل کشتہ دوست
 یہ رباعی شاعرانہ اعتبار سے نہایت عمدہ ہے مگر انصاف سے دیکھیے تو جہاد اسلامی کی تردید
 میں اس سے زیادہ دلفریب اور خوبصورت طریق اختیار نہیں کیا جاسکتا۔ شاعر نے کمال یہ
 کیا ہے کہ جس کو زہر دیا ہے اس کو اس امر کا احساس بھی نہیں ہو سکتا کہ مجھے کسی نے زہر دیا
 ہے بلکہ وہ سمجھتا ہے کہ مجھے اب حیات پلایا گیا ہے۔ (۱۰ جولائی ۱۹۱۵ء)

اقبال نے تصوف سے بھی وہی باتیں اخذیں جو قرآن سے میل کھاتی ہیں۔ ان کے پاس زندگی کو
 پرکھنے کی کسوٹی قرآن ہے۔ اقبال نوع انساں میں حقیقی قوت، بصیرت، اخوت اور محبت پیدا کرنا چاہتے
 تھے۔ ان کا عشق صحرانوردی نہیں کرتا بلکہ جلوت کا پرستار ہے، کیوں کہ جلوت سے زندگی میں عمل اور جدوجہد
 پیدا ہوتی ہے۔ وحدت الوجود کے ماننے والوں نے خدا کے سوا کسی اور چیز کے اقرار کو شرک مانتا ہے، جس
 سے انسانی زندگی بے قیمت اور بے حقیقت ہو کر رہ گئی ہے جب کہ قرآن میں ہر چیز کے حقیقی ہونے کا اظہار
 موجود ہے البتہ یہ ضرور ہے کہ وہ سب خدا کے سامنے ثانوی حقیقت رکھتی ہیں۔ اقبال کے تصوف سے مخالفت
 کی ایک وجہ یہ بھی تھی کہ اس تصوف نے انسان کو مجبور محض قرار دیا تھا۔ یعنی کائنات کا کوئی مظہر اس کے
 اختیار میں نہیں ہے، جو کچھ کرتا ہے وہ خدا ہی کرتا ہے۔ یہاں تقدیر اور خدا پر شا کر ہو کر ہاتھ پہ ہاتھ دھرے
 بیٹھے رہنے کی تعلیم ملتی ہے۔ اس تصور کو اقبال سرے سے رد کرتے ہیں۔ اقبال کا کہنا ہے کہ خدا نے انسان
 کو یہ اختیار دیا ہے کہ وہ اپنی مرضی اور خدا کی مرضی کو ہم آہنگ کر سکے۔ البتہ انسان پوری طرح خود مختار
 نہیں ہے۔ اس کے اختیار کی کچھ حدود معین ہیں، اس لیے انسان کو کچھ حیثیتوں سے مختار اور کچھ حیثیتوں
 میں مجبور بنایا گیا ہے۔ لیکن تصوف نے انسان کی خودی سے انکار کر کے اسے مجبور محض بنا دیا ہے۔ اقبال اور
 رومی دونوں اختیار کے قائل ہیں۔ یہ خدا پر بہت بڑا بہتان ہے کہ انسان کے اچھے اور بُرے اعمال کا ذمہ
 دار انسان خود نہیں بلکہ خدا ہے، خدا نے پہلے سے اس کی قسمت میں یہ برائیاں لکھ دیں تھیں۔ جب کہ
 قرآن کی رو سے خدا، انسان کے عام افعال پر ایک حد تک قدرت عطا کرتا ہے۔ یہی وہ اختیار تھا جسے
 کائنات کی کسی مخلوق نے قبول نہیں کیا، اور انسان نے اس ذمہ داری کو قبول کر لیا اس لیے کائنات میں اشراف
 المخلوقات ٹھہرا۔ اقبال نے اپنے دوسرے خطبے جس کا عنوان ہے 'The reconstruction of religious'

thought in Islam: the philosophical test of the revelation of religious experience (مذہبی وجدان کی فلسفانہ جانچ) میں انھوں نے اپنے اختیار کے نظریے کو وضاحت سے پیش کیا ہے۔ ان کے نزدیک جس طرح خدا اپنی تخلیق اور حکمت میں آزاد ہے اسی طرح انسان بھی اپنے عمل میں آزاد اور مختار ہے کہتے ہیں:

”ایک ایسی دنیا جس کی منزل پہلے سے طے کر دی گئی ہو آزاد اور معتبر انسانوں کی دنیا نہیں ہو سکتی۔ بلکہ ایک ایسے اسٹیج کی طرح ہے جس پر کٹھ پتلیاں، ایک طرح سے پیچھے سے دی جانے والی حرکت پر تاجتی ہیں۔“ (دوسرا خطبہ)

اقبال کے نزدیک زندگی آزاد تغیر پذیر اور تخلیقی ہے جس میں انسان کو کافی اختیارات حاصل ہیں۔ نظم احکام الہی میں کہتے ہیں:

پابندی تقدیر کہ پابندی احکام!
یہ مسئلہ مشکل نہیں اے مردِ بگرد مند
اک آن میں سو بار بدل جاتی ہے تقدیر
ہے اس کا مقلد ابھی تا خوش، ابھی خورسند
تقدیر کے پابند نباتات و جمادات
مومن فقط احکام الہی کا ہے پابند

تن بہ تقدیر ہے آج ان کے عمل کا انداز تھی نہاں جن کے ارادوں میں خدا کی تقدیر

اقبال اسلام کے آغاز کو درحقیقت سائنٹفک ذہن کا آغاز سمجھتے تھے۔ ان کے خیال میں اسلام میں

چند بنیادی ہدایات دینے کے بعد انسان کو اختیار دے دیا گیا ہے کہ وہ اپنے حالات اور زمانے کے تغیرات کے مطابق اپنے لیے قوانین وضع کرے۔ معاشرتی زندگی، سیاسی اداروں اور اقتصادی معاملات کا تعین کرے اور ملتی و انسانی زندگی کی فلاح و بہبود کے لیے عقل اور اپنے تجربات سے کام لے۔ یہی وجہ ہے کہ قرآن میں بار بار انسانی عقل تجربے، فطرت اور تاریخ کے مطالعہ پر زور دیا گیا ہے۔

اقبال کا جنت اور دوزخ کا تصور بھی بالکل مختلف ہے۔ ان کے نزدیک جنت و دوزخ انسان کے

اندر پیدا ہوتی ہے خود اس کا کوئی وجود نہیں ہے۔ کہتے ہیں:

عمل سے زندگی بنتی ہے جنت بھی جہنم بھی

یہ خاکی اپنی فطرت میں نہ نوری ہے نہ تاری ہے

اصل میں جنت وہ ہے جس سے خودی مستحکم ہو اور عرفانِ نفس حاصل ہو۔ خودی کے مردہ ہو جانے کو اقبال دوزخ کا نام دیتے ہیں۔ ان کے نزدیک انسانی زندگی میں جتنی جدوجہد اور مشکلات زیادہ ہوں گی، اتنے ہی اس کے ارتقا کے امکانات وسیع ہوں گے۔ اسی امر پر روح کی قوت اور بقاء کا انحصار ہے۔ اقبال کے

نزدیک دوزخ انسان کے اپنے اعمال اور نفس میں پوشیدہ ہے۔ بقول سلیم اختر:
 ”دوزخ کا تصور یہ نہیں کہ موت کے بعد انسان کو ایک بڑے تندور میں پھینک دیا جائے،
 جہاں وہ ہمیشہ ہمیشہ کے لیے جلتا رہے... دوزخ کا تصور بہشت کے تصور کی طرح انسانی
 زندگی کی ایک مسلسل تخلیق ہے، یا ایک راہ ہے ان ارواحِ معنویہ کے لیے جن کی
 انسانیت دکھ اور تکلیف کی بھٹی سے گزرنے کے سوا کندن نہیں ہو سکتی۔ اسلام کے نزدیک
 انسان اس دُنیا میں اپنی خواہشاتِ رذیلہ پر قابو پا کر اور اپنی لاتعداد قابلیتوں کو بروئے کار
 لا کر اپنے لیے بہشت تعمیر کر سکتا ہے۔ اسی طرح وہ سیدھے راستے سے بھٹک کر دوزخ کی
 تعمیر کر سکتا ہے۔“

اقبال نے اسلامی اصول کی روشنی میں اس بات کو واضح کیا ہے کہ جنت اور دوزخ کی تعمیر اسی دُنیا
 میں انسان کے اعمال پر منحصر ہے اور موت کے بعد بھی یہ سلسلہ جاری رہتا ہے۔ یہی احساس انسان میں
 جذبہٴ عمل اور خود اعتمادی کو پیدا کرتا ہے۔ ان کے نزدیک جدوجہد اور عمل کا نام زندگی ہے۔ وہ جنت کو اسی
 پیمانے سے ناپتے ہیں۔ ان کے نزدیک جنت میں بھی پیکار و کشمکش ضروری ہے، دوزخ اور جنت کا آغاز
 دُنیا سے ہوتا ہے۔ کہتے ہیں:

تو اسے پیمانہٴ امروز و فردا سے نہ ناپ
 جاوداں پیہم رواں ہر دم جواں ہے زندگی
 دوسرے مقام پر اقبال کا نظریہ ہے کہ
 زندگی کی آگ کا انجام خاکستر نہیں
 ٹوٹنا جس کا مقدر ہو یہ وہ گوہر نہیں

اہلِ دُنیا یہاں جو آتے ہیں اپنے انگار ساتھ لاتے ہیں

موت کو سمجھے ہیں غافل اختتامِ زندگی ہے یہ شامِ زندگی صبحِ دوامِ زندگی
 اقبال کا نظریہٴ آدم بھی روایت سے انحراف کرتا ہے۔ آدم کا جنت سے نکالا جانا آدم کو گنہگار ثابت
 نہیں کرتا بلکہ قرآن نے آدم کو ایک نصب العین انسان کہا ہے جسے نیابتِ الہی کے لیے زمین کا حکمران
 بنایا گیا ہے اور جس کا کام اپنی جدوجہد اور عمل سے کائنات اور فطرت کی تفسیر کرنا ہے وہ خدا کا نائب بنا کر
 بھیجا گیا ہے۔ انسان کی سرشتِ تغیرات کا ذکر کرتے ہوئے نظم ’سرگزشتِ آدم‘ میں کہتے ہیں:

لگی نہ میری طبیعت ریاضِ جنت میں
 پیا شعور کا جب جامِ آتشیں میں نے
 ملا مزاجِ تغیر پسند کچھ ایسا
 کیا قرار نہ زیرِ فلک کہیں میں نے
 کشش کا راز ہویدا کیا زمانے پر
 لگا کے آئینہٴ عقلِ دُور میں نے

جہاں اور بھی ہیں ابھی بے نمود کہ خالی نہیں ہے ضمیر وجود
انسان ملائکہ سے زیادہ علم و حکمت کا مالک ہے۔ اسی لیے خدا کی نظر میں اس کی عزت ملائکہ سے زیادہ
ہے۔ اقبال کہتے ہیں:

عروجِ آدمِ خاکی سے انجم سہے جاتے ہیں کہ یہ ٹوٹا ہوا تارہ مہِ کامل نہ ہو جائے
ابلیس کے تکبر نے اسے راندہ درگاہ کیا اسی طرح انسان کا تکبر بھی اسے ذلیل و خوار کرتا ہے کیوں
کہ خدا تکبر پسند نہیں کرتا۔ اقبال کے کلام میں عروجِ آدم کے نظریہ کو عظمت حاصل ہے۔ بقول آل احمد

سرور:

”اقبالِ عظمتِ آدم کے علمبردار تھے، آدم کا جنت سے نکالا جانا ان کے نزدیک اس کا
زوال نہیں بلکہ اس کا پہلا آزاد قدم تھا۔ کیوں کہ بخشی ہوئی جنت کے بجائے اپنے خونِ جگر
سے جنت بنانے کا عمل زیادہ امکان پرور اور زیادہ حیات آفریں ہے۔“

انسان کا دنیا میں آنے کا مقصد یہ ہے کہ اس کا اپنی خودی کی صلاحیتوں کا عرفان حاصل کرنا اور ان
صلاحیتوں کو ترقی دینا اور سنوارنا ہے۔ قرآن نے انسان کو خلیفۃ الارض قرار دیا ہے کیوں کہ اس نے اپنے
سرتمام ذمہ داریاں لے لی ہیں، اسی لیے اس کی ذات وسیع اور لامتناہی امکانات سے لبریز ہے۔ انسان
خاک کا پتلا ہے لیکن خدا نے اس میں نوری صفات بھی پیدا کی ہیں جو خدا کی صفت ہے۔ خدا نے اپنی انا کو
محدود اناؤں میں تقسیم کر دیا ہے اس لیے محدود انا کا تعلق انا کے مطلق سے گہرا ہے۔ جس طرح انسان کو خدا
کی جستجو ہے اسی طرح خدا کو بھی انسان کی جستجو ہے۔ کیوں کہ کائنات کی تسخیر کے معاملے میں خدا انسان کا
محتاج ہے۔ اقبال کہتے ہیں:

باغِ بہشت سے مجھے حکمِ سفر دیا تھا کیوں کارِ جہاں دراز ہے اب میرا انتظار کر

بے ذوق نہیں اگرچہ فطرت جو اس سے نہ ہو سکا وہ تو کر

مجھ کو پیدا کر کے اپنا نکتہ چیں پیدا کیا نقش ہوں اپنے مصوّر سے گلہ رکھتا ہوں میں
اقبال نے اپنی فارسی کتاب ’پیامِ مشرق‘ کی نظم محاورہ مابین خدا و انسان میں خدا کے مقابلے میں
انسان کی تخلیقی برتری کو سراہا ہے۔ کہتے ہیں:

خدا: جہاں رازیک آب و گل آفریدم تو ایران و تاتار و زنگ آفریدی

من از خاک پولاد و تاب آفریدم تو شمشیر و تیر و تفنگ آفریدی

تبر آفریدی نہالِ چمن را قفس ساختی طاہرِ نغمہ زنِ برا

انسان: تو شب آفریدی چراغِ آفریدم سفال آفریدی ایغِ آفریدم

بیاباں و کہسار و زاغ آفریدی خیابان و گلزار و باغ آفریدم
من آنم کہ از سنگ آئینہ سازم من آنم کہ از زہر نوشینہ سازم

اقبال کے تمام کلام میں عظمتِ آدم کو فوقیت حاصل ہے کیوں کہ خدا کی طرح وہ بھی کائنات کی خَلّاتی میں خدا کا بھاگے دار ہے۔ خدا کی سر زمین کو انسان کی صلاحیتوں اور جوہرِ اعلیٰ نے جنت کا نمونہ بنا دیا ہے۔ بقول سردار جعفری:

”انسان کی تخلیقی قوت میں باغیانہ سرکشی بھی ہے۔ اس لیے اقبال کے یہاں عیسائی تصورِ گناہ کے عکس، جس سے نئی۔ ایس۔ ایلٹ کی شاعری گرا نبار ہے، آدم کا پہلا گناہ شعور کا جامِ آتشیں بن جاتا ہے (نظم ’سرگزشتِ آدم با نگِ درا‘) اور اس جام کو پینے کے بعد جب انسان جنت سے اس جہانِ خاک و باد میں آتا ہے تو اس پر اس کی عظمت کے دروازے کھلنے لگتے ہیں۔“

اقبال کی فکر و جذبات میں انقلاب کی لگن ہے۔ اسی لیے انھیں شاعرِ انقلاب کے خطاب سے نوازا گیا ہے۔ وہ زندگی کے تمام شعبوں میں انقلابِ نو لانا چاہتے ہیں، یہی وجہ ہے کہ جن جن ممالک میں انقلاب آئے یا انقلابی تحریکیں چلیں اقبال ان کا ذکر بڑی شد و مد کے ساتھ کرتے ہیں۔ ان تمام اشخاص کا ذکر بھی ان کے کلام میں موجود ہے جو انقلابات کے سرچشمہ تھے۔ اقبال ان شخصیتوں کا ذکر بڑے پُر جوش اور عقیدت مندانہ الفاظ میں کرتے ہیں۔ کہتے ہیں:

یہ نکتہ میں نے سیکھا بوالحسن سے کہ جاں مرنی نہیں مرگِ بدن سے

راز ہے، راز ہے تقدیرِ جہانِ تگ و تاز جوشِ کردار سے کھل جاتے ہیں تقدیر کے راز
جوشِ کردار سے شمشیرِ سکندر کا طلوع کوہِ الوند ہوا جس کی حرارت سے گداز
جوشِ کردار سے تیمور کا سیلِ ہمہ گیر سیل کے سامنے کیا شے ہے نشب اور فرّاز
(نظم نیپولین کے مزار پر) ندرتِ فکر و عمل کیا شے ہے ملت کا شباب
ندرتِ فکر و عمل کیا شے ہے، ذوقِ انقلاب (نظم مسولینی)

اقبال کی آرزو ہے کہ:

یہ خاموشی کہاں تک، لذتِ فریاد پیدا کر زمیں پر تو ہو، اور تیری صدا ہو آسمانوں میں
اقبال عہد ساز اور عہد شناس تھے۔ وہ مشرق کی غلامی اور بد حالی سے پوری واقفیت رکھتے تھے۔ اسی لیے انھوں نے انسانی زندگی کو سدھارنے اور ارتقا پذیر راستوں پر چلانے کا بیڑہ اٹھایا۔ وہ اس بات

سے بخوبی واقف تھے کہ جب تک انسان کی معاشی اور سیاسی زندگی میں تبدیلی رونما نہیں ہوگی تب تک ذہنی اور فکری نظام میں تغیر پیدا نہیں ہو سکتا۔ اس لیے انھوں نے سیاسی پہلو اور انقلابی تصورات کو فکر اور فلسفیانہ گہرائی کے ساتھ پیش کیا ہے۔ بقول سردار جعفری:

”پہلی بار اقبال کی شاعری میں انقلاب کا لفظ (سیاسی اور سماجی تبدیلی کے معنوں میں) آیا

اور مزدور اور سرمایہ دار کے تضاد کا اظہار ہوا۔“

دنیا میں انقلاب صرف سیاسی اور معاشرتی سطح پر نہیں آئے بلکہ انھوں نے علوم و فنون کو بھی متاثر کیا تھا۔ لو تھر کی کلیسائی تحریک نے عیسائیت کو آزادی دلائی۔ اقبال اس ضمن میں (نظم بلشو یک روس) میں کہتے ہیں:

روشِ قضائے الٰہی کی ہے عجیب و غریب خبر نہیں کہ ضمیر جہاں میں ہے کیا بات
ہوئے ہیں کسرِ چلیپا کے واسطے مامور وہی کہ حفظِ چلیپا کو جانتے تھے نجات
یہ وحی دہریتِ روس پر ہوئی نازل کہ توڑ ڈال کلیسیوں کے لات و منات
انقلابِ فرانس نے حریت، مساوات و اخوت کا نعرہ بلند کیا، مسولینی کی تحریک نے اطالیہ کا احیاء کیا، لینن اور مارکس کے انقلابی تصورات کو اقبال نے دل کھول کر داد و تحسین عطا کی۔ ترکوں کے احیاء پر اقبال کو ناز تھا۔ اقبال کے نزدیک ان تمام انقلاب کی تہہ میں لگن اور عشق کی کار فرمائی تھی۔ آئندہ انقلاب کے لیے بھی نگاہِ شوق کا ہونا ضروری ہے۔ عشق ہی مشکل راہوں میں مشعلِ راہ کا کام دیتا ہے۔

نگاہِ شوق میسر نہیں اگر تجھ کو ترا وجود ہے قلب و نظر کی رسوائی

یعنی انسانی زندگی میں انقلاب اور تغیر، عشق کے ذریعہ ہی آتا ہے۔ اقبال غلامی کو انسانی زندگی کی سب سے بڑی لعنت سمجھتے ہیں، کیوں کہ اس سے وہ تمام صلاحیتیں سلب ہو جاتی ہیں۔ جو انسانی ترقی کی راہ میں معاون ثابت ہوتی ہیں وہ اسلامی ممالک میں ایسا انقلاب چاہتے ہیں جو زندگی میں نئی وسعتیں پیدا کر سکے۔ مغرب کی سیاست مادہ پرستی، وطن پرستی اور جمہوریت کے نام پر فریبِ نظر ہے اس کی اس مکاری پر سے اقبال یوں پردہ کشائی کرتے ہیں:

ہے وہی سازِ کہنِ مغرب کا جمہوری نظام جس کے پردوں میں نہیں غیر از نوائے قیصری
دیو استبدادِ جمہوریِ قبا میں پائے کوب تو سمجھتا ہے یہ آزادی کی ہے نیلمِ پری
اس سرابِ رنگ و بو کو گلستاں سمجھا ہے تو آہ! اے نادانِ قفس کو آشیاں سمجھا ہے تو

یہ اشعار اقبال نے مسلم ممالک کی مغربی تقلید کی مخالفت میں لکھے تھے۔ اقبال کی رائے ہے کہ اسلام کے اصولوں میں جمہوریت کے عناصر موجود ہیں انھیں اصولوں کو اپنا کر ایک کامیاب جمہوری حکومت قائم کی جاسکتی ہے۔

زمام کارا اگر مزدور کے ہاتھوں میں ہو پھر کیا
جلالِ پادشاہی ہو کہ جمہوری تماشا ہو

طریق کو ہکن میں بھی وہی حیلے ہیں پرویزی
جدا ہو دیں سیاست سے تو رہ جاتی ہے چنگیزی

اس خیال کو آل احمد سرور نے مفصل طور پر یوں بیان کیا ہے:

”اقبال جمہوریت کو اسلام کی روح کے مطابق سمجھتے تھے اور واضح طور پر انھوں نے اپنے خطبات میں اس کا اعتراف کیا ہے۔ وہ منتخب ارکانِ اسمبلی کو امامت اور خلافت کا حق تک دیتے تھے، مگر وہ جدید جمہوری نظام سے سخت بیزار تھے۔ ان کا یہ اعتراض غلط نہیں ہے کہ مغربی جمہوریت کے پردے میں وہی نوائے قیصری ہے۔ دوسرے اس میں اکثریت کی آمریت کا خطرہ بھی آ جاتا ہے۔“

اقبال مشرق کی زبوں حالی کا علاج قرآنی اصولوں میں پاتے تھے کیوں کہ اسلامی اصول ہی انسانی دوستی اور انسانی زندگی سے ہم آہنگ ہیں۔ اقبال کہتے ہیں کہ جب خدا، حیات و کائنات اور نوع انسان میں وحدت پائی جاتی ہے تو پھر انسانوں میں طبقاتی کشمکش اور رنگ و نسل کو لے کر امتیاز کیوں۔ لہذا وہ انسان کو ایک Level پر لانے کے لیے اس بات پر زور دیتے ہیں کہ ان کے بنیادی حقوق برابر ہوں کیوں کہ دولت و آسائش میں تمام بنی نوع انسان کا حق برابر ہے اس لیے تقسیم میں یہ برابری قائم رہے۔ اس کے لیے انھوں نے مزدور اور کسانوں کو بیداری کا پیغام دیا۔ وہ کہتے ہیں:

بندۂ مزدور کو جا کر مرا پیغام دے
اے کے تجھ کو کھا گیا سرمایہ دار حیلہ گر
دستِ دولت آفریں کو مزدیوں ملتی رہی

خضر کا پیغام کیا ہے، یہ پیام کائنات
شاخ آہو پر رہی صدیوں تلک تیری برات
اہل ثروت جیسے دیتے ہیں غریبوں کو ذکات

(نظم سرمایہ و محنت)

ہوس نے کر دیا ہے ٹکڑے ٹکڑے نوع انسان کو
یہ ہندی وہ خراسانی یہ افغانی وہ تورانی
غبار آلودہ رنگ و نسب ہیں بال و پر تیرے

اخوت کا بیاں ہو جا، محبت کی زباں ہو جا
تو اے شرمندہ ساحل اچھل کر بے کراں ہو جا
تو لے مرغِ حرم اڑنے سے پہلے پرفشاں ہو جا

اقبال اشتراکیت کو پسند کرتے ہیں، کیوں کہ اس نے سرمایہ داری نظام کا خاتمہ کر کے انسان کو مساوات کا درس دیا ہے، لیکن وہ اشتراکیت کے بانی کارل مارکس سے کچھ پہلوؤں میں اختلاف رائے رکھتے تھے۔ ان کا کہنا تھا کہ اس تحریک نے مادیت پر زور دیا ہے اور رومانیت کو پس پشت ڈال دیا ہے جب کہ اقبال کے نزدیک روحانیت اور مادیت کی آمیزش سے ہی ایک صالح معاشرہ تشکیل پاسکتا ہے اور جس سے انسانیت کی تکمیل ممکن ہوتی ہے۔ مغرب کی مادہ پرستی نے سرمایہ داری کو فروغ دیا۔ حکومتوں میں ابتدا سے ہی اقتدار جاگیرداروں کے ہاتھ میں تھا۔ اس کے بعد تاجر دار اس پر قابض ہو گئے۔ اور

تاجرداری کے بعد یہ قومی دولت سرمایہ داروں کے ہاتھ میں چلی گئی۔ مزدور اور محنت کش طبقہ کی حالت دن بہ دن بگڑتی گئی۔ مغرب نے جمہوریت کا ڈھونگ رچا کر لوگوں کی آنکھوں پر پردہ ڈال دیا، جو طبقہ اقتدار میں آتا گیا اس نے محنت کش طبقہ پر مزید ظلم کرنے شروع کر دیے، لہذا کارل مارکس نے مزدوروں کو منظم کر کے سرمایہ داری کے خلاف آواز احتجاج بلند کی، لیکن اس تحریک نے تمام مذاہب اور فلسفوں کو یہ کہہ کر رد کر دیا کہ اس سے مساوات پیدا نہیں ہو سکتی۔ اس بارے میں ڈاکٹر عبدالحکیم کی رائے ہے کہ:

”اشتراکیت نے الحاد اور مادیت کو یکجا کر دیا اور عوام کی حقوق طلبی میں، اور شدت پیدا کر دی۔ اشتراکیت نے پہلی رومانیت، قدیم اخلاقیات، قدیم معاشرت، قدیم سیاست، قدیم معاشیات کے خلاف بیک وقت بغاوت کا علم بلند کیا۔ اس نے کہا کہ تدریجی اصلاحات کی تلقین بھی سرمایہ داروں کی ایک چال ہے۔“

اس طرح مغرب نے جمہوریت کی آڑ لے کر بھولی بھالی رعایا کو خوب بے وقوف بنایا۔ اس جمہوریت میں عوام کی بھلائی کے حقوق شامل نہیں تھے۔ اسی طرح اشتراکی جمہوریت میں بھی خامیاں پائی جاتی ہیں، اس میں بھی عوام ذہنی اور عملی طور پر آزاد نہیں تھی۔ لیکن اسلام ایک مکمل جمہوری نظام کے اصول پیش کرتا ہے۔ اقبال جمہوریت کا وہی نمونہ پیش کرتے ہیں جو اسلام نے دُنیا کے سامنے پیش کیا ہے۔ اس میں حکمران طبقہ کی گنجائش نہیں ہے، بلکہ ہر ایک کو فکر و گفتار میں آزادی حاصل ہے۔ یہی وہ حکومتیں ہیں جو صحیح معنوں میں عوام کی فلاح و بہبودی کا کام انجام دے سکتی ہیں ان کے حکمران اچھے اخلاق اور کردار کے باعث انتخاب کیے جاتے ہیں۔ اس کے برعکس مغربی جمہوریت سے عوام اور محنت کش طبقہ کو راحت نہیں ملی۔ چند لوگوں کے ہاتھوں میں دولت اور اقتدار آ جانے کی وجہ سے یہ جاگیردار طبقہ عوام کا شکار کرنے لگا۔ اقبال کا نظریہ جمہوریت یہ تھا کہ حکومت زمینداروں یا جاگیرداروں کے ہاتھوں میں نہ ہو کر ایسے افراد کے ہاتھ میں سوئی جائے جو آزادی اظہار کے ذریعے عوام کا منتخب کیا ہوا ہو۔ یہی حکومت رسول اور اس کے بعد خلافتِ راشدہ کے روپ میں ہمارے لیے نمونہ ہے۔ اپنے اشتراکی خیالات کو اقبال نے نظم ’دینن‘ میں مفصل طور پر بیان کیا ہے:

بے کاری و غریبانی دے خواری و افلاس کیا کم ہیں فرنگی مدنیّت کے فتوحات
تو قادر و عادل ہے مگر تیرے جہاں میں ہیں تلخ بہت بندہ مزدور کے اوقات
کب ڈوبے گا سرمایہ پرستی کا سفینہ دُنیا ہے تری منتظرِ روزِ مکافات

اشتراکیت کے اصول اقبال اور اسلام سے مشابہت رکھتے تھے۔ اس لیے وہ اقبال کے لیے قابلِ توجہ بنے لیکن اس کے باوجود اقبال نے عوام کی توجہ اس کی برائیوں کی طرف بھی مبذول کرائی۔ اقبال مزدوروں اور محنت کش طبقہ کے حامی ہیں۔ وہ نیشنلزم کو انسان کے لیے مضر سمجھتے ہیں اور سوشلزم کو روحانیت

کے بغیر ناقص قرار دیتے ہیں۔ وہ ایک انصاف پسند اور مساوی حکومت کے لیے بھی عشق اور ایمان کو ضروری سمجھتے ہیں۔ اقبال کے نزدیک صحیح مساوات اسلام نے بتائی ہے۔ اسلام کے اصولوں میں اخوت، مساوات، بیت المال اور زکوٰۃ کے اصول اسی مساوات کے نظریہ کو واضح کرتے ہیں۔ یہ ہر دور کے لئے کارآمد ہیں۔ اسلام نے محنت کش طبقہ کو مجبور نہیں بنایا بلکہ جو جتنی محنت کرے گا اتنی ہی مزدوری پائے گا۔ اسلام نے ایک دوسرے کو بھائی بہن کر تمام بنی نوع انسان کو ایک رشتہ میں منسلک کر دیا ہے، جن میں کوئی اونچ نیچ نہیں ہے۔ حلال روزی کا تصور بھی اسلام کی دین ہے۔ اقبال زمین کو قومی ملکیت مانتے ہیں جس پر سب کا حق برابر ہے۔

اقبال جسمانی ترقی کے ساتھ روحانی ترقی پر بھی زور دیتے تھے۔ اشتراکیت نے جہاں سرمایہ داری کا خاتمہ کیا وہاں انسان کو مادہ پرستی کا شکار بنا دیا اور وہ دنیاوی آسودگی اور آسائش و زیبائش میں گرفتار ہو کر روحانیت سے دور ہوتا گیا۔ اقبال کے نزدیک اشتراکی نظام اسلام کے مطابق جب ہی ہو سکتا ہے جب وہ خدا اور روح کا صحیح تصور پیش کرے۔ اسی سے انسان کی روحانی ترقی ممکن ہے۔ لیکن انسان کے آگے کی زندگی کے لیے اس تحریک کے پاس کوئی تجویز نہیں تھی جو اقبال کے نزدیک صرف روحانیت سے پیدا ہو سکتی ہے۔ روس کے انقلاب کے بارے میں ضرب کلیمہ کی نظم 'اشتراکیت' میں کہتے ہیں:

قوم کی روش سے مجھے ہوتا ہے یہ معلوم	بے سود نہیں روس کی یہ گرمی گفتار
اندیشہ ہوا شوخی افکار یہ مجبور	فرسودہ طریقوں سے زمانہ ہوا بیزار
انساں کی ہوس نے جنھیں رکھا تھا چھپا کر	کھلتے نظر آتے ہیں بتدریج وہ اسرار
قرآن میں ہو غوطہ زن اے مرد مسلمان	اللہ کرے ہو تجھ کو عطا جدت کردار
جو حرف قل العفو میں پوشیدہ ہے اب تک	اس دور میں شاید وہ حقیقت ہو نمودار

کارل مارکس معاشی نظام پر زندگی کی بنیاد قائم کرنا چاہتا تھا جب کہ اقبال کا نظریہ تھا کہ معاشی نظام، زندگی کا ایک پہلو ضرور ہے لیکن تمام زندگی کا مقصد نہیں، صرف مادی ضروریات کو پورا کرنے سے زندگی کی تکمیل نہیں ہو سکتی۔ اقبال کی یہ پیشین گوئی سچ ثابت ہوئی اور اشتراکیت کے ماننے والے بے راہ روی کا شکار ہو گئے۔ تاہم ان خامیوں کے باوجود یہ تحریک تمام عالم کی فکر و عمل پر زبردست اثر انداز ہوئی۔ بقول عبد الحکیم:

صحیح معنوں میں انقلاب اس کو کہتے ہیں جو اشتراکیت نے پیدا کیا۔ اشتراکیت قدیم معاشرت میں محض رخنے بند کرنے اور ناکے یا پیوند لگانے کی قائل نہ تھی۔ اس لیے قدیم اداروں کی بیماری کا علاج کوئی دوا یا غذا تجویز نہ کیا۔ بلکہ ایسی جراثیم جو اعضائے فاسد کی قطع و برید سے دریغ نہ کرتے۔“

اقبال کے کلام میں زماں و مکاں کے مسئلہ کو بہت اہمیت حاصل ہے۔ اقبال کے افکار و تصورات میں تدریجی تغیرات کے ساتھ ان کے نظریہ زماں و مکاں میں بھی واضح تبدیلیاں ہوتی گئیں۔ ان کے اس نظریہ کی بنیاد وہ حدیث قدسی ہے جس کا ترجمہ ہے کہ 'زمانہ کو برانہ ہو کیوں کہ زمانہ میں خود ہوں' کہتے ہیں

خرد ہوئی ہے زماں و مکاں کی زُناری نہ ہے زماں نہ مکاں ۱۱ الہ ۱۱ اللہ

اقبال کے نزدیک زماں ایک حقیقت ہے اور زندگی نام ہے زماں میں مسلسل حرکت و عمل کا۔ اس سے پیشتر مفکروں کا خیال تھا کہ زماں غیر حقیقی ہے۔ افلاطون اور زینو اس نظریہ کے قائل تھے۔ کانت کا کہنا تھا کہ زماں و مکاں دونوں انسانی عقل کے ڈھانچے ہیں اور حقیقت میں زماں و مکاں کا کوئی وجود نہیں ہے۔ آئن اسٹائن نے اضافت کا نظریہ پیش کیا، اور زماں و مکاں کو چوتھا بعد تسیم کیا جب کہ اقبال کے خیال میں زماں و مکاں کو چوتھا بعد تسیم کرنے سے زماں کو ایک آزاد تخلیقی حرکت تسلیم کرنا ممکن نہیں۔ اقبال وقت کو آزاد اور تخلیقی حرکت مانتے ہیں، جس کے سامنے ازل سے کوئی بندھانہ لائحہ عمل نہیں ہے۔ وہ خدا اور زماں کو مترادف تصور کرتے ہیں۔ اقبال اپنے دوسرے خطبہ مذہبی وجدان کی فلسفیانہ جانچ میں رقم طراز ہیں:

"میرا ذاتی عقیدہ ہے کہ حقیقت وجود زمانی مکانی و مادی نہیں بلکہ روحانی ہے۔" اقبال مدارس میں سنانے گئے خطبات میں فرماتے ہیں:

"آئن اسٹائن کے نظریہ اضافیت سے ایک زبردست مشکل رونما ہوتی ہے اور وہ یہ کہ اگر اس کا نظریہ صحیح تسلیم کر لیا جائے تو اس کے معنی یہ ہوں گے کہ زمانے کا وجود وہی غیر حقیقی ہے کیوں کہ جس نظریہ کی رو سے زمانے کی حیثیت بُعد رابع سے زیادہ نہیں اس سے یہ ماننا ضروری ہوگا کہ ماضی کی مثل استقبال کا وجود بھی پہلے سے قائم ہے اور اس لیے متعین، لہذا زمانہ کوئی آزاد تخلیقی حرکت نہیں وہ مرور نہیں کرتا نہ حوادث رونما ہوتے ہیں ہم ان سے صرف دوچار ہوتے ہیں۔"

لیکن اقبال زمانے کی نفی نہیں کرتے، وہ زماں و مکاں کو ایک فکر کا مقام قرار دیتے ہیں۔ ان کا ذاتی عقیدہ ہے کہ "حقیقت وجود زمانی و مکانی و مادی نہیں بلکہ روحانی ہے" اقبال کے نزدیک "وقت یا زمانہ ایک آزاد تخلیقی حرکت ہے جس کے سامنے کوئی ازل سے معین لائمہ عمل نہیں" کہتے ہیں۔

مقام فکر ہے پیمائش زماں و مکاں مقام ذکر ہے سبحان ربی الاعلیٰ

غور طلب بات یہ ہے کہ اقبال کی تصنیف 'ارمغانِ حجاز' میں بیان کیے گئے زمان و مکاں کے نظریہ میں اور ان کی دوسری تصانیف کے نظریہ میں اختلاف پایا جاتا ہے۔

خرد دیکھے اگر دل کی نگہ سے جہاں روشن ہے نورِ الہی سے

فقط اک گردشِ شام و سحر ہے اگر دیکھیں فروغِ مہر و مہ سے

بال جبریل کی نظم 'زمانہ' میں وہ زمانے کے فلسفیانہ مفہوم اور انقلابی پیغام کا ذکر کرتے ہیں:

جو تھا نہیں ہے جو ہے نہ ہوگا یہی ہے اک حرفِ محرمانہ
 قریب تر ہے نمود جس کی اسی کا مشتاق ہے زمانہ
 میری صراحی سے قطرہ قطرہ نئے حوادث ٹپک رہے ہیں
 میں اپنی تسبیحِ روز و شب کا شمار کرتا ہوں دانہ دانہ

اقبال اپنے دوسرے خطبہ میں فرماتے ہیں کہ:

”خالص وجدانِ زمان میں ماضی کہیں پیچھے نہیں رہ گیا، بلکہ سب کا سب حال میں موجود ہو کر آگے بڑھ رہا ہے اور مستقبل بھی اس سے خارج نہیں بلکہ اس کے ضمیر میں بطور ممکنات مضمر ہے قرآن جسے تقدیر کہتا ہے وہ زمان کی کلیت ہے۔ تقدیر کا مفہوم صرف غیر مسلموں ہی نے نہیں بلکہ اکثر مسلمانوں نے بھی نہ سمجھا۔ تقدیر اس زمان کا نام ہے جس میں ممکنات ابھی معرضِ وجود میں نہیں آئے ہستی میں جو کچھ ہوا ہے یا ہونے والا ہے، سب اس کے اندر اس طرح موجود ہے جس طرح تخم کے اندر پورا درخت موجود ہوتا ہے تقدیر کے اندر زمان خالص تسلسل کی کڑیوں سے آزاد ہے۔“

اقبال کے کلام میں ہر چیز کی قدر و قیمت کا معیار خودی، عشق اور قرآن ہے اس لیے جو عنصر ان چیزوں کے لیے مضر ہے وہ اقبال کے لیے قابلِ قبول نہیں ہے، کہتے ہیں:

بڑھے جا یہ کوہِ گراں توڑ کر طلسمِ زماں و مکاں توڑ کر
 جہاں اور بھی ہیں ابھی بے نمود کہ فانی نہیں ہے ضمیرِ وجود
 ہر ایک منتظر ہے تیری یلغار کا تری شوخیِ فکر و کردار کا

علی سردار جعفری اس سلسلے میں رقم طراز ہیں:

”... اقبال کو ایک ایسے تصورِ وقت کی تلاش تھی جس سے مسلمانوں کی پس ماندگی کا علاج ہو اور مردہ رگوں میں دوبارہ تازہ خون دوڑنے لگے اور یہ خواہش ہماری تحریکِ آزادی کی پیدا کی ہوئی اُمنگوں میں سے ایک ہے اس لیے یہ کہنا غلط نہ ہوگا کہ اقبال کا تصورِ وقت ہماری تحریکِ آزادی کا ایک نظریاتی حربہ ہے اور ان کے فلسفہِ خودی کا ایک ایسا جزو جس کے بغیر اس کی تکمیل ممکن نہیں ہے۔ وقت کی طرح رویے میں شاعر نے غلام اور آزاد کا جو فرق واضح کیا ہے وہ خون میں نئی حرارت پیدا کرتا ہے۔“

’اسرارِ خودی‘ میں اقبال کہتے ہیں کہ زماں گردشِ مہر و قمر سے پیدا نہیں ہوتا کیوں کہ خورشیدِ فانی ہے اور وقت کی حیثیت جاودانی ہے۔ اقبال روزن کو زماں و مکاں کی روح کہتے ہیں۔ جو دنیا اور دنیا کی ہر چیز کا خالق ہے وہ خود زندگی اور موت ہے۔ قرآن نے عبورِ فی الزماں کا تصور پیش کیا ہے، جس سے ہستی کی حقیقت کا

پتہ چلتا ہے:

”اللہ ہی کے حکم سے دن اور رات یکے بعد دیگرے آتے ہیں تاکہ لوگ خدا کی ہستی پر تفکر کریں اور شکر گزار ہوں۔ کیا تم نہیں دیکھتے کہ خدا دن اور رات کو یکے بعد دیگرے لاتا ہے اور شمس و قمر اس کے مقرر کردہ قانون کے ماتحت اپنی معینہ منزلوں کی طرف دوڑ رہے ہیں۔“

(سورہ ۲۸-۳۱)

علامہ نے قرآن کی انہی آیات کی روشنی میں زمان و مکان کے نظریہ کو پیش کیا ہے۔ اقبال کے نزدیک اگر زمان حقیقی ہے تو اس کا ہر لمحہ تازہ آفریں ہے۔ اس کی خَلَاقِ کے سلسلے میں پہلے سے طے شدہ واقعات و حوادث نہیں ہو سکتے۔ اقبال کے زمان کے تصور پر برگساں کے فلسفہ کا گہرا اثر نمایاں ہے۔ برگساں کا کہنا ہے کہ حقیقت اپنی بنیادی فطرت میں تخلیقی ارتقا ہے۔ یعنی مادے کے بغیر حرکت کا کوئی وجود نہیں اور مادہ کا وجود حرکت کے بغیر ممکن نہیں۔ زمان و مکان متحرک مادے کے وجود کی شکلیں ہیں۔ مادہ خود تخلیقی ہوتا ہے اور اپنی شکلیں بدلتا رہتا ہے۔ اس طرح زمان و مکان میں تخلیق و تخریب ممکن ہے۔ یعنی خدا نے مادے کو یہ صفت عطا کی ہے کہ وہ خلاق ہے اس طرح وقت بھی خلاق ہے۔ بقول اقبال:

فریبِ نظر ہے سکون و ثبات تڑپتا ہے ہر ذرّہ کائنات
ٹھہرتا نہیں کاروانِ وجود کہ ہر لحظہ ہے تازہ شانِ وجود
سمجھتا ہے تُو راز ہے زندگی فقط ذوقِ پرواز ہے زندگی

(نظم: ساقی نامہ)

یہ کائنات چھپاتی نہیں ضمیر اپنا کہ ذرّے ذرّے میں ہے ذوقِ آشکارائی
برگساں نے وقت کی دو قسمیں بتائی ہیں ایک محدود وقت دوسرا خالص وقت۔ اقبال بھی اس نظریہ کے قائل ہیں۔ اسرارِ خودی میں انھوں نے واضح کیا ہے کہ آزاد انسان خالص وقت میں رہتا ہے۔ جب کہ غلام انسان محدود وقت میں رہتا ہے۔ اور وہ خَلَاقِ اور آزادی سے محروم ہوتا ہے۔ اس نظریہ کو اقبال نے قرآن کی رو سے اس طرح واضح کیا ہے:

”حقیقت کا لازمی جز دہر ہے۔ برگساں نے مجھ سے یہ حدیث سنی تو اچھل پڑا... وقت کو ہم جاوداں مانتے ہیں۔ مگر وہ گزر بھی رہا ہے۔ ان دونوں کو ملایا جائے تو جس چیز کو ہم ’اب‘ کہتے ہیں وہ اب جاوداں ہے۔ رات اور دن کی تمیز ہم نے قائم کی ہے وقت اس تمیز سے پاک ہے۔ ہندو وقت کو مایا کہتے ہیں... ایران میں یزداں اور اہرمن کا تصور روشنی (دن) اور تاریکی (رات) کی نشاندہی کرتا ہے۔ ان دونوں کا اجتماع حقیقت ہے۔ قرآن میں بار بار دن اور رات کا ذکر آیا ہے... وقت کا تصور شخصیت کے بغیر نہیں ہو سکتا۔“

(ذاکر سعید اللہ ملفوظات)

زمانہ ایک حیات ایک کائنات بھی ایک دلیل کم نظری قصہ جدید و قدیم
اس شعر کی روشنی میں اقبال کا مقصد یہ ہے کہ خالص وقت ماضی، حال اور مستقبل میں تقسیم نہیں ہو سکتا کیوں کہ
مستقبل ایک پل میں حال اور حال ایک پل میں ماضی بن جاتا ہے۔ بقول سردار جعفری:

”اقبال کے یہاں وقت ایک جابر اور قاہر مگر خلاق طاقت ہے۔ ایک بے پناہ مسلسل ایک
بہتے ہوئے طاقت و دریا کی طرح ڈوبنے اور تیرنے والوں سے بے نیاز آگے بڑھتا چلا
جاتا ہے وہ کسی کے لیے رات کی شراب بچا کر نہیں رکھتا۔ تمام حادثات وقت کے اس
تسلل اور بہاؤ سے پیدا ہوتے ہیں۔ موت اور زندگی کی ساری حقیقت یہی تسلسل ہے۔
یہ روح انسانی سے پیدا ہوتا ہے اور روح انسانی میں گم ہو جاتا ہے۔“

اقبال دُنیا میں تین خالق کی نشاندہی کرتے ہیں۔ ایک خدا، دوسرا زماں اور تیسرا خالق انسان ہے۔ مسجد
قرطبہ میں انہوں نے اس نظریے کو وضاحت سے پیش کیا ہے۔ بانگِ درا کی نظم ’حضراہ میں کہتے ہیں:

تو اسے پیمانہٴ امروز و فردا سے نہ ناپ جاوداں بہم رواں ہر دم جواں ہے زندگی
ساقی نامہ میں بھی اس خیال کو ظاہر کیا ہے۔ اقبال کے یہاں وقت انسان کے لیے ایک چیلنج ہے۔ اپنے
خطبات The Reconstruction of religious thought in Islam. P. 50 میں رقم طراز ہیں:

”انسان جس کے وجود میں خودی نے مقابلتاً سب سے زیادہ تکمیل حاصل کی ہے وہ سروری
قوتِ تخلیق کے دل میں ایک مخصوص مقام رکھتا ہے اور اس اعتبار سے اس کی تخلیقی صلاحیت
ان تمام اشیاء سے زیادہ ہے جن میں وہ گھرا ہوا ہے۔ خدا کی ساری مخلوق میں وہ تنہا یہ
صلاحیت رکھتا ہے کہ اپنے خالق کی تخلیقی حیات میں باشعور حصہ لے سکے۔“

اقبال کے نزدیک وقت اور انسان مل کر اس نامکمل کائنات کو مکمل کر سکتے ہیں۔ وقت زندگی کے لیے تخلیقی
قوت کا کام دیتا ہے۔ اقبال نے وقت کو تلوار سے مشابہت دی ہے۔ یعنی جس انسان کے ہاتھ میں وقت
کی تلوار ہے وہی زندگی کے اسرار و رموز کو آشکارا کرنے کی طاقت رکھتا ہے اسی سے حرکت اور آرزوئیں
پیدا ہوتی ہیں۔ اقبال نے اپنے پانچویں خطبہ ’اسلامی ثقافت کی روح‘ میں قرآن کے حوالے سے واضح کیا
ہے کہ:

”نفس انسانی کو معرفتِ ذات اس وقت حاصل ہوتی ہے جب وہ ماضی، حال، مستقبل میں
منقسم زمان اور خارجی مکان کے حدود سے نکل کر اپنی ذات کے عرفان میں غوطہ لگاتا ہے۔
جہاں کا زمان حقیقی ہے ’والی ربک المنتہی‘ اگر رب تمام ہستی اور انسان کا منتہی ہے تو یقینی
طور پر وہاں پہنچنے کے لیے زمان و مکان کے حدود سے نکلنا پڑے گا۔ کیوں کہ خدا کی ذات
زمان و مکان سے ماوریٰ ہے۔“

اقبال ادب اور فنون لطیفہ کی اہمیت کے قائل ہیں وہ کائنات میں کسی چیز کو بے کار نہیں سمجھتے۔ فنون کا تعلق انسانی زندگی سے براہ راست ہوتا ہے، اس لیے وہ اس کی اہمیت سے واقف ہیں۔ حالاں کہ انسانوں کے دلوں میں فنون لطیفہ کی اہمیت کچھ نہیں ہے۔ اقبال اس کیفیت کو خودی کی موت کہتے ہیں۔ انسان فنون لطیفہ سے قطع تعلق نہیں کر سکتا، کیوں کہ یہی حسن و عشق کے موثر مظاہر ہیں۔ البتہ یہ فنون روح کی پرورش کرنے والے اور قوتوں میں اضافہ کرنے والے ہونے چاہیے۔ ضربِ کلیم کی نظم دین و ہنر میں کہتے ہیں:

سرود شعر و سیاست کتاب و دین و ہنر گہر ہیں ان کی گرہ میں تمام یک دانہ

خمیر بندہ خاکی سے ہے نمود ان کی بلند تر ہے ستاروں سے ان کا شانہ

اگر خودی کی حفاظت کریں تو عین حیات نہ کر سکیں تو سراپا فسوں و افسانہ

ہوئی ہے زیرِ فلک اُمتوں کی رسوائی خودی سے جب ادب مریں ہوئے ہیں بیگانہ

اقبال کا کہنا ہے کہ فن میں تازگی کے ساتھ وہ زندگی کا مظہر بھی ہو، کائنات کے مشاہدے سے یہ بات سامنے آتی ہے کہ خدا بھی ماہر فن ہے اور وہ فنون کو عزیز رکھتا ہے۔ ضربِ کلیم کی نظم 'فنون لطیفہ' میں لکھتے ہیں:

اے اہل نظر ذوقِ نظر خوب ہے لیکن جو شے کی حقیقت کو نہ سمجھے وہ نظر کیا

اقبال کے نزدیک عشق کی بدولت ہی فن کے وہ نادر نمونے وجود میں آتے ہیں جنہیں دُنیا رشک کی نظر سے دیکھتی ہے۔ کہتے ہیں:

ہے مگر اس نقش میں رنگِ ثبات و دوام جس کو کیا ہو کسی مرد خدا نے تمام

مردِ خدا کا عمل عشق سے صاحبِ فروغ عشق ہے اصلِ حیاتِ موت ہے اس پر حرام

اقبال فن میں جلال و جمال کی آمیزش چاہتے ہیں۔ نظم جلال و جمال میں کہتے ہیں:

نہ ہو جلال تو حُسن و جمال بے تاثیر نرا نفس ہے اگر نغمہ ہو نہ آتشِ ناک

مجھے سزا کے لئے بھی نہیں قبول وہ آگ کہ جس کا شعلہ نہ ہو شند و سرکش و بیباک

جو انسان اپنی خودی کا عرفان رکھتا ہوگا وہی اچھا فن تخلیق کرنے کی صلاحیت رکھتا ہے۔ فن کا کمال یہ ہے کہ وہ خدا کی بنائی ہوئی چیزوں میں مزید حسن و لطافت پیدا کرے۔ کہتے ہیں:

بے معجزہ دُنیا میں ابھرتی نہیں تو میں جو ضربِ کلیمی نہیں رکھتا وہ ہنر کیا

دریا متلاطم ہوں تری موجِ گہر سے شرمندہ ہو فطرت ترے اعجازِ ہنر سے

اقبال فن میں بھی تقلید کے سخت مخالف ہیں۔ نظم "جدت" میں اس کا اظہار ہوتا ہے:

اغیار کے افکار و تخیل کی گدائی کیا تجھ کو نہیں اپنی خودی تک بھی رسائی؟

اقبال حرکت و عمل کے علمبردار ہیں اس لیے ابلیس کے کردار میں انہیں جاذبیت نظر آئی۔ انسان کی عظمت ابلیس کی شکست میں پنہاں ہے۔ ابلیس شرکاء مبلغِ حرکت و عمل کا مجسمہ ہے کیوں کہ وہ خدا کے سامنے انکار کی جرأت کرتا ہے جس سے ظاہر ہے کہ اس کی خودی بیدار ہے اور وہ خودی کا شناسا ہے اسی

خودی نے اسے قوت اور اعتماد بخشا۔ اقبال نے ابلیس کے ذریعے انسان کو حرکت، عمل، سخت کوشی، پختہ ارادی کا پیغام دیا ہے۔ ابلیس ازل سے سرگرم عمل ہے۔ یہی صفات اقبال انسان میں دیکھنا چاہتے ہیں وہ انسان کی صلاحیتوں سے ناامید نہیں ہیں۔ بقول علی سردار جعفری:

”اقبال نے ہمیں انسان کا جو عظیم الشان تصور دیا ہے وہ پہلے کے اردو ادب میں اور کہیں نہیں ملتا۔ انسان حیاتیاتی ارتقا کی سب سے زیادہ ترقی یافتہ شکل ہے، جس کے ذہنی اور روحانی ارتقا کے حدود کا تعین نہیں کیا جاسکتا وہ اپنے شعور اور ارادے سے زندگی کو بدل کر اپنی مرضی کے مطابق ڈھال سکتا ہے۔ انسان کی سب سے بڑی صفت اس کی تخلیقی قوت ہے جس میں وہ فطرت کا ایک جزو ہوتے ہوئے بھی فطرت سے آگے بڑھ جاتا ہے۔“

اقبال کے نزدیک ابلیس کے شر سے نکرانے سے ہی انسان کے لیے ترقی کی راہیں ہموار ہوتی ہیں۔ اس شر کے تصادم سے انسان میں عزم و یقین کی قوتیں پیدا ہوتی ہیں۔ یعنی خیر و شر کی آویزش سے ہی صحیح معنوں میں انسان بنتا ہے جس سے جوشِ عمل اور جرأت پیدا ہوتی ہے۔ اقبال کے نزدیک انسان کی تشکیل اس وقت تک ممکن نہیں ہو سکتی جب تک کہ اس میں انکار کی جرأت پیدا نہیں ہو جاتی۔

ابلیس کو اس بات کی شکایت ہے کہ آدم میں انکار اور بغاوت کا مادہ نہیں ہے۔ اسی وجہ سے وہ ابلیس کے جال میں آسانی سے پھنس جاتا ہے۔ ابلیس کو ایسے مردِ مومن سے مقابلے میں مزہ آتا ہے جو اس کے اشاروں پر نہ تارے بلکہ اس سے مقابلہ کرنے کی ہمت رکھتا ہو۔ اس طرح اقبال کو ابلیس کی خودی زیادہ بیدار نظر آتی ہے۔ اور ابلیس اپنی اس خودی پر نازاں ہے۔ اقبال نے ابلیس کے کردار میں خیر و شر کے عناصر سے یہ واضح کرنے کی کوشش کی ہے کہ ابلیس میں کچھ کرگزر نے کی قوت زیادہ ہے۔ اقبال چاہتے ہیں کہ ہر مسلمان ابلیس کی خودی سے سبق حاصل کرے۔ وہ خدا کے کہنے پر بھی کسی غیر خدا کو سجدہ کرنے کے لیے راضی نہیں ہوا جس کے صلے میں اسے فراق نصیب ہوا۔ فراق آرزوؤں کو پیدا کرتا ہے اور آرزوؤں سے جدوجہد کا جذبہ پیدا ہوتا ہے اور اس سے انسان سرگرم عمل رہتا ہے۔

اقبال نے ابلیس کے تصور میں مغربی شعرا گونے اور ملٹن کا اثر قبول کیا ہے اس کے ساتھ اسلامی اور مسیحی اثرات سے متاثر ہو کر ابلیس کے کردار میں رنگینی پیدا کر دی۔ ابلیس نے خدا سے بغاوت کی اور اپنی عقل کو استعمال کر کے انسان کا ازلی دشمن بن گیا جو عقل اور طاقت میں انسان سے کہیں زیادہ ہے اس لیے ابلیس سے مقابلہ کرنے کے لیے انسان کو بھی اپنے اندر ان صلاحیتوں کو اجاگر کرنا پڑے گا اسی سے ایمان کی قوت میں استحکام پیدا ہوگا۔ بقول عبدالحکیم:

”اقبال نے شیطان کی خودی کو بھی زور و شور سے پیش کیا ہے اور کئی اشعار میں تو شیطان کی تذلیل کے بجائے اس کی تکریم کا پہلو غالب نظر آتا ہے۔ اس کی وجہ یہ ہے کہ اقبال

جدوجہد کا مبلغ ہے اور جدوجہد باطنی اور خارجی مزاحمتوں کے بغیر نہیں ہو سکتی۔ خودی اپنے ارتقا کے لیے خود اپنا غیر پیدا کرتی ہے تاکہ اس کو جذب کرنے اور اس پر غالب آنے سے انسان روحانی ترقی کر سکے۔“

اسے صبح ازل انکار کی جرأت ہوئی کیونکر

مجھے معلوم کیا وہ رازداں تیرا ہے یا میرا

اقبال کا تصور ابلیس پیام مشرق میں پہلی بار سامنے آتا ہے اور جاوید نامہ میں وہ اپنے پورے جلال و عظمت کے ساتھ نمایاں ہوتا ہے۔ ابلیس رشک و حسد سے بھرا ہے۔ آدم جو مٹی سے پیدا ہوا ہے اسے اپنے سے کمتر سمجھتا ہے وہ خود چونکہ آگ سے پیدا ہوا ہے اس لیے وہ آدم کو لائق سجدہ نہیں سمجھتا وہ آدم سے اپنے کو افضل اور اعلیٰ سمجھتا ہے۔ ابلیس میں سیاست کے سارے ہنر پائے جاتے ہیں۔ اس ہنر سے وہ انسان کو آسانی سے اپنے دام میں پھنسا لیتا ہے۔ یہاں اقبال کو ابلیس میں وہ طاقت نظر آتی ہے جو اگر انسان میں پیدا ہو جائے تو ترقی کی راہیں اس کے قدم چومیں۔ یہ خیر و شر انسان کو زندگی کی کشمکش سے آشنا کر کے حقیقی زندگی سے روشناس کراتی ہے۔ ابلیس انسان کے حقیقی جوہر اور طاقت کو آزمانے کا ایک آلہ کار ہے۔ اور اقبال کے تصور قوت و عمل کا علمبردار ہے۔ بال جبریل میں اقبال ابلیس کی زبانی اس کے ذوقِ عمل و جستجو کی داستان یوں بیان کرتے ہیں جنت کی بے عمل زندگی کے مقابلے میں اسے دنیا کی پرخطر زندگی منظور ہے۔

نظم جبریل و ابلیس سے اشعار ملاحظہ کیجیے:

کر گیا سرمست مجھ کو نوٹ کر میرا سب

آہاے جبریل! تو واقف نہیں اس راز سے

کس قدر خاموش ہے یہ عالم بے کاخ و کو!

اب یہاں میری گزر ممکن نہیں ممکن نہیں

اُسی کے حق میں تَنظُّو اچھا ہے یا لا تَنظُّو!

جس کی نو میدی سے ہو سوزِ درون کائنات

نظم ابلیس کی عرض داشت میں اقبال ابلیس کی زبانی انسان کی خواری کی داستان یوں بیان کرتے ہیں:

پر کالہ آتش ہوئی آدم کی کفِ خاک

کہتا تھا عزازیل خداوند جہاں سے

دل نزع کی حالت میں، خرد پختہ و چالاک

جاں لاغر و تن فریبہ و ملبوس بدن زیب

اس بات سے انکار ممکن نہیں کہ خیر و شر کے ذریعہ ہی دنیا کا وجود قائم ہوا اور دنیا ترقی کرتے ہوئے آج یہاں تک پہنچ گئی ہے، یہ سب ابلیس کی مہربانیاں ہیں۔ اقبال نے ابلیس کے کردار کو رنگارنگ انداز سے پیش کیا ہے۔ وہ اقبال کے کلام میں فعال اور حرکی قوت کے روپ میں ابھرتا ہے۔ آل احمد سرور اقبال کے ابلیسی تصور پر مزید روشنی ڈالتے ہوئے کہتے ہیں:

”بوسائی نے اطالوی زبان میں ایک دلچسپ مضمون اس موضوع پر لکھا جس میں اقبال

کے یہاں ابلیس کے تصور کے پانچ پہلوؤں کی طرف اشارہ کیا ہے۔ ایک باغیانہ یا

پرومیتھین (Promethean) پہلو ہے یہاں ابلیس ویسا ہی باغی ہے جیسا پرومی تھیس تھا جس نے دیوتاؤں کی مرضی کے خلاف انسان کو آگ سے آشنا کیا۔ یہاں غالباً ملٹن کا اثر ہے دوسرا یہودی اسلامی پہلو ہے جس کے مطابق شیطان خدا کی تخلیق اور اس کا آلہ کار ہے اور برابر رہتا ہے۔ تیسرا وہ پہلو ہے جس میں کچھ سچی افکار ہیں جن کا جنم ایران میں ہوا اور جس کے مطابق شیطان دنیا میں ایک آزاد اور خود مختار طاقت ہے یعنی ہرمن کا روپ۔ چوتھا پہلو ہے جو کچھ صوفیوں کے یہاں جھلکتا ہے جس کے مطابق شیطان خدا کی جلالی صفت کا مظہر ہے اور پانچواں شیطان کا ایک عملی سیاست داں کا سارول ہے۔^۱

نظم ابلیس کی عرض داشت میں کہتے ہیں:

جمہور کے ابلیس ہیں ارباب سیاست

باقی نہیں اب میری ضرورت تہ افلاک

اقبال زندگی کے لیے جس طرح تغیر و ثبات کو ضروری سمجھتے ہیں اسی طرح نفی اور اثبات کو بھی زندگی کے لیے لازمی قرار دیتے ہیں۔ اچھائی کے ساتھ برائی کا ہونا ضروری ہے تبھی اچھے اور بُرے کی تمیز کی جاسکتی ہے۔ بقول اسلوب احمد انصاری:

”خیر اور شر کے بغیر زندگی رعنائی، دلکش اور تب و تاب سے محروم رہ جاتی ہے، لیکن اس کشمکش کے بطن سے بالآخر خیر کا ابھرنا اور غالب آنا وہ نصب العین ہے جس کی طرف زندگی کو بڑھنا ہے۔“^۲

اقبال نظریہ ارتقا کے قائل ہیں۔ وہ عمل اور زندگی کو ایک ہی چیز سمجھتے ہیں۔ کیوں کہ عمل سے ہی زندگی ارتقا کی منزلیں طے کر کے معراج حاصل کرتی ہے۔ اقبال کے نظریہ ابلیس میں اس پہلو کو اجاگر کیا گیا ہے کہ ابلیس کی صفات میں زندگی کا ارتقا مضمر ہے۔ انسان کی خودی کی تکمیل شر کی قوتوں سے نکرانے سے ہوتی ہے۔ ابلیس کا کردار اقبال کے فلسفہ خودی اور نظریہ ارتقا کو تقویت پہنچاتا ہے۔ ابلیس کی وجہ سے ہی آدم جنت کی بے عمل زندگی سے نجات حاصل کر کے جدوجہد اور اختیار کی زندگی جینے کے قابل ہوا۔ بال جبریل کی نظم ’جبریل و ابلیس‘ میں اقبال اپنے تصور کو بڑی خوبی سے پیش کرتے ہیں:

ہے مری جرات سے مشتِ خاک میں ذوقِ نمو

مرے فتنے جامہ عقل و خرد کے تار و پو

دیکھتا ہے تو فقط ساحل سے رزمِ خیر و شر

کون طوفاں کے طمانچے کھا رہا ہے میں کہ تو؟

۱۔ آل احمد سرور دانشور اقبال، علی گڑھ، ۱۹۹۴ء، ص: ۱۳۱

۲۔ اسلوب احمد انصاری اقبال کی تیرہ نظمیوں میں، دہلی، ۱۹۷۷ء

خضر بھی بے دست و پا، الیاس بھی بے دست و پا
میرے طوفانِ یم بہ یم دریا بہ دریا جو بجو
گر کبھی خلوت میسر ہو تو پوچھو اللہ سے
قصہٴ آدم کو رنگیں کر گیا کس کا لبو!
میں کھلتا ہوں دل یزداں میں کانٹے کی طرح
تو فقط اللہ ہو اللہ ہو اللہ ہو

قبرِ اقبال کے اس مطالعہ سے یہ بات واضح ہو جاتی ہے کہ اقبال کا ذہن تفکرات کے بحر بیکراں کی
اما جگہ تھا۔ ان کی فکر نے مختلف مدارج طے کیے۔ اس رتقانی نمل کے سبب ان کے ابتدائی کلام میں اور
آخری کلام میں بعض ایسے پہلو آگئے ہیں جن کے بارے میں اقبال کا ذہن ابتدا میں Clear نہیں تھا، یعنی
وطن پرستی کی جگہ بین الاقوامی وطن پرستی نے لے لی، تصوف کی اصطلاح ہمہ اوست کی جگہ خودی نے لے
لی۔ ان کا کہنا تھا کہ فکر ایک جگہ جامد نہیں رہتی۔ کہتے ہیں:

”ایک سوچنے والے زندہ انسان کے خیالات میں تبدیلیاں ہوتی رہتی ہیں، نہیں بدلتا تو
پتھر نہیں بدلتا۔“

فلسفہ نے اقبال کی فکر کو وہ توانائی عطا کی جس کی وجہ سے ان میں وہ تخلیقی ذہن اور تجزیاتی نگاہ پیدا ہوئی جس
کے ذریعے انھوں نے افکار و تصورات کے داخلی تضادات کو محسوس کیا، اس طرح اقبال کی فکر سے برسنغیر
میں مقصدیت کی ایک قوی لہری دوڑ گئی۔ وہ ایک ایسی تحریک بن گئے جن کے افکار میں آج بھی تازگی اور
توانائی محسوس کی جاسکتی ہے۔ اقبال کے ان تصورات میں آج بھی رہنمائی کی صلاحیت موجود ہے اور ہر
دور میں رہے گی۔

اقبال بنیادی طور پر شاعر تھے، جن کی اپنی شعری انفرادیت تھی۔ اگلے باب میں ہم ان کے شعری
اسلوب کی اسی انفرادیت پر غور و فکر کریں گے۔

باب سوم

اقبال کی شعری انفرادیت

ہے عجب مجموعہٴ اصداد اے اقبال تو
رونق ہنگامہٴ محفل بھی ہے تنہا بھی ہے

(اقبال)



علامہ اقبال محض شاعر ہی نہیں بلکہ وہ حکیم الامت اور زمانہ شناس بھی واقع ہوئے ہیں۔ انھوں نے اردو اور فارسی زبان کے وسیلہ سے اپنے عظیم افکار کا اظہار کیا، اور اپنے پیغام کو دنیا کے تمام انسانوں کے لیے راہِ عمل اور جدوجہد میں کوشاں رہنے کی تلقین کی صورت میں پیش کیا۔ وہ اپنے عہد کی سب سے بڑی ادبی شخصیت ہیں، جنھوں نے اپنے معاصرین اور بعد کی نسل پر اپنے افکار و خیالات کا بھرپور اثر مرتب کیا۔ اقبال کی شاعرانہ شخصیت اور عظمت خود انھیں کے الفاظ میں 'تقدیر ساز' ہے۔ وقت کے ساتھ ساتھ اقبال کے تجربات، خیالات اور نظریات میں نمایاں ارتقائی تبدیلیاں رونما ہوتی گئیں، جس کا اثر ان کے فکر و شعر پر بھی پڑا۔ یہ خصوصیت ان کو اردو کے تمام شعرا سے جداگانہ اور ممتاز حیثیت کا مالک بناتی ہے۔ اقبال مشرقی و مغربی افکار اور ادبی نظریات سے پوری طرح واقف تھے۔ اس کے ساتھ انسانی نفسیات و خیالات کو پرکھنے کی صلاحیت بھی ان میں خداداد تھی۔ جس کا بھرپور استعمال کر کے انھوں نے اردو اور فارسی شاعری میں بلند مقام حاصل کیا۔

اقبال کی شاعری کا آغاز باقاعدہ طور پر بیسویں صدی سے کچھ پہلے ہو چکا تھا۔ ان کی شاعری کے عروج و ارتقا کا زمانہ وہی ہے، جب تحریک آزادی اپنے شدید ترین دور میں داخل ہو چکی تھی، اور زندگی کی نئی اقدار کا جنم ہو رہا تھا۔ یہ دور بنیادی طور پر نظم کا دور تھا۔ نظم ہی ایک ایسی صنفِ سخن تھی جس میں تسلسل کے ساتھ ہر طرح کے خیالات کو بخوبی سمویا جاسکتا تھا۔ اقبال جن خیالات و جذبات کو عوام تک پہنچانا چاہتے تھے، نظم اس کے لیے نہایت کارگر ثابت ہوئی۔ یوں بھی ان کے فکری رجحانات کی شدت کے باعث نظم ہی اسے پوری طرح گرفت میں لینے کی صلاحیت رکھتی تھی۔ حالانکہ انھوں نے غزل کو بھی اس کام کے لیے استعمال کیا لیکن غزل افکار کا بھاری بوجھ اٹھانے میں ناتواں ثابت ہوئی۔ اقبال کی تخلیقات کی فہرست اس طرح ہے:

مقالہ: (1908) Development of Mataphysics in Persican (ایران میں مابعد الطبیعات کا ارتقاء)
 Reconstruction of Religious Thoughts in Islam (1930) (تشکیل جدید النہیات اسلامیہ) علم
 الاقتصاد (۱۹۰۳ء)، اسرارِ خودی (فارسی، ۱۹۱۵ء)، رموزِ بخودی (فارسی، ۱۹۱۷ء)، پیغامِ مشرق (فارسی،
 ۱۹۲۳ء۔ یہ گوئے کی تصنیف 'سلامِ مغرب' کے جواب میں لکھی، جس میں حکیمانہ خیالات کا اظہار خوبصورتی
 سے کیا گیا ہے)، بانگِ درا (اردو، ۱۹۲۳ء)، زبورِ نجم (فارسی، ۱۹۲۷ء)، جاوید نامہ (فارسی، ۱۹۳۲ء)، باب
 جبریل (اردو، ۱۹۳۵ء)، ضربِ کلیم (اردو، 1936ء)، پس چہ باید کرداے اقوامِ مشرق (فارسی، ۱۹۳۷ء)،
 ارمغانِ حجاز (اردو، ۱۹۳۸ء)، ارمغانِ حجاز (فارسی، ۱۹۳۸ء)

اقبال کی شاعری بامقصد شاعری تھی۔ وہ شروع سے ہی شعر میں مقصدیت کے قائل تھے۔ وہ چاہتے تھے کہ اپنے کلام کے ذریعہ انسان کی کابلی اور جمود کو دور کر دیں۔ یہی سبب ہے کہ وہ عقل، عشق، مذہب، زندگی اور فن کو ایک مخصوص زاویہ نگاہ سے دیکھتے تھے۔ ان کے یہاں دل کے ساتھ ذہن کی کارفرمائی بھی موجود ہے۔ لیکن اس بات سے یہ اندازہ نہیں لگانا چاہیے، کہ اقبال کا کلام محض فلسفیانہ اور حکیمانہ ہے اس میں شعریت نہیں ہے۔ یہ صحیح ہے کہ ان کی شاعری کا عام انداز مفکرانہ ہے، لیکن اس کے ساتھ ان کے کلام میں سوز و جذبہ کا گداز بھی شامل ہے۔ انھوں نے اپنی شاعری میں کلاسیکی سرمائے سے ہی استفادہ نہیں کیا، بلکہ ان کی جذبات پسند طبیعت نے نئی نئی اصطلاحات، نئی نئی تشبیہات و رموز و علائیم کا ایک ذخیرہ اردو ادب کو دیا ہے۔ فرسودہ علامات و استعارات کو اقبال نے نئے معنی و مفہوم عطا کیے۔ زبان و بیان کے اعتبار سے بھی ان کی شاعری میں روایت سے انحراف ملتا ہے۔ اقبال نے غزل میں بھی ایسے خیالات کا اظہار کیا، جو اب تک محض نظموں کے لیے مخصوص تھے۔ اقبال کی شاعرانہ فطرت اور حکیمانہ طبیعت کے امتزاج کی وجہ سے ان کے افکار و جذبات میں بھی ایک جانی پیدا ہو گئی تھی۔ جس کی بدولت ان کی غزلوں اور نظموں میں توانائی اور شگفتگی کا احساس ہوتا ہے بقول رشید احمد صدیقی ”اقبال کی نظموں کا شباب اقبال کی غزلوں کی شراب میں ڈوبا ہوا ہے“ اقبال نے عصری تقاضوں کو ملحوظ رکھتے ہوئے شاعری کی کلاسیکی روایت کو یکسر فراموش نہیں کیا۔ بلکہ روایت کو نئے ڈھنگ سے اپنایا، جس کے پیش نظر غزل اور نظم کو یکساں نئی رفعتوں سے ہمکنار کیا۔ اقبال نے غزل اور نظم کے موضوعات ہی نہیں بدلے بلکہ لہجہ اور آہنگ میں بھی تبدیلیاں کیں۔ انھوں نے اردو شاعری سے حزینہ اور قنوطیت پسند عناصر کو ختم کر کے اس میں رجائیت کے ساتھ جوش و نشاط آفرینی پیدا کی۔ اور اسلامی فکر کو احساس و شعور کی تمام تر باریکیوں اور بالیدگیوں کے ساتھ شاعری میں پیش کیا۔ اقبال کی شاعری کا آغاز یوں تو غزل گوئی سے ہوا، لیکن بعد میں وہ نظم گوئی کی طرف متوجہ ہو گئے اور اپنی طبیعت کی انفرادیت و جدت طرازی کے پیش نظر نظم میں بھی گہرائی اور انوکھا پن پیدا کر دیا، جس کے زیر اثر نئے تصورات ان کی شاعری میں جگہ پانے لگے۔ اقبال کے فن کی سب سے بڑی خوبی اور عظمت یہ ہے کہ ان کی فکر اور جذبے میں وحدت پائی جاتی ہے۔ اس کے علاوہ ان کی شاعری کے فلسفیانہ موضوعات اقبال کی داخلی کیفیات و واردات کے آئینہ دار بھی ہیں، یعنی وہ عقلی ہی نہیں بلکہ ذاتی تجربات کا بیان بھی ہیں۔ یہی سبب ہے کہ ان کے فلسفہ میں کشش اور جاذبیت پائی جاتی ہے۔ اقبال کی شاعری تہذیب و تمدن اور تغیرات کو پیش کرتی ہے۔ جس سے ان کے تصور خودی کو عمل پیرا ہونے کا درس ملتا ہے۔

اقبال نے نظام زندگی کے علمبردار تھے۔ ان کی شاعرانہ طبیعت نے ابتدا سے ہی زندگی کی نئی حقیقتوں کو خوش آمدید کہا۔ اور انھیں اپنے کلام کے ذریعہ عام کیا۔ اقبال کا کمال یہ ہے کہ انھوں نے فلسفے اور شعر میں کوئی دوئی باقی نہیں رکھی۔ ان کی شاعری میں فلسفہ اور شعریت کا ایسا حسین امتزاج ملتا ہے کہ جس نے

ان کے اشعار میں جادوئی صفت پیدا کر دی ہے۔ اقبال سے پہلے یہ خصوصیت غالب کے کلام میں ملتی ہے۔

اقبال کے کلام میں سلاستِ زبان اور اندازِ بیان کے نادر نمونے ملتے ہیں۔ یہی سبب ہے کہ ان کی نظموں کے بیشتر اشعار زبان زد ہیں۔ ان اشعار میں اُمت کے لیے نسخہ شفا کے تمام عناصر موجود ہیں اقبال کے نزدیک خود شناسی، فقر، ایمان اور سخت کوشی سے ہی ایک مثالی مملکت کا قیام ممکن ہے۔ ان کی زبان میں غالب کا سا شکوہ کا انداز ضرور ہے لیکن غالب کی سی مشکل گوئی نہیں اور داغ کی زبان کی روانی اور سلاست کے باوصف داغ کی بالکل روزمرہ کی زبان کا استعمال نہیں ملتا ہے۔ بلکہ ان دونوں کے ملاپ سے انھوں نے اپنی زبان بنائی جو سب سے منفرد اور سب سے اچھوتی ہے۔

اقبال نے انسانی عظمت اور انسانی زندگی کی اعلیٰ قدروں اور بے پایاں امکانات سے دنیا کو روشناس کرایا۔ اس وسیلے سے انھوں نے قوم پر جو احسانات کیے ہیں، وہ قابلِ ستائش ہیں۔ ان کی شاعری پوری انسانیت کے لیے ایک پیام ہے۔ شاعری کی یہ عالمگیر خصوصیت انھیں صفِ اول کا شاعر بناتی ہے۔ یقیناً خیالات و موضوعات کی کثرت اعلیٰ و بلند تخیل اور طرزِ ادا کے انوکھے پن کے لحاظ سے اُردو کا کوئی شاعر اقبال کے ہم پلہ نہیں ہو سکتا۔ وہ اُردو کے پہلے شاعر ہیں، جنھوں نے انسان کو مردِ مومن اور مردِ کامل کے روپ میں پیش کیا ہے۔ وہ انسان میں ایسی صلاحیت پاتے ہیں جو آسمان کو زیر کر سکتی ہیں۔ اسی خیال کے پیش نظر ان کے کلام میں 'شاہین' نے ایک خاص علامت کے طور پر جگہ پائی ہے۔ شاہین جس کی پرواز بلند یوں کو چھو لیتی ہے، وہ انسان کو اسی بلندی پر دیکھنے کے خواہاں ہیں۔ بدی سے نفرت نیکی سے محبت ظلم کے خلاف احتجاج اور انصاف کی طلب اقبال کی طبیعت میں رچی بسی تھی۔

اقبال کی شاعری اور فکر کو تین ادوار میں تقسیم کیا جاسکتا ہے۔ ابتدائی دور کو جذباتیت کا دور کہا جاسکتا ہے۔ اس دور کے کلام پر داغ دہلوی کے اثر کے ساتھ غالب کا اثر بھی نمایاں ہے۔ انگلستان کے قیام کے دوران لکھی گئی نظموں میں اُداسی اور تنہائی کا احساس شدید ہے۔ اس دور کی بنیادی خصوصیات سوالات اور افسردگی ہے۔ اس لحاظ سے ان کے پہلے دور کو غنائیہ کہا جاسکتا ہے۔ کیونکہ اس دور کی شاعری میں غنوائنِ شباب کے عاشقانہ جذبات اور مناظرِ فطرت کا بیان کثرت سے ملتا ہے۔ ابتدائی شاعری میں رومانیت چھائی ہوئی ہے، خودی کا تصور بھی واضح نہیں ہے۔ لیکن جیسے جیسے اقبال کا آزادی کا concept واضح ہوتا گیا، ویسے ویسے ان کے یہاں خودی کا تصور بھی واضح ہونے لگا۔ بانگِ درا کی آخری نظم 'خضرِ راہ' میں اس کے کچھ خدو خال نظر آتے ہیں، لیکن خودی کا پختہ تصور ان کے یہاں 'ضربِ کلیم' اور 'مغانِ حجاز' میں ملتا ہے۔ دوسرے دور کی شاعری کو خطیبانہ دور کہا جاسکتا ہے۔ اس دور میں اقبال کی توجہ کا مرکز ملت و قومِ مشرقی معاشرتی مسائل، سیاسی معاملات، آقا، مزدور، خواجہ، غلام، حاکم و محکوم، اقوام کی آزادی اور غلامی ہے۔ چنانچہ پہلے دور کی اُداسی اور افسردگی دوسرے دور میں جوش و خروش و ولولہ و عزم اور رزمیہ و نشاط

آفرینی میں تبدیل ہو جاتی ہے۔ پہلے دور کا لہجہ نرم مدہم نغمگی کو پیش کرتا ہے۔ لیکن دوسرے دور میں اونچے سروں میں اظہار ملتا ہے۔

تیسرا دور اقبال کی پختہ کلامی کا دور ہے، جس میں انھوں نے 'بال جبریل اور ضربِ کلیم' لکھیں۔ اس دور کی زبان اور لہجہ میں نمایاں تبدیلی پائی جاتی ہے۔ اس کے علاوہ فکر کا دائرہ وسیع تر ہو جاتا ہے لیکن موضوعات کا دائرہ سمٹ جاتا ہے۔ اس دور کی شاعری میں رسمی اور ظاہری آرائش سے اجتناب برتا گیا ہے۔ اس کے ساتھ تشبیہات و استعارات کا استعمال بھی کم ملتا ہے۔ زبان سیدھی سادھی ہے۔ اختصار اس دور کی نمایاں خصوصیت میں شامل ہے۔ اس دور کو فلسفیانہ دور کہا جائے تو بے جا نہ ہوگا۔ لیکن دو عناصر ان کی شاعری کے ہر دور میں پائے جاتے ہیں۔ فکر، تجسس اور تلاش کبھی اپنی ذات کے اندر کبھی مناظرِ فطرت میں کبھی معاشرے میں۔ اقبال نے اپنے کلام میں انسانی محنت کے استحصال کے خلاف غم و غصے کا اظہار کیا ہے۔ وہ ایک منصفانہ نظام قائم کرنے کے لیے قوم کو عمل کی راہ اختیار کرنے کی تلقین کرتے ہیں۔

اقبال کا اسلوب (Style) بھی منفرد نوعیت کا حامل ہے۔ جس نے اردو شاعری کے اسالیب و آہنگ پر بڑے اچھے اثرات مرتب کیے ہیں۔ جس کا اثر بعد کے شعرا پر بہت گہرا اور نمایاں ہے۔ ان تمام خصوصیات کے پیش نظر ان کی شاعری کی اہمیت مسلم ہے۔ آگے کے صفحات میں اقبال کی ان تمام شعری خصوصیات اور شعری انفرادیت پر تفصیل سے گفتگو ہوگی۔

ہندوستان کی تاریخ میں ۱۸۵۷ء سیاسی، سماجی اور ادبی اعتبار سے سنگِ میل کی حیثیت رکھتا ہے۔ کیونکہ اس دور میں ہندوستان کی سیاسی اور ثقافتی اقدار میں بیداری کی ایک لہری دوڑ گئی تھی، جس سے اردو شعر و ادب بھی بے نیاز نہ رہ سکا۔ یہی وہ دور ہے، جس میں نئے ادبی رجحانات کی ابتدا ہوئی اور اردو زبان و ادب انقلاب سے آشنا ہوئے چنانچہ معروضیت، فطرت پرستی اور عقلیت جسے عناصر نے اس دور کے ادب کو نئے اور وسیع افق سے آشنا کیا۔ جس کے سبب ادب میں اصناف، موضوعات اور اسالیب کا تنوع پیدا ہوا اور صحت مند ادب کی تخلیق ممکن ہوئی۔

۱۸۵۷ء کی ناکامی نے یہ ثابت کر دیا تھا، کہ اب برطانیہ کا اقتدار مکمل طور پر ہندوستان پر قائم ہو گیا ہے۔ ایسے نازک حالات میں دانشوروں اور مفکروں نے محسوس کیا کہ اس صورتِ حال کا مقابلہ کرنے کے لیے ہندوستانی اقوام خاص طور سے مسلمانوں کی ترقی اور ذہنی نشوونما کی طرف خاص توجہ دی جائے۔ قوم میں خود اعتمادی پیدا کر کے اپنی تہذیب و تمدن کی از سر نو تشکیل کی جائے تاکہ انگریز جیسی ترقی یافتہ اور متحکم قوم کا مقابلہ ممکن ہو سکے۔ اس کے پیش نظر ماضی کی صحت مند اقدار سے رشتہ استوار کرنے کا رجحان عام ہوا۔ کیونکہ اس کے ذریعے مسلمان فاتحین کی فتوحات سے استفادہ کر کے نئے بہتر مستقبل کی تعمیر کی جاسکتی تھی۔ اس رجحان نے تہذیب و ادب میں اصلاحی عناصر کو عام کیا چنانچہ اصلاحی ادب کی تخلیق میں سرسید، حالی، آزاد، نذیر احمد، شبلی، اسماعیل میرٹھی، اکبر الہ آبادی، اقبال اور چکبست نے نمایاں خدمات انجام دیں

اور اردو شعر و ادب میں قابلِ قدر اضافے کیے، جس کے سبب بدلتے ہوئے حالات کے ساتھ اس دور کا ادب بھی سیاسی، سماجی حقیقتوں کا آئینہ دار بن گیا۔ سرسید تحریک کے زیر اثر نئے انداز کی شاعری کا آغاز ہوا اور نئے موضوعات پر نظمیں لکھی جانے لگیں۔ مثلاً، تاریخی، مذہبی، قومی، ملتی، معاشرتی وغیرہ موضوعات نے اردو شاعری کا رخ جدیدیت کی طرف موڑ دیا۔ حالی کی خدمات اس سلسلے میں خاص طور پر قابلِ ستائش ہیں۔ انھوں نے ۱۸۷۴ء میں سرسید تحریک کے زیر اثر نیچرل شاعری کی بنیاد ڈالی، یہی سے جدید نظم نگاری کی بنیاد پڑی۔ جس کے ذریعے ادب کو قومی اصلاح کا ذریعہ بنانے کی کوشش کی گئی۔ اس دور میں دانشوں اور ادیبوں میں روشن خیالی اور وسیع النظری پیدا ہو چلی تھی۔ انھوں نے ملکی مسائل کے ساتھ دنیا کے مسائل کا احاطہ بھی شعر و ادب کے ذریعے شروع کر دیا تھا۔ اس دور میں مغربی شعر و ادب سے استفادہ کا رجحان بھی عام ہو چلا تھا۔ جس نے شعر و ادب کو روشن مستقبل عطا کیا۔ اصلاحی تحریک کا مقصد شعر و ادب کو زیادہ حقیقی، بامقصد اور مؤثر بنانا تھا۔ اس کے پیش نظر تصنع، تکلف اور مبالغہ آرائی کو کم کرنے کی سعی کی گئی اور شعر کے ظاہری حسن کے بجائے معنویت پر زور دیا جانے لگا۔

جدید نظم کے آغاز میں ہیئت کے تجربے ہوئے اور موضوعات میں بھی تنوع پیدا ہوا۔ اس دور کی نظموں میں روایتی موضوعات سے انحراف کا رجحان پایا جاتا ہے، جس کے سبب تصوف، عشق و عاشقی اور فرسودہ مضامین سے انحراف پیدا ہوا۔ اور مناظر فطرت اور حب الوطنی کو موضوع خاص بنایا گیا۔ شعر و ادب کی اس بدلتی ہوئی فضا میں جہاں ملکی سیاست و سماجی حالات اور انگریزی ادب کے مطالعہ کو دخل حاصل ہے، وہاں دوسری کئی وجوہات بھی شامل ہیں۔ جس کی ایک وجہ ڈاکٹر محمد ذاکر صاحب بیان کرتے ہیں:

”شاعری کے بارے میں خود شعرا کے انداز فکر میں اس تبدیلی کی ایک وجہ یہ بھی ہوئی کہ اس دور کے ابتدا میں دنیا کے شاعری کے ایک مجتہد کے کلام میں ایسے نمونے سامنے آئے تھے جو اردو شاعروں کو روایتی انداز کی شاعری میں بھی اپنے ذہن سے کام لینے کا سبق دیتے تھے۔ (غالب وفات ۱۸۶۹ء) کی رفعت خیالی اس کے فن کا رانہ اسلوب بیان اور سب پر مستزاد اس کی بیدار ذہانت و خصائل ہیں جن کی وجہ سے غالب نے غزل جیسی روایتی صنفِ سخن کو بھی معانی کے اعتبار سے روایتی نہیں رہنے دیا۔ اور صاحبِ نظر شاعروں کو اپنے ذہن سے کام لینے پر مجبور کر دیا۔“

اس دور کے شعر و ادب میں ایک خاص تبدیلی یہ واقع ہوئی کہ یہ ایک خاص طبقے کی تفریح طبع کا سامان نہ ہو کر عام اور مجبور عوام کے احساسات و مسائل کا ترجمان بن گیا۔ جس سے شعر و ادب کا رشتہ زندگی کی حقیقتوں سے استوار ہو گیا۔ اس مشن کو آگے بڑھانے میں سرسید تحریک کو بڑا دخل حاصل ہے اس تحریک نے قوم کو ماضی کی گرفت سے آزاد کر کے حال سے آنکھیں چار کرنے کا حوصلہ دیا۔ فرد، سماج اور

کائنات کو نئے تناظر سے دیکھنے کی شعوری کوشش کی، اور زندگی کے ہر شعبے پر تنقیدی نگاہ ڈالی جس نے نئے امکانات و تصورات اور موضوعات پیدا کیے۔ اور شعر و ادب کے دامن کو وسیع تر کر دیا۔

حالی نے سرسید تحریک کے زیر اثر شاعری کے دو بنیادی اصول بنائے ایک نیچرل شاعری، اور دوسرا اخلاقی شاعری۔ اس رجحان کو فروغ دینے کے لیے محمد حسین آزاد اور حالی نے 1867 میں انجمن پنجاب کے مشاعروں میں ایک ایسی صنف کی بنیاد ڈالی جس میں بیان کا ربط اور خیال کی وسعت پائی جائے۔ یہ صنف نظم کی صورت میں سامنے آئی نظموں میں نفسِ مضمون کو امتیازی اہمیت حاصل ہے۔ محمد حسین آزاد نے اپنے ایک لیکچر میں اس بات کو واضح طور پر یوں بیان کیا ہے:

”مجھے بڑا افسوس اس بات کا ہے کہ عبارت کا زور مضمون کا جوش و خروش اور لطافت و ضائع کے سامان تمہارے بزرگ اس قدر دے گئے ہیں کہ تمہاری زبان کسی سے کم نہیں کی فقط اتنی ہے کہ وہ چند بے موقع احاطوں میں گھر کر محبوس ہو گئے ہیں۔ وہ کیا؟ مضامین عاشقانہ ہیں جس میں کچھ وصل کا لطف، بہت سی حسرت و ارمان، ان سے زیادہ ہجر کا رونا، ساقی، بہار خزاں فلک کی شکایت اور اقبال مندوں کی خوشامد ہے۔“ (لیکچر ۱۸۷۴ء)

ان دونوں حضرات کی سب سے بڑی عطا یہ ہے کہ انہوں نے شعر و ادب کو ہر قسم کے افکار، مسائل، جذبات، احساسات اور خیالات کا ترجمان بنا دیا اور شعر میں الفاظ کی تراش خراش یا تشبیہ و استعارے کی سجاوٹ کے بجائے رفعت خیال اور نفسِ مضمون کو روزمرہ کی زبان میں پیش کرنے کا رجحان پیدا کیا۔ اس دور میں پرانے علوم کی جگہ نئے علوم و فنون نے رجحانات نے لے لی۔ انگریزی زبان و ادب سے لوگوں کی دلچسپی بڑھی، مارکس، فرائڈ اور دیگر مغربی مفکرین پر مباحثہ شروع ہوئے، جس نے ادبی فضا کو یکسر بدل دیا، اور شعر و ادب میں قوم پرستی، حقیقت پسندی اور رومانیت پسندی جسے عناصر پروان چڑھنے لگے۔

رومانیت پسندی کا رجحان اسی دور کی پیداوار ہے۔ جس نے اس دور کے ہر شاعر کو متاثر کیا مثلاً جوش ملیح آبادی، شاد عارفی، ساغر نظامی، حفیظ جالندھری، روش صدیقی، ظفر علی خاں، سیماب اکبر آبادی، جمیل مظہری اور احسان بن دانش وغیرہ کی نظموں میں رومانی رنگ نمایاں ہے۔ اقبال نے بھی اس تحریک سے اثر قبول کیا۔ اس تحریک کی بدولت ہی اردو شاعری میں نیا جوش و ولولہ پیدا ہوا اور شاعری میں نئے اور وسیع تناظر جگہ پانے لگے۔

ادب زندگی کا عکاس ہوتا ہے اس لیے زندگی کی تبدیلیوں اور تغیرات کے ساتھ ادب بھی اپنے انداز، رنگ و آہنگ میں تبدیلی پیدا کرتا رہتا ہے۔ ۱۸۵۷ء تک نظم کو غزل کے مقابلے میں کوئی اہمیت حاصل نہیں تھی۔ غزل کو ہی کمال فن سمجھا جاتا تھا۔ لیکن ۱۸۵۷ء کے بعد حالات کی تبدیلی نے سوچ کا دھارا ہی بدل ڈالا۔ چنانچہ نئی فکر و خیالات کے اظہار کے لیے غزل غیر موزوں ثابت ہوئی۔ البتہ نظم میں زیادہ جاہلیت نظر آئی لہذا ۱۸۵۷ء کے بعد نظم کا نیا دور شروع ہوا حالی کی نظم بعنوان ’مد و جزر اسلام‘ (۱۸۷۹ء) نئی نظم کا

سنگ بنیاد ثابت ہوئی۔ حالی پہلے شاعر ہیں، جنہوں نے نظم میں مقصدیت پر زور دیا۔ زندگی میں سیاسی تبدیلیوں کے ساتھ ساتھ جدید انکشافات بھی ہو رہے تھے۔ جن کے اظہار کے لیے نظم سے مناسب کوئی دوسری صنف سخن نہیں تھی۔ اسی زمانے میں وطن پرستی کی ایک لہر ہندوستانی فضا میں پھیل رہی تھی۔ اس کے اظہار میں بھی نظم مؤثر ثابت ہوئی۔ کیونکہ اس دور کے مسائل، افکار و خیالات کا اظہار نظم خوبی سے کر سکتی تھی لہذا اس فضا نے نظم کو پھلنے پھولنے کے مواقع فراہم کیے۔

نظم اردو ادب میں ابتدا سے موجود تھی البتہ اس کی مختلف صورتیں تھیں۔ مثلاً قطعہ، قصیدہ، رباعی، مثنوی، مرثیہ وغیرہ۔ نظم مسلسل خیالات کے اظہار کا ذریعہ ہوتی ہے۔ کسی بھی احساسات، خیالات، تجربات و مسائل کو بیان کرنے کے لیے تسلسل کی ضرورت ہوتی ہے۔ ان تمام اصناف میں موضوع کا تسلسل پایا جاتا ہے، اس لیے یہ نظم کے زمرے میں شامل ہیں، حالی نے نظم کے لیے جو عناصر ترکیبی وضع کیے وہ اس سے پہلے رائج نہیں تھے۔ ان کی نظموں میں موضوع کی جدت کا خاص خیال رکھا گیا ہے۔ اس دور کے تمام شعرا نے موضوعات کے تنوع کے ساتھ اپنے اپنے ذہنگ سے نظم کو فروغ دیا۔ حالی نے نظم کو وقت کے تقاضوں سے ہم آہنگ کیا۔ اور آزاد نے مغربی روایت کو رواج دیا۔ حالی نے اخلاقی مضامین کو اہمیت دی اور آزاد نے نیچرل شاعری کو مقبول بنانے پر زور دیا، شبلی نے داخلیت کے باوجود تاریخی حقائق کا سہارا لیا، نظم طباطبائی اور اسماعیل میرٹھی نے آزادی کی روش اختیار کی اور کچھ انگریزی نظموں کا ترجمہ کیا اور بچوں کے لیے طبع زاد نظمیں لکھیں۔ اس زمانے میں چکبست نے وطنیت کا نیا تصور پیش کیا، وہ غلامی سے نفرت کرتے تھے اور وطن کو آزاد دیکھنے کے خواہ تھے۔ انہوں نے فرقہ پرستی کے خلاف آواز اٹھائی۔ لیکن ان کا آزادی کا تصور ہوم رول سے آگے نہ بڑھ سکا۔ ان کی شاعری میں سیاسی شعور تو ہے، لیکن انقلابی آہنگ کی کمی ہے۔ نظم، حالی اور آزاد سے اقبال تک آتے آتے اکبر الہ آبادی کے مخصوص طنز و مزاح کے رجحان سے بھی آشنا ہو چکی تھی۔ آزاد اور حالی نے جہاں مغرب کی پیروی پر زور دیا وہاں اکبر نے مغرب پرستی کی سخت مخالفت کی۔ اس مخالفت نے اردو نظم کو وسعت سے ہمکنار کیا، نظم نے نئے انداز کے ساتھ نئی لفظیات کو بھی اکبر کے وسیلے سے حاصل کیا، جس کے زیر اثر نظم کا دامن وسیع تر ہو گیا۔ اکبر زمانے کے سب سے بڑے نکتہ چیں تھے ان کے تنقیدی رویہ میں تعمیری پہلو نمایاں ہے۔ چنانچہ ان کے طنز و مزاح نے شاعر کو ایک نئی دنیا سے آشنا کیا۔

ایک حساس فنکار اپنے عہد کی جملہ جزئیات اور بدلتے ہوئے رجحانات پر گہری نظر رکھتا ہے اور اپنے پیش رو فنکاروں سے نہ صرف اثر قبول کرتا ہے بلکہ ان سے بہتر اور اعلیٰ فکری راہوں کی تلاش میں سرگرداں نظر آتا ہے۔ اقبال ایسے ہی حساس شاعر اور مفکر تھے، جنہوں نے سرسید، اکبر، حالی اور شبلی سے اثر قبول کیا۔ حالی کی مسدس نے اقبال پر گہرے اثرات مرتب کیے۔ انہوں نے ان بزرگوں کی فکری، موضوعاتی اور اسلوبی نچ سے یورایور استنادہ کیا۔ بقول عبدالکئیم:-

”حالی حیات انگیز شاعری میں اقبال کا پیش رو ہے اور اس کا بھی امکان ہے کہ اگر حالی نے شاعری کا رخ نہ بدل دیا ہوتا تو شاید اقبال کا بھی ظہور نہ ہوتا۔ اقبال میں حالی کا درد ملت موجود ہے، مگر اس کی حکیمانہ نظر حالی سے زیادہ وسیع اور گہری ہے۔ غالب کی حکمت پسندی اور پروازِ تخیل بھی اقبال کے اندر ترقی یافتہ صورت میں موجود ہے۔“

اقبال نے سرسید، حالی، اکبر اور شبلی سے اثر ضرور قبول کیا لیکن کسی کی تقلید نہیں کی، تقلید اقبال کے مزاج میں شامل نہیں تھی۔ انھوں نے ان بزرگوں کے خیالات، تجربات، تصورات سے استفادہ ضرور کیا۔ لیکن انھیں اپنے انداز اور اپنے فکر کے سانچے میں ڈھال کر نیا رنگ و آہنگ عطا کیا۔ جو سب سے منفرد اور اچھوتا ہے۔ حالی نے احتجاجی شاعری کی لیکن ان کے احتجاج میں وسعت اور گہری فکر نہیں ہے۔ جو اقبال کے یہاں پائی جاتی ہے۔

اقبال نے نظم میں نئے رجحانات و امکانات کو اپنے مخصوص انداز میں پیش کیا۔ جس نے نظم کو فکری و فنی اعتبار سے معراجِ کمال عطا کیا۔ چنانچہ جس کا رخیر کو آزاد حالی نے شروع کیا تھا۔ اقبال نے اسے تکمیل تک پہنچایا۔ انھوں نے نظم کے موضوعات کو پھیلا کر اسے نئے افق اور نئی فضا سے آشنا کر دیا۔ اقبال کے پیش نظر حالی اور آزاد کی مغرب پرستی بھی تھی اور اکبر کی مغرب سے بیزاری کا رجحان بھی تھا۔ اس کے ساتھ حالی اور آزاد کی مقصدی، اصلاحی اور فطری شاعری بھی تھی اور اکبر کی مغرب پر تشقید کا رویہ بھی تھا، لیکن اقبال نے اپنے لیے نیا راستہ تلاش کیا۔ یہ راستہ اعتدال کا راستہ تھا۔ اقبال نے نہ تو مغرب کو جوں کا توں قبول کیا اور نہ ہی اس کو سرے سے رد کیا۔ بلکہ اس کے علم و حکمت کی قدر و منزلت کی اور اسے اپنانے کی تلقین کی۔ اقبال ہی کے زمانے میں کچھ شاعر پرانی روایت کو چمٹائے ہوئے تھے۔ ایسے میں اقبال کا کمال یہ ہے کہ انھوں نے نظم کے فنی ڈھانچے میں تکنیکی تجربے کے بغیر ہی نظم کو جدت اور عظمت سے ہمکنار کر دیا، اور اسے نئے جہت عطا کی، جس کے زیر اثر نظم آہستہ آہستہ پُرانے ڈھانچوں کو مسمار کرتی گئی۔ اور آخر کار چوتھی دہائی تک آتے آتے کئی روایتی پابندیوں سے آزاد ہو کر فنی اور ہیئتیی طور پر نظم کافی تبدیلیں ہو چکی تھی۔ اقبال سے بیشتر سیاسی اور معاشرتی مسائل کا بیان تو ملتا ہے، لیکن ان میں فلسفیانہ گہرائی نہیں ملتی۔ اس کمی کو اقبال نے پورا کیا۔ ڈاکٹر محمد حسن صاحب اس ضمن میں فرماتے ہیں:

”اقبال کی نظموں میں خضرِ راہ، مسجدِ قرطبہ، ذوق و شوق اور ساقی نامہ موضوع اور تکنیک

دونوں حیثیتوں سے اہم ہیں۔ یہاں نظم نگاری رنگین بیانی کا ذریعہ نہیں ہے بلکہ وہ نئی خیال

انگیز اور خیال کو جنم دینے والی بات کہنے کا ذریعہ بننے لگی۔“

اقبال نے غزل اور نظم دونوں کو برتا اور انھیں اپنے مزاج کے مطابق ڈھال کر فنی بلندی، فکری

۱۔ ڈاکٹر خلیفہ عبد الحلیم، قمر اقبال، علی گڑھ، ۲۰۰۲ء، ص ۲۶۔

۲۔ ڈاکٹر محمد حسن، جدید اردو ادب، مکتبہ جامعہ، نئی دہلی، ۱۹۷۵ء، ص ۱۱۸۔

بصیرت اور شعری کمال، عطا کیا۔ انھوں نے جمود کو حرکت اور قنوطیت کو رجائیت میں تبدیل کر دیا۔ اقبال نے حسن و عشق کو جوں کا توں قبول نہیں کیا، بلکہ ان کے باطنی اوصاف کو علامتی انداز میں بیان کیا۔ ان کے کلام میں ایسی منزل مقصود ہے اور مجنوں تلاش و جستجو کا پیکر ہے۔ فرہاد کو شش و جد و جہد کا Symbol ہے، ایاز و فاداری کی مثال ہے اور ابلیس بغاوت کی علامت۔ اس علامت نگاری نے شاعری کا مزاج ہی بدل ڈالا۔ ڈاکٹر یوسف حسین اقبال کی شاعری کی جامع تعریف ان الفاظ میں کرتے ہیں:

”اقبال کے نزدیک فنکار کا مقصد زندگی کی خدمت ہے۔ اس نے اپنے شعر کے ذریعے زندگی کی ترجمانی کی اور اس کے حرکی عنصر کو خاص طور پر اجاگر کیا۔ اس نے اپنے کلام میں زندگی کی نسبت جس قدر تشبیہیں استعارے اور ترکیبیں استعمال کی ہیں ان کی مثال فارسی اردو کے کسی دوسرے شاعر کے یہاں نہیں ملتی اس نے اپنے فن سے ہم سبھوں کے تصور حیات کو وسیع تر بنا دیا اور ہمارے ذوق کی نشوونما کے لیے نئی راہیں نکالیں۔ اس نے اپنے فن کے ذریعے ایک سوئی ہوئی جماعت کو بیدار کیا اور زوال کے زمانے میں عروج کے خواب دکھائے۔“

اقبال کی با مقصد اور ملی شاعری ایک بدلے ہوئے رجحان کی عکاسی کرتی ہے۔ انھوں نے آزادی، خودی، اخوت و مساوات کو اپنی شاعری میں خاص جگہ دی، سرمایہ داری اور محنت کش طبقے کی کشمکش کو نمایاں کیا۔ مزدور طبقے کو منظم ہونے کی تلقین کی۔ ان کی نظموں میں سیاسی شعور کی عکاسی نے ان نظموں کو نئی نوع انسان کی زندگی کے لئے زیادہ کارگر بنا دیا ہے۔ تہذیبی اور سماجی معاملات پر بھی ان کی نظر گہری تھی۔ اقبال کی سوچ انقلابی تھی، وہ سماجی اور معاشی عناصر میں انقلاب کے خواہاں تھے۔ اس لیے ان کی شاعری میں انقلابی آہنگ ملتا ہے۔ اقبال کی ابتدائی نظموں میں وطن پرستی کا رجحان نمایاں ہے۔ لیکن یہ وطن پرستی جوش اور چلبست کی طرح جذباتی نہیں، بلکہ ایک سیاسی نصب العین رکھتی ہے، جو غلامی سے نفرت، آزادی سے محبت اور مزدور اور حاکم کے تعلقات کی صحیح ترجمانی کرتی ہے۔ چونکہ انسان کے بنیادی مسائل اقبال کے پیش نظر تھے۔ اس لیے انھوں نے اپنے زمانے کے ہندوستانی مسلمانوں کی زبوحالی کو شدت سے محسوس کیا اور اس موضوع پر بہت سی نظمیں لکھیں، جس نے مسلمان قوم میں جوش و ولولہ پیدا کر دیا۔ ان نظموں میں بین الاقوامی قومیت کے تصور کی جھلک نظر آتی ہے۔ اقبال ایک عالمگیر برادری بنانا چاہتے تھے، جس میں سب کو ہر معاملے میں مساوات حاصل ہو۔ ابتدا میں ان کا وطنیت کا تصور محدود تھا لیکن جوں جوں ان کا ذہنی ارتقا ہوتا گیا، قومیت اور وطن کا آفاقی تصور پروان چڑھنے لگا۔ ’طلوع اسلام‘، ’تصور درد‘، ’شمع و شاعر‘، ’شکوہ جواب‘، ’شکوہ‘ اسی مقصد کے تحت لکھی گئیں۔ ’خضر راہ‘ میں وہ سرمایہ و محنت، سلطنت، غلامی، آزادی کے موضوع کو زیر بحث لاتے ہیں۔ اقبال کے آخری دور کی شاعری تمام تر مسلمانوں کے معاملات و مسائل

کو پیش کرتی ہے۔ اس کے ساتھ وہ نبی نوع انسان کے خیال اور اس کے بنیادی مسائل کو بھی فراموش نہیں کرتے ان مسائل کو اقبال نے منفرد انداز سے پیش کیا ہے۔ بقول حمید نسیم:

”اقبال وطن پرستی سے ملت پرستی کی طرف پوری طرح آ جانے کے بعد بھی متعصب اور

تنگ نظر نہیں ہوئے۔ سچا مسلمان کبھی تنگ نظر اور تیرہ چشم ہو ہی نہیں سکتا۔“

اقبال کی بدولت شاعری کو انقلابی آہنگ اور صحیح سیاسی اور سماجی شعور ملا۔ اقبال نے ایک احتجاجی

لے اردو شاعری کو دی، جو آگے چل کر ترقی پسند شعرا کے کلام میں نظر آتی ہے۔ اس کے ساتھ شاعری میں

فکر و فلسفہ کا پہلو بھی نمایاں ہوا۔ جس نے جدید شاعری کی بنیادوں کو استوار کیا۔ اقبال نے غزل اور نظم کو

نئے رنگ و آہنگ سے آشنا کیا اور حالی کی فکر اور غالب کے فن کو آگے بڑھایا۔ اقبال کے کلام میں

کائنات، فطرت، انسانی عظمت، خود شناسی اور خودی کے اظہار کو بنیادی اہمیت حاصل ہے۔ انھیں عناصر

کے ذریعے وہ زندگی میں انقلاب لانا چاہتے ہیں۔ ’پیام مشرق‘ کے دیباچے میں اقبال لکھتے ہیں:

”زندگی اپنے احوال میں کسی قسم کا انقلاب پیدا نہیں کر سکتی جب تک کہ پہلے اس کی اندرونی

گہرائیوں میں انقلاب نہ ہو۔“

اقبال اکبر کی طرح مشرقیت کے پرستار نہیں، وہ مشرق کے جمود، تقدیر پرستی اور تصوف و بے عملی

کے سخت خلاف ہیں اور مغرب کے علم و حکمت کی دل سے قدر کرتے ہیں۔ اقبال کی ایک فکر اسلام سے تعلق

رکھتی ہے اور ایک مزدوروں اور کسانوں سے ہمدردی اور سرمایہ داری نظام کے خلاف بغاوت کا الم بلند کرتی

ہے۔ ان کی نظم ’انقلاب‘ کا یہ شعر ان کے تصور کی مکمل عکاسی کرتا ہے:

نہ ایشیا میں نہ یورپ میں سوز و سازِ حیات خودی کی موت ہے یہ اور وہ ضمیر کی موت

اقبال کی ابتدائی نظموں میں اندرونی وحدت کی کمی ہے۔ منظر نگاری میں بھی اشیا کے بیان پر زور دیا

گیا ہے۔ البتہ بعد میں اقبال کی منظر نگاری میں ورڈ سورتھ کی منظر نگاری کا اثر ملتا ہے، جس کو بعد میں جوش

نے اپنی نظموں میں استعمال کیا۔ اقبال محمد حسین آزاد کی اس پیشین گوئی پر پورے اترتے ہیں۔ جس میں

انھوں نے کہا تھا کہ: ”آئندہ بلند درجے کا ادب وہی لوگ پیدا کر سکیں گے جن کے ہاتھوں میں مغرب و

مشرق دونوں کے خزینہ افکار کی کنجیاں ہوں گی۔“ اقبال نے ابتدا میں اپنے استاد داغ کارنگ قبول کیا۔

لیکن بعد میں وہ رنگ داغ کی شاعری سے بیزار ہو گئے۔ کیونکہ یہ ان کی فکر اور مزاج سے میل نہیں کھاتی

تھی۔ چند مثالیں داغ کے رنگ میں دیکھئے:

نہ آتے ہمیں اس میں تکرار کیا تھی مگر وعدہ کرتے ہوئے عار کیا تھی

تمہارے پیامی نے سب راز کھولا خطا اس میں بندے کی سرکار کیا تھی

بھری بزم میں اپنے عاشق کو تاڑا تری آنکھ مستی میں ہشیار کیا تھی!

تو نہاں مجھ سے میرے داغ جگر کی صورت میں نہاں تجھ سے تیرے سوائے کمر کی صورت
 اقبال نے جس شاعر کا سب سے زیادہ اثر قبول کیا وہ مرزا غالب تھے۔ اقبال غالب کے تخیل اور تفکر کے
 گردیدہ تھے۔ اس تخیل سے اقبال کو تحریک ملی۔ ال احمد سرور نے اس نکتہ پر اس طرح روشنی ڈالی ہے:-
 ”اقبال حالی کے راستے پر چلے مگر ان کے پیرو مرشد اول غالب ہیں۔ اردو غزل غالب
 کے اثر سے حدیث دل سے آگے بڑھ کر زندگی کا ورق بن چکی تھی۔ مگر اقبال نے اسے
 صحیفہ کائنات بنایا۔“

غالب کی انا اقبال کی خودی میں پوشیدہ ہے۔ اور غالب کی معنی آفرینی اقبال کے تفکر میں نظر آتی
 ہے۔ غالب کی طرح اقبال نے بھی اپنی ذات اور فطرت کے درمیان حائل پردوں کو ہٹانے کی کوشش کی،
 اور فطرت کی طرف متوجہ ہوئے۔ اس نظریہ کو تکمیل تک پہنچانے میں اقبال کی رہنمائی مرزا غالب کے
 علاوہ عبدالقادر بیدل، بیگل، گوٹے اور دوڈ زور تھ نے کی۔ چنانچہ اقبال کے ذہنی، مذہبی اور صوفیانہ میلان
 پر سرسید کی عقلیت حالی کے سماجی شعور، غالب کی فکر اور مغرب کے رومانی شعرا کا اثر نمایاں ہے۔ شبلی سے
 انھوں نے اسلام کی عظمت رفتہ اور تاریخ ساز شخصیتوں کو سمجھنے میں مدد ملی۔ بعد ازاں سیاسی بصیرت میں ان
 کی رہنمائی بھی شبلی نے ہی کی۔ اقبال نے انگریزی اثرات اور فارسی زبان کی آمیزش سے اردو میں ایک
 ایسے جاندار اسلوب کی بنیاد ڈالی جو ان کے عمیق افکار کے بوجھ کو آسانی سے اٹھا سکے۔ اس ضمن میں وہ
 غالب کے اسلوب سے بھی متاثر ہوئے۔ اور اس کو کافی حد تک اپنایا بھی ہے۔ اقبال نے فکر و فلسفہ کو یک
 جاں کر کے ایک منفر اسلوب کی بنیاد رکھی۔

غالب اٹھارویں صدی کے آخری دہائی میں پیدا ہوئے اور اقبال انیسویں صدی کی آخری دہائی
 میں لیکن ان دونوں عظیم شاعروں کو ایک ہی طرح کے مسائل سے دوچار ہونا پڑا۔ دونوں کو ایک ہی طرح کا
 ماحول ملا۔ دونوں نے وقت کے دھارے کے خلاف اپنا سفر جاری رکھا۔ اس ذہنی ہم آہنگی کی وجہ سے ہی
 اقبال، غالب سے اس قدر متاثر ہوئے، جس کا اعتراف وہ ان الفاظ میں کرتے ہیں:

”جہاں تک میری نظر کام کرتی ہے۔ ہم ہندوستانی مسلمانوں میں سے، اگر کسی نے مسلمانی

ادبیات میں مستقل اضافہ کیا ہے تو وہ فارسی کے مشہور شاعر مرزا غالب ہیں وہ دراصل ان

شاعروں میں سے ہیں جن کے ادراک اور تخیل کی بلندی انھیں عقیدے اور ملت کی حدود

سے بالاتر مقام عطا کرتی ہے۔“ (اقبال: 1910 - Stray Reflections)

اقبال اور غالب دونوں نے اظہار و ابلاغ کے لیے اردو اور فارسی زبان کی آمیزش سے نئی نئی
 اصطلاحیں اور ترکیبیں واضح کیں۔ یہی سبب ہے کہ دونوں کی زبان فارسی آمیز ہے۔ دونوں نے فلسفیانہ
 افکار کو شعری آہنگ میں نہایت مؤثر پیرائے میں بیان کیا ہے، جو دلوں کو موہ لیتا ہے۔ غالب کی طرح اقبال

بھی استدلال، تخیل کی بلند پروازی، انسان فہمی، فکر کے وسیع اور بسیط تناظر کو شاعری کے لیے ضروری سمجھتے تھے۔ دونوں حضرات تقلید کے سخت مخالف تھے۔ غالب کا کہنا ہے کہ:

قطرہ اپنا بھی حقیقت میں ہے دریا لیکن ہم کو تقلید تک ظرفی منصور نہیں
اقبال تقلید کی مخالفت کچھ اس طرح کرتے ہیں:

تقلید کی روش سے تو بہتر ہے خودکشی رستہ بھی ڈھونڈ خضر کا سودا بھی چھوڑ دے
غالب کی مانند اقبال کو اپنی صلاحیتوں پر پورا اعتماد تھا۔ اس لیے غالب کی طرح وہ بھی خودداری اور خودی کے قائل تھے غالب کہتے ہیں:

کیا فرض ہے کہ سب کو ملے ایک سا جواب آؤ نہ ہم بھی سیر کریں کوہ طور کی
گرنی تھی ہم پہ برق تجلی نہ طور پر دیتے ہیں بادہ ظرف قدح خوار دیکھ کر
اقبال کا کہنا ہے کہ:

تا کجا طور پہ در یوزہ گری مثل کلیم اپنی مٹی سے عیاں شعلا سینائی کر
اقبال اور غالب دونوں کے خیالات کی مماثلت ملاحظہ فرمائیں۔ پہلے اقبال کا شعر دیکھیے:
یہ حالت ہو گئی ہے ایک ساتی کے نہ ہونے سے
کہ خم کے خم بھرے ہیں مے سے اور میخانہ خالی ہے
غالب کا کہنا ہے کہ:

رہا آباد عالم ابل ہمت کے نہ ہونے سے
بھرے ہیں جس قدر جام و سبو میخانہ خالی ہے

دونوں شاعروں کے یہاں جنت کے تیس بے پروائی کا رویہ ملتا ہے۔ غالب کا خیال ہے کہ:
ہم کو معلوم ہے جنت کی حقیقت لیکن دل کے خوش رکھنے کو غالب یہ خیال اچھا ہے

طاعت میں تار ہے نہ مئے و انگبین کی لاگ دوزخ میں ڈال دو کوئی لے کر بہشت کو
اقبال جنت کی حقیقت کو اس طرح بیان کرتے ہیں:

عمل سے زندگی بنتی ہے جنت بھی جہنم بھی یہ خاک کی اپنی فطرت میں نہ نوری ہے نہ تاری ہے
ترے آزاد بندوں کی نہ یہ دنیا نہ وہ دنیا یہاں مرنے کی پابندی وہاں جینے کی پابندی

غالب کی مانند اقبال بھی اپنی شخصیت فطرت اور اپنے ذہن و دل کی وسعت سے خوب آگاہ تھے۔ اس لیے
دونوں اپنے زمانے سے آگے سوچتے ہیں۔ انسان اور انسانیت کا درجہ ان کے نزدیک اہمیت کا حامل ہے،
زندگی کے جملہ معاملات میں بھی دونوں کا زاویہ نگاہ یکساں ہے۔ غالب کی طرح اقبال زندگی کے لیے
سوز و غم کو ضروری سمجھتے ہیں۔ دونوں کے نزدیک عشق ایسا جذبہ ہے، جو انسان کو عمل کے لیے اکساتا ہے۔

عشق اور نصب العین سے ہی زندگی میں سوز و گداز، تڑپ اور لگن پیدا ہوتی۔

دونوں کے یہاں خیالات کی مماثلت ملاحظہ کیجئے اقبال کا کہنا ہے کہ:

نہ ہو نگاہ میں شوخی تو دلبری کیا ہے
اس میں مزا نہیں تیش و انتظار کا
یارب، وہ درد جس کی کسک لازوال ہو
حیات سوزِ جگر کے سوا کچھ اور نہیں

فقط نگاہ سے ہوتا ہے فیصلہ دل کا
وہ عشق جس کی شمع بھادے اجل کی پھونک
کاٹنا وہ دے کہ جس کی کھٹک لازوال ہو
رگوں میں گردشِ خوں ہے اگر تو کیا حاصل
چند اشعار غالب کے کلام سے:

جو آنکھ ہی سے نہ ٹپکا تو پھر لہو کیا ہے
کہ چشم تنگ شاید کثرتِ نظارہ سے واہ ہو
یہاں ورنہ جو حجاب ہے پردہ ہے ساز کا

رگوں میں دوڑتے پھرنے کے ہم نہیں قائل
حسد سے دل اگر افسردہ ہے گرم تماشا ہو
محرم نہیں ہے تو ہی نواہائے راز کا
اقبال کا کہنا ہے:

ہے دیکھنے کی چیز اسے بار بار دیکھ
ہر رہ گزر میں نقشِ کف پائے یار دیکھ

گلزارِ ہست و بود نہ بیگانہ دار دیکھ
کھولی ہیں ذوقِ دیدنے آنکھیں تری اگر

اقبال نے جس ادبی روایت میں تربیت پائی وہ غالب کے زمانے کی پروردہ تھی۔ ابتدا میں اقبال نے داغ کی شاگردی کی، لیکن ذہنی اور روحانی طور پر وہ غالب کے پرستار اور غالب کے کلام کے خوشہ چیں تھے۔ اقبال کی زبان اور اندازِ بیان پر بھی غالب کا اثر نمایاں ہے۔ مثال کے طور پر ان کی نظم 'نالہ یتیم' جو ۱۸۹۹ء میں انجمن حمایت اسلام کے سالانہ جلسے لاہور میں پڑھی گئی تھی، اس نظم کی لفظیات، بندش، تراکیب پر غالب کا رنگ نمایاں ہے ایک بند دیکھئے:

ہو نہ مرہونِ سماعت جس کی آوازِ قدم
یا صدائے نغمہ مرغِ سحر کی زیر و بم
خفتگانِ کج مرقد کو جگا سکتی نہیں

آمدِ بوئے نسیم گلشنِ رشکِ ارم
لذتِ رقصِ شعاعِ آفتابِ صبحِ دم
رنگ کچھ شہرِ خموشاں پر جما سکتی نہیں

اقبال نے غالب سے شاعری کا فن سیکھا۔ عقیل احمد صدیقی اس ضمن میں رقمطراز ہیں:

”اقبال اور غالب کا فنی رویہ یقیناً ایک دوسرے سے قریب ہے۔ اور کبھی کبھی دونوں کے مرکزی استعارے بھی ایک ہیں۔ اور ایک طرزِ احساس اور آشفنگی مزاج کی نمائندگی کرتے ہیں۔ خیالات میں فرق ہو سکتا ہے اور ہے لیکن طریقِ اظہار کی مماثلت موجود ہے اور وہ بھی اس حد تک کہ جس طرح غالب نے معنوی تو سبغ اور فکری پیچیدگیوں کے اظہار کے لیے استعاروں اور پیکروں سے کام لیا۔ اقبال نے بھی اس طریق کار کو کسی حد تک برتا ہے۔ لیکن غالب اور اقبال کے تخلیق رویے میں بنیادی فرق یہ ہے کہ جس طرح غالب

کے استعارے تضادات کو ابھارتے ہیں اور جس طرح ان کی شاعری میں تجربہ غیر مربوط پیکروں اور استعارہ در استعارہ کی تجسم پاتا ہے۔ وہ اس کمال کو نہیں پہنچتے۔“

اقبال کی شاعری پیامی اور مقصدی ہے۔ اس مقصدی اور پیامی شاعری کے لیے غالب کی وضع کی ہوئی زبان و تراکیب ہی اقبال کے مربوط فکر و فلسفہ کا اظہار کر سکتی تھی۔ اس سلسلے میں پروفیسر آل احمد سرور نے بڑی اہم بات کہی ہے:

”اقبال نے میر و غالب کی زبان سے نطشے، برگساں مارکس، گوئے اور ملٹن کے خیالات کی ترجمانی کی۔“

غالب کی طرح اقبال کے یہاں ’شوق‘ یا ’عشق‘ کا لفظ مختلف سیاق و سباق کے لیے استعمال ہوا ہے۔ دونوں عشق کا مطلب جدوجہد و آرزو کے لیے استعمال کرتے ہیں۔ اس آرزو و مندی کو حاصل حیات تصور کرتے ہیں۔ ’ضربِ کلیم‘ کی نظم ’ٹیپو سلطان کی وصیت‘ میں اقبال کہتے ہیں:

تو رہ نورِ شوق ہے، منزل نہ کر قبول لیلیٰ بھی ہم نشیں ہو تو محمل نہ کر قبول

رونقِ ہستی ہے عشقِ خانہ ویراں ساز سے انجمن بے شمع ہے گر برقِ خرمن میں نہیں
صورتِ شمعِ نور کی ملتی نہیں قبا اے جس کو خدا نہ دہر میں گریہ جاں گداز دے

(غالب)

اقبال اور غالب دونوں کے یہاں ہمہ گیر تخلیقی جذبے کی کار فرمائی ہے۔ غالب اور اقبال کی شاعرانہ مماثلت پر روشنی ڈالتے ہوئے ڈاکٹر اسلوب احمد انصاری لکھتے ہیں:

”اقبال کے تخلیقی رجحان میں فکر و عمل کے دوسرے ادیبوں کے ساتھ غالب بھی ان کے ہم سفر رہے ہیں دونوں کے یہاں فلسفہ زندگی اور مزاج کی ترکیبی عناصر میں اختلاف کے باوجود بعض موضوعات اور شعری پیکر مشترک ہیں اور دونوں کے کلام میں قریبی اور گہری مماثلت کا پایا جانا ایک حیرت انگیز امر ہے۔ اس طرح جدید اردو شاعری پر غالب کے رنگ و آہنگ کا اثر اقبال کی معرفت پڑا ہے۔“

غالب اور اقبال کے یہاں زندگی کا مطلب حرکت و توانائی ہے۔ دونوں زندگی کو رواں دواں دیکھنا چاہتے ہیں، اور جمود کو زندگی کی موت تصور کرتے ہیں۔ کائنات کا ہر ذرہ اپنے اندر تڑپ رکھتا ہے، یہ تڑپ ہی زندگی کے جمود کو توڑ کر حرکت و عمل کے لیے اکساتی ہے۔ دونوں شاعروں کے یہاں زندگی جستجو کا نام

۱۔ عمیل احمد صدیقی، ’جدید اردو نظم: نظریہ و عمل‘، علی گڑھ، ۱۹۹۰ء، ص: ۱۳

۲۔ آل احمد سرور ادب و نظریہ، لکھنؤ، ۱۹۷۳ء، ص: ۲۳

۳۔ ڈاکٹر اسلوب احمد انصاری، ’نقشِ اقبال‘، مکتبہ جامعہ، نئی دہلی، ۱۹۷۹ء، ص: ۱۵۰

ہے، اور خوب سے خوب تر کی تلاش کرنا انسان کا نصب العین ہے۔ زندگی کا اصول، جدت، تنوع، تازگی اور تغیر ہے۔ 'بانگِ درا' کی نظم 'کوششِ ناتمام' میں اقبال زندگی کا راز بتاتے ہیں:

رازِ حیات پوچھ لے خضرِ نجستہ گام سے زندہ ہر ایک چیز ہے کوششِ ناتمام سے
ہوس کو ہے نشاطِ کار کیا کیا نہ ہو مرنا تو جینے کا مزا کیا

(غالب)

غالب اور اقبال کے یہاں انسان کو کائنات میں اعلیٰ مرتبہ حاصل ہے۔ انسان اشرف المخلوقات ہے، اسے خلیفۃ الارض مانا گیا ہے۔ حالانکہ غالب نے عظمتِ آدم کو اپنے کلام میں تفصیل سے بیان نہیں کیا، جیسا کہ اقبال نے 'بالِ جبریل' اور 'پیامِ مشرق' میں کیا ہے۔ البتہ غالب نے اپنے فارسی کلام میں اس پر روشنی ڈالی ہے۔ اقبال اور غالب دونوں اس جہاں کے علاوہ دوسرے جہانوں پر یقین رکھتے ہیں، جس کی تسخیر انسان اپنی مادی قوتوں کی تربیت اور توسیع کے ذریعے کرتا ہے۔ کیونکہ انسان میں تخلیق قوت حد درجہ اتم پائی جاتی ہے۔ اس لیے کائنات کی ہر چیز کو مسخر کرنے پر قادر ہے غالب کہتے ہیں:

ہے کہاں تمنا کا دوسرا قدم یا رب ہم نے دشتِ امکاں کو ایک نقشِ پاپایا
محرم نہیں ہے تو ہی نو اہائے راز کا یہاں ورنہ جو حجاب ہے پردہ ہے ساز کا

(غالب)

اور اقبال کا کہنا ہے کہ:

ستاروں سے آگے جہاں اور بھی ہیں ابھی عشق کے امتحان اور بھی ہیں
حسنِ کامل ہی نہ ہو اس بے حجابی کا سبب وہ جو تھا پردوں میں پنہاں خود نما کیوں کر ہوا
غالب محبوب کے ساتھ خاکساری کا رشتہ نہیں رکھتے، بلکہ برابری کا رشتہ رکھتے ہیں۔ خدا سے بھی ان کا رشتہ کچھ اسی قسم کا ہے۔ اس وجہ سے ان کے کلام میں بلند آہنگی، اور احساسِ خودداری کی کیفیت پیدا ہو گئی ہے۔ مثال کے طور پر یہ دو شعر ملاحظہ ہوں:

بندگی میں بھی وہ آزاد و خود ہیں ہے کہ ہم اُلٹے پھر آئے در کعبہ اگر وہ نہ ہوا

غم نہیں ہوتا ہے آزادوں کو بیش از یک نفس برق سے کرتے ہیں روشن شمعِ ماتم خانہ ہم
یہی خودداری، اعلیٰ ہمتی، اور قلندرانہ شان اقبال کے کلام میں بھی موجود ہے۔ ان کے یہاں غالب کی سی قلب و نظر کی کشادگی اور آ زارد روی شامل ہے، جس نے ان کے کلام میں بلند آہنگی پیدا کر دی ہے۔ مثلاً یہ اشعار ملاحظہ کیجیے:

تیری خدائی سے ہے میرے جنوں کو گلہ اپنے لیے لامکاں میرے لیے چارٹو

(اقبال)

متاع بے بہا ہے درد و سوزِ آرزو مندی مقامِ بندگی دے کرنے لوں شانِ خداوندی

(اقبال)

جب تک دہانِ زخم نہ پیدا کرے کوئی مشکل ہے تجھ سے راہِ سخنِ وا کرے کوئی

(غالب)

ظاہر کی آنکھ سے نہ تماشا کرے کوئی ہو دیکھنا تو دیدۂ دل وا کرے کوئی
اڑ بیٹھے کیا سمجھ کے بھلا طور پر کلیم طاقت ہو دید کی تو تقاضا کرے کوئی

(اقبال)

فارغ تو نہ بیٹھے گا محشر میں جنوں اپنا یا اپنا گریباں چاک یا دامنِ یزداں چاک

(اقبال)

آتا ہے داغِ حسرتِ دل کا شمار یاد مجھ سے میرے گناہ کا حساب اے خدا نہ مانگ

(غالب)

روزِ حساب جب میرا پیش ہو دفترِ عمل آپ بھی شرمسار ہو مجھ کو بھی شرمسار کر
دونوں شعرا کے یہاں خدا کے ساتھ شوخی کا انداز ملتا ہے۔ دونوں کے کلام سے اشعار ملاحظہ کیجئے۔ پہلے
غالب کے اشعار:

فلک کو دیکھ کر کرتا ہوں اُس کو یاد بہت جفا میں اُس کی ہے اندازِ کار فرما کا
پکڑے جاتے ہیں فرشتوں کے لکھے پرناحق آدمی کوئی ہمارا دمِ تحریر بھی تھا
زندگی اپنی جب اس رنگ سے گزری غالب ہم بھی کیا یاد کریں گے کہ خدا رکھتے تھے
ہیں آج کیوں ذلیل کہ کل تک نہ تھی پسند گستاخی فرشتہ ہماری جناب میں

اقبال کے کلام سے اشعار ملاحظہ کیجئے:

بٹھا کے عرش پر رکھا ہے تُو نے اے واعظ خدا وہ کیا ہے جو بندوں سے احتراز کرے
چپ رہ نہ سکا حضرتِ یزداں میں بھی اقبال کرتا کوئی اس بندۂ گستاخ کا مُنہ بند
حاضر ہیں کلیسا میں کباب و مئے گلگوں مسجد میں دھرا کیا ہے بجز موعظ و پند
جاتا ہوں تھوڑی دور ہراک راہرہ کے ساتھ پہچانتا نہیں ہوں ابھی راہرہ کو میں

(غالب)

اقبال نے غالب کے اس شعر کو اپنے کلام میں تضمین کے طور پر استعمال کیا ہے یعنی غالب کی مانند
اقبال بھی اسی کشمکش میں مبتلا ہیں کہ کس راستے کو اپنایا جائے جس پر چل کر منزل مقصود حاصل ہو۔ کہتے

ہیں

نشانِ راہ دکھاتے تھے جو ستاروں کو ترس گئے ہیں کسی مردِ راہِ داں کے لئے
 اقبال، غالب سے اس بات میں سبقت لے جاتے ہیں کہ غالب کے یہاں انسانی زندگی کے
 ہنگامہ اور اسرار تو ملتے ہیں۔ لیکن ان کی شاعری مابعد الطبیعیاتی سطح سے خالی ہے۔ جبکہ اس معاملے میں اقبال
 کی شاعری کا کینوس وسیع تر ہے۔ انھوں نے جذبہ فکر کو یکجا کر کے پیش کیا ہے۔ اقبال کے کلام میں آفاقی
 اور ہمہ گیر موضوعات کا بیان ملتا ہے، جس نے ان کے کلام میں قوسِ قزح کی کیفیت پیدا کر دی ہے۔
 اقبال کی شاعری ایک خاص مقصد کے تحت لکھی گئی۔ وہ قوم کو پستی سے نکال کر بلندی کی طرف لے
 جانا چاہتے تھے۔ یہی سبب ہے کہ ان کی شاعری جذبات کو ابھارنے کے بجائے گرمانے کا کام دیتی ہے۔
 اسی گرمی سے انسان میں ولولہ اور جوش پیدا ہوتا ہے۔ اقبال کے نزدیک اچھی شاعری وہ ہے، جو حیات
 بخش اور حیات آفریں ہو، جو حرکت و عمل کے لیے اکسائے جس میں قوت پیدا کرنے کی سکت ہو۔ اقبال
 شاعری کی جادوئی طاقت سے بخوبی واقف تھے۔ وہ اس شاعری کے خلاف تھے جو انسان کو صبر و قناعت کی
 تعلیم دے۔ کیونکہ صبر و قناعت بے عملی اور جمود پیدا کرتا ہے۔

اقبال کی عطا یہ ہے کہ انھوں نے ایک طرف فرد کو سوسائٹی کے تسلط سے آزاد کرانے کی کوشش کی،
 دوسری طرف کائنات میں انسان کو اعلیٰ و ارفع مقام دلانے کی سعی بھی کی۔ اقبال کے نزدیک آدم کی لغزش
 اس کی عظمت کا موجب بنی۔ کیونکہ آدم نے ہی زمین کو فلک سے آنکھیں چار کرنے کے قابل بنایا ہے۔
 اقبال سے بیشتر اس طرح کے نظریات و خیالات کو کسی دوسرے شاعر نے پیش نہیں کیا، بلکہ اقبال سے
 بیشتر انسان کو مجبور محض سمجھا جاتا تھا۔ جیسا کہ میر نے خدا کے تئیں یہ شکوہ کیا تھا کہ:

ناحق ہم مجبوروں پر یہ تہمت ہے مختاری کی

جو چاہے سو آپ کرے ہے ہم کو عبث بدنام کیا

لیکن اقبال نے اس نظریے کی نفی کی ہے۔ وہ انسان کو مجبور محض نہیں سمجھتے بلکہ اس میں ایسی طاقت کو پوشیدہ
 پاتے ہیں جو کائنات کو مسخر کر سکتی ہے۔ اپنے رجائی اور اُمید پرور خیالات سے اقبال نے اپنے کلام کے
 ذریعے اس خاک کے پتلے میں تغیر اور حرکت کی نمو پیدا کر دی ہے جس کی مثال نہیں ملتی۔ اقبال اردو کے
 پہلے شاعر ہیں، جنھوں نے مذہب، تاریخ و تہذیب سائنس اور علوم و فنون پر عصر حاضر کے تناظر میں از سر نو
 غور و فکر کیا اور ماضی کی روایت کی آمیزش سے ایک ایسا نظامِ فکر پیش کیا جو موجودہ حالات کی تبدیلی کا ساتھ
 نبھاسکے۔

اقبال نے موضوع کے لحاظ سے کسی پرانی روایت کو کبھی قبول نہیں کیا۔ ان کی نظم و غزل ان کی اپنی
 شخصیت اور فکر کی مکمل عکاسی کرتی ہیں۔ فکر و فن کی آمیزش نے ان کے کلام اور پیغام کو موثر اور جاذب نظر
 بنا دیا ہے۔ یہی سبب ہے کہ اردو شاعری میں اقبال کی آواز بالکل تازہ اور نئی ہے۔ جس میں تغزل، ترنم، بلند

آہنگی اور غنائیت کے ساتھ زبان و بیان کا ایک وسیع و عریض سمندر ہے۔ جہاں حب الوطنی کے ترانے بھی ہیں، وفا اور محبت کے گیت بھی ہیں، عمل و جدوجہد کا پیغام بھی ہے، اور دنیا کی تسخیر کا سبق بھی ہے۔ اور انسانی عظمت کا بیان بھی ہے۔

فارسی، اردو اور مغربی ادب کے مطالعہ اور مشاہدے نے اقبال کی فکر اور شاعری پر بہت اچھے اثرات مرتب کیے، جس نے ان کی شاعری کو بناوٹی اور غیر حقیقی عناصر سے بچالیا۔ اچھی شاعری کا معیار یہ ہے کہ وہ تخیل کی بلند پروازی کے ساتھ فکر کی بلندی سے بھی ہمکنار ہو۔ ایسی ہی شاعری سے زندگی میں جدوجہد کا جذبہ اور سوز و گداز پیدا ہوتا ہے۔ اقبال کی شاعری اس خصوصیت سے پُر ہے۔ ان کے یہاں انسانی جسم نہیں بلکہ انسان کے نفس کو اہمیت حاصل ہے۔ اقبال کی نظموں میں کلاسیکی اور رومانی رنگ نمایاں ہے۔ ابتدا میں اقبال کی نظموں پر حالی اور آزاد کی روایت کی چھاپ نظر آتی ہے۔ لیکن آگے چل کر وہ جدید یورپی نظموں کا نمونہ بن جاتی ہیں۔ اقبال نے انگریزی مفکروں اور ادیبوں میں لاک، براؤننگ، شیکسپیر، ٹینیسن کے علاوہ فرانس اور روس کے نمائندہ شعرا کے ادب کا بھی بغور مطالعہ کیا مغربی نظموں کے اس مطالعہ نے اقبال کی نظموں میں داخلی ترتیب اور خارجی صورت کی تعمیر میں بڑی مدد دی خلیفہ عبدالحکیم اس ضمن میں فرماتے ہیں:

”اقبال کی ۱۹۰۵ء کی نظموں میں انگریزی شاعری کا اثر غالب ہے کئی نظمیں انگریزی نظموں کا آزاد اور دلکش ترجمہ ہیں کئی نظمیں ایسی ہیں جو ترجمہ تو نہیں لیکن انداز تاثر و تفکر اور اسلوب بیان انگریزی ہے۔“

اس سے ظاہر ہوتا ہے کہ اقبال مغربی نظموں کے اسلوب اور ہیئت سے پوری طرح واقف ہو چکے تھے۔ اقبال نظموں میں فکر کی وحدت کو ضروری سمجھتے ہیں یہی تصور مغربی نظموں میں رائج ہے۔ اس لئے اقبال نے اس سے استفادہ کیا۔ بانگ درا کی کئی چھوٹی چھوٹی نظمیں یورپی شعرا کے خیال سے اخذ کی گئی ہیں جو بچوں کے لیے کسی اخلاقی درس دینے کے لئے لکھی گئی ہیں مثلاً ایک پہاڑ اور گلہری، ایک گائے اور بکری، ایک مکڑا اور کھٹی، بچے کی دُعا، ماں کا خواب وغیرہ۔ ان کی زبان سادہ اور سلیس ہے بانگ درا کی کئی نظمیں انگریزی نظموں کے کامیاب منظوم ترجمے ہیں، جو اصل سے زیادہ جاذب نظر اور اثر انگیز ہیں۔ اقبال شاعری کے فن سے پوری طرح واقف ہے۔ اس سلسلے میں ڈاکٹر محمد حسن صاحب کی آراء کافی پُر مغز ہے وہ لکھتے ہیں:

”اقبال کی نظمیں عام طور پر ترشی ترشائی ہوتی ہیں۔ ان میں کہیں کہیں تکرار ہے، لیکن ان کی تعمیر ہر مصرعے کے ساتھ آگے بڑھتی ہے۔ ایک خیال سے دوسرے خیال تک جاتی ہے۔ ان کے اجزا کی خوبصورتی اس قدر دلنشین نہیں، جتنی ان کا مجموعی حسن اور ہم آہنگی

دلنواز ہے۔ مثال کے طور پر ”مسجد قرطبہ“ میں سلسلہ روز و شب کو مختلف اشیا سے تشبیہ، دی گئی ہے۔ لیکن تشبیہوں کی یہ تکرار محض رنگین بیانی کا جوش ظاہر کرنے کے لیے نہیں ہے بلکہ ہر تشبیہ، سلسلہ روز و شب کی کوئی نئی خصوصیت واضح کرنے کے لیے لائی گئی ہے۔“

اقبال کو ابتدا سے ہی فطرت کے حسن سے خاص لگاؤ تھا۔ ان کے ابتدائی دور کی نظموں میں فطرت کے حسین مناظر کا بیان بڑے ہی دلفریب انداز میں ملتا ہے، جو اقبال کی جمالی فطرت کی نمازی کرتا ہے۔ ’بانگِ درا‘ کی پہلی نظم ’ہمالہ اقبال کے دو اہم فکری رجحانات کو پیش کرتی ہے۔ ایک فطرت نگاری، اور دوسرا جذبہ وطنیت، اس نظم میں فکر و خیال کی بلندی بھی ہے فنی حسن اور تازگی کا احساس بھی ہوتا ہے۔ اقبال نے مشرقی نظم نگاروں کے ساتھ مغربی نظم کے اسلوب اور ہیئت کو بھی اپنایا۔ ہیئت میں تبدیلی کے ذریعے انھوں نے اپنی نظموں کو زیادہ پُر اثر اور تازگی عطا کی ہے۔ نظم ’ہمالہ‘ مسدس فارم میں لکھی گئی ہے۔ لیکن اقبال کی جدت طرازی نے اس روایتی صنف کو بھی ایک نئی ہیئت میں استعمال کیا ہے ڈاکٹر محمد حسن اقبال کی نظموں پر روشنی ڈالتے ہوئے رقم طراز ہیں:-

”فنی تعمیر و تشکیل کے اعتبار سے اقبال کی نظمیں معیاری حیثیت رکھتی ہیں۔ اقبال نظموں کے آہنگ اور ترتیب و تنظیم میں مرکزی خیال اور مجموعی تاثر کو ہمیشہ پیش نظر رکھتے ہیں اور اجزا کی خوبصورتی اور حسن کاری میں الجھ کر مجموعی تاثر کی اہمیت کو نظر انداز نہیں کرتے۔“

اقبال کی فطرت پرستی ابتدا میں ورڈز ورتھ کی طرح فطرت کو فلسفیانہ انداز سے نہیں دیکھتی، بلکہ فطرت کے آغوش میں سکون کی تلاش کرتی ہے۔ وہ اس خارجی فطرت کے حسن سے اپنی داخلی بے چینی اور اضطراب کو تقویت پہنچاتے ہیں۔ ان کی ابتدائی نظمیں ’گل رنگیں‘، آفتاب صبح، ماہ نو، انسان اور بزم قدرت، چاند، کنارار اوی، چاند اور تارے تنہائی، ایک شام، ایک، آرزو وغیرہ میں فطرت کے اسرار و رموز کو اشکارا کرنے کی جستجو اور انسان و فطرت کے باہمی تعلق کو سمجھنے کے جذبے نے اقبال کے کلام میں استفہامیہ کی کیفیت پیدا کر دی ہے۔ ان نظموں میں جستجو کا اظہار ملتا ہے۔ کئی جگہ اقبال نے فطرت نگاری کو کسی دوسرے موضوع کے پس منظر کے طور پر بھی پیش کیا ہے۔ اس نکتہ کی وضاحت کرتے ہوئے ڈاکٹر سید عبداللہ لکھتے ہیں:

”ان کی تصانیف میں خاصہ حصہ ایسے اشعار کا ہے جن میں فطرت نگاری کی گئی ہے مگر اس کا مقصد فطرت نگاری نہیں وہ فطرت کی اس تصویر کو کسی دوسرے موضوع کی تمہید یا پس منظر کے طور پر پیش کرتے ہیں۔“

۱۔ ڈاکٹر محمد حسن، جدید اردو ادب، مکتبہ جامعہ، نئی دہلی، ۱۹۷۵ء، ص: ۱۱۸

۱۔ ڈاکٹر محمد حسن، جدید اردو ادب، مکتبہ جامعہ، نئی دہلی، ۱۹۷۵ء، ص: ۱۱۸

۳۔ ڈاکٹر سید عبداللہ، مقامات اقبال، ادارہ علم و ادب، ۱۱، بھور، ۱۹۶۹ء، ص: ۸

اقبال کی نظمیں، ذوق و شوق، مسجد قرطبہ مقصود تمہید ہی ہے۔ اس منظر نگاری کے ذریعہ نگاری اقبال کا وسیلہ اظہار ہے جو انھیں مقاصد بنیادی خیال میں گہرائی اور لطافت پیدا کرتا ہے۔ اقبال کی ابتدائی دور کی نظموں میں اختصار ان میں اقبال کے مشاہدے سے زیادہ ان منظر نگاری، فن کارانہ ضائع اور حسن سے بھرپور کچھ اشعار ملاحظہ کیجئے:

پانی بھی موج بن کر اٹھ اٹھ کے دیکھتا ہو
پھر پھر کے جھاڑیوں میں پانی چمک رہا ہو
جیسے حسین کوئی آئینہ دیکھتا ہو
جن میں عظمت، رفعت اور تغیر پایا جائے۔ مثلاً 'ہمالہ' ریت کے روبرو زندگی کے تغیرات کا احساس شدید تر ہے کی چونکیاں اقبال کو متاثر کرتی ہیں، اور اقبال کائنات امیہ اور جستجو کی کیفیت میں مبتلا ہو جاتا ہے۔ ستارے اور ان حقائق کو آشکارا کرنے کے لیے بے چین ہوا ٹھتھے ہونا چاہتے ہیں نظم "خفتگانِ خاک سے استفسار میں وہ سر اپا جستجو نظر آتے ہیں چند اشعار دیکھئے۔

اے مئے غفلت -
کچھ کہو اس دیس
باغ ہے فردوس
یا رُخ بے پردہ
کیا عوض رفتار کے
موت کہتے ہیں :-
مرستو! کہاں رہتے ہو تم؟
آخر، جہاں رہتے ہو تم؟
اک منزل آرام ہے؟
سن ازل کا نام ہے؟
س دیس میں پرواز ہے؟
اہل زمیں، کیا راز ہے؟

اقبال نے اردو نظم کو نئی رفعت اور چمکتی انھوں نے ہر پہلو سے نظم کو جدید رجحانات سے اضافے کیے۔ اور شاعری کی تمام جزئیات کو مدد دیا سے آشنا کیا۔ اس ضمن میں محمد حسن نے کافی بھائی کی اور اسے دوسری اصنافِ سخن میں اعلیٰ رتبہ دلایا۔ اسے وپیراستہ کر کے اس کی ترقی کی راہوں میں خوشگوار رکھتے ہوئے نظم و غزل اور عام اصنافِ سخن کو ترقی کی نئی انگیز بات کہی ہے:

”ان کی (اقبال) کی نظم نگاری چلبست کے طرز کی نظموں مثلاً ہمالہ، سارے جہاں سے اچھا ہندوستان ہمارا، نیا شوالہ سے شروع ہوتی ہے۔ لیکن ’مسجد قرطبہ‘ اور ’ساقی نامہ‘ تک پہنچتے پہنچتے اقبال نے نظم نگاری میں اپنی آواز کو پہچان لیا تھا اور یہ آواز سارے پیش روؤں سے زیادہ گہمبیر، زیادہ پر تاثر اور زیادہ نغمہ آفریں آواز تھی۔“

اقبال اپنے کلام میں کائنات کی ماہیت اور اس کی اشیاء پر غور و فکر کرنے کی دعوت دیتے ہیں۔ جس کے ذریعے انسان کائنات کے اسرار و رموز تک رسائی حاصل کرتا ہے کہتے ہیں:

گلزار ہست و یودنہ بریگانہ وار دیکھ
ہے دیکھنے کی چیز اسے بار بار دیکھ
آیا ہے تو جہاں میں مثال شرار دیکھ
دم دے نہ جائے ہستی ناپائدار دیکھ
کھولی ہیں ذوق دید نے آنکھیں تری اگر
بر رہ گزر میں نقش کف پائے یار دیکھ

(غزل بانگِ درا)

اقبال حیات و کائنات کے حسن کے ساتھ اپنا رشتہ بنائے رکھنا چاہتے ہیں۔ تاکہ حسن مطلق کا ادراک و عرفان حاصل ہو سکے۔ اشیاء کائنات، مظاہر فطرت، انسان اور انسانیت، قوم اور ملت کے ساتھ اقبال کا فکری اور شعری دونوں طرح کا تعلق ہے۔ اقبال کی جمالیات با مقصد ٹھوس اور تعمیری عناصر سے پر ہے۔ ان کے یہاں عہد رفتہ کے ساتھ حال کا کرب اور آنے والے زمانے کے حسین خواب ملتے ہیں۔ اقبال حقیقی دنیا میں جیتے ہیں اس لیے ان کی جمالیات کا تعلق محض تصویری کائنات سے نہیں، بلکہ اسلام کے تصور انسان، معاشرہ اور زماں وغیرہ سے گہرا ہے۔ اسلامی جمالیات کے علاوہ اقبال کے کلام میں مغربی جمالیات اور سنسکرت جمالیات کی آمیزش بھی موجود ہے۔ ان کے تصور رات خودی، عشق، فقر وغیرہ ایسے تصورات ہیں، جو ان کی شاعری میں جلال و جمال کی کیفیت پیدا کرتے ہیں۔ جن کا تعلق براہِ راست اسلامی نظریہٴ جمال سے ہے۔ اقبال کی شاعری میں جلال و جمال کے عناصر تجریدی ہیں اور مقصدیت سے جڑے ہوئے ہیں، جس نے بیان میں جذبے کا جوش اور بلند آہنگی پیدا کر دی ہے۔ اقبال صرف خارجی پہلوؤں کو بیان نہیں کرتے بلکہ ان کی جذباتی اور تخیلی توجیہ بھی کرتے ہیں۔ ان کی شاعری میں جلال و جمال کا حسین امتزاج ملتا ہے۔ مثال کے طور پر مندرجہ ذیل اشعار دیکھئے:

تو جو محفل ہے تو ہنگامہ محفل ہوں میں حسن کی برق ہے تو، عشق کا حامل ہوں میں

تو سحر ہے تو مرے اشک ہیں شبنم تیری شام غربت ہوں اگر میں تو شفق تو میری
حسن کاٹل ہے ترا، عشق ہے کاٹل میرا

(نظم حسن و عشق)

اسلامی نظریہ جمال کی رو سے فن کو عظیم بنانے کے لیے اس میں اعلیٰ تعمیری عناصر اور مقصدیت کی موجودگی کو فن کے آرائشی لوازمات پر فوقیت حاصل ہے۔ کیونکہ اعلیٰ تعمیری عناصر اور مقصدیت ہی اصلی حسن ہوتا ہے۔ البتہ اس حسن کے فنی اظہار کو خوبصورت بنانے کے لیے ضروری ہے کہ فنی تقاضوں کو سوز و اور تناسب و اعتدال کے ساتھ برتا جائے۔ کیونکہ اسی سے فن میں موزونیت و جاذبیت اور پاکیزگی و اثر پیدا ہوتا ہے۔ اقبال کا کلام فن کی اس خصوصیات پر پورا اترتا ہے کہتے ہیں:

نوا کو کرتا ہے موجِ نفس سے زہر آلود وہ نے نواز کہ جس کا ضمیر پاک نہیں

اقبال فن برائے فن کے قائل نہیں تھے۔ وہ فن برائے زندگی کے قائل تھے۔ ان کے نزدیک فن زندگی کا مظہر ہے اور زندگی کے لیے بہتر لائحہ عمل مقرر کرتا ہے۔ وہ آرٹ کو زندگی کا ترجمان اور اصلاح کار کے مترادف سمجھتے ہیں۔ اقبال کے نزدیک فن کی تخلیق فنکار کے داخلی سوز و گداز کے بغیر ممکن نہیں ہے۔ ایک مصور کی طرح شاعر بھی اپنے اشعار پر سوج بچار کر کے اس میں باریک بینی، موزوں الفاظ و تراکیب اور اسالیب کا استعمال اس طرح کرتا ہے کہ وہ موضوع کے ساتھ گھل مل کر قاری کے قلب و نظر کو متاثر کر سکیں۔ اور قاری کے ذہن کو آسانی سے مطلب تک رسائی حاصل ہو جائے۔ اس مقصد کی تکمیل کے لیے وہ عروض، تشبیہات و استعارات کا استعمال کرتا ہے۔ جس سے اپنی بات زیادہ مؤثر پیرائے میں قاری کے گوش گزار کر سکے۔ اقبال کے نزدیک کسی بھی فن کو عروج کمال تک پہنچانے کے لیے سخت محنت اور خونِ جگر درکار ہوتا ہے۔ اس سے جذبے میں خلوص اور صداقت پیدا ہوتی ہے اور فن کمال معراج حاصل کرتا ہے۔ بہترین فن جلال و جمال کی آمیزش سے ظہور میں آتا ہے۔ اقبال ذوق جمال کو زندگی سے علاحدہ تصور نہیں کرتے وہ فن سے حسن آفرینی کے ساتھ اقدار کی تعمیر کا کام بھی لیتے ہیں۔ نظم 'جلال و جمال' میں یوں کلام کرتے ہیں:

نہ ہو جلال تو حسن و جمال بے تاثیر زرا نفس ہے اگر نغمہ ہو نہ آتش ناک

بے محنت پیہم کوئی جوہر نہیں کھلتا روشن شررِ تیشہ سے ہے خانہ فریاد

نظم "مسجد قرطبہ" میں کہتے ہیں:

نقش ہیں سب نا تمام خونِ جگر کے بغیر نغمہ ہے سودائے خام خونِ جگر کے بغیر

اقبال کے یہاں فن میں خلوص کو اہمیت حاصل ہے۔ یہ خلوص عقلی اور جذباتی دونوں طرح ظاہر ہوتا ہے۔

مرقع چغتائی کے دیباچے میں اقبال اپنے نظریہ فن کو واضح کرتے ہوئے کہتے ہیں کہ:

"جو آرنسٹ زندگی کا مقابلہ کرتا ہے وہ انسانیت کے لیے باعثِ برکت ہے۔ وہ تخلیق میں

خدا کا ہمسر ہے اور اس کی روح میں زمانہ اور ابدیت کا پرتو منعکس ہوتا ہے۔“
اقبال کے نزدیک فن زندگی کو فروغ اور فراوانی فراہم کرتا ہے۔ اس سے زندگی کے مسائل کو سلجھانے کا کام
بھی لیا جاتا ہے۔ وہ آرٹ کو خودی کے اظہار کا ذریعہ سمجھتے ہیں۔

اے اہل نظر ذوق نظر خوب ہے لیکن جوشے کی حقیقت کو نہ سمجھ وہ نظر کیا
بے معجزہ دنیا میں ابھرتی نہیں تو میں جو ضربِ کلیسی نہیں رکھتا وہ ہنر کیا
اقبال نظم ”دین و ہنر“ میں کہتے ہیں۔

سرود و شعر و سیاست، کتاب و دین و ہنر
گہریں ان کی گرہ میں تمام یک دانہ
ضمیر بندۂ خاکی سے ہے نمود ان کی
بلند تر ہے ستاروں سے ان کا شانہ
اگر خودی کی حفاظت کریں تو عین حیات
نہ کر سکیں تو سراپا فسوں و افسانہ
گر ہنر میں نہیں تعمیر خودی کا جوہر
وائے صورت گری و شاعری و نالے سرود!

(نظم وجود)

اے اہل نظر ذوق نظر خوب ہے لیکن جوشے کی حقیقت کو نہ سمجھے وہ نظر کیا
بے معجزہ دنیا میں ابھرتی نہیں تو میں جو ضربِ کلیسی نہیں رکھتا وہ ہنر کیا
اقبال کے کلام میں فنی حسن و آرائش کے بجائے معنویت کو فوقیت حاصل ہے۔ لیکن فنی حسن سے
بے پرواہی کے باوجود ان کے کلام اور زبان و بیان میں حسن کا احترام ملتا ہے۔ یہ صحیح ہے کہ اقبال موضوع
اور معانی کو حسن پر ترجیح دیتے ہیں۔ لیکن ان کے کلام میں ایسا کوئی شعر نہیں ہے جو حسن سے آراستہ نہ ہو۔
اقبال فنکار کی آزادی اور فن کی حرکی قوت کے قائل ہیں۔ کیونکہ فن کی یہ حرکت انسان کے تخلیقی عمل سے ہم
آہنگ ہو جاتی ہے۔ خواجہ عبدالوحید نے لکھا ہے کہ ”ادب لطیف“ کی تعریف میں اقبال نے کہا تھا:

”اگرچہ آرٹ کے متعلق دو نظریے ہیں۔ اول یہ کہ آرٹ کی غرض محض حسن کا احساس پیدا
کرنے کا ہے۔ اور دوم یہ کہ آرٹ سے انسانی زندگی کو فائدہ پہنچانا چاہیے۔ ان کا ذاتی خیال یہ
ہے کہ آرٹ زندگی کے ماتحت ہے۔ ہر چیز کو انسانی زندگی کے لیے وقف ہونا چاہیے اور
اس لیے ہر وہ آرٹ جو زندگی کے لیے مفید ہو اچھا اور جائز ہے اور جو زندگی کے خلاف ہو،
جو انسانوں کی ہمتوں کو پست اور ان کے جذبات عالیہ کو مردہ کرنے والا ہو قابلِ نفرت

پر ہیز ہے۔ اور اس کی ترویج حکومت کی طرف سے ممنوع قرار دی جانی چاہیے۔“
شعر و شاعری میں اسلوب کو خاص اہمیت حاصل ہے۔ ایک اچھا اسلوب ہی کلام کو عظیم یا کمتر کرتا ہے انداز بیان کا نام اسلوب ہے۔ بقول نور الحسن نقوی:

”اعلیٰ درجے کا ادب اس وقت وجود میں آتا ہے جب کبھی جانے والی بات معنی خیز ہو اور کہنے کا انداز دلنشین۔ خیال اس وقت تک شعر میں نہیں ڈھلتا جب تک موزوں پیرایہ تلاش نہ کرے۔“

مندرجہ بالا اقتباس کی روشنی میں اسلوب کی اہمیت مسلم ہے نثار احمد فاروقی اس ضمن میں فرماتے ہیں کہ:
”یہ اسلوب افکار و خیالات کے اظہار و ابلاغ کا ایسا پیرایہ ہے جو دلنشین بھی ہو اور منفرد بھی۔“

اسلوب کا تعلق قوت فکر اور ذہنی عمل سے ہے۔ اس میں فنکار کے تاثرات، احساسات، جذبات اور تجربات کے تمام عناصر شامل ہوتے ہیں۔ انھیں عناصر سے مل کر فنکار کی شخصیت فطرت اور سیرت کی تشکیل ہوتی ہے۔ لیکن ایک بڑے فنکار کی شخصیت میں لحظہ بہ لحظہ تغیرات پیدا ہوتے رہتے ہیں۔ اس لحاظ سے اس کے اسلوب میں بھی تبدیلیاں آتی ہیں۔ اقبال کے شعری اسلوب کو سمجھنے کے لیے ان کی داخلی شخصیت اور ذہنی میلان تک رسائی ضروری ہے۔ اقبال Basicaly شاعر ہیں لہذا وہ اپنی بات کہنے کے لیے الفاظ و معنی کے ایسے حسین پیکر تراشتے ہیں جو براہ راست ذہن و دل کو متاثر کر سکیں۔ ان کے اسلوب میں گاہ بہ گاہ تغیرات رونما ہوتے رہے ہیں۔ جیسے جیسے ان کی ذہنی فضا اور ادبی مطالعہ میں اضافہ ہوتا گیا ویسے ویسے ان کے اسلوب میں بھی تبدیلیاں رونما ہوتی گئیں۔ اس سلسلے میں عبید الرحمن ہاشمی کی آرا اہمیت کی حامل ہے:

”اقبال کا بنیادی شعری اسلوب رومانی ہے، جس نے بتدریج جمالیاتی کیفیت کی مختلف منزلیں طے کی ہیں اور جیسے جیسے ان کی فکر ارتقائی مدارج طے کرتی گئی ہے اسی لحاظ سے ان کے اسلوب میں بھی ہمہ جہتی اور ہمہ رنگی کا اضافہ ہو سکا ہے۔ چنانچہ اقبال کا عمرانی شعور جس سراعیت کے ساتھ ارتقا پذیر ہوا ہے اس لحاظ سے اس کے اثرات شعری اسلوب پر بھی مرتب ہوئے ہیں۔“

اقبال اپنی جلالی بلند آہنگی اور جمالی شخصیت کے لیے مشہور ہیں۔ اس لیے ان کے شعری اسلوب میں بھی یہ دونوں خصوصیت بدرجہ اتم پائی جاتی ہیں۔ اقبال اپنے بارے میں کچھ اس طرح رقمطراز ہیں:

فطرت نے مجھے بخشے ہیں جو ہر ملکوتی خاکی ہوں مگر خاک سے رکھتا نہیں پیوند

۱۔ خواجہ عبدالوحید مفلوحت یادایام، ص: ۱۳۵

۲۔ نور الحسن نقوی اقبال کا فن اور فلسفہ، علی گڑھ، ۱۹۷۸ء، ص: ۱۳-۱۳

۳۔ نثار احمد فاروقی، وید و دریافت، ذہنی، ۱۹۶۳ء، ص: ۲۳

۴۔ عبید الرحمن ہاشمی، شعریات اقبال، دہلی، ۱۹۸۶ء، ص: ۹۳-۹۳

اقبال کا اسلوب پیغمبرانہ صفات کا حامل ہے، جس میں پاکیزگی، طہارت، حکمت اور متانت جیسے مفید عناصر موجود ہیں، جس کا ہر لفظ عرفان کی تجلیاں بکھیرتا ہے، جس سے دل و ذہن کو راحت اور سکون میسر ہوتا ہے۔ ان کے اسلوب میں حکمت اور داعی صفات ایک خاص ماورائیت پیدا کرتی ہے۔ اس ماورائی کیفیت پر یہ شعر خوب اترتا ہے:

عطا ہوئی ہے تجھے روز و شب کی بیتابی خبر نہیں ہے کہ تو خاکی ہے یا کہ سیمابی
اقبال نے تمام اصناف شعر میں جدت طرازی سے کام لیا ہے۔ اپنی ابتدائی تصنیف 'بانگِ درا' کی غزلوں میں اقبال روایت سے اپنا رشتہ قائم رکھتے ہوئے پُرانے اسلوب کو استعمال کرتے ہیں۔ لیکن 'بالِ جبریل' تک آتے آتے ان کے اسلوب میں ایک انقلابی تبدیلی واقع ہو جاتی ہے۔ اور وہ غزلوں اور نظموں کو ایک نیا اسلوب عطا کرتے ہیں۔ بعد کے شعرا نے اقبال کے اسی اسلوب سے استفادہ کیا ہے۔ اقبال نے ایسے اسلوب کی داغ بیل ڈالی جس میں تشبیہات نے تمثیل کی شکل اختیار کر لی، اور تلمیحات نے استعارے کی صورت اپنائی۔ جس طرح اقبال کے کلام میں موضوعات کا تنوع پایا جاتا ہے۔ اس طرح ان کے شعری اسالیب میں بھی تنوع ہے۔ لہذا ان کی فکر و فلسفے کی طرح ان کا لب و لہجہ اور اسلوب بھی نادر نیا اور اچھوتا ہے۔ اسی شعری انفرادیت کے تحت وہ کہتے ہیں کہ:

اڑالی قمریوں نے طوطیوں نے عندلیبوں نے چمن والوں نے مل کر لوٹ لی طرزِ نغماں میری

میرے سخن سے دلوں کی ہیں کھیتیاں سرسبز جہاں میں ہوں میں مثالِ سحابِ دریا پاش
(نظم: بانگِ درا۔ ایک خط کے جواب میں)

اقبال کے کلام میں فلسفہ، مذہب، سیاست، تصوف، تہذیب و تمدن، ثقافت، انسان، خودی، بے خودی، خدا، کائنات وغیرہ جیسے بے شمار موضوعات کے لیے مختلف پیرایہ بیان کا استعمال کیا گیا ہے۔ انھوں نے اپنی بات کو موثر بنانے کے لیے کبھی خود کلامی کا انداز اپنایا، کبھی خطیبانہ لہجے سے لوگوں کو مخاطب کیا، کبھی حکیمانہ اور مفکرانہ انداز بیان سے کسی اہم مسئلے کو حل کرنے کی سعی کی ہے، کبھی ڈرامائی اور مکالماتی انداز بیان سے اپنے تجسس کو تسکین پہنچائی۔ ان تمام اسالیب و بیان کو اختیار کرتے ہوئے انھوں نے اپنے مقصد کو کبھی فراموش نہیں کیا۔ اسی مقصدیت نے ان کے اسلوب کو یہ رنگارنگی عطا کی کہ انھوں نے اپنی بات کو اسی پیرایے میں بیان کیا جس پیرایے میں قاری کی توجہ اپنی بات کی طرف مبذول کر سکیں۔ اس کے لیے انھوں نے مشرق و مغرب کے فنکاروں سے بھرپور استفادہ کیا ہے۔ اقبال کے اسلوب میں فارسی کے شاعر حافظ شیرازی کے اسلوب کی سی مستی سرشاری اور نشاطیہ آہنگ ملتا ہے۔ حالانکہ حافظ سے انھیں کئی باتوں میں اختلاف تھا۔ اس بارے میں عطیہ فیضی نے اپنی کتاب 'اقبال' میں اقبال کے الفاظ اس طرح پیش کیے ہیں:

”جب میں حافظ کے رنگ میں ہوتا ہوں تو اس وقت ان کی رُوح مجھ میں حلول کر جاتی ہے اور میری شخصیت شاعر کی شخصیت میں گم ہو جاتی ہے اور میں خود حافظ بن جاتا ہوں۔“

سید حامد صاحب نے اپنے مضمون حافظ اور اقبال میں اقبال اور حافظ کے اسلوب کی مماثلت کے بارے میں یوں لکھا ہے:

”اقبال نے حافظ سے پیرایہ بیان بہ قدر ضرورت اس لیے اخذ کیا کہ وہ پیرایہ بیان اپنے شکوہ، جوش، رعنائی اور نغمگی کی بنا پر اقبال کے مزاج افتاد اور طرز فکر سے ہم آہنگ تھا۔“

اقبال کی شاعری میں فارسی اساتذہ کے اسلوب کا دلاویز انداز نمایاں ہے۔ وہ رومی، سعدی اور حافظ کے اسلوب کے خوشہ چیں ضرور تھے۔ لیکن نئی تراکیب، مضامین کے تنوع اور نئے پن نے اقبال کے اسلوب کو خود ان ہی سے منسوب کر دیا ہے۔ یہاں پہنچ کر ان کا اسلوب سب سے جدا اور انوکھا ہو جاتا ہے۔

اقبال کی شاعری روحانی اور اخلاقی مقاصد کے تابع ہے اس سلسلے میں انہیں جہاں جو افکار و خیالات اپنی فکر اور فن سے ہم آہنگ نظر آئے ان سے بھر پور استفادہ کیا ہے۔ جس نے ان کے اسلوب و بیان کو انوکھا، دلکش اور رنگین بنا دیا ہے ان کے اشعار میں حکیمانہ و فلسفیانہ خیالات روکھے پھیکے انداز میں بیان نہیں ہوتے بلکہ ان میں ایسے تاثرات اور جاذبیت پیدا ہو گئی ہے کہ جو قاری کو ایک ہی نظر میں متاثر کر دیتی ہے۔ اقبال کا کمال یہ ہے کہ وہ نہایت کامیابی سے اپنے حکیمانہ اور فلسفیانہ نکات باتوں باتوں میں قاری کے ذہن نشین کر دیتے ہیں۔ یہ ان کے جادوئی اسلوب ہی کا اثر ہے کہ وہ اذہان کو فکر کی ترغیب دیتا ہے۔ لیکن کلام میں کسی طرح کی خشک خیالی یا اکتاہٹ کا احساس نہیں ہوتا، بلکہ قاری کے ذہن میں لطافت کا احساس جاگ اٹھتا ہے۔ جو بڑا ہی اثر انگیز ہوتا ہے۔

اقبال نے فارسی شعرا کے ساتھ اُردو شعرا کے اسلوب سے بھی اثر قبول کیا۔ ان کے اسلوب میں میر تقی میر کا سوز گداز، سودا کا پُر شکوہ انداز بیان، غالب کا جوش بیان آتش کا حقیقت پسندانہ رویہ، میر انیس کی تہذیب و شائستگی، حالی اور اکبر کی خطیبانہ لے اور داغ کارواں دواں اور نشاطیہ لہجہ یہ تمام عناصر اقبال کے کلام میں یکجا ہو گئے ہیں، بالخصوص غالب کے اسلوب نے ان پر گہرا اثر چھوڑا۔ کیونکہ اقبال کی مقصدی شاعری کے لیے غالب کا پُر اعتماد اور پُر جوش اسلوب ہی زیادہ مناسب تھا۔ لیکن انہوں نے غالب کے اسلوب کو جوں کا توں استعمال نہیں کیا بلکہ اپنے مزاج کی جدت طرازی کے تحت انہوں نے غالب کے اسلوب کو ایک نئی جہت اور شان عطا کی اور اسے نئے امکانات سے روشناس کیا، چونکہ دونوں شاعروں کی ذہنی سطح مفکرانہ اور فلسفیانہ تھی لہذا دونوں حضرات میں خیالات کی ہم آہنگی کے ساتھ ساتھ اسلوب کی ہم آہنگی بھی ضروری تھی۔ اقبال کے یہاں اسالیب کے رنگارنگ نگار خانہ کے باوجود ان کے

۱۔ اقبال از عطیہ فیضی، مترجم ضیاء الدین برنی، اقبال اکیڈمی، کراچی، ۱۹۵۶ء، ص: ۱۱-۱۰

۲۔ سید حامد علی، تہذیب حزن، مشمولہ نگار خانہ رقصاں، دہلی، ۱۹۸۳ء، ص: ۳۱۱-۳۱۰

اسلوب میں بناوٹ اور تصنع نام کو نہیں ہے، بلکہ ایسا محسوس ہوتا ہے کہ خیالات و جذبات کو جس پیرایہ بیان میں اقبال نے باندھا ہے اس سے بہتر اور مناسبت پیرایہ بیان ان خیالات و جذبات کے لیے ہو ہی نہیں سکتا تھا۔ یہ اقبال کے اسلوب کی کامیابی کی دلیل ہے، جس کا اعتراف تمام شعرا نے کیا ہے وہ چاہے اردو کے ہوں یا فارسی کے، کبھی اقبال کے اسلوب کے گردیدہ اور خوشہ چیں ہیں۔ بعد کے تمام شعرا نے شعوری یا غیر شعوری طور پر اقبال کے اسلوب کو اپنانے کی سعی کی ہے۔ لیکن اقبال کی عظمت تک کوئی نہیں پہنچ سکا۔ سید حامد علی اقبال کے اسالیب کی خصوصیات بیان کرتے ہوئے لکھتے ہیں:

”بحیثیت شاعر اقبال کا ایک بڑا امتیاز یہ ہے کہ اس نے نہ کبھی الفاظ کی قید قبول کی نہ اسالیب کی۔ الفاظ و اسالیب کو ہمیشہ معانی و مضامین کے تابع فرمان رکھا۔ الفاظ برائے الفاظ اسالیب برائے اسالیب شکوہ برائے شکوہ، زور بیان برائے زور بیان کا اقبال کے یہاں گزر نہیں۔ وہی اسلوب وہ اختیار کرتا ہے جو جذبہ، احساس، تاثر یا مفہوم کے لیے سب سے زیادہ موزوں ہو۔ اظہار و ابلاغ کی راہ میں وہ نظر کو زرادیر کے لیے بھی ان خوبصورتیوں کی طرف بھٹکنے نہیں دیتا جو یمن و بیسار سے راہ و راہِ سخن کو اپنی طرف کھینچتی ہے۔ وہ اسلوب اور الفاظ کو جذبہ اور تاثر، خیال اور فکر کے مطابق ڈھالتا ہے۔“

اقبال کے اسلوب کی سب سے اہم خصوصیت یہ ہے کہ ان کے کلام سے قاری لطف کے ساتھ کوئی درس یا عمل کی نئی قوت و توانائی حاصل کرتا ہے۔ وہی ادب زیادہ مؤثر اور کارآمد ہوتا ہے جو لطف اندوزی کے ساتھ بصیرت بھی عطا کرے۔ اور اقبال کے کلام میں یہ عناصر پوری آب و تاب کے ساتھ موجود ہیں۔ جوں جوں اقبال کی فکر ارتقائی مدارج طے کرتی گئی ان کے اسلوب میں بھی ہمہ جہتی اور ہمہ رنگی پیدا ہوتی گئی ان کی مذہبی اور مابعد الطبیعیاتی فکر نے بھی ان کے اسلوب کی تشکیل میں نمایاں حصہ ادا کیا، لیکن بنیادی طور پر اقبال کا اسلوب رومانی لب و لہجہ کے لیے مخصوص ہے۔

اقبال کے اسلوب میں تمثیلات کا کثرت سے استعمال ہوا ہے۔ یہ خصوصیت ان کے اسلوب کو قرآن اور انجیل کے اسلوب سے قریب کر دیتی ہے، جلال الدین رومی نے بھی اپنی مایہ ناز مثنوی اسی اسلوب میں لکھی ہے۔ اقبال نے اپنی تمام تصانیف میں اس اسلوب کو برتا ہے۔ ’بانگِ درا‘ کی آخری ذور کی نظمیں اسی اسلوب میں رنگی ہیں۔ ’بالِ جبریل‘ اور ’ضربِ کلیم‘ میں بھی تمثیلی اسلوب ملتا ہے۔ ’جاوید نامہ‘ تو مکمل تمثیل ہے۔ اقبال کی شاعری میں حکیمانہ نکات کے لیے تمثیلی اسلوب بہت زیادہ اہمیت رکھتا ہے، کیونکہ یہی اسلوب حکیمانہ نکات کے لیے مؤثر ہو سکتا تھا۔

اقبال کا معروف اسلوب خطیبانہ اسلوب ہے۔ اس اسلوب میں براہِ راست خطاب ملتا ہے۔ اقبال نے اس اسلوب میں بھی جدت طرازی سے کام لیا ہے۔ مثلاً ان کی نظم ’شکوہ‘ میں شاعر خدا سے شکایت

کرتا ہے۔ حالانکہ ہر شکایت کا جواب ایک جوانی شکایت کے طور پر اس میں مضمر ہے۔ لیکن اس لطیف رمز کو اس زمانے کے لوگ سمجھ نہ سکے، اور اقبال کو وضاحت کے لیے 'جواب شکوہ' لکھنا پڑا۔ 'شکوہ' اور 'جواب شکوہ' کے اسلوب میں نمایاں فرق ہے۔ جس سے اس بات کا پتہ چلتا ہے کہ اقبال خطابت کے تمام اصولوں سے واقف تھے۔ یہی بات 'شمع و شاعری' اور 'خضر راہ' کے اسلوب میں بھی واضح ہے۔ اس کے علاوہ 'پنجاب کے پیر زادوں سے'، 'نصیحت'، 'جاوید سے'، 'ابوالعلا معری' وغیرہ نظموں میں بھی اسی اسلوب کو اپنایا گیا ہے۔ اقبال کا خطیبانہ لہجہ جوش کی طرح آزاد اور بے لگام نہیں ہے۔ ان کے جذبات میں تہذیب و شائستگی ٹھہراؤ اور توازن پایا جاتا ہے۔

اقبال کے خطیبانہ مزاج اور آہنگ نے ان کے کلام میں لطیف جہت پیدا کر دی ہے۔ خطابت کو بھی اقبال نے نفسی عطا کر دی یہ آسان کام نہیں ہے۔ ان کے اسلوب میں وقار اور توازن کی وجہ سے ایک نئی تازگی کا احساس ہوتا ہے۔ اقبال نے خطیبانہ لہجہ میں بھی شعریت اور منفرد جمالیاتی معیار کو قائم رکھا ہے۔ کوئی دوسرا شاعر اس خوبی کو نہیں پہنچ سکا۔ اقبال کے یہاں یہ خوبی یورپی ادبیات سے درآئی ہے۔ یورپی ادب میں 'انجیل' کے ویسے سے خطیبانہ انداز در آیا تھا جس نے اقبال کو بھی متاثر کیا۔ اس کے ساتھ قرآن حکیم کے ارشادات، کنایات اور نکات کے ساتھ قرآن کے اسلوب نے بھی اقبال کو بہت زیادہ متاثر کیا۔ اقبال کے کلام کا خطیبانہ انداز بیان ان کی ذہنی تحریک اور برسوں کے تجربات کا پھل ہے۔ خطیبانہ اسلوب میں تجربے کا بیان ایک مشکل فن ہے۔ لیکن اقبال نے اسے آسان کر دکھایا۔ اس سلسلے میں پروفیسر حامد کی کاٹھیری لکھتے ہیں:-

”اقبال کی خطابیہ شاعری میں ان کی شعری اثر آفرینی کا انحصار ان کے لہجے یا آہنگ کی سحر کاری پر ہے، یہ لہجہ ان کے شعری رویے کی انفرادیت کو ظاہر کرتا ہے۔ شاعر کے لیے سب سے کٹھن مرحلہ یہی ہوتا ہے کہ وہ اپنی آواز کی انفرادیت کو منوالے..... ان کا لہجہ اپنی داخلی خصوصیات کے ساتھ ان کے فکری اور شعری رویے سے ہم آ میز ہو کر ان کے شاعرانہ وجود کو مستحکم کرتا ہے۔“

عقیل احمد صدیقی اقبال کے خطیبانہ اسلوب کے بارے میں لکھتے ہیں:

”ان کا (اقبال) کا بنیادی لہجہ خطابت کا ہے۔ لیکن اس خطابت میں مفکرانہ اور مقدس سنجیدگی پائی جاتی ہے۔ یہی وجہ ہے کہ پر شکوہ اظہار اور بلند آہنگی کے باوجود اظہار میں گہرائی اور متانت ہے۔“

اقبال کے اسلوب کے بارے میں اسلوب احمد انصاری کی رائے ہے:

۱۔ اقبال خطابت اور شاعری، مرتب محمد امین اندرابی، مشمولہ اقبال کا خطابیہ لہجہ، حامد کی کاٹھیری، ۱۹۸۹ء، ص ۹۳

۲۔ ڈاکٹر عقیل احمد صدیقی، جدید اردو نظم، نظر یہ و عمل، ص ۱۹۹ء، ص ۳۲

”اقبال ایک واحد اسلوب کے مالک نہیں بلکہ ان کے یہاں رنگارنگ اسالیب کا نگار خانہ موجود ہے کیونکہ ان کی ہر نظم ایک مخصوص کردار رکھتی ہے اس کے لیے ایک منفرد انداز بیان کی ضرورت ہے..... خطیبانہ شاعری میں آواز کا زیرو بم پھیلنے کی طرف ہوتا ہے۔“

اقبال خطیبانہ لہجہ میں تمکنا انداز بیان اختیار کرتے ہیں اور کہیں بھی جذباتیت کو شامل نہیں ہونے دیتے۔ یہ اقبال ہی کا کمال ہے۔

آئی صدائے جبرئیل تیرا مقام ہے یہی اہل فراق کے لیے عیش و دام ہے یہی اقبال کا لہجہ، کردار اور شخصیت کے لحاظ سے بدلتا رہتا ہے۔ لہجہ کے زیرو بم سے ہی اس بات کا اندازہ بخوبی لگایا جاسکتا ہے کہ بیان کی گئی شخصیت یا کردار کس نوعیت کا ہے، اور کتنا معتبر اور برگزیدہ ہے وہ لہجہ میں بھی حسب مراتب کا خیال رکھتے ہیں۔ خطیبانہ انداز کی بہت عمدہ مثال ان کی نظم ’طلوع اسلام‘ میں ملتی ہے۔ اس نظم کا لہجہ مترنم ہے اور پُر شکوہ ہے۔ نظم کی فضا میں سرشاری اور الفاظ کی نغمگی نے جذبے کے ساتھ مل کر نہایت حسین تال میل پیدا کر دیا ہے۔ مندرجہ ذیل اشعار میں والہانہ سپردگی نے کتنی جاذبیت پیدا کر دی ہے ملاحظہ کیجئے:

دلیل صبح روشن ہے، ستاروں کی تنک تابی افق سے آفتاب ابھرا، گیا دورِ گراں خوابی
عروقِ مُردہ مشرق میں خونِ زندگی دوڑا سمجھ سکتے نہیں اس راز کو سینا و فارابی
مسلمان کو مسلمان کر دیا طوفانِ مغرب نے تلاطم ہائے دریا ہی سے ہے، گوہر کی سیرابی
’ضربِ کلیم‘ کی نظم ’فقر و ملوکیت‘ اور ’آزادی شمشیر‘ کے اعلان پر کا انداز بیان خطیبانہ ہونے کے ساتھ ڈرامائی عنصر بھی لئے ہوئے ہے۔ اس کے ساتھ لہجہ شدتِ احساس اور قطعیت میں ڈوبا ہوا ہے اقبال کا ایک اور منفرد اسلوب غنائی ہے، جو اردو کے دوسرے شعرا کے یہاں کم ہی نظر آتا ہے۔ یہ اسلوب اقبال کے یہاں غزل اور نظم دونوں میں پایا جاتا ہے۔ اس اسلوب میں الفاظ کے مناسب استعمال اور تراکیب کی تکرار سے ایک طرح کا ترنم پیدا کیا گیا ہے۔ اقبال وزن اور بحر کے علاوہ لفظوں کے زیرو بم کی مدہم آواز اور جذبے کی آمیزش سے ایک طلسماتی فضا پیدا کر دیتے ہیں۔ یہ اقبال کا نہایت مخصوص اسلوب ہے جو اقبال کو بہت مرغوب تھا۔ اس اسلوب کو انھوں نے اپنی ابتدائی تصنیف سے لے کر آخری تصانیف تک خوب استعمال کیا ہے۔ اس اسلوب کی ایک عمدہ مثال ’بانگِ درا‘ کی ایک مشہور و معروف غزل ہے جس کا مطلع ہے

کبھی اے حقیقت منتظر نظر آ لباسِ مجاز میں

کہ ہزاروں سجدے تڑپ رہے ہیں میری جبینِ نیاز میں

یہ پوری غزل اسی طرح ترنم بکھیرتی چلی جاتی ہے۔

پھر چراغِ لالہ سے روشن ہوئے کوہ و دامن مجھ کو پھر نغموں پہ اُکسانے لگا مرغِ چمن
'بالِ جبریل' کی مندرجہ بالا نظم بھی تمام تر نغمگی میں ڈوبی ہوئی ہے۔
ایک اور مثال 'بانگِ درا' کی ہی نظم 'ایک شام' سے ہے۔ اس نظم میں شام کا سماں، سکون اور خاموشی
کی فضا کو الفاظ کی ترتیب اور ان کی اندرونی موسیقی کے ذریعے نمایاں کیا گیا ہے۔ یہ پوری نظم ایک مخصوص
رنگ میں ڈوبی ہوئی ہے۔ اس میں خارجی اور داخلی دنیا کی ہم آہنگی نے ایک سماں پیدا کر دیا ہے، جہاں
کائنات کا سکون اور خاموشی ایک طلسمی فضا پیدا کر دیتی ہے

خاموش ہے چاندنی قمر کی شاخیں ہیں خموش ہر شجر کی
وادی کے نوا فروش خاموش گہسار کے سبز پوش خاموش
کچھ ایسا سکوت کا فسوں ہے نیکر کا خرام بھی سکون ہے
تاروں کا خموش کارواں ہے یہ قافلہ بے درا رواں ہے
خاموش ہیں کوہ و دشت و دریا قدرت ہے مراقبے میں گویا
نظم 'ساقی نامہ' میں بھی مترنم اور رواں بحروں اور الفاظ و تراکیب کی تکرار نے ایک طرح کی نغمگی
پیدا کر دی ہے۔ اس پوری نظم میں شاعر نے جیسے مصوری کی ہے۔ کہتے ہیں:

ہوا خیمہ زن کاروانِ بہار ارم بن گیا دامنِ کوہسار
گل و زگس و سوسن و نسترن شہیدِ ازل لالہ خونیں کفن
فضا نیلی نیلی ہوا میں سرور ٹھہرتے نہیں آشیاں میں طیور

اقبال کا ایک اور مرغوب اسلوب ڈرامائی اور مکالماتی ہے۔ اس اسلوب میں تیسری آواز کی گونج
سنائی دیتی ہے۔ اس اسلوب میں شاعر اپنے خیالات، جذبات و تجربات کو کرداروں کی زبانی بیان
کرتا ہے، اور ان کرداروں کے مکالمات کے ذریعے اپنے نقطہ نظر کو پیش کرتا ہے۔ اس براہِ راست
تخاطب کی وجہ سے اقبال کی نظموں میں ڈرامائیت پیدا ہو گئی ہے۔ اقبال نے اپنے کلام میں فاتحین،
سلاطین، فلاسفہ، مختلف مذاہب کے رہنماؤں، پیغمبروں، ادیبوں، شاعروں اور دوسری عظیم و ممتاز شخصیتوں
کے ذریعے کوئی نہ کوئی مفید پیغام دیا ہے۔ اس کے علاوہ انھوں نے حیوانات، جمادات، طبیعیاتی و مابعد
الطبیعیاتی کرداروں اور ان کے مکالموں سے بھی ترسیل کا کام لیا ہے، جو اپنے اندر نیا اور اچھوتا کارنامہ
ہے۔ اقبال کے تمام کلام میں مکالموں کی کثرت ہے۔ اقبال کی اس مکالماتی خصوصیت پر پروفیسر گوپی چند
نارنگ نے بڑی جامع اور تفصیلی گفتگو کی ہے:

''اقبال کی مکالماتی شاعری میں کہیں ہماری ملاقات ابلیس و جبریل سے ہوتی ہے تو کہیں
خضر و موسیٰ و ابراہیم و اسمعیلؑ والیاس و رام تیرتھ و گوتم و نانک و شوو و شوامتر سے۔ ان میں سکندر
نوشیرواں و ہارون و غزنوی و غوری و شیرشاہ و ٹیپو سلطان کی آوازیں بھی سنائی دیتی ہیں اور

افلاطون و رازی و فارابی و بوعلی سینا و غزالی، و ابن عربی سے ملاقات بھی ہوتی ہے۔ کہیں فردوسی و نظامی و عطار و رومی مجھ گفتگو ہیں تو کہیں ہم خسرو کے نغمہ شیریں سے لطف اندوز ہوتے ہیں۔

اقبال کی مکالماتی محفل میں بھرترتی ہری و فیضی و عربی و خوشحال خٹک و صائب و کلیم و بیدل و غالب بھی نظر آتے ہیں۔ شیکسپیر اور گوئے، نطشے، سپنوزا، نیولین، ہیگل، مارکس، مسولینی اور مصطفیٰ کمال کی آوازیں بھی سنائی دیتی ہیں۔ یہاں منصور رحلاج، بوعلی قلندر، خواجہ معین الدین اجمیری چشتی بھی ہیں اور مجتہد دالغ ثانی اور مظہر جان جاناں بھی اس سے شعر اقبال کی نہ صرف معنیاتی وسعتوں کا اندازہ ہوتا ہے بلکہ اس بات کا بھی کہ ان کی شعریات میں مکالمے کو کیسی مرکزیت حاصل ہے۔^۱

اقبال نے شمع و پروانہ، جگنو، شمع و شاعر، تارے، چاند، سورج کو بھی کردار عطا کر کے ان سے اپنے پیغام کی ترسیل کا کام لیا ہے۔ ان تمام علامتوں استعاروں شخصیتوں اور کرداروں نے ان کے کلام میں ڈرامائی کیفیت پیدا کر دی ہے:

گل تبسم کہہ رہا تھا زندگانی کو مگر شمع بولی، گریہ غم کے سوا کچھ بھی نہیں
راز ہستی راز ہے جب تک کوئی محرم نہ ہو کھل گیا جس دم تو محرم کے سوا کچھ بھی نہیں

اقبال کے اسالیب میں ایک اور جاندار اسلوب جو اہمیت کا حامل ہے وہ حکیمانہ، فلسفیانہ اور مفکرانہ اسلوب ہے۔ اس اسلوب کے نقش ان کے ابتدائی کلام سے ظاہر ہونے شروع ہو گئے تھے۔ جیسے کہ 'بانگِ درا' کی پہلی نظم 'ہمالہ' کا یہ شعر ملاحظہ ہوں:

وہ خموشی شام کی جس پر تکلم ہو فدا وہ درختوں پر تفکر کا سماں چھایا ہوا

اقبال طبعاً کائنات کی ہر شے پر غور و فکر کرنے کے عادی ہیں اور زندگی کے ہر پہلو کا مشاہدہ و مطالعہ ان کی فطرت میں شامل ہے۔ ان کی اسی خصوصیت نے ان کے کلام میں تفکر اور تجسس کا رنگ بکھیر دیا ہے۔ آفاق و نفس کی گہرائیوں اور اسرار و رموز کے اسی مشاہدہ نے ان کے کلام میں فکر کی بلندی اور تجربے کی گرمی پیدا کر دی ہے۔ "بالِ جبریل" کی نظم 'لالہ صحرا' میں تفکر اور استعجاب کی بھرپور عکاسی ملتی ہے۔ یہ مفکرانہ اسلوب اقبال کے مقصد اور مزاج سے پوری طرح ہم آہنگ ہے۔ نظم 'لالہ صحرا' میں وہ انسانی وجود کے داخلی کرب کو نمایاں کرتے ہوئے کہتے ہیں:

یہ گنبدِ مینائی یہ عالمِ تنہائی مجھ کو ڈراتی ہے اس دشت کی پنہائی
بھٹکا ہوا راہی میں، بھٹکا ہوا راہی تو منزل ہے کہاں تیری اے لالہ صحرائی؟
خالی ہے کلیموں سے یہ کوہ و کمرور نہ تو شعلہ سینائی، میں شعلہ سینائی!

اقبال نے زندگی کے تمام پہلوؤں مثلاً تہذیب و تمدن، سیاست و ثقافت اور سماجی برائیوں و خامیوں کا مطالعہ بہت قریب سے اور انہماک سے کیا تھا، جس کے سبب ان کے کلام میں حکیمانہ اسلوب ابھر کر سامنے آیا اور انہوں نے مغربی تہذیب و تمدن اور مشرقی زندگی کی برائیوں کو اجاگر کیا۔ اپنی باتوں کو مؤثر پیرایہ میں بیان کرنے کے لیے انہوں نے قرآنی تعلیمات، احادیث اور مغربی و مشرقی فلسفہ و ادبیات کا سہارا لیا۔ یہ اسلوب بھی اقبال کے لیے مخصوص ہے۔ مثلاً ان کی نظمیں، جن کے عنوان ہیں 'گل رنگیں'، 'خفتگانِ خاک سے استفسار'، 'شمع'، 'آفتابِ صبح'، 'انسان و بزمِ قدرت'، 'شاعر'، 'دل'، 'چاند'، 'جگنو'، 'بچہ اور شمع'، 'کنارِ راوی'، 'حقیقتِ حسن'، 'چاند اور تارے'، 'کوششِ ناتمام'، 'انسان'، 'جلوہِ حسن'، 'ایک شام'، 'فلسفہِ غم'، 'بزمِ انجم'، 'سیرِ فلک'، 'ارتقا'، 'والدہ مرحومہ کی یاد میں'، 'لالہ صحرا'، 'ساقی نامہ'، 'صبح'، 'تن بہ تقدیر'، 'علم و دین'، 'آدم'، 'لاوالا'، 'حکومت'، 'ایک سوال'، 'عورت'، 'دین و ہنر'، 'تخلیق'، 'فوارہ' وغیرہ نظمیں تفکر و فلسفہ اور حکیمانہ رنگ میں ڈوبی ہوئی ہیں۔

اقبال کے کلام میں ماورائی، مابعد الطبیعیاتی اسلوب بھی پایا جاتا ہے۔ خدا، روح، عالمِ بالا، عالمِ برزخ، اور فرشتوں کے وجود پر اقبال کا یقین پختہ تھا۔ یہی وجہ ہے کہ ان کے کلام میں جا بجا مابعد الطبیعیاتی یا ماورائی اسلوب کی جھلکیاں ملتی ہیں اپنی نظم 'سیرِ فلک' میں کہتے ہیں:

کیا سناؤں تمہیں ارم کیا ہے خاتم آرزوئے دیدہ و گوش
شاخِ طوبیٰ یہ نغمہ ریزِ طیور بے حجابانہ حورِ جلوہ فروش

نظم 'حضور رسالت مآب' میں بھی ماورائی اسلوب استعمال کیا گیا ہے:

کہا حضورؐ نے اے عندلیبِ باغِ حجاز! کلی کلی ہے تری گرمیِ نوا سے گداز
اڑا جو پستیِ دنیا سے تو سوئے گردوں سکھائی تجھ کو ملائک نے رفعتِ پرواز

نظم 'جوابِ شکوہ' میں خدا انسان کے شکوہ کا جواب دیتا ہے اور 'خضرِ راہ' میں شاعر کی ملاقات پر اسرارِ شخصیت خضر سے ہوتی ہے یہ تمام فضا اقبال کے کلام میں مابعد الطبیعیاتی اور ماورائی کیفیت پیدا کرتی دیتی ہے۔ 'بالِ جبریل' میں فرشتے آدم کو جنت سے رخصت کرتے ہیں 'جبریل و ابلیس'، 'فرشتوں کا گیت' اور 'فرمانِ خدا' بھی اسی طرح کی نظمیں ہیں۔ 'ضربِ کلیم' کی نظم، 'ابلیس کا فرمان اپنے سیاسی فرزندوں کے نام'، میں مکالماتی اسلوب کی بھی آمیزش پائی جاتی ہے۔ اسی طرح 'ارمغانِ حجاز' کی نظم، 'ابلیس کی مجلسِ شوریٰ' میں عالمِ برزخ اور غیبی آواز، پر اسرار فضا پیدا کر دیتی ہے، یہ اقبال کے ماورائی اسلوب کی ہی کار فرمائی ہے۔

اقبال کا ایک اور اسلوب تقابلی یا مماثلتی اسلوب ہے۔ یہ اسلوب بھی ان کے تمام شعری مجموعوں میں پایا جاتا ہے۔ نظم 'مرزا غالب' میں اقبال نے گوئے اور غالب میں ہم آہنگی کو ظاہر کیا ہے۔ وہ دونوں کی فکر اور فلسفہ میں مماثلت پاتے ہے۔ کہتے ہیں:

آہ تو اجڑی ہوئی دلی میں آرا میدہ ہے گلشنِ دیمر میں تیرا ہم نوا خوابیدہ ہے

اس طرح نظم و عقل و دل میں موازنہ کرتے ہوئے وہ عقل کی عظمت کا اقرار کرنے کے باوجود عقل پر دل کی فوقیت کو تسلیم کرتے ہیں، کیونکہ دل یعنی وجدان کی رسائی عرشِ معلیٰ تک ہے۔ نظم، شمع، میں وہ شمع، اور انسان میں مماثلت پاتے ہیں، کیونکہ دونوں کے عناصر میں سوز جستجو کا پہلو شامل ہے، نظم، عشق اور موت، میں عشق کو قائم و دائم سمجھتے ہیں جو موت کو بھی مارنے کی طاقت رکھتا ہے۔ نظم، چاند میں اقبال کی فکر انسان اور چاند میں بہت سی یکساں خوبیاں پاتی ہے لیکن اس کے باوجود انسان کو چاند کے مقابلے میں عظمت حاصل ہے۔ کیونکہ چاند میں روشنی تو موجود ہے، لیکن وہ انسان کی سی ذوقِ آبی سے محروم ہے۔ اس طرح کی دوسری نظمیں ہیں 'صبح کا ستارہ'، پروانہ اور جگنو، 'ایک مکالمہ'، 'زہد اور رندی'، 'ایک پہاڑ اور گلہری'، 'ایک گائے اور بکری' وغیرہ۔ 'بال جبریل' میں بھی اس نوعیت کی نظمیں موجود ہیں۔ مثلاً جبریل و ابلیس، محبت، فقر، چیونٹی اور عقاب اور 'ضربِ کلیم' میں علم و عشق، ذکر و فکر، علم و دین، فقر و ملوکیت، عقل اور دین، کافر اور مومن، جلال و جمال، سر و حلال، سر و حرام، وغیرہ ان نظموں کے ذریعے اقبال نے ایک کو دوسرے پر فوقیت دے کر کوئی پیغام دیا ہے جس نے ان کے کلام میں مقصدیت کی لے کو تیز تر کر دیا ہے۔

اقبال کا ایک اسلوب مکتوباتی بھی ہے۔ جس میں شاعر خطوط اور ان خطوط کے جوابات کے ذریعے سے اپنے خیالات و فکر کی ترسیل کا کام لیتا ہے جیسے 'بانگِ درا' کی نظم 'عبدالقادر کے نام' اور ایک خط کے جواب میں 'بال جبریل' کی نظمیں 'جاوید کے نام'، 'ایک نوجوان کے نام'، 'یورپ سے ایک خط' اور 'ضربِ کلیم' میں ایک فلسفہ زدہ سیدزادے کے نام 'علیگزہ کے طلباء کے نام'، وغیرہ اس اسلوب کے ذریعے اقبال نے اپنے پیغام کو براہِ راست اور موثر طریقہ سے قاری تک پہنچایا ہے۔ اس کے علاوہ کچھ نظمیں دعائیہ اسلوب میں بھی لکھی گئیں ہیں مثلاً 'بانگِ درا' کی نظم 'پرنده کی فریاد'، 'بچے کی دعا' اور 'التجائے مسافر' میں دعائیہ اسلوب کو اپنایا ہے۔ 'بال جبریل' کی نظمیں 'دعا'، 'قید خانے میں معتمد کی فریاد' اور 'طارق کی دعا'، اسی اسلوب میں لکھی گئی ہیں۔ اس کے علاوہ 'ارمغانِ حجاز' کی نظمیں 'دوزخی کی مناجات'، 'ملا زادہ ضیغم لولابی کشمیری کا بیاض'، میں بھی دعائیہ اسلوب کی کارفرمائی نظر آتی ہے۔

ان تمام اسالیب کے ساتھ اقبال کے کلام میں ایک ظریفانہ انداز نظر بھی پایا جاتا ہے اقبالِ اردو کے پہلے شاعر ہیں، جنہوں نے تمام اسلوبیات کو اپنی شاعری میں خوبی سے برتا ہے۔ طنزیہ اور ظریفانہ اسلوب میں بھی انہوں نے مقصدیت کو مد نظر رکھا ہے۔ اس اسلوب کا اثر غالباً اقبال پر اکبر الہ آبادی کے حوالے سے پڑا ہے۔ اقبال کے ظریفانہ اشعار ان کے شعری مجموعہ 'بانگِ درا' کے آخر میں شامل ہیں اس اسلوب کے ذریعے اقبال نے مغربی تہذیب کی بُرائیوں زہرناکی، اور مغربی سامراجیت اور سرمایہ دانہ نظام کا کچا چھٹا کھوا ہے۔ بند و اور مسلمانوں کے درمیان پھوٹ ڈالنے کے لیے انگریزوں کی چالوں کو ظاہر کیا ہے۔ اس کے علاوہ آزادی نسواں کے نام پر ہونے والی بیہودگیوں اور انگریزوں کے ذریعے دی جانے والی تعلیم کی خرابیوں سے مسلم قوم کو آگاہ کیا ہے۔ اس کے۔ تھ مذہبی پیشواؤں کی غلط بیانی اور عیاری کو بھی ظاہر کیا

ہے۔ اور ان سے بچنے کی تلقین کی ہے۔ مثلاً ملا کے بارے میں لکھتے ہیں:

بڑی باریک ہیں واعظ کی چالیں لمرز جاتا ہے آواز آذال سے

شیخ صاحب بھی تو پردے کے کوئی حامی نہیں مفت میں کالج کے لڑکے ان سے بظن ہو گئے

اٹھا کر پھینک دو باہر گلی میں نئی تہذیب کے انڈے ہیں گندے

میاں نجار بھی چھیلے گئے ساتھ نہایت تیز ہیں یورپ کے رندے

اقبال کی شاعری کا محور و مرکز انسان کی اجتماعی معنویت اور عظمت ہے۔ ان کی آواز انیسویں صدی کے نظریات کے خلاف ایک زبردست ردِ عمل ہے، اور ان نظریات سے بغاوت جی جو سائنس، مکن لوہی، اور نفسیاتی نکتہ نظر کے طور پر انسان کو قدرت کے ہاتھوں میں ایک کھلونے سے زیادہ اہمیت نہیں دیتے تھے۔ اقبال نے ان خیالات و تصورات کی نفی کی ہے۔

ہر بڑے شاعر یا مفکر کے ساتھ یہ صورت حال درپیش آتی ہے کہ اس کے خیالات و تصورات کا احاطہ کرنے میں زبان تنگ پڑ جاتی ہے۔ چنانچہ اس کمی کو پورا کرنے کے لیے اسے نئے نئے استعارات، تراکیب اور تشبیہات وضع کرنی پڑتی ہیں۔ یہی صورت حال اقبال کے ساتھ بھی پیش آئی۔ اردو زبان ان کے جذبات و تخیل کا پوری طرح احاطہ کرنے سے قاصر تھی۔ لہذا اس کمی کو پورا کرنے کے لیے اقبال نے نئے نئے مرکبات، تشبیہات اور استعارات سے اردو کا دامن وسیع تر کر دیا۔ جس میں انھوں نے فارسی اور عربی الفاظ سے بھی استفادہ کیا۔ انھیں الفاظ و تراکیب کی بدولت فلسفہ اور اخلاق جیسے خشک موضوع کو اقبال نے ایسے دلکش اور لطیف پیرائے میں بیان کیا جو قاری کو متاثر کیے بغیر نہیں رہتا۔ اس نکتہ کو عقیل احمد صدیقی صاحب نے کس خوبی سے بیان کیا ہے کہتے ہیں:

”اقبال کی شاعری تصورات کی شاعری ہے۔ لیکن جو صفت ان کے تصورات کو شاعری

بناتی ہے وہ یہ ہے کہ اقبال تشبیہوں، استعاروں اور مخصوص علامتوں کے ذریعے اپنے افکار

کو محسوس شکل میں پیش کرتے ہیں، جس کا مطلب یہ ہے کہ افکار کے لیے حسی متبادل تلاش

کیے جائیں تاکہ افکار کو جذبے کی سطح پر لایا جاسکے اور فکر محض خشک فکر باقی نہ رہے۔ بلکہ حسی

اور ذہنی تجربہ بن کر مخصوص نوعیت کے ادراک کی شکل اختیار کر لے۔ یہی صورت نم و پیش

علامتوں کے انتخاب میں بھی سامنے آتی ہے۔“

اقبال نے دور طالب علمی سے ہی زبان کے رموز و علامت سے پوری واقفیت حاصل کر لی تھی۔ بقول فتح محمد ملک:

”اگر وہ (اقبال) زبان سے باخبر نہ ہوتے تو غزل کے ہزاروں سال پرانے علامت و رموز

اور محاکات و تلامزات میں انقلاب برپا کرنے میں ہرگز کامیاب نہ ہوئے۔“
کسی بھی شاعر یا ادیب کی اہمیت کا انحصار اس بات پر ہوتا ہے کہ وہ اپنے تخلیقی اظہار کے لیے نئے محاوروں اور تخلیقی زبان کی تعمیر میں کسی حد تک کامیاب ہوا ہے۔ اس روشنی میں اگر اقبال کے کلام کا جائزہ لیا جائے تو انہوں نے اردو شاعری کو موضوعات اور ہیئت کے اعتبار سے ہی نہیں بلکہ زبان و بیان کے اعتبار سے بھی نئے امکانات سے آشنا کیا ہے بقول فراق گورکھپوری:

”اقبال کی غزلیں اردو شاعری میں انقلاب کا حکم رکھتی ہیں۔“

اس سے سلسلے میں جناب شمس الرحمن فاروقی نے بھی بڑی اچھی بات کہی ہے:

”اقبال کی شاعری اس لیے زیادہ اثر انداز ہوئی کہ اگرچہ اس کی عام ہیئت روایتی تھی، لیکن

اس کے استعارے کی ہیئت نئی تھی۔“

اقبال کی زبان میں داغ دہلوی، غالب، حالی اور شاد کے لب و لہجہ کی بازگشت سنائی دیتی ہے لیکن قیام یورپ کے بعد ان کی فکر کے ساتھ، لب و لہجہ، زبان و بیان میں نمایاں تبدیلی پیدا ہوئی۔ ان کے کلام میں زبان کے اعتبار سے مروجہ روایات سے انحراف کا رجحان بھی پیدا ہوا۔ البتہ زبان پر فارسیت اور عربی کا غلبہ ہمیشہ قائم رہا۔ جس پر کافی اعتراضات بھی ہوئے۔ لیکن اقبال کی فکر اور خیالات کا ساتھ یہی الفاظ دے سکتے تھے، لہذا اقبال کی منفرد تخلیقی زبان ان کے افکار و خیالات کے ساتھ مل کر ایک مخصوص اور منفرد آہنگ پیدا کرتی ہے۔ جس میں اصوات کی تکرار، اور بحر کی ہیئت میں تبدیلی، ردیف و قافیہ کے خاص استعمال سے کلام میں غنائیت اور موسیقیت پیدا ہو گئی ہے۔

اقبال کے کلام کی موسیقیت میں محو ہو کر قاری کا ذہن سوچنے کی طرف مائل ہوتا ہے۔ اقبال کا کمال یہ ہے کہ وہ مقصدی عناصر کو شاعری میں اس خوبی سے پیش کرتے ہیں کہ شعر کا حسن کہیں بھی زائل نہیں ہو پاتا۔ اقبال نے پُرانے الفاظ کو نئی فکر کی توانائی سے ہم آہنگ کر کے ان میں نئی معنویت، تہہ داری اور تازگی پیدا کر دی، اور انہیں اپنے مقصد کے مطابق ڈھال کر نئے نئے شاندار اور روشن پیکر تراشے ہیں جن کی آب و تاب سے ان کی شاعری جگمگا اٹھی ہے، اور جسکی بدولت اردو شاعری کی فرسودہ دم توڑتی ہوئی روایات کو نئی زندگی ملی ہے۔ پروفیسر حامدی کا شمیری اقبال کی زبان کے بارے میں لکھتے ہیں:

”اقبال کو ورثے میں جو زبان ملی وہ حد درجہ روایتی اور فرسودہ تھی۔ حالی نے اس کی فرسودگی

کو انیسویں صدی میں ہی محسوس کر لیا تھا غزلیہ شاعری کی زبان کی استعاراتی اور علامتی

معنویت مشکوک ہو چکی تھی۔ اس صورت حال کے پیش نظر آزاد، حالی نے نظمیں شاعری کی

۱۔ اقبال: بحیثیت شاعر، مرتب: پروفیسر رفیع الدین ہاشمی، مقالہ فتح محمد ملک (اقبال کے من و تو) علی گڑھ، ۱۹۸۲ء، ص: ۱۵۶۔

۲۔ اردو غزل، فراق گورکھپوری، نگار، مئی ۱۹۳۸ء، ص: ۴۷۔

۳۔ شمس الرحمن فاروقی، لفظ و معنی، مشمولہ شعر کی ظاہری ہیئت، علی گڑھ، ص: ۵۳۔

ابتدا کی اور اقبال تک آتے آتے کئی نظم نگاروں مثلاً شرر، اسمعیل میرٹھی، نادر کاکوری اور شوق قدوائی کے ہاتھوں اس کی توسیع ہوئی۔ ان شعرا نے ایسی زبان استعمال کی جو عام طور پر خارجی نوعیت کے مضامین کی ترسیل کے اہل تھی لیکن مجموعی طور پر اس زبان پر ایک تو غزل کے تاثرات حاوی رہے دوسرے چونکہ غالب کے بعد اقبال تک کوئی عظیم شاعری پیدا نہ ہو اس لیے زبان کا مروجہ تعلیمی ڈھانچہ نسل بہ نسل منتقل ہوتا رہا اور کسی شاعر نے اسے تخلیقی جدت سے پگھلا کر نئے قالب میں نہ ڈھالا۔“

اقبال کے یہاں موضوعات کا تنوع پایا جاتا ہے۔ جس کے اظہار کے لیے انھوں نے استعارات و تشبیہات اور علامات کا وسیع ذخیرہ فراہم کیا ہے۔ یہی سبب ہے کہ وقار عظیم نے اقبال کی شاعری کو نئی آواز قرار دیا ہے۔ (سید وقار عظیم، اقبال شاعر اور فلسفی ص ۱۸۰)۔ اقبال زبان کو ایک بُت تصور نہیں کرتے وہ زبان کی نشوونما کے قائل تھے اس سلسلے میں اقبال سردار عبدالرب نشتر کو ۱۹ کو ۱۹۲۳ء کے ایک خط میں لکھتے ہیں:

”زبان کو میں ایک بُت تصور نہیں کرتا جس کی پرستش کی جائے بلکہ اظہارِ مطالب کا ایک انسانی ذریعہ خیال کرتا ہوں۔ زندہ زبان انسانی خیالات کے انقلاب کے ساتھ ساتھ بدلتی رہتی ہے اور جب اس میں انقلاب کی صلاحیت نہیں رہتی تو مردہ ہو جاتی ہے۔ ہاں تراکیب کے وضع کرنے میں مذاق سلیم کو ہاتھ سے نہ جانے دینا چاہیے۔“

اقبال زبان کے سلسلے میں مولوی عبدالحق کو لکھتے ہیں:

”زبانیں اپنی اندورنی قوتوں سے نشوونما پاتی ہیں اور نئے خیالات و جذبات کے ادا کر سکنے پر ان کی بقا کا انحصار ہے۔“

اقبال نے ایسی زبان استعمال کی جو ان کی فکر کا احاطہ کرنے کے ساتھ حرکت و عمل کے لیے قاری کو اُکسائے۔ اقبال چونکہ زبان کو انسان کے اظہارِ مطالب کا ذریعہ سمجھتے ہیں، اس لیے حسب ضرورت زبان میں ترمیم اور اضافے کے بھی قائل ہیں۔ اقبال کی شاعری میں جو الفاظ اور تراکیب استعمال ہوئی ہیں وہ اقبال کے اجتہادی مزاج کی عکاسی کرتی ہیں۔ غالب کے بعد اقبال ہی ایک ایسے شاعر ہیں، جنھوں نے لفظوں کو کثیر المعانی صورت میں استعمال کیا ہے۔ اس کے لیے انھوں نے عربی اور فارسی سے بھرپور استفادہ کیا ہے۔ یہی سبب ہے کہ اقبال کی زبان دوسرے شاعروں سے مختلف ہے۔ انھوں نے شاعری میں نئی اصطلاحات اور نئے اوزان کے ساتھ ایسی زبان دلچسپ کا استعمال کیا ہے جو ان کے جذبات و افکار کا بار اٹھا سکے اس کے علاوہ اقبال کے سامنے موضوعات کا وسیع تناظر تھا، جس کے اظہار کے لیے موجودہ

۱۔ ’اقبال کی شاعری میں پیکر تراشی از حامدی کاشمیری، مشمولہ اقبالیات، شمارہ نمبر ۲، سری نگر ۱۹۹۳ء، ص ۲۴۔

۲۔ ’اقبال نامہ‘ (حصہ دوم) دیباچہ شیخ عطاء اللہ، مطبوعہ شیخ محمد اشرف، لاہور ۱۹۵۱ء، ص ۲۳۔

۳۔ ’اقبال نامہ‘ (حصہ دوم) دیباچہ شیخ عطاء اللہ، مطبوعہ شیخ محمد اشرف، لاہور ۱۹۵۱ء، ص ۲۳۔

زبان ناکافی تھی۔ اس لیے اقبال نے ایسی زبان وضع کی جو فلسفیانہ اور مفکرانہ نکات کی عکاسی خوبی سے کر سکے۔ یہی وجہ ہے کہ اقبال نے ایمائیت سے آگے بڑھ کر اپنے مفہوم کو علامتوں کے ذریعہ ادا کیا۔ اس کے لیے نئی نئی علامتیں ایجاد کیں خودی، عشق لالہ، صحرا، شفق، شاہین، مومن وغیرہ۔ اقبال کے کچھ مخصوص رموز و علامت تھے جنہوں نے ان کے اسلوب کو نئے امکانات سے آشنا کیا اور ان کے اچھوتے اور منفرد خیالات کی ترسیل میں معاون ثابت ہوئے۔ اقبال کے مخصوص الفاظ قلندر، شاہین، فقر، عشق، خودی، عقل وغیرہ ہیں، جس نے ان کے کلام میں سوز و مستی، جمال و جلال، فقر کا عنصر اور جذبے کا سوز و گداز پیدا کر دیا ہے کہتے ہیں:

سخن میں سوز الہی کہاں سے آتا ہے یہ چیز وہ ہے کہ پتھر کو بھی گداز کرے
اقبال کے لہجہ میں آہ بھی ہے اور نشریت بھی۔ ان کی فکر بلند اور واضح ہے اس سلسلے میں آل احمد سرور نے لکھا ہے:
”اقبال کے نظریہ شعر میں ہمیں حسن، صداقت، خیر کی قدروں کی جستجو ملتی ہے ان میں
انسان کی عظمت اور اس کی تخلیقی صلاحیتوں، سماجی انصاف اور تخلیقی مزاج کا رجز ہے، اس
میں ابلاغ پر توجہ ہے اور زبان کے مخصوص استعمال اور بیان کے ساتھ حسن بیان پر توجہ
ہے۔“

اقبال نے سماعی اور بصری صفات کے ایسے بے شمار الفاظ اردو شاعری میں شامل کیے، جو اس سے
بیشتر کہیں نظر نہیں آتے، لیکن اقبال کی مہارت اور خلاقی نے انہیں اردو شاعری میں نئے مطالب اور
تصورات کا غماز بنا دیا۔ جس سے اردو زبان کو وسعت کے ساتھ ایک نیا صوتی نظام بھی حاصل
ہوا۔ بنیادی طور پر اقبال کی زبان کلاسیکی ہے۔ وہ زبان کے ذریعے دقیق ترین خیالات کو خوبی سے بیان
کرنے کی قدرت رکھتے ہیں۔ اقبال اپنے خیالات اور الفاظ کے بیچ کوئی پردہ حائل نہیں ہونے دیتے۔
انہوں نے الفاظ کی ترتیب کچھ اس انداز سے کی ہے کہ الفاظ کے معنوں میں الجھن پیدا نہ ہو اسی سبب
الفاظ کی بندش کے معاملے میں اقبال کا ہر شعر تراشا ہوا گمینہ لگتا ہے، کہ اگر کسی لفظ کو اس کی جگہ سے ہٹا دیا
جائے تو اپنا حسن کھو بیٹھتا ہے۔ اقبال کا کمال یہ ہے کہ وہ ایک لفظ یا ترکیب کو ہر قسم کے خیالات میں برتنے
کافی جانتے ہیں۔ مثلاً وہ ایک ہی لفظ کو سماجی، معاشرتی سیاسی، تہذیبی، روحانی معنی کے اظہار کے لیے
خوبی سے استعمال کرتے ہیں۔ الفاظ کے انتخاب میں وہ معانی اور الفاظ کی ہم آہنگی کا بھی خاص خیال
رکھتے ہیں۔ جیسے رات کی خاموشی کا سماں پیدا کرنے کے لیے ایسے نرم رواں الفاظ کا استعمال کرتے ہیں
کہ رات کی خاموشی کا منظر آنکھوں کے سامنے پھر جاتا ہے۔ اسی طرح صبح کے حسین منظر کو نہایت دلنریب
انداز میں بیان کرتے ہیں نظم ”نمود صبح“ میں کہتے ہیں:

کیا سماں ہے جس طرح آہستہ آہستہ کوئی کھینچتا ہو میان کی ظلمت سے تیغ آب و آہ

مطلع خورشید میں مضمحل ہے یوں مضمون صبح جیسے خلوت گاہ میں شراب خوشگوار
 کچھ ایسا سکوت کا فسوں ہے نیر کا خرام بھی سکوں ہے
 تاروں کا خاموش کارواں ہے یہ قافلہ بے درا رواں ہے
 (نظم ایک شام)

اس کے برعکس جب رزمیہ مناظر کا بیان کرتے ہیں تو الفاظ میں وہی گھن رنج ہوتی ہے، جس سے جوش اور
 ولولہ کا تاثر پیدا ہوتا ہے۔

اقبال نے اپنے مفہوم کو قاری تک پہنچانے کے لیے ضائع بدائع کا استعمال بھی خوب کیا ہے۔ اس
 کے لیے انھوں نے مشرق کے عظیم شعرا کے کلام سے استفادہ کیا ہے۔ انھوں نے ضائع لفظی و معنوی کو اس
 طور استعمال کیا ہے، جس سے قاری کی پوری توجہ معنی و مطلب کی طرف ہی رہتی ہیں، اس میں بھی
 انہوں نے بڑی مہارت سے کام لیا ہے۔ کلام میں تضاد، حشو، ملیح، مراعات النظر، حُسنِ تعلیل، ایہام،
 تضاد، ایہام تناسب جیسے عناصر موجود ہیں، جن کی بدولت تمام داخلی اور خارجی معنی قاری پر عیاں ہو جاتے
 ہیں۔ یہ ایک شعر 'شکوہ' سے دیکھئے۔ اس شعر میں شاعر نے مراعات النظر اور تضاد کو نہایت خوبی سے برتا
 ہے:

نالے بلبل کے سنوں اور ہمہ تن گوش رہوں ہمنوا میں بھی کوئی گل ہوں کہ خاموش رہوں؟
 اقبال کے کلام میں ضائع لفظی سے شعر کی نغمگی، ترنم اور دلچسپی میں اضافہ ہوتا ہے، اس ضائع
 لفظی و معنوی سے انھوں نے تخیل کے حسین پیکر تراشے ہیں، جس کی مثال اردو شاعری میں نہیں ملتی۔
 اقبال نے تضمین اور اقتباس کا استعمال کر کے اپنی بات کو موثر بنایا ہے۔ تضمین کے استعمال میں
 انھوں نے نہایت مہارت کا ثبوت دیا ہے۔ اقبال کا دائرہ علم و فنون نہایت وسیع تھا۔ اسی مناسبت سے ان کے
 اقتباس تضمینات کا دائرہ بھی وسیع ہے۔ اس سلسلے میں انہوں نے زیادہ تر قرآن مجید، احادیث نبوی اور
 عربی و فارسی کے ادبیات سے استفادہ کیا ہے۔ اقبال نے اردو کے ساتھ فارسی شاعری کے مصرعوں کو بھی اس
 قدر ہنرمندی سے اپنی شاعری کے ساتھ باندھا ہے، کہ نظم کے تخیل اور خیال سے اسے پوری طرح ہم
 آہنگ کر دیا ہے۔ اقبال جس شعر تضمین کرتے ہیں اس شعر کے حسن میں اضافہ کے ساتھ اس کی معنویت کو
 نیا رخ بھی ملتا ہے۔ جو اقبال کی تضمینوں کا طرہ امتیاز ہے۔ "اقبال نے سب سے پہلے اپنی نظم 'تصویر
 دور' میں تضمین کے لیے مرزا بیدل کا شعر استعمال کیا ہے۔ اس نظم کے پہلے بند کا اختتام اس شعر پر ہوتا
 ہے:

دریں حسرت سرا عمریست افسون جس دارم ز فیض دل تپیدن با خروش بے نفس دارم
 تضمین کے لغوی معنی ملانا یا شامل کرنا کے ہیں، اور اس کے اصطلاحی معنی کسی مشہور شعر کو اپنی نظم میں
 اس طرح استعمال کرنا کہ وہ پوری نظم کے خیال اور تصور سے ہم آہنگ ہو جائے۔ اس میں شک نہیں اقبال

نے تضمین سے بہت فائدہ اٹھایا ہے۔ اقبال کا کمال یہ ہے کہ انھوں نے وہ صنف جو اقبال سے بیشتر کلام کی آرائش اور زیبائش کے لیے استعمال ہوتی تھی یا جس کو شاعر کے کمال کی کسوٹی سمجھا جاتا تھا۔ اقبال نے اس کو اپنے اظہار مطالب کے لیے نہایت مشاقی سے استعمال کیا ہے۔ مثلاً 'نالہ فراق' نظم کے پہلے بند کا اختتام بھی مرزا بیدل کے اس شعر پر ہوتا ہے:

تاز آغوش و دآغ حیرت چیدہ است ہچو شمع کشتہ در چشم نگہ خوابیدہ است

اقبال کی نظم 'نصیحت' کا آخری شعر حافظ کے کلام سے اخذ کیا گیا ہے:

عاقبت منزل ماوادی خاموشان است حالیہ ، غلغلہ در گنبد افلاک انداز

اقبال نے تضمین میں ایسے اشعار کو ہی منتخب کیا ہے، جن میں باریک بینی اور نکتہ آفرینی پائی جاتی ہے۔ نظم 'نصیحت' میں انھوں نے متضاد خیالات کا اظہار کیا ہے یعنی ابتدا میں اقبال کا لہجہ طنز سے بھرا ہے، لیکن آخری شعر میں ان کا لہجہ تلقین و عمل کی صورت اختیار کر لیتا ہے۔ اس طرح دوسری نظمیں شبلی و حالی، ارتقا، تہذیب حاضر، عرفی، کفر و اسلام، طلوع اسلام، خطاب بہ جوانان اسلام، میں تضمین کا فن عروج پر ہے اس طرح 'پیر و مرید' نظم میں مرید اور پیر کے مکالمے ہیں۔ رومی جو پیر ہیں ان کے مکالمے فارسی زبان میں ہیں اور مرید کے مکالمے اردو میں بولے گئے ہیں۔ اس طرح کی بہت سی نظمیں اقبال کے کلام میں شامل ہیں، جن میں تضمین نے ان کی معنویت میں بلندی اور شان پیدا کر دی ہے۔ کئی جگہ اقبال صرف دوسرے مصرعے کو تضمین کے لیے کام میں لاتے ہیں۔ اقبال تضمین کے شعر سے اپنے کلام میں شعریت بڑھانے کے ساتھ فلسفہ کے خشک مسائل کو دلچسپ بنانے کا کام بھی لیتے ہیں۔ بانگِ درا کی نظم 'عبدالقادر کے نام' فارسی شعر پر ختم ہوتی ہے۔ اس ایک شعر میں اقبال پوری نظم کے افکار و تصورات کا نچوڑ پیش کرتے ہیں:

”ہر چہ در دل گذرد وقفِ زباں دارد شمع سوختن نیست خیالے کہ نہاں دارد شمع“

نظم 'ایک فلسفہ زدہ سید زادے کے نام' 'ضربِ کلیم' میں شامل ہے اس میں خاقانی کے مشہور شعر کو اقبال نے اپنے کلام میں اس مہارت کے ساتھ برتا ہے کہ جیسے یہ شعر اس جگہ کے لیے مخصوص تھا اس طرح کی بہت سی مثالیں اقبال کے کلام میں موجود ہیں۔ انھوں نے مرزا بیدل، ملاعرشی، ابوطالب کلیم، فیضی، عرفی، ملک قتی، سعدی شیرازی، جلال الدین رومی، صائب، عمادتی، حافظ شیرازی، غالب وغیرہ کے اشعار کے علاوہ دیگر اور بہت سے فارسی اور اردو شعراء کے اشعار تضمین کے طور پر استعمال کیے ہیں۔ مثلاً نظم "فلسفہ و مذہب" میں وہ غالب کے شعر پر تضمین کرتے ہیں:

جاتا ہوں تھوڑی دور ہر اک راہرو کے ساتھ پہچانتا نہیں ہوں ابھی راہبر کو میں

اقبال نے تشبیہات، استعارات اور علامات کو بھی بڑی دقت نظری کے ساتھ استعمال کیا ہے۔ استعارات اور علامات کی وجہ سے اقبال کے کلام میں رمزیت اور اشاریت بدرجہ اتم پیدا ہو گئی، جس نے کلام میں تہہ در تہہ معانی کی ایک دنیا آباد کر دی ہے۔ ڈاکٹر یوسف حسین زان اس سلسلے میں رقم طراز ہیں:

” (اقبال نے) اپنے کلام میں زندگی کی نسبت جس قدر تشبہیں استعارے اور ترکیبیں استعمال کی ہیں ان کی مثال فارسی اور اردو کے کسی دوسرے شاعر کے یہاں نہیں ملتی۔“

اقبال نے براہ راست انداز بیان کی جگہ بالواسطہ اظہار کو ترجیح دی ہے۔ کیونکہ یہ ایک ایسا اسلوب بیان ہے جو شاعر کے جذبات و تجربات کو قاری کے ذہن میں منتقل کرنے میں کامیاب فریضہ انجام دیتا ہے۔ یہی سبب ہے کہ اقبال نے اپنے کلام میں اشاریت اور رمزیت سے بھرپور الفاظ کا استعمال کافی کیا ہے۔ جس سے ان کی منفرد شعری لفظیات ابھر کر سامنے آتی ہیں۔ مثلاً اسد اللہی، الوندی، آذری، اردشیری، ایازی، بلائی، بولہسی، پرویزی، سلیمانی، تیموری، جنیدی، چنگیزی، حیدری، خسروی، خواجگی، دارائی، روباہی، سکندری، سلیمانی، ابلیس، سومناتی، شاہبازی، شاہین، کلیم اللہی، کلیمی، گوسفندی، لاتی و مناتی، لاہوتی، لولاکی، لیلانی، سیمائی، مصطفائی، ملائی، نچیری، نذیری، نیشی، ید اللہی وغیرہ الفاظ رمزیت و اشاریت کو ابھارتے ہیں اقبال کی یہ معنی خیز لفظیات قاری کو بیک وقت بصارت اور بصیرت کے ساتھ فکر کی دعوت بھی دیتی ہے اور ذوق نظر بھی عطا کرتی ہے۔ اقبال کے کلام میں یہ لفظیات مروجہ شعری لفظیات و معنی سے مختلف ہیں۔ اقبال نے اس کے معانی و مطالب میں ترمیم کر کے اس میں گنجینہ معنی کا طلسم پیدا کر دیا ہے اور انھیں نیا سیاق و سباق عطا کیا ہے۔ لہذا رمزیت و اشاریت اقبال کے اسلوب کی نمایاں خصوصیت ہے۔ اس کا استعمال اقبال نے اس لیے بھی کیا ہے کہ تاکہ کم الفاظ میں زیادہ سے زیادہ معنویت پیدا ہو سکے۔ ان کے کلام میں اردو شاعری کی روایتی لفظیات مثلاً بلبل، پروانہ، ابلیس، پرویز، جگنو، جنون، عشق، حرم، حُسن، خودی، درویشی، دل، ساحل، ساقی، ستارہ، شبنم، عقل، علم، فقر، قلندری، لالہ، موتی، محبت اور موج وغیرہ الفاظ کو نئے معنی میں استعمال کیا گیا ہے۔ یہ اقبال کی انفرادیت جِدّت طبع اور فن کا کمال ہے کہ انھوں نے فرسودہ اور روایتی لفظیات جو مردہ اور بے جان ہو چکی تھیں انھیں دوبارہ توانائی اور تازگی بخشی۔ اور اردو شاعری کی لغت میں اضافہ کیا۔ خضر، ابراہیم، نمرود، امام حسین، یزید، موسیٰ اور فرعون جیسے نام اقبال سے بیشتر صرف مذہبی اور تاریخی شخصیت کے روپ میں نظر آتے ہیں یہ نام اسی مقصد کے تحت ادب میں اپنا مقام رکھتے تھے، لیکن اقبال نے انھیں نیکی اور بدی کی علامت کے طور پر استعمال کیا۔ خضر نے ان کے کلام میں رہبر اور رہنما کا درجہ حاصل کیا ہے موسیٰ اور طور کی تلمیح قربت الہی کے جذبے کو ظاہر کرتی ہے۔ اسی طرح فرہاد اور پرویز جو رقابت کے معنوں میں استعمال ہوتے تھے، اقبال کے یہاں عشق اور عقل کا مظہر بن جاتے ہیں۔ ابلیس جو ایک مرد و فرشتہ سمجھا جاتا ہے جس کو اللہ نے نافرمانی کی پاواش میں راندہ درگاہ کر دیا تھا۔ اقبال کے کلام میں اسے محبت (یعنی اللہ کے) فراق میں جلتا ہوا عاشق قرار دیا گیا ہے۔ جو زندگی کے لیے حرکت و عمل کا Symbol بن گیا ہے۔ اس طرح محمود و ایاز پرانے زمانے میں عاشق و معشوق کا درجہ رکھتے تھے لیکن، اقبال کے کلام میں ان کا مرتبہ حاکم و محکوم کی شکل اختیار کر لیتا ہے گلچیں، باغبان جسے الفاظ کو اقبال نے سیاہی

مفہوم کے لیے استعمال کیا ہے اور انھیں حاکم و محکوم کا درجہ دیا ہے۔ اقبال کی رمزیت و اشاریت پر روشنی ڈالتے ہوئے ڈاکٹر سلیمان اطہر جاوید لکھتے ہیں:

”اقبال کا شمار ان چند شاعروں میں ہوتا ہے جن کا شمار متشبیات میں ہے جنہوں نے اشاریت کو نہ صرف اپنے بھرپور اور صحت مند مفہوم میں استعمال کیا بلکہ اشاریت ان کی شاعری کا مرکز و محور نہ بھی کہی جائے تو ایک اہم عنصر ضرور ہے۔ اقبال کے کلام میں اشاریت ان کے ماحول اور معاشرت کے تقاضوں کی تابع ہے، ایسا ہونا ضروری بھی ہے ورنہ اشاریت بے وقت کی راگنی، مجذوب کی بڑ اور کچھ نہ سمجھے خدا کرے کوئی کی تفسیر بن جاتی۔“

اگر بات کو بار بار ایک ہی پیرائے میں بیان کیا جائے تو وہ اپنا اثر کھو بیٹھتی ہے۔ اقبال اس راز سے بخوبی واقف تھے لہذا اپنی بات کو انہوں نے موثر بنانے کے لیے اشاریت کا سہارا لیا وہ فلسفہ اور شعر کی حقیقت کو براہ راست نہ کہہ کر مزوایما، کے پردہ میں کہنا زیادہ پسند کرتے تھے۔ کہتے ہیں:

فلسفہ و شعر کی اور حقیقت ہے کیا حرف تمنا جسے کہہ نہ سکیں روبرو
اخفا اور ابہام اقبال کی شاعری کا اہم عنصر ہے، جس کی طرف اقبال خود اشارہ کرتے ہیں:

”میں شاعری میں ایک حد تک اخفا اور ابہام کا عنصر پسند کرتا ہوں۔ کیونکہ مبہم اور مخفی پیرایہ جذباتی اعتبار سے عمیق، وغائر معلوم ہوتا ہے۔“

اخفا اور ابہام کے اظہار کے لیے اقبال ایسا اسلوب اختیار کرتے ہیں جس میں ان کا انداز بیان بظاہر براہ راست اور اٹل معلوم ہوتا ہے، لیکن درحقیقت وہ تہہ در تہہ معنویت لیے ہوئے ہوتا ہے۔ اقبال کی اشاریت میں تاریخی پہلو بھی نمایاں ہے مثال کے لیے چند اشعار دیکھئے:

دشت تو دشت ہیں دریا بھی نہ چھوڑے ہم نے
بخر ظلمات میں دوڑا دیے گھوڑے ہم نے

اس شعر میں اشارہ ہے عتبہ بن نافع کی طرف جو اپنے زمانے کے مشہور سپہ سالار تھے، جنہوں نے شمالی افریقہ کے لیے خاص طور سے فوجوں کو ترتیب دیا تھا۔ اور مخالفوں سے لڑتے ہوئے بحر ظلمات یعنی بحر اٹلانٹک تک پہنچ گئے تھے۔ اور خشکی میں راستہ نہ پا کر انہوں نے اپنے گھوڑے مندر میں ڈال دیے تھے۔ کوئی قابل ہو تو ہم شان کنی دیتے ہیں ڈھونڈنے والے کو دنیا بھی نئی دیتے ہیں

اس شعر میں کولمبس کے نئی دنیا یعنی امریکہ کی تلاش کی طرف اشارہ ہے:

عشق فرمودہ قاصد سے سبک گام عمل عقل سمجھی ہی نہیں معنی پیغام ابھی
اس شعر میں رسول اکرمؐ کے واقعہ معراج کی طرف اشارہ ہے۔

۱۔ ڈاکٹر سلیمان اطہر جاوید اردو شاعری میں اشاریت، دہلی، ۱۹۸۳ء، ص: ۱۵۹-۱۵۸

۲۔ جاوید اقبال، مرتب شذرات نقد اقبال، لاہور، ۱۹۷۳ء، ص: ۱۳۰

نظم 'سرگزشتِ آدم' میں نیولین (۱۶۳۲ء-۱۷۲۶ء) کا پیش کردہ نظریہ کہ زمین اشیا کو اپنی طرف کھینچتی ہے، کو پیش کیا گیا ہے۔ کہتے ہیں:

کشش کا راز ہویدا کیا زمانے پر لگا کے آئینہ عقلِ ذوریں میں نے
کیا اسیر شعاعوں کو برقی مُضطر کو بنا دی غیرتِ جنت یہ سرزمین میں نے
دوسرے شعر میں ولیم کولراڈ ونگٹن (۱۸۴۵ء-۱۹۲۳ء) اور مائیکل فراڈے (۱۷۹۱ء-۱۸۶۷ء) کی ایجاد ایکسریز سے استفادہ کیا گیا ہے۔ یہی رمزیت ہے جس کی بدولت اقبال نے عہدِ رفتہ کو حال سے ہم آہنگ کر کے دوبارہ زندہ کر کے دکھا دیا ہے۔ انھوں نے نازک و لطیف خیالات و احساسات کے اظہار کے لیے کلاسیکی سرمایہ کے اشارات و علامات سے خوب فائدہ اٹھایا ہے۔ اقبال کی فکر و فن میں جس قدر وسعت آتی گئی، ان کی رمزیت بھی زیادہ سنورتی اور نکھرتی گئی۔ اقبال نے رمزیت میں بیشتر ایسے الفاظ استعمال کیے ہیں، جن کا مذہبی پس منظر ہے اور جو مذہبی تلمیحات کی حیثیت سے بھی جانے جاتے ہیں۔ اقبال کی نظم 'شمع' و شاعر ایمائیت کا نہایت اعلیٰ نمونہ ہے۔ وہ گرم نفس اور آرزو کی خلش کو حقیقی شاعری سے تعبیر کرتے ہیں۔ اس دور کے کسی شاعر کے یہاں یہ انداز نظر نہیں پایا جاتا یہ چند اشعار دیکھئے:

ہر لفظ نیا طور نئی برقی تجلی اللہ کرے مرحلہ شوق نہ ہو طے

مجھ میں فریاد جو پنہاں ہے، سناؤں کس کو تپشِ شوق کا نظارہ دکھاؤں کس کو
برقی ایمن میرے سینے پہ پڑی روتی ہے دیکھنے والی ہے جو آنکھ کہاں سوتی ہے

(نظم: رات اور شاعر)

اقبال کی شعری زبان کی تخلیق میں ان کی علامتوں کو بڑا دخل حاصل ہے۔ انھوں نے اردو کی شعری زبان کو علامتی رنگ میں استعمال کیا ہے۔ علاوہ ازیں ان کے تخلیقی ذہن نے بہت سی پُر افکار علامتوں کو تراشا اور اور ان فرسودہ الفاظ کو جو اپنی تازگی اور شگفتگی کھو چکے تھے نئی زندگی اور نئی فکر و آہنگ عطا کر کے انھیں ندرت و وسعت سے آشنا کر دیا۔ علامتیں کلام میں معنی آفرینی کو بڑھاتی ہیں، اس لیے ان میں معنویت کے ساتھ ابہام کا عنصر بھی پایا جاتا ہے۔ انھیں علامتوں کے ذریعے شاعر اپنے کلام میں پُر اسرار کیفیت پیدا کرنے میں کامیاب ہوتا ہے۔ اقبال کی علامتوں کے نظام کو سمجھنے کے لیے ان کے نظریہ فن سے استفادہ کرنا ضروری ہے۔ اقبال شعر کو محض ذہنی آسودگی اور لفظی بازی گری نہیں سمجھتے تھے، بلکہ اس سے قوم کی اصلاح اور حالتِ زار کو سنوارنے کا کام لینا چاہتے تھے۔ اس سلسلے میں سید محمد عقیل لکھتے ہیں:

”اقبال کی علامتوں میں ایک طرف تو مشرقی مزاج اور اردو کی روایتوں کی پائیداری کا احساس تھا دوسری طرف وہ اپنی علامت نگاری کو اپنے سماجی اور تہذیبی زندگی سے الگ نہیں کرنا چاہتے تھے۔ بلکہ انھیں کی مدد سے وہ اسلامی زندگی کی از سر نو تشکیل چاہتے تھے۔“

اقبال کی علامت نگاری کے ضمن میں ڈاکٹر عنوان چشتی لکھتے ہیں:

”اس کے (اقبال کے) یہاں شعری علامتوں کا تاریخی ارتقا ملتا ہے۔ اقبال کے یہاں ابتدا میں جو لفظی صورتیں استعارہ تھیں اگے چل کر وہی علامت بن گئیں۔ ایسے استعاروں میں شاہین، عشق، لالہ، موج، صحرا وغیرہ ہیں۔“

اقبال کے کلام میں علامتی مفہوم رکھنے والے الفاظ کا ایک دقیق ذخیرہ موجود ہے۔ یہ علامتیں عرب و عجم کے ادب اور تہذیب و تمدنی روایات اور اساطیر و مذاہب سے مستعار لی گئیں ہیں۔ اس لیے ان علامتوں میں جلال و جمال کے ساتھ آفاقی رنگ و آہنگ بھی پایا جاتا ہے۔ یہی علامتی یا شعری زبان اقبال کو اردو کے دوسرے تمام شعرا سے منفرد کرتی ہے۔ ڈاکٹر عنوان چشتی اقبال کی مذہبی علامتوں پر روشنی ڈالتے ہوئے لکھتے ہیں:

”اقبال نے اپنی فکر کا تانا بانا مذہبی تانے بانے سے تیار کیا ہے ان سب کے انداز پیش کش، مقصد اور عمل پر نظر ڈالنے سے پتہ چلتا ہے کہ اقبال نے ان میں سے بہت سے واقعات و اشخاص کو ابتدا میں استعاراتی انداز سے برتا مگر آخر آخر ان میں علامتی خصوصیات پیدا ہو گئیں۔ اگر خودی اور عشق کو اقبال کی بنیادی علامتیں قرار دیا جائے تو زیر بحث مذہبی علامتیں ثانوی اور ذیلی علامتیں ہیں۔ جن سے اقبال کی پوری شاعری کے تلازموں کا تعین ہوتا ہے اقبال کی شاعری میں جو زندگی کا کس و بل اور اخلاقی قدروں کا حسن نیز وجدانی خصوصیت ملتی ہے وہ انھیں ذیلی اور ثانوی علامتوں سے ابھرتی ہے۔“

مندرجہ بالا اقتباسات کی روشنی میں یہ بات ظاہر ہوتی ہے، کہ اقبال نے اپنی تخلیقی زبان میں طاقت و توانائی، گہرائی اور رمزیت و ایمائیت پیدا کرنے کے لیے علامتوں کو بڑی مہارت سے استعمال کیا ہے۔ اور انھیں اپنے تابع کر کے حصول مقصد کا ذریعہ بنایا ہے۔ انھوں نے بعض اردو کی علامتوں کو مختلف مفاہیم کے لیے نئے انداز سے اس طرح برتا ہے کہ ان میں معنوی نزاکت پیدا ہو گئی ہے۔ جسے ’شمع و شاعر‘ نظم میں شمع کا پروانے کو جلانا۔ اس کے ظالم ہونے کی علامت بن گیا ہے کہتے ہیں:

شمع کو بھی ہو زرا معلوم انجامِ ستم صرف تعمیرِ سحرِ خاکسترِ پروانہ کر

اقبال کی منفرد علامتوں میں لالہ، شاہین، کرگس، زاغ و زغن، کبوتر، ملا، حرم، قلندر اور مردِ مومن وغیرہ ہیں۔ بہت سے الفاظ کو انھوں نے علامت کے طور پر برتا ہے، مثلاً عشق، خودی، بے خودی، خبر، نظر، سوزِ جگر، دل، نگاہ، خاکی، وغیرہ۔ اقبال کے کلام میں تاریخی نام بھی علامتیں بن گئے ہیں۔ مثلاً حسینؑ، حیدر کرار، بو تراب، ابولہب، مرحب، غزنوی، سومنات، رومی، رازی، سینا، فارابی وغیرہ۔ اقبال نے

۱۔ ڈاکٹر عنوان چشتی ’اقبال کا علامتی تخیل‘ مشمولہ اقبال کافن، دہلی ۶۱۹۷ء، ص: ۲۲

۲۔ ڈاکٹر عنوان چشتی ’اقبال کا علامتی تخیل‘ مشمولہ اقبال کافن، دہلی ۶۱۹۷ء، ص: ۲۲۳

قرآنی تالیفات کو بھی علامت کے طور پر استعمال کیا ہے۔ حضرت ابراہیم اور حضرت موسیٰ کے واقعات کو خاص اہمیت دی ہے کہتے ہیں:

خونِ اسرائیل آجاتا ہے آخر جوش میں توڑ دیتا ہے کوئی موسیٰ طلسمِ سامری
اقبال کی علامت نگاری پر جامع تبصرہ کرتے ہوئے قاضی عبید الرحمن ہاشمی لکھتے ہیں:

”اقبال اپنی انتخابی بصیرت سے انھیں دینی شخصیتوں کو علامتی انداز میں پیش کرتے ہیں جس کی ذات ایک خاص مذہبی فکر سے وابستہ ہونے کے باوجود اپنے اندر بعض آفاقی عناصر رکھتی ہے، جس کی مثال عیسیٰ، موسیٰ، اسماعیل، علی، حسین اور رومی وغیرہ سے دی جاسکتی ہے۔ اس لحاظ سے مومن جو اقبال کی علامتی فکر میں انسانی انا کی برگزیدگی، حرکت و توانائی اور وجود کی گرمی کا رمز ہے وہ مختلف ادوار میں مختلف شعری اسالیب میں ڈھلا ہے بانگِ درا، میں مومن، کی شخصیت کا وصف اس کی نگاہِ کرم میں درآیا ہے:

کوئی اندازہ کر سکتا ہے اس کے زورِ بازو کا! نگاہِ مردِ مومن سے بدل جاتی ہیں تقدیریں
’مومن‘ کی اصل رمزیت بالِ جبریل میں ظاہر ہوتی ہے جس میں مومن اور کافر کے امتیازات واضح کیے گئے ہیں۔“

اقبال اپنے فکری مواد و حسی ادراک اور خارجی تجربات کو علامتوں میں بیان کرنے کی بھرپور صلاحیت رکھتے ہیں۔ اقبال کی شاعری میں علامتوں کو بنیادی حیثیت حاصل ہے۔ ان کے کلام میں کچھ خاص علامتوں کا استعمال کچھ اس طرح ہوا ہے مثلاً شاہین کی علامت میں وہ مردِ کامل مردِ مومن کی صفات پاتے ہیں۔ کیونکہ شاہین رفعتِ خیال، رفعتِ پرواز آزادی، بے نیازی اور دلیری جیسی صفات کا حامل ہیں۔ اس کے برعکس زاغ، گرگس، کبوتر اور چکور کو اقبال نے پستی، کم ہمتی، محتاج اور محکومیت کے معنوں میں استعمال کیا ہے۔ ابلیس کے ذریعے وہ شرکی قوت کو پیش کرتے ہیں۔ ایسی شرجس سے نکر کر انسان کی خودی مستحکم ہو جاتی ہے۔ عشق کو وہ وجدان کے لیے استعمال کرتے ہیں، عشق کا استعمال انھوں نے وسیع تر معنوں میں کیا ہے۔ عشق وہ روایتی عشق نہیں جو ایک انسان کو دوسرے انسان سے ہوتا ہے، بلکہ عشق کے حقیقی معنوں میں استعمال کیا ہے۔ عقل کے وہ قدرداں ہیں اور اسے مشعلِ راہ سمجھتے ہیں اور عشق تک پہنچنے کا ذریعہ بھی، لیکن خالص عشق یا خالص عقل کے خلاف ہیں، وہ دونوں کی آمیزش چاہتے ہیں۔ اقبال نے ان روایتی علامتوں مثلاً ساقی، جامِ میخانہ، صہبا، محفل، شب، شمع، پردانہ، نگر، چمن، صبا، باغبان، آسمان، چاند، ستارہ وغیرہ علامتوں کو روایتی انداز میں استعمال کرنے کے ساتھ ساتھ کوئی نگر سے آشنا کیا ہے، جن میں نمایاں علامتیں ہیں عشق، ساقی، صہبا، ساقی وغیرہ ان کے معنی اقبال کے اشعار میں بالکل بدل جاتے ہیں۔ اس کے علاوہ اقبال کی منفرد علامتوں میں لالہ، صحرا، موج، صدف، آفتاب، ڈھل، دشت وغیرہ۔ اقبال کے افکار

وتجربات کی بہترین عکاسی کرتی ہیں عرفان، بصیرت، نظر، دید عقل، خبر، وجدان، عشق، مومن، قلندر، درویش ایسی علامتیں ہیں جو فکری گہرائی اور ماورائی کیفیت کو ظاہر کرتی ہیں۔

اقبال نے تشبیہ کا استعمال کم کیا ہے، لیکن کلام اقبال تشبیہ کے بغیر بھی نہایت دل فریب اور لطیف ہے۔ اقبال کی تشبیہات کے ضمن میں سید عابد علی عابد رقم طراز ہیں:

”اقبال کے کلام میں اکثر و بیشتر تشبیہات و استعارات کے استعمال کا مقصد محض آرائش کلام نہیں بلکہ توضیح معانی ہے یہی وجہ ہے کہ جب وہ فطرت خارجی کے مناظر کی تصویریں کھینچتے ہیں تو تشبیہات و استعارات میں وہ نزاکت نہیں ہوتی جو ان کے کلام کا شیوہ خاص ہے۔ ہاں جب وہ دقیق تعقلات، باریک تصورات اور لطیف افکار و اسرار کی توضیح کرنا چاہتے ہیں تو ایسی ایسی خوبصورت تشبیہیں اور استعارے استعمال کرتے ہیں کہ ان دیکھی چیزیں بھی دیکھیں ہوئی معلوم ہوتی ہیں۔“

اقبال کی تشبیہات تخیلی نہیں بلکہ حسی اور تجرباتی ہیں بقول پروفیسر رفیع الدین ہاشمی:-

”... مغرب کے رومانی شعرا کے مطالعے کا ایک مفید اثر یہ ضرور ہوا کہ اقبال کے کلام میں تخیلی تشبیہوں کے بجائے حسی تشبیہیں زیادہ سے زیادہ نظر آنے لگیں۔ مشرقی شعرا کے یہاں ایسی تشبیہیں کم ملتی ہیں ان کے مقابلے میں خیالی تشبیہوں کی فراوانی ہے۔“

البتہ اقبال کے ابتدائی کلام میں تخیلی تشبیہات کی کچھ مثالیں ضرور ملتی ہیں۔ لیکن ان کے مقابلے میں حسی تشبیہات زیادہ تعداد میں موجود ہیں۔ اقبال تشبیہات کے ذریعہ اختصار کے ساتھ ایک شعر میں پوری تصویر مکمل کر دیتے ہیں۔ مثلاً:

زندگی انسان کی ہے مانند مرغِ خوش نوا
شاخ پر بیٹھا، کوئی دم چھبایا، اڑ گیا

پتیاں پھولوں کی گرتی ہیں خزاں میں اس طرح
دستِ طفلِ خفتہ سے رنگیں کھلونے جس طرح

اقبال نے بعض مقامات پر اپنے فلسفیانہ اور حکیمانہ بیان کے لیے بعض بڑی اچھوتی اور نادر تشبیہیں بھی وضع کی ہیں مثلاً:

گزر جا بن کے سیلِ تند رو کوہ و بیاباں سے گلستاں راہ میں آئے تو جوئے نغمہ خواں ہو جا
جیسے ہو جاتا ہے گم نور کا، لے کر آنچل چاندنی رات میں مہتاب کا ہم رنگ کنول
ہے ترے سیلِ محبت میں یوں ہی دل میرا

۱۔ سید عابد علی شعر اقبال ۱۱، بوم، ۱۹۵۹ء، ص: ۵۳۳-۵۳۵

۲۔ پروفیسر رفیع الدین ہاشمی اقبال بحیثیت شاعر، مکتبہ علی گڑھ، ۱۹۸۲ء، ص: ۱۲۶

اقبال کی ابتدائی دور کی تشبیہات میں معنوی گہرائی اور فکر میں ہمہ جہتی نہیں ملتی، بلکہ اس دور میں آرائش بیان کی طرف دھیان تھا۔ اس سلسلے میں قاضی عبید الرحمن ہاشمی صاحب نے کافی پر مغز بات کہی ہے:-
 ”بانگِ درا کی حد تک تشبیہ اقبال کے نزدیک ایک روحانی غذا بنی رہی ہے۔ جس کی جستجو کا سلسلہ آگے بھی جاری رہتا ہے۔ لیکن آئندہ اس فراوانی کے ساتھ تشبیہات کا استعمال نہیں ہوتا یہ ضروری ہے کہ جس طرح بدرتج شاعر کا ذہن آفاقی اور عالمگیر بصیرتوں کا حامل ہوتا جاتا ہے اسی لحاظ سے اس کی تشبیہات میں ایک نئی کروٹ اور معنویت کا اضافہ ہوتا جاتا ہے۔“

’بانگِ درا‘ میں صبح کے منظر کی تشبیہ دیکھیے۔ یہ شعر نظم ’آفتاب صبح‘ سے لیا گیا ہے:
 ہو در گوشِ عروسِ صبح وہ گوہر ہے تو جس پہ سیمائے افق نازاں ہو وہ زیور ہے تو
 ’بالِ جبریل‘ کی نظم ’ذوق و شوق‘ میں صبح کا سماں اس طرح بیان کرتے ہیں:

قلب و نظر کی زندگی دشت میں صبح کا سماں چشمہ آفتاب سے نور کی ندیاں رواں

اقبال نے دقیق سے دقیق افکار کو تشبیہ کے ذریعے اس طرح بیان کیا ہے کہ فلسفہ کے پیچیدہ مسائل بھی شعر میں ڈھل کر لطف دینے لگتے ہیں۔ اقبال کے کلام میں جوں جوں گہرائی پیدا ہوتی گئی تشبیہات ان کے دقیق اور فلسفیانہ افکار کو بیان کرنے میں ناکافی ہوتی گئیں۔ لہذا ’بانگِ درا‘ کے بعد کے مجموعوں میں اقبال نے تشبیہات کے بجائے استعارات، پیکر تراشی اور علامت نگاری سے کام لیا ہے۔ ان استعارات نے اقبال کی زبان کو دوسرے شعرا کے مقابلے میں وسعت اور معنویت عطا کی ہے۔ تیسرے دور کی شاعری میں چونکہ اقبال کا نصب العین واضح ہو چکا تھا۔ اس لیے اس دور کے استعارات ان کی مقصدی شاعری کو آگے بڑھانے میں معاون ثابت ہوئے۔ یہ استعارے محض جمالی کیفیت سے سرشار نہیں ہیں بلکہ ان میں شاعر کے باطنی سوز، اضطرابِ ذہن کے نقوش بھی موجود ہیں۔ جبکہ ’بانگِ درا‘ کے استعارات میں رمزیت کا غلبہ ہے۔ نظم ’جوابِ شکوہ‘ سے یہ شعر:

رنگِ گردوں کا زرا دیکھ تو عنابی ہے یہ نکلتے ہوئے سورج کی افقِ تابنی ہے

ان استعاروں میں تازگی اور لطافت ہے۔ اس لطافت میں تخیل کی دلکشی کے ساتھ ایسی اثر آفرینی ہے جو قاری کو عمل اور حرکت کے لیے اکساتی ہے۔ یہ خصوصیت بدرجہ اتم ’بالِ جبریل‘ کے استعاروں میں بھی پائی جاتی ہے۔ ان نظموں میں فلسفہ اور حرکت و عمل کی آمیزش ہے۔ نظم ’نسیحت‘ کا ایک شعر ملاحظہ ہوں:

ہے شباب اپنے لبوں کی آگ میں جلنے کا نام سخت کوشش سے ہے تیغِ زندگانی آئیں

اقبال کی انفرادیت ان کے استعاروں میں بھی ظاہر ہوتی ہے جو ان کی فکر کے ساتھ اگلے جمالیاتی شعور سے آگہی کی نمائندگی کرتے ہیں۔ اور ان کے خارجی اور باطنی اضطراب کو بھی ظاہر کرتے ہیں۔ اقبال

کی ابتدائی شاعری میں شرارہ، تو سن، ماہی، خورشید، بجلی اور موجِ نفس توجہ کا مرکز تھے۔
 آب میں مثل ہوا جاتا ہے تو سن میرا خارِ ماہی سے نہ اٹکا کبھی دامن میرا
 دوسرے دور کی شاعری میں انکا استعاراتی شعور پختہ ہو گیا تھا اس ضمن میں چند اشعار دیکھئے:
 بہار و قافلہ لالہ ہائے صحرائی شباب و مستی و ذوق و سرور و رعنائی!
 اندھیری رات میں یہ چشمکیں ستاروں کی یہ بحر! یہ فلکِ نیلگوں کی پنہائی!
 سفر عروسِ قمر کا عمارتِ شب میں طلوعِ مہر و سکوتِ سپہرِ مینائی!

(نظم: نگاہ)

یہ استعارے اُردو شاعری میں پہلے سے موجود تھے، لیکن اقبال کی جدتِ فکر سے نئے معنی اور مفہوم میں ڈھل گئے ہیں۔ ان استعاروں میں زندگی اور انسان کے نصب العین کے لیے جستجو اور شوق کا عنصر نمایاں ہے۔ یہ استعارے اقبال کے پوشیدہ جذبات اور شورش و اضطراب کو پیش کرتے ہیں۔ اقبال نے اپنے کلام میں شب کی سیاہی کا استعارہ عدم اور موت کے لیے استعمال کیا ہے۔ اور صبح کی سپیدی ان کے یہاں حیاتِ نو، زندگی کی توانائی اور تخلیقی قوت کا مظہر ہے۔ جس طرح زندگی کا نقش مٹ مٹ کر پھر زندگی پاتا ہے۔ اسی طرح شام سے صبح کا ہونا ناگزیر ہے۔ نظم 'والدہ مرحومہ کی یاد میں'، وہ انسان کی زندگی کا فلسفہ اس طرح بیان کرتے ہیں:

جنتِ نظارہ ہے نقش ہوا بالائے آب موجِ مضطر توڑ کر تعمیر کرتی ہے حباب
 پھر نہ کر سکتی حباب اپنا اگر پیدا ہوا توڑنے میں اس کے یوں ہوتی نہ بے پروا ہوا
 'بالِ جبریل' اقبال کے تشبیہ، استعارہ اور علامتی اندازِ فکر سے لبریز ہے۔ نظم 'لالہ صحرا' میں اقبال لالہ کے پھول اور انسان میں بہت سی قدریں مشترک پاتے ہیں۔ دونوں کو کائنات میں اپنی تنہائی کا شدید احساس ہے۔ دونوں کے یہاں قدرِ جمال مشترک ہے، اور دونوں کی خودی میں جذبہٴ پیدائی اور لذتِ یکتائی موجود ہے کہتے ہیں:

تو شاخ سے کیوں پھوٹا، میں شاخ سے کیوں ٹوٹا
 ایک جذبہٴ پیدائی اک لذتِ یکتائی

لالہ کا پھول اقبال کو بہت پسند ہے، جہاں کہیں وہ مناظرِ قدرت کی عکاسی کرتے ہیں۔ وہاں لالہ کے پھول کا ذکر بھی جا بجا ملتا ہے لالہ کا حسن اور نکھار شبنم کے ایک قطرہ پر منحصر ہے کیونکہ شبنم ہی لالہ کے داغ کو چمکاتی اور اُسے ٹھنڈک پہنچاتی ہے۔ اقبال نے اپنے کلام میں لالہ کے پھول کو علامتی طور پر پیش کیا ہے کہتے ہیں:

ضمیرِ لالہ میں روشن چراغِ آرزو کر دے چمن کے ذرے ذرے کو شہیدِ جستجو کر دے

(نظم: طلوعِ اسلام)

اس گلستاں میں مگر دیکھنے والے ہی نہیں داغ جو سینے میں رکھتے ہیں وہ لالے ہی نہیں
اقبال کے کلام میں جو الفاظ استعارہ کے طور پر استعمال ہوتے ہیں ان میں طور۔ آئینہ، حور، شعلہ،
شرر، شمع، ستارہ، چاند، سورج وغیرہ کو اقبال نے مختلف سیاق و سباق میں برتا ہے۔ مثلاً کہتے ہیں:

راز اس آتش نوائی کا مرے سینے میں دیکھ جلوہ تقدیر میرے دل کے آئینے میں دیکھ

بساط کیا ہے بھلا صبح کے ستارے کی نفس حباب کا، تابندگی شرارے کی
(نظم: اختر صبح)

ہے تختِ لعلِ شفق پر جلوسِ اخترِ شام بہشت دیدہ بیٹا ہے حسنِ منظرِ شام
(نظم: فراق)

اقبال کے استعارے کئی مقامات پر حیاتی پیکروں سے بھری پیکروں میں تبدیل ہو جاتے ہیں۔ اس ضمن میں اقبال اسلامی تاریخ، ثقافت اور اقدار سے استفادہ کرتے ہیں۔ مثلاً مردانِ حر، دل بیدار، فاروقی، مقامِ شبیری، بوئے اسدِ الہی، شوکتِ تیموری، تیغِ ہلالی، حریمِ ذات، حیرتِ فارابی، صبحِ ازل وغیرہ یہ استعارے جدت اور ندرت سے پُر ہیں مثلاً آئینہ سیال، لیلیٰ شب، پر مرغِ تخیل، دامنِ موجِ ہوا، شاید مضمون، گیسوئے شام، کشتِ فکر، دریائے خاموش، حیرتِ خانہٴ امروز، ضیائے شعور، چشمِ خرد، نورِ حقیقت، خورشید کی کشتی، گریہِ شبنم، سفینہٴ دریا، بطنِ گیتی، شعلہٴ نوائی، مزرعِ ہستی، ریاضِ دہر، دل کا آئینہ، عدمِ آباد، اجل، ابرِ کرم، دیدہٴ عبرت، نگہِ شوق، خانہٴ دل، چراغِ سحر، محفلِ ہستی، وغیرہ، اقبال کی نظمیں، مسجدِ قرطبہ، ذوق و شوق، فرشتے آدم کو جنت سے رخصت کرتے ہوئے، لا الہ الا اللہ، استعاراتی نظام کے لیے قابل ذکر ہیں۔ چند اشعار دیکھئے جو اقبال کے استعاراتی نظام کی انفرادیت کو ظاہر کرتے ہیں:

عروسِ لالہ، مناسب نہیں ہے مجھ سے حجاب کہ میں نسیمِ سحر کے سوا کچھ اور نہیں

اسی کو کب کی تابانی سے ہے تیرا جہاں روشن زوالِ آدمِ خاکی زیاں تیرا ہے یا میرا

یہ دہر کہن کیا ہے؟ انبارِ خس و خاشاک مشکل ہے گزراں میں بے نالہ آتش ناک

قاضی عبید الرحمن ہاشمی استعارہ کی تعریف میں لکھتے ہیں:

”استعارہ ایک ایسی قوت ہے جس کے وسیلے سے زبان کم سے کم لفظیات کے سرمائے

سے لاکھوں چیزوں پر قابو حاصل کر لیتی ہے جن کے سبب نئے الفاظ پیدا ہوتے ہیں اور

محض متوازی معنی لغوی مفہوم تک محدود ہو کر رہ جاتے ہیں..... زبان کی نشوونما ایک طور پر

استعاراتی توسیع کے عمل سے ہوتی ہے، ہم اپنی جانی پہچانی شے سے انجانی اشیا تک پہنچتے

ہیں۔ نئی چیزوں کو پرانا نام دیتے ہیں۔“

استعاراتی نظام کے ضمن میں قاضی افضل حسین لکھتے ہیں:

”استعاروں کی ترتیب و تنظیم سے جن کلاسیکی اردو شعرا نے ایک پورے نظام کی تعمیر کی ہے ان میں میر کے علاوہ خواجہ میر درد، غالب، حالی، اور اقبال کے نام فوراً ذہن میں آتے ہیں۔ لیکن غالب سے قطع نظر درد اور اقبال کے یہاں اس استعاراتی نظام کی بنیاد وہ افکار ہیں جنہیں ان شعرا نے اسلامی روایات کے وسیع ذخیرے سے منتخب کر کے اپنے ذوق کے مطابق ترتیب دیا ہے اور جس کا اظہار ان دونوں شعرا کا مقصود ہے۔ چنانچہ ان دونوں شعرا کے یہاں استعارہ خود خیال یا تجربے کو کوئی وسعت عطا کرنے کے بجائے ان افکار و نظریات کے نمائندہ محض ہیں درد کے یہاں کم اقبال کے یہاں نسبتاً زیادہ ہے۔“

اقبال کے اشعار کی متحرک فضا میں ان کی فکر کے ساتھ استعاراتی نظام کا بڑا دخل ہے۔ ان کے استعارے پیکر تراشی اور تصویر آفرینی کے ساتھ معنی آفرینی اور لسانی تو سب کا کام بھی انجام دیتے ہیں۔ یہی سبب ہے کہ اقبال کی زبان دوسرے شعرا کے مقابلے میں زیادہ وسیع معنوں کو اپنے اندر سموئے ہوئے ہے۔ اقبال نے اپنی تشبیہات اور استعارات کے ساتھ دلکش اور جاندار پیکر تراشی میں بھی اپنی مہارت کا ثبوت دیا ہے۔ ان کے پیکر حواس کو متاثر کرنے کے ساتھ ایک متحرک فضا بھی پیدا کرتے ہیں۔ ان کے کلام میں بصری، سمعی، لمسی اور شامی ہر قسم کے پیکر نظر آتے ہیں۔ حامدی کا شمیری کا کہنا ہے کہ:

”(اقبال کے یہاں) خاص طور پر ایسے پیکروں کی فراوانی ہے جو بصری حس کی تشفی کرتے ہیں۔ اس کا مطلب یہ ہے کہ ان کی نگاہ شوق ہمیشہ شریک بینائی رہی ہے۔ انہوں نے زندگی اور فطرت کے متنوع مظاہر اور اشیا کے علاوہ اپنی ذہنی تصورات اور کیفیات کی مصوری کی ہے۔ اور پیکروں کی ایک رنگارنگ دنیا آباد کی ہے چند بصری پیکر یہ ہیں، آئینہ حیرت، سلسلہ کوہسار، گوہر آبدار، طلائی جھالر، سینہ زریں، سکوتِ شامِ جدائی، قبائے زر، چراغ بے انجم، خیمہ گل، چشمِ سرمہ، تارِ حریرِ دورنگ و دیدہ انجم، لعلِ بدخشاں کے ڈھیر، ان کی کئی نظمیں مثلاً مسجدِ قرطبہ، ذوق و شوق اور ساقی نامہ، بصری پیکروں سے مالا مال ہیں، انہوں نے ایسے پیکر بھی تراشے ہیں جو بصری حس کے ساتھ ساتھ سمعی حس کو بھی متاثر کرتے ہیں زبانِ برگ، آبشاروں کی صدا، شعلہ آواز، دریائے نور، اور جوئے نغمہ خواں، اس کی مثالیں ہیں۔ کئی پیکر ایسے ہیں جو باصرہ کے ساتھ ساتھ لامہ اور شامہ کے حواس کو بھی متحرک کرتے ہیں مثلاً گیسوئے شام، زلفِ برہم، کشتِ وجود مزرعِ شب، اور نکبتِ خوابیدہ۔ ان کی شاعری میں حرکی پیکروں کی خاصی تعداد ہے، یہ پیکر ان کے

مخصوص حر کی فلسفہ حیات کے مظہر ہیں۔ چنانچہ کارواں، موج آفتاب، بحر اور رہرو، ان کے یہاں بار بار آتے ہیں۔“

اقبال نے ان پیکروں میں حیاتِ انسانی کے راز تلاش کیے ہیں رواں دواں پانی میں شبنم کے قطروں میں، آفتاب کی کرنوں میں، پھولوں کے کھلنے میں، جوئے رواں میں، فطرت کی خاموشی میں، لالہ کی سرستی میں، ان تمام چیزوں میں وہ انسانی عظمت کی تلاش میں کوشاں ہیں۔ اقبال نے ان پیکروں سے اپنی شعری زبان کو تازہ اور توانا بنایا، اور انھیں اپنے تجربات، مشاہدات اور ذہنی کیفیات کے اظہار کا وسیلہ بنایا، اس طرح انھوں نے اپنی شاعری میں نئے نئے پہلوؤں سے انسانی عظمت کی لامحدودیت کو ظاہر کیا ہے۔ نظم 'ایک آرزو' میں انھوں نے قدرتی، مناظر کی مصوری اس طرح کی ہے:

صف باندھے دونوں جانب بوٹے ہرے ہرے ہوں ندی کا صاف پانی تصویر لے رہا ہو
ہو دل فریب ایسا گہسار کا نظارہ پانی بھی موج بن کر اٹھ اٹھ کے دیکھتا ہو
پانی کو چھو رہی ہو جھک جھک کے گل کی ٹہنی جیسے حسین کوئی آئینہ دیکھتا ہو

اقبال کو منظر کشی میں مہارت حاصل ہے۔ وہ لفظوں کی ترتیب سے ایسا جادو جگاتے ہیں کہ فطرت کی ہو بہو تصویر آنکھوں کے سامنے آ جاتی ہے۔ اقبال کی پیکر تراشی کا تجزیہ نہایت کٹھن مرحلہ ہے۔ کیونکہ ان کے پیکر کسی مخصوص زاویہ، یا مخصوص قسم، یا گروہ سے تعلق نہیں رکھتے، بلکہ ان کے پیکروں کا دائرہ وسیع تر ہے۔ ان پیکروں کو کئی طرح تقسیم کیا جاسکتا ہے۔ یوں تو تشبیہ، استعارہ، کنایہ، رمز، تلمیح، علامت اور محاکات وغیرہ پیکر کے رمزے میں آتے ہیں اور اگر پیکروں کو اعضا کے حساب سے تقسیم کرنا ہے تو وہ بصارت، سماعت، شامہ، ذائقہ، لامہ، وغیرہ میں بانٹے جاسکتے ہیں۔ اور ہیئت کے اعتبار سے مرئی اور غیر مرئی ہیں۔ ساخت کے لحاظ سے کائناتی مثلاً چاند، سورج، ستارہ وغیرہ ہیں، آخرت کے متعلق، جنت، دوزخ، حور، فرشتہ، کائنات ہیں، اور فطری پیکروں میں وادی، گہسار، ندی، نالے، پھول، پتی، غنچہ، کلی وغیرہ، پیکروں کو تہذیبی اور ثقافتی لحاظ سے بھی بانٹا جاسکتا ہے۔ یہ بات اپنی جگہ مسلم ہے کہ پیکروں کا دامن استعارہ اور تشبیہ سے کہیں زیادہ وسیع ہوتا ہے۔ خالی تشبیہ اور استعارہ پیکر نہیں بن سکتے ان میں جذبہ کی کارفرمائی نہایت ضروری عنصر ہے۔ کیونکہ جذبہ ہی انسان کی کسی حس کو بیدار کر سکتا ہے۔

اقبال کو فطرت سے خاص لگاؤ تھا۔ اس لیے ان کے یہاں ابتدا سے انتہا تک فطرت کی پیکر تراشی ملتی ہے۔ ان کے کلام میں دریا، پہاڑ، ریگزار، پیڑوں، پودوں، خار و گل، برگ و بار، اور خزاں بہار پھولوں کے پیکر اپنی تمام رعنائیوں کے ساتھ موجود ہیں۔ مثلاً بانگِ درا کی نظم 'کلی' سے یہ شعر دیکھئے:

جب دکھاتی ہے سحر عارضِ رنگیں اپنا کھول دیتی ہے کلی سینہ زریں اپنا
جلوہ آشام ہے یہ صبح کے مے خانے میں زندگی اس کی ہے خورشید کے پیمانے میں

سامنے مہر کے دل چیر کے رکھ دیتی ہے کس قدر سینہ شگافی کے مزے لیتی ہے
 نباتاتی پیکروں میں لالہ کے پھول کا ذکر اقبال کے کلام میں جا بجا ملتا ہے۔ یہ پھول سوز اور داغ جگر سے
 پڑے اور شاعر کی طرح تنہا، دل سوز، مرستی اور رعنائی کا دلدادہ بھی ہے۔ اقبال نے اپنے اشعار میں لالہ کو
 زیادہ تر علامت کے طور پر استعمال کیا ہے یہاں یہ علامت پیکر کی شکل اختیار کر لیتی ہے۔ ملاحظہ کیجئے:
 پھر چراغِ لالہ سے روشن ہوئے کوہِ دامن پھر مجھے نغموں پہ اُکسانے لگا مرغِ چمن

خیاباں میں ہے منتظرِ لالہ کب سے قبا چاہیے اس کو خونِ عرب سے
 اقبال کے کلام میں 'ساتی' مرنی پیکر ہے جو متحرک اور فعال ہے۔ یہ لفظ اقبال کے یہاں تشبیہ، استعارہ اور
 علامت کے طور پر بھی استعمال ہوا ہے۔ 'بانگِ درا' کی پیکر نگاری میں رنگ آمیزی پائی جاتی ہے فطرت
 کے مناظر کا لطف لیجئے:

پھول ہیں صحرا میں یا پریاں قطار اندر قطار اُودھے اُودھے نیلے نیلے پیلے پیلے پیر بن
 برگِ گل پر رکھ گئی شبنم کے موتی بادِ صبح اور چمکاتی ہے اس موتی کو سورج کی کرن
 جیسے جیسے اقبال کا شعور اور ذہن پختہ ہوتا گیا ویسے ویسے شعری پیکروں میں نئی تپش اور نئی حرارت پیدا ہوتی
 گئی۔ 'بالِ جبریل' کی غزل سے یہ اشعار:

نہ ستارے میں ہے، نے گردشِ افلاک میں ہے تیری تقدیر مرے نالہ بے باک میں ہے
 کیا عجب میری نوا ہائے سحر گاہی سے زندہ ہو جائے وہ آتش کہ تری خاک میں ہے
 شاعرانہ پیکر تراش کو شاعر کی شخصیت سے براہِ راست تعلق ہوتا ہے۔ جس میں شاعر کا مشاہدہ،
 تجربہ، خلوص جذبات اور صداقت و تخیل کی بلندی کی کارفرمائی شامل ہوتی ہے۔ علاوہ ازیں شاعرانہ
 پیکر تراش کے لیے الفاظ کا ذخیرہ اور اس کے استعمال پر قدرت بھی لازمی امر ہے۔ یہ تمام اوصاف اقبال
 کی ذات میں بدرجہ اتم موجود تھے۔ الفاظ اور پیکر تراشی کے معاملے میں اقبال کی شخصیت منفرد مقام رکھتی
 ہے۔ ان کے کلام میں تخیل اور تصویری خاکات کا بڑا حسین امتزاج پاتا ہے۔ جس کی ایک اعلیٰ مثال 'بانگِ
 درا' کی نظم 'ایک آرزو ہے اس میں احساسات، جذبات صرف مجسم نہیں ہیں بلکہ ایک متحرک اور فعال تصویر
 کی شکل میں ظاہر ہوتے ہیں۔ الفاظ کے مناسب استعمال نے اس میں جذبات کی ترجمانی کے ساتھ
 پیکر کی معنوی اور صوری خوبیوں کو نمایاں کیا ہے۔ اس نظم کے کچھ اشعار ملاحظہ کیجئے:

لذتِ سرود کی ہو چڑیوں کے چہچہوں میں چشمے کی شورشوں میں باجا سانج رہا ہو
 گل کی کلی چٹک کر پیغام دے کسی کا ساغر ذرا سا گویا مجھ کو جہاں نما ہو
 ہو ہاتھ کا سر بانا، سبزے کا ہو بچھوتا شرمائے جس سے جلوتِ خلوت میں وہ ادا ہو
 مانوس اس قدر ہو صورت سے میری بلبل ننھے سے دل میں اس کے کھٹکانہ کچھ مرا ہو

صف باندھے دونوں جانب بٹے ہرے ہرے ہوں ندی کا صاف پانی تصویر لے رہا ہوں
ان اشعار کی روشنی میں یہ بات واضح ہو جاتی ہے کہ اقبال کے کلام میں مصورانہ منظر نگاری کے اعلیٰ نمونے
موجود ہیں، جس میں فکری عنصر کے ساتھ مشاہدے کی تیزی اور فطرت کا عمیق مطالعہ شامل ہے۔ ان کے
کلام کے ہر لفظ میں ایک تصویر پوشیدہ ہے اور ہر تصویر اپنے پس منظر سے جڑی ہوئی ہے۔ اقبال کی پیکر
تراشی میں خالص محاکاتی تصویریں بھی ملتی ہیں، جن کا صورتی پہلو بھی نمایاں ہوتا ہے۔ نظم 'جگنو' میں انھوں
نے جگنو کے پیکر میں جذبہ رنگ آمیزی شامل کر کے اسے دلکش بنا دیا ہے:

جگنو کی روشن ہے کا شانہ چمن میں یا شمع جل رہی ہے پھولوں کی انجم میں

آیا ہے آسماں سے اڑ کر کوئی ستارہ یا جان پرگنی ہے مہتاب کی کرن میں

اقبال کی پیکر تراشی کی ایک اور خوبی یہ ہے کہ وہ کلام میں نامحسوس جذبات و افکار کو محسوس اشیاء کی شکل میں
الفاظ کے ذریعے بیان کرتے ہیں جیسے:

کہیں قریب تھا یہ گفتگو قمر نے سنی فلک پہ عام ہوئی اختر سحر نے سنی

سحر نے تارے سے سن کر سنائی شبنم کو فلک کی بات بتادی زمیں کے محرم کو

بھر آئے پھول کے آنسو پیام شبنم سے کلی کا ننھا سا دل خون ہو گیا غم سے

چمن سے روتا ہوا موسم بہار گیا شباب سیر کو آیا تھا، سوگوار گیا

(نظم: حقیقت حسن)

اقبال کے کلام میں ملک کی سیاسی ابتری، عروج و زوال اور حال کے انتشار کی مکمل تصویر کشی ملتی ہے۔ ان
واقعات میں تصویر ہی نہیں ابھرتی، بلکہ ان کی پیکر تراشی میں جو الفاظ استعمال کیے گئے ہیں، وہ قاری کو اس
واقعے کے پس پشت سیاسی تاریخ سے بھی آگاہ کرتے ہیں۔ یہ پیکر ماحول یا زندگی سے بیزاری پیدا
نہیں کرتے، بلکہ عمل و سعی کی طاقت اور جذبہ کو ابھارتے ہیں کہتے ہیں:

جہاں میں اہل ایماں صورتِ خورشید جیتے ہیں

ادھر ڈوبے ادھر نکلے ادھر ڈوبے ادھر نکلے

گنوا دی ہم نے جو اسلاف سے میراث پائی تھی

ثریا سے زمیں پر آسماں نے ہم کو دے مارا

اقبال کی پیکر تراشی میں ڈرامائی صفت بھی شامل ہے یہ ڈرامائی کیفیت خیالات کی ترتیب اور الفاظ کے
برحسب استعمال سے پیدا ہوتی ہے نظم 'پیام صبح' میں یہ ڈرامائی کیفیت پائی جاتی ہے ملاحظہ کیجئے:

اُجالا جب ہوا رخصت جبین شب کی افشاں کا نسیمِ زندگی پیغام لائی صبح خنداں کا

جگایا ببلبل رنگیں نوا کو آشیانے میں کناکے کھیت کے شانہ بلایا اس نے دبتاں کا

طلسمِ ظلمتِ شب سورہ 'النور' سے توڑا اندھیرے میں اڑایا تاجِ زرِ شمعِ شجہاں کا
 پڑھا خوابیدگانِ دیر پر افسونِ بیداری برہمن کو دیا پیغامِ خورشیدِ درخشاں کا
 ہوئی بامِ حرم پر آ کے یوں گویا موڈن سے نہیں کٹھکا ترے دل میں نمودِ مہرتاباں کا؟
 پکاری اس طرح دیوارِ گلشن پر کھڑے ہو کر چنگ اوغنیچہ گل! تو موڈن ہے گلستاں کا

اقبال کی پیکر تراشی خارجی اشیا کا نقشہ ہی نہیں کھینچتی، بلکہ ان پیکروں کی عظمت اور عہدِ رفتہ کو دوبارہ زندہ کر کے ہمارے سامنے کھڑا کر دیتی ہے۔ خارجی اور باطنی حالات ان پیکروں میں جذب ہو کر شاعر کی شخصیت کو بھی اجاگر کرتے ہیں۔ اقبال کے پیکروں میں رنگارنگی اور دل کی دھڑکن کی آواز صاف سنائی دیتی ہے۔ اقبال کے کلام میں ثقافتی پیکر بھی پائے جاتے ہیں، جن میں بادہ، سبُو، نغمہ، مضراب، جوش، جنوں، سوز، ساز و غیرہ کے استعمال سے وہ شعر کو موثر بناتے ہیں۔ ان کے تمام کلام میں ثقافتی پیکر بکھرے پڑے ہیں۔ اس کے علاوہ اقبال کے کلام میں تاریخی، تہذیبی اور جغرافیائی پیکر بھی شامل ہیں۔ جسے پید بیضا، طور سینا، سکندر، محمود و ایاز، برہمن وغیرہ کا استعمال کافی ہوا ہے۔ اقبال نے نئے اور پرانے پیکروں سے اپنے کلام میں توانائی پیدا کی ہے۔ انھوں نے کئی نئے پیکر تراشے ہیں جن میں مذہبی، تاریخی، فکری اور تہذیبی پیکروں کی تعداد زیادہ ہے۔ اقبال کی شاعری میں اسلامی اساطیر و تلمیحات سے ماخوذ پیکر تراشی نہایت جاندار اور نادر ہیں۔ ان انوکھے پیکروں میں ابلیس، جبریل، خضر، حلاج منصور، موسیٰ وغیرہ کو خاص اہمیت حاصل ہے۔

اقبال نے کئی حیوانی پیکروں کو بھی خاص اہمیت دی ہے۔ جن میں شاہین کی اہمیت نمایاں ہے۔ اس حیوانی پیکر سے اقبال نے حرکت و عمل، قوت و توانائی کا کام لیا ہے۔ وہ شاہین اور مرد مومن میں مماثلت پاتے ہیں۔ شاہین جس کی خودی مستحکم ہے۔ وہ فقر، عشق، جرأت مندی اور ہمتِ مردانہ کا مالک ہے۔ یہی تمام صفات مرد مومن میں موجود ہیں۔ اقبال کی فکر کے تمام عناصر مرد مومن میں مل جاتے ہیں۔ جوان کی فکر و پیغام کو مجسم علامت بن کر پیش کرتے ہیں۔ ان کے یہاں شمع و پروانہ بھی علامتی پیکروں میں ڈھل جاتے ہیں۔ جناب حامدی کا شمیری اس سلسلے میں رقمطراز ہیں:

”اقبال اپنی تخلیقی بصیرت اور لسانی آگہی کی بدولت ایسے پیکر وضع کرتے ہیں جو موجودہ مانوس اشیاء کی لفظی تصویریں نہیں بلکہ تخیلی اور نادرہ کار و قوعات و مظاہر کی تجسیم کرتے ہیں کبھی یہ پیکر اصلی اور حسی حالت میں ہوتے ہیں اور کبھی خارجی، معروضی اور داخلی ردِ عمل کے ادغام سے معروضی وجود میں آتے ہیں۔ یہ بات واقعی طمانیت بخش ہے کہ غالب کے بعد اقبال نے اردو شاعری کو لسانی اعتبار سے بوقلمونی، قوت اور تحرک سے آشنا کیا۔“

اقبال نے اپنے خیالات کی ادائیگی کے لیے نئی نئی تراکیب بھی وضع کیں۔ اس سلسلے میں انھوں نے

فرسودہ الفاظ کو اپنی تراکیب کے خوبصورت سانچوں میں ڈھال کر نئے معنی اور مفہوم سے مالا مال کر دیا، اور انھیں نئی تازگی اور وسعت عطا کی۔ تراکیب سے شعری زبان کی تشکیل میں بہت مدد ملتی ہے، اور ان کے ذریعے شاعر کے مطالب بھی آسانی سے ادا ہو جاتے ہیں۔ ان میں لسانی توسیع کے ساتھ فن کار کے تجربات و خیالات کا اظہار بھی موجود ہوتا ہے۔ اس لحاظ سے تراکیب سازی نہایت مشکل کام ہے۔ اس سے وہی شاعر کامیاب گزر سکتا ہے، جس کا مطالعہ وسیع اور مشاہدہ عمیق ہو، اور زبان و بیان پر قدرت رکھتا ہو۔ انہیں خصوصیات کے ذریعے وہ مناسب اور موزوں تراکیب وضع کر سکتا ہے۔ اقبال اس فن کے بھی ماہر تھے۔ ان کی تراکیب ندرت اور معنوی لطافتوں کا خزانہ ہیں۔ ان تراکیب میں تنوع پایا جاتا ہے۔ اقبال نے نئی نئی جاندار تراکیب کے ذریعے اپنے کلام کو زیادہ مؤثر اور جاذب نظر بنا ڈالا۔ انھیں تراکیب کی بدولت اقبال کی زبان و اسلوب میں ایک منفرد لب و لہجہ اور آہنگ پیدا ہوا۔ جس میں موسیقیت کی گونج سنائی دیتی ہے اس ضمن میں ڈاکٹر سید عبداللہ فرماتے ہیں:

”ان کو (اقبال کو) غالب کی طرح نئی نئی ترکیبیں اختراع کرنے پر بڑی قدرت تھی اور اس ترکیب سازی میں عموماً دو باتیں ان کے لیے محرک ثابت ہوئی ہیں اول نئے مطالب کے لیے پُر معنی تراکیب کی ایجاد، دوم عبارت کی صوتی فضا کی مناسبت سے لفظ کے ساتھ ساتھ خاص آواز کی تخلیق۔ جدید صورتوں نے انھیں نئے الفاظ اور نئے اصوات کی ایجاد پر مجبور کیا۔“

اقبال کی تراکیب کے مطالعہ کی روشنی میں یہ بات واضح ہو جاتی ہے کہ ان کے کلام کی موسیقیت و غنائیت اور مخصوص آہنگ کا بہت کچھ دار و مدار تراکیب کا رہن منت ہے۔ ان کی تراکیب میں معنویت کے ساتھ صوتی حسن بھی پایا جاتا ہے۔ ڈاکٹر عبدالمنفی اقبال کی زبان میں موسیقیت کی کارفرمائی کو فارسی تراکیب کا اظہار بتاتے ہوئے لکھتے ہیں:

”اردو زبان کے پورے آہنگ پر اقبال کی بے پناہ قدرت اور ان کے دبست ہنر کے فن کارانہ پیچ و خم کا اندازہ ہوتا ہے۔ وہ مفہوم کے لحاظ سے موزوں ترین تمثال و ترنم پیدا کرتے ہیں۔ یقیناً اس فنکاری میں فارسی اسماء و تراکیب کا جتنا حصہ ہے۔ اتنا بھاشا کے الفاظ و افعال کا نہیں ہے۔ اس کی وجہ ظاہر ہے۔ بھاشا ایک بولی تھی۔ جس کے اندر وہ طاقت نہیں تھی جو فارسی جیسی ترقی یافتہ زبان میں ہے۔“

اقبال نے اپنی تراکیب کے ذریعے اردو شاعری میں معنی و مفہوم کی ایک وسیع دنیا آباد کر دی، ان تراکیب میں منظر نگاری، پیکر تراشی، تصویر آفرینی، تجسیم تراشی جیسے تمام اعلیٰ جوہر موجود ہیں۔ فرسودہ تراکیب کو

۱۔ ڈاکٹر سید عبداللہ مقامات اقبال، لاہور، ۱۹۵۹ء، ص: ۱۷۴

۲۔ ڈاکٹر عبدالمنفی اقبال کا نظام فن، پٹنہ، ۱۹۸۴ء، ص: ۳۱۸

اقبال نے نئے معنی و مفہوم عطا کرنے کے ساتھ ساتھ انھوں نے اپنے مقصد کے حصول کے لیے بے شمار نئی تراکیب وضع کیں۔ ان تراکیب کے وضع کرنے میں اقبال نے جاں فشانی اور دیدہ ریزی سے کام لیا ہے۔ اور ان کے ذریعے زندگی کے تمام محرکات و عناصر کی ایک وسیع دنیا آباد کر دی، جس میں امیدیں، آرزوئیں، اُمنگیں، حوصلے، عمل، جوش، ولولے، اور مسرت و نشاط کے سرچشمے پھوٹتے ہیں۔ یہ اقبال کے وسیع مطالعہ، بے بہا تاریخی شعور، حال اور مستقبل سے آگاہی کا ثبوت ہے۔ وہ ان تراکیب کی مدد سے زمین و آسمان کے اسرار و رموز کو آشکارا کرتے ہیں، اور کہیں سمندر کی تہہ سے گوہر نایاب کو حاصل کرتے ہیں۔ ان خوبصورت تراکیب نے اقبال کے کلام میں بے پناہ کشش اور جاذبیت پیدا کر دی ہے۔ انھیں تراکیب کے ذریعے اقبال اپنے اشعار میں ایک منفرد فضا اور تاثر کو قائم رکھنے میں کامیاب ہوئے ہیں۔

کچھ اشعار دیکھئے:

ٹوٹ کر خورشید کی کشتی ہوئی غرقابِ نیل	ایک ٹکڑا تیرتا پھرتا ہے روئے آبِ نیل
طشتِ گردوں میں ٹپکتا ہے شفق کا خونِ ناب	نشرِ قدرت نے کیا کھولی ہے فصدِ آفتاب
چرخ نے بالی چڑالی ہے عروسِ شام کی	نیل کے پانی میں یا مچھلی ہے سیمِ حام کی

(نظم بانگِ درا۔ ماہِ نو)

پر تو مہر کے دم سے ہے اُجالا تیرا	سیم سیال ہے پانی ترے دریاؤں کا
مہر نے نور کا زیور تجھے پہنایا ہے	تیری محفل کو اسی شمع نے چمکایا ہے

(نظم انسان اور بزمِ قدرت)

اجل ہے لاکھ ستاروں کی اک ولادتِ مہر
 اقبال قنی اعتبار سے جمالیاتی اور روحانی اظہار کے حامی تھے۔ ان کے مزاج کی جمال پرستی تمام کلام میں بکھری پڑی ہے۔ ان کی تشبیہات، استعارات اور تراکیب سازی ان کی گہری جمالیاتی بصیرت کی آئینہ دار ہے۔ اقبال کی ابتدائی تراکیب میں کچھ مصنوعی پن جھلکتا ہے کیونکہ ان تراکیب کا اجزا سے کوئی تعلق نہیں، لیکن جیسے جیسے اقبال کے کلام میں پختگی پیدا ہوتی گئی، تراکیب کی ہیئت، تراش خراش اور معنویت، تاثر میں اضافہ ہوتا گیا۔ انھوں نے تراکیب سے تصویر کشی اور صنم تراشی کا کام بھی لیا ہے۔ ان کی کچھ تراکیب اس طرح ہیں۔ فلکِ پیا، کشتِ خاور، خورشید سے نینا بدوش، آسماں گیر، کوکبِ قسمت، امکان، انجمِ گردوں، فروز، انجمِ گل، نور و ظلمت، شوکتِ طوفاں، موجِ مضطر، تلاطمِ ہائے دریا، محیطِ بے کراں، موجِ تندِ جولاں، گلستاں بکنار، نکبتِ خوابیدہ، گل بر انداز، سینہ چاکانِ چمن، چمن بندی، سبزہ نورستہ، آئینہ عارض، زیبائے بہار، جوئے کم آب، سرابِ رنگ و بو، خیمہ گل، دیواستبداد، جمہوری قبا میں پائے کو ب، ترکِ خرگاہی ہو یا اعرابی، تگا پوئے، داماد، سیلِ تندرد، جوئے نغمہ خواں، شاہینِ قہستانی، طلسمِ گنبدِ گردوں، موجِ سراب، شعلہ آ شام، سرمایہ دار، گرمی آواز، کاروانِ ہستی، دریائے نور، برقِ ایمن، شررِ آ باد، اُفتخِ بالی، تپش

شوق، جان ناشکیبا، سامان بے تاب، ستیزہ کار، بانگِ رحیل، دخترِ خوش خرام، عروسِ زمین، شامِ قبائے زندگی، مادرِ گیتی، لیل و نہار، فعلِ انجم، لذتِ یکتائی، جلوہٴ بدست، رعنائیِ افکار، نشاطِ اجل، خدا و مست، ذوقِ پرواز، حجابِ آگہی، سرورِ خموشی، ذوقِ حفظِ زندگی، حریمِ ذات، ضمیرِ کن فکاں، وغیرہ ہیں۔ اقبال کی تراکیب کی خصوصیات یہ ہیں کہ وہ افقِ ساز، دلکش، معنی خیز ہیں۔ سید حامد اس سلسلے میں فرماتے ہیں:

”اقبال نے تراکیب اور تضامین سے فکر اور جذبہ کو اظہار کی بیکراں وسعتیں عطا کیں، اس کی بدولت اردو شاعری کا افق اس قدر وسیع ہو گیا کہ اب پیچھے جاتے ہوئے گھٹن کا احساس ہوتا ہے۔ اس نے اردو شاعری کے مزاج کو خیال آرائیوں اور کج بیانیوں سے بیگانہ کر دیا۔ اس نے اردو شاعری کو انسانیت کے شانہ بہ شانہ اور قدرت کے روبرو رکھ کر دیا۔ اس نے فکر کو حدت اور جذبہ کو سنجیدگی بخشی شاعر کے اس عظیم سفر میں تراکیب اور تضامین سنگِ میل کی حیثیت رکھتی ہیں۔“

اقبال نے قرآن و حدیث، تاریخِ اسلام، تاریخِ مذاہب، عالمِ مشرق و مغرب ادبیات، سیاسیات، فلسفہ، تصوف اور دیگر شعبہٴ زندگی سے تلمیحات و اشارات کے ذریعہ اپنے کلام میں معنویت اور تاثر پیدا کیا ہے۔ یہی سبب ہے کہ ہر قسم کے انسان کے لیے ان کے کلام میں جاذبیت اور کشش پائی جاتی ہے بقول شمس الرحمن فاروقی:

”اقبال کے اردو فارسی کلام میں اتنی طرح کے اور اتنی جگہ کے تصورات و نظریات ایک دوسرے کے شانہ بہ شانہ جلوہ افروز ہیں کہ ہر طرح کے قاری ان کے یہاں اپنے لیے قابلِ قبول مال ڈھونڈ نکالتا ہے۔ چنانچہ فاشزم کا نام لیوا ہو یا انسان آزادی کا علم بردار، صوفی ہو یا انقلابی، مشرق کا پرستار ہو یا مغربی فکر کا دلدادہ سیدھا سادا مسلمان ہو یا اصل کا خاص سو مناتی، قرآن و حدیث میں تفکر و تدبر کرنے والا ہو یا مارکس و لینن کا مرید، ہر شخص کی جھولی بھرنے کے لیے ان کے یہاں جواہر ریزے موجود ہیں۔“

اقبال نے منفرد تلمیحاتی نظام قائم کیا ہے۔ اور ایسی تلمیحات کا استعمال کیا ہے جو ان کے فکر و نظر کے اظہار میں معاون اور موثر ثابت ہوتی ہیں۔ ان تلمیحات کے وسیلے سے اقبال اپنی بات کو کم سے کم الفاظ میں زیادہ سے زیادہ معنوں میں بیان کر دیتے ہیں۔ انھوں نے اردو اور فارسی کلام میں جس قدر تلمیحات کا استعمال کیا ہے، اس کی نظیر اردو کے کسی دوسرے شاعر کے یہاں نہیں ملتی۔ ان تلمیحات کے مطالعہ سے یہ بات واضح ہو جاتی ہے کہ ان تلمیحات نے اقبال کی زبان و بیان کو نہ صرف توانائی اور قوت عطا کی، بلکہ اسے وسعت اور گہرائی سے بھی ہمکنار کیا۔ ان تلمیحات کے ذریعہ جو تصورات اقبال نے اخذ کیے ہیں،

۱۔ از سید حامد اقبال کے کلام میں تضمین اور ترکیب، مشمولہ اقبال کے شعری اسالیب، مرتبہ ڈاکٹر عبدالحق، دہلی، ۱۹۸۹ء، ص: ۱۷۰

۲۔ از شمس الرحمن فاروقی، اقبال کا لفظیاتی نظام، مشمولہ اقبال کا فن، مرتبہ گوپی چند نارنگ، دہلی، ۱۹۸۳ء، ص: ۱۸۹

انہوں نے بھی زبان و بیان میں وسعت اور تنوع پیدا کیا۔ اقبال کا تمام کلام تلمیحات سے بھرا ہوا ہے۔ البتہ انہوں نے انہیں تلمیحات کا استعمال کیا ہے، جو حیات کے مثبت پہلوؤں کی عکاسی کرتی ہیں، اور اقبال کے افکار و تصورات کی صحیح اور سچی تصویریں پیش کرنے پر قادر ہیں۔ ان تلمیحات میں کافی ایسی ہیں جنہیں مختلف شعرا نے اپنی استعداد کے مطابق اپنایا ہے۔ اقبال نے ان تلمیحات کے راویتی پہلوؤں کے بجائے ان میں نئے پہلوؤں کو اجاگر کیا ہے۔ یہی اقبال کی انفرادیت ہے، جس سے اقبال کی خودی کے تصور کو تقویت حاصل ہوئی ہے۔ ان تلمیحات کے ذریعہ اقبال نے منفی تصورات و عقائد اور مفروضات کو رد کر کے ان کی جگہ مثبت خیالات کو جگہ دی ہے۔ انہوں نے تلمیحات کو اپنے نظام فکر سے ہم آہنگ کر کے ان میں معنوی تازگی پیدا کی۔ جس سے تلمیحات سے جڑے تصورات، روایات، اور واقعات میں معنوی وسعت پیدا ہو گئی ہے۔ چند مثالیں دیکھئے:

گھر میں پرویز کے شیریں تو ہوئی جلوہ نما لے کے آئی ہے مگر تیشہ فرہاد بھی ساتھ

آج بھی ہو جو ابراہیم کا ایماں پیدا آگ کر سکتی ہے اندازِ گلستاں پیدا

تھا ارنی گو کلیم، میں ارنی گو نہیں اُس کو تقاضا روا، مجھ پہ تقاضا حرام
ان اشعار میں پرویز، شیریں، فرہاد، کلیم، ابراہیم اپنے راویتی معنوں سے آزاد ہو کر نئے معنی و مفہوم پیش کرتے ہیں۔ ان تلمیحات کو اقبال نے اس طرح پیش کیا ہے کہ اُس دور کے کردار عہد حاضر کے کردار نظر آتے ہیں، جن میں عہد حاضر کی سی تازگی اور توانائی ہے، صوفی تبسم اقبال کی تلمیحات پر روشنی ڈالتے ہوئے لکھتے ہیں:

”اقبال نے تلمیحات کے نئے نئے پہلو نمایاں کیے ہیں اس طرح ان کے پس منظر میں جو داستانی عناصر ہیں بدلے ہوئے محسوس ہوتے ہیں۔ اور ان کو بالکل جدید اور نئے ماحول میں لا کر رکھ دیا ہے۔ جس سے ان کی تلمیحی تصورات میں بنیادی تبدیلی آ گئی ہے۔ سنیے:

رہے ہیں، اور ہیں فرعون میری گھات میں اب تک

مگر کیا غم کہ میری آستیں میں ہے ید بیضا!

زام کار اگر مزدور کے ہاتھوں میں ہو پھر کیا طریق کو بلکن میں بھی وہی حیلے ہیں پرویزی
رشی کے قافلوں سے ٹونانہ برہمن کا طلسم عصا نہ ہو تو کلیسیا ہے کارِ بے بنیاد

یہاں کو بلکن، پرویزی، برہمن، کلیسیا، عصا، فرعون ید بیضا، نئی نئی، معنویت لیے ہوئے ہیں۔ اور اب وہ بالکل عہد حاضر کے کردار ہیں۔ جن سے ان کی کہنگی از سر نو تازہ ہو گئی ہے اور وہ مؤثر شعری حربے بن گئے ہیں۔“

اقبال نے تصوف کی اصطلاحات کو بھی نئے معنی و مفہوم عطا کیے۔ تصوف کے ذریعہ جو منفی رجحانات عام ہو چکے تھے، اس کی سخت مخالفت کی اور اس کی جگہ اقبال نے مثبت رویہ کو فروغ دیا۔ تصوف کی اصطلاحات کی کثیر تعداد اقبال کے کلام میں موجود ہے، ان اصطلاحات کو بھی اقبال کی جدت پسند طبیعت نے تازگی اور توانائی بخش دی ہے۔ چند اصطلاحات اس طرح ہیں۔ مثلاً آتشِ آزاد، آسودگی، اشکارا، آشنا، آئینہ، اسرار، افشائے راز، اضطراب، بادہ، باطل، تجلی، نشتر، جنوں حسن، حضور، خانقاہ، خلوت، خود نمائی، ذکر و فکر، ذوق و شوقِ راز و نیاز، رند، سبو، سحرگاہی، سرور، شرر، شعلہ، شوق، طلب، عشق، عرفان، عکس، غم، مجذوب، محرم، محیط، محیط بے کراں، مرید، مستوری، مستی، معرفت، میخانے، میکدہ، نار، ناز، ناصبوری، نشاط، نظارہ، نظر، نفس، نوا، نگاہ، نوائے شوق، نور، نونوازی، ویرانہ، یقین وغیرہ۔ مثلاً:

منا دیا مرے ساقی نے عالم من و تو پلا کے مجھ کو مئے لاله الاھو
گدائے مے کدہ کی شان بے نیازی دیکھ پہنچ کے چشمہ سیواں پہ توڑتا ہے سبو

گیسوائے تاب دار کو اور بھی تاب دار کر ہوش و خرد شکار کر قلب و نظر شکار کر
عشق بھی ہو حجاب میں حسن بھی ہو حجاب میں یا تو خود آشکار ہو یا مجھے آشکار کر
تو ہے محیط بیکراں میں ہوں ذرا سی آبخو یا مجھے ہمکنار کر یا مجھے بے کنار کر

(غزل: بال جبریل)

اقبال کے کلام میں قرآنی آیات کی تفسیر اور احادیث نبوی کا واضح بیان ملتا ہے اس کے علاوہ اقبال نے عربی فقرات کا بھی کثرت سے استعمال کیا ہے۔ ان عربی فقرات اور قرآنی آیات نے اقبال کی زبان و بیان کو قرآنی اسلوب کی صفت عطا کر دی ہے۔ جس نے ان کے اسلوب کو انفرادیت بخشی، ان تمام اجزاء کے استعمال نے اقبال کی زبان، اسلوب، اور لفظیات کو لامحدود کر دیا۔ اس ضمن میں چند مثالیں دیکھئے:

تو عرب ہو یا مجھ ہو، ترا لا الہ الا
علم کا موجود اور فقر کا موجود اور
گلا تو گھونٹ دیا اہل مدرسہ نے تیرا
لغتِ غریب جب تک ترا دل نہ دے گواہی
اشہد ان لا الہ اشہد ان لا الہ
کہاں سے آئے صد الا الہ الا للہ

(بال جبریل)

آہ! اے مردِ مسلمان تجھے کیا یاد نہیں
حرفِ لا تدع مع اللہ النہا آخر

(ضربِ کلیم)

کس کی بیت سے صنم سہمے ہوئے رہتے تھے منہ کے بل کر کے ہو اللہ اُحد کہتے تھے

(ہائکِ درا)

رہے گا تو ہی جہاں میں یگانہ ویکتا اتر گیا جو ترے دل میں لا شریک لہ

(ضربِ ہمیم)

اقبال کی زبان و بیان پر فارسی الفاظ کا غلبہ ہے۔ اس کی وجہ یہ تھی کہ اقبال کے افکار کا ساتھ فارسی جیسی ترقی یافتہ زبان ہی دے سکتی تھی۔ ان کے کلام میں فارسی محاوروں کے تراجم بھی ہے، فارسی محاوروں اور مصادر کو اقبال نے اردو میں منتقل کر کے اپنے اشعار میں استعمال کیا ہے۔ چند مثالیں اس سلسلے میں ملاحظہ ہوں

نہیں منت کش تاب شنیدن داستاں میری خموشی گفتگو ہے بے زبانی ہے زباں مری

(بانگِ درا)

تمنا آبرو کی ہو اگر گلزارِ ہستی میں تو کانٹوں میں الجھ کر زندگی کرنے کی خو کر لے

(بانگِ درا)

ہو نقش اگر باطل، تکرار سے کیا حاصل کیا تجھ کو خوش آتی ہے آدم کی یہ ارزانی
کہیں اس عالم بے رنگ و بو میں بھی طلب میری وہی افسانہ دہنڈا مھمل نہ بن جائے

(بالِ جبریل)

اقبال نے بعض جگہ اردو کے مروجہ اور معیاری محاورے اور روزمرہ سے انحراف کیا ہے۔ اس عنصر نے ان کے کلام میں انفرادیت کے ساتھ اجنبیت کا پہلو نمایاں کر دیا ہے۔ مثال کے طور پر مندرجہ اشعار دیکھیے:

تاروں کی فضا ہے بیکرا نہ تو بھی یہ مقام آرزو کر لے

اس شعر میں 'اس کی آرزو کر لے' کی جگہ 'تو بھی یہ مقام آرزو کر لے' استعمال کیا ہے۔ اقبال نے کئی مقامات پر حرف جار استعمال نہیں کیا ہے یا کہیں کہیں حرف جار زائد کہہ دیا ہے اور کہیں اس کی جگہ کسی دوسرے حرف جار کا استعمال کیا ہے کہیں کہیں لفظ بھی حذف کر دیے ہیں۔ مثلاً نظم 'جلال و جمال' میں کہتے ہیں:

میرے لیے ہے فقط زورِ حیدری کافی ترے نصیب فلاطوں کی تیزی ادراک

اس شعر کے دوسرے مصرعے میں 'ترے نصیب میں ہے' ہونا چاہیے تھا 'نصیب' فارسی محاورے کا ترجمہ ہے۔

تھے تو آباوہ تمہارے ہی، مگر تم کیا ہو ہاتھ پر ہاتھ دھرے منتظر فردا ہوا

اس شعر کے دوسرے مصرعے میں 'ہاتھ دھرے بیٹھے' ہونا چاہیے تھا۔ اقبال بیٹھے کو حذف کر دیتے ہیں لیکن محاورہ کا مفہوم واضح ہے۔

اقبال اکثر افعال یعنی، ہے، ہوں، ہوتا ہے، ہیں کو بھی حذف کر کے حرف اسماء کی صفات سے کام لیتے ہیں۔ نظم، مسجد قرطبہ، گل رنمیں، اور ایک فلسفہ زدہ سید زادے کے ناموں وغیرہ نظموں کے علاوہ ارمغانِ حجاز میں اس طرح کی بہت سی مثالیں مل جاتی ہیں۔

اس جدت پسندی اور روایت سے انحراف کے باوجود اقبال کی شعری زبان ان کے افکار و تصورات کو پیش کرنے میں کہیں ناکام نہیں ہوتی۔ بلکہ ان تمام امور نے اقبال کے کلام میں ان کے مقصد کے اظہار میں زیادہ اثر اور زور پیدا کر دیا ہے۔ اقبال نے غالب کی طرح محاوروں روزمرہ اور ضرب انثال سے پرہیز کیا ہے لیکن معنی آفرینی اور خیالات کی ترسیل کے لیے استعاراتی علامتی اظہار بیان کو مقدم سمجھا ہے۔ اقبال کی زبان پر کافی اعتراضات بھی ہوئے، لیکن آخر کار ان کے مخالفین بھی ان کی زبان کی تازگی اور معنویت کی گہرائی کے دل سے قائل ہو گئے۔ اس سلسلے میں سید سلمان ندوی نے کافی جامع تعریف کی ہے:

”زبان کے لحاظ سے میں ڈاکٹر اقبال کو ان شعرا میں گنتا ہوں جو معنوں، محاسن اور باطنی خوبیوں کے مقابلے میں الفاظ اور محاوروں کی ظاہری صحت کی پروا نہیں کرتے لیکن حق یہ ہے کہ ان کی ایک لغزشِ مستانہ پر ہزاروں سنجیدہ اور متین رفتاریں قربان ہیں مصرعوں کی درو بست اور فعل، وصل میں قصور ممکن ہے لیکن یہ ناممکن ہے کہ جو مصرعہ ڈاکٹر اقبال کی زبان سے نکل جائے وہ تیز نشتر بن کر سننے والوں کے دل و جگر میں نہ اتر آئے۔“

اقبال کے کلام کی شہرت اور مقبولیت میں ان کے عروضی نظام کو بڑا دخل حاصل ہے۔ عروضی نظام کی روشنی میں ہی شاعر کی اندرونی کیفیت اور لاشعوری عمل کا اندازہ لگانا آسان ہو جاتا ہے۔ رواں اور مانوس بحروں میں تخلیق ہونے والا کلام زیادہ پُر تاثر اور تادیر ذہنوں کو متاثر کرتا ہے۔ اس کے برعکس نئی بحروں میں لکھا گیا شعر جلدی ذہنوں سے محو ہو جاتا ہے۔ کلام اقبال کے مطالعہ سے یہ بات واضح ہو جاتی ہے کہ اقبال اس گُر سے خوب واقف تھے۔ یہی سبب ہے کہ انھوں نے پرانی مترنم اور رواں بحروں کو اپنے کلام کے لیے منتخب کیا ہے۔ ان کے کلام کا ایک تہائی سے زیادہ حصہ بحرِ رمل میں لکھا گیا ہے۔ جس کا رکن، ’فاعلاتن‘ ہے۔ البتہ بحرِ رمل ان کے ابتدائی مجموعہ ’بانگِ درا‘ میں ہی زیادہ استعمال ہوئی ہے۔ بعد کے مجموعوں میں اس کا استعمال کم کیا گیا ہے۔ اس بحر میں کئی طویل نظمیں مثلاً، شمع اور شاعر، والدہ مرحومہ کی یاد میں، ابلیس کی مجلس شوریٰ، ہمالہ، مرزا غالب، داغ، فلسفہ غم، جبریل و ابلیس وغیرہ قابل ذکر ہیں۔ یہ بحر کیونکہ سہل ہے اس لیے اقبال کی مشکل پسند طبیعت نے آخر تک اسے گوارا نہیں کیا۔ اقبال نے اس وزن کو ابلیس کے یادوسروں کے ساتھ مکالموں میں خوب استعمال کیا ہے۔ اس کے علاوہ مناظرِ فطرت کی عکاسی کے لیے بھی اس بحر کا استعمال کیا گیا ہے۔ اقبال کے کلام کی پہلی ہی نظم ’ہمالہ‘ بحرِ رمل میں بھی گئی ہے اور آخری، نظم ’حضرت انسان‘ بحرِ بجز میں بھی گئی ہے۔ حافظ اور غالب نے بھی بحرِ رمل کو کافی استعمال کیا ہے۔ اقبال کی تیسری پسندیدہ بحر بحرِ جتھ ہے اقبال کے کلام کا تین چوتھائی سے زیادہ حصہ ان تینوں بحروں میں ہے۔ اقبال نے ان تینوں بحروں کے علاوہ چھ اور مختلف بحروں میں اپنا کلام پیش کیا ہے۔ کہیں

کہیں انھوں نے ایک ہی نظم میں مختلف بحروں کا استعمال بھی کیا ہے۔ ان کی نظم 'ملا زادہ' ضمیمہ لولابی کشمیری کا بیاض کے ۱۹ حصوں میں الگ الگ بحروں کا استعمال کیا گیا ہے نظم 'رات اور شاعر' کے دو حصے ہیں دونوں حصوں کی بحر الگ ہے پہلے سات اشعار مفعول فاع لاتن مفعول فاع لاتن بحر میں ہے۔ اور دوسرا حصہ جو 'شاعر' کے عنوان سے ہے اس کی بحر فاعلاتن فاعلاتن فاعلاتن فعلن ہے۔ مسدس کے لیے بھی اقبال نے بحر رمل کا استعمال کیا ہے۔ مثلاً نظمیں 'ہمالہ'، 'آفتاب صبح'، 'نالہ فراق'، 'ابر کو ہسار'، 'شکوہ'، 'جواب شکوہ' بحر رمل میں لکھی گئیں ہیں۔ بحر رمل میں اقبال کا پسندیدہ وزن فاعلاتن، فاعلاتن فاعلاتن، فاعلن فاعلان ہے۔ اس بحر میں کئی گنی نظموں کی فہرست طویل ہے۔ بحر رمل میں اقبال کا دوسرا پسندیدہ وزن، فاعلاتن، فاعلاتن، فاعلاتن، فعلن، فعلن / فعلن / فعلن / فعلن ہے مثلاً:

گزر اس عہد میں ممکن نہیں بے چوب کلیم عکس اس کا میرے آئینہ ادراک میں ہے

اقبال کی دوسری پسندیدہ بحر ہزج ہے۔ جس کا وزن مفعول، مفاعیل، مفاعیل مفعولن / مفعولان ہے۔ اقبال کے کلام میں بحر ہزج مٹھن احزاب مکفوف، مکفوف محذوف / مقصور کو اولیت حاصل ہے اس بحر میں لکھی گئی نظموں اور غزلوں کی تعداد بہت زیادہ ہے۔ اس بحر کا دوسرا وزن جو اقبال کو پسند ہے وہ مفاعیلین، مفاعیلین مفاعیلین ہے۔ یہ بحر ہزج مٹھن سالم کہلاتی ہے۔ 'بانگِ درا' کی طویل نظمیں تصویر درد، طلوع اسلام، اس بحر میں ہے۔ 'بال جبریل' کی نظم 'حکیم سنائی' کے مزار پر اسی وزن میں ہے یہ بحر موسیقی، ترنم کے لحاظ سے نہایت مشہور ہے۔ چند مصرعے دیکھئے جن میں موسیقیت کوٹ کوٹ کر بھری ہے:

یہ عاشق کون سی بستی کے یارب رہنے والے ہیں

جو مشکل اب ہے یارب پھر وہی مشکل نہ بن جائے

مجھے فکر جہاں کیوں ہو جہاں تیرا ہے یا میرا

کہ میں اس فکر میں رہتا ہوں میری انتہا کیا ہے

'بانگِ درا' اور 'ضربِ کلیم' میں بحر ہزج کے زحاف کی رباعیاں نہیں ملتی، البتہ بال جبریل میں کثرت سے موجود ہیں۔ چند رباعیاں اس زحاف میں ارمغانِ حجاز میں بھی ملتی ہیں۔ رباعی کے اصل وزن میں کلیات اقبال میں صرف ایک رباعی ظریفانہ شاعری میں ہے۔ ملاحظہ کیجئے:

مشرق میں اصول دین بن جاتے ہیں مغرب میں مگر مشین بن جاتے ہیں

رہتا نہیں ایک بھی ہمارے پلے وال ایک کے تین تین بن جاتے ہیں

اقبال کے قطعات اور رباعیات بحر ہزج مسدس محذوف میں لکھے گئے ہیں۔ اس بحر کو برتنے کے لیے شاعر کی عروض پر کامل دسترس ضروری ہے۔ کیونکہ اس وزن میں کہے گئے اشعار تا موزو سے محسوس ہوتے

ہیں اس کا وزن ہے مفعول مفاعلن، فعلن بحر ہزج مسد احرب مقبوض محذوف مقصور ہے اس کی عمدہ مثال اقبال کی نظم 'چاند اور تارے' میں ملتی ہے۔

ڈرتے ڈرتے دم سحر سے تارے کہنے لگے قمر سے
نظارے رہے وہی فلک پر ہم تھک بھی گئے چمک چمک کر
کام اپنا ہے صبح و شام چلنا چلنا، چلنا، مدام چلنا

اسی بحر کی نظمیں ہمدردی، ایک شام، تنہائی، دوستارے، عبدالرحمان اول کا بویا ہوا کھجور کا پہلا درخت، سرزمین اندلس میں، جدائی، ایک فلسفہ زدہ سید رازدہ کے نام، جاوید سے اور 'خاقانی' وغیرہ ہیں۔ اقبال کی تیسری پسندیدہ بحر مجتبہ ہے۔ اس کا وزن مفاعلن، فعلا تن، مفاع لن فعلن / مفلان / فعلن / مفلان استعمال ہوا ہے۔ اس وزن میں اقبال نے طویل نظمیں تو نہیں کہی البتہ مختصر نظمیں اور غزلیں کافی تعداد میں کہی ہیں۔ مثلاً: 'پلا کے مجھ کو مئے لا الہ الا ہو'، 'کمال ترک ہے تسخیر خاکی و نوری'، 'ترا علاج نظر کے سوا کچھ اور نہیں'، 'خراج کو جو گدا ہو وہ قیصری کیا ہے'، 'جہاں ہے تیرے لیے تو نہیں جہاں کے لیے۔'

اقبال نے بحر مضارع کا استعمال بھی کیا ہے۔ اس بحر میں اقبال نے مناظرِ فطرت اور قومی نظمیں کہیں ہیں مثلاً 'نیا سوال'، 'ترانہ ہندی'، 'ہندوستانی بچوں کا گیت'، 'مناظرِ فطرت کی نظموں میں پرندہ کی فریاد'، 'ایک آرزو'، 'بزمِ انجم' وغیرہ ہیں۔ مثلاً یہ مصرعے دیکھئے: 'ہو دیکھنا تو دیدہ دل وا کرے کوئی'، 'نظارے کی ہوس ہو تو لیلیٰ بھی چھوڑ دے'، 'کیا عشق پائیدار سے ناپائدار کا'۔ یہ بحر بعد کے مجموعے میں کم استعمال ہوئی۔ کیونکہ یہ سبک رو اور نرم بحر اقبال کے فلسفہ اور مفکرانہ خیالات کا بیان مؤثر پیرائے میں نہیں کر سکتی تھی۔

اقبال کے یہاں بحر متقارب بھی استعمال ہوئی ہے یہ بحر مثنوی کے لیے زیادہ موزوں ہے۔ اس بحر کے استعمال کے لیے بھی عروض پر کامل دسترس کی ضرورت ہوتی ہے۔ بحر خفیف اور بحر کامل مثنیٰ سالم کو بھی اقبال نے چند نظموں اور غزلوں میں استعمال کیا ہے۔ ان کی مشہور غزل 'کبھی اے حقیقت منتظر نظر آلباس مجاز میں' بحر کامل مثنیٰ سالم میں ہے۔

اقبال کے کلام کے عروضی جائزہ سے یہ بات واضح ہو جاتی ہے کہ انھوں نے اپنے تخیل اور افکار کی طرح بحرؤں کو بھی خوب مہارت سے برتا ہے۔ جس موضوع یا فکر کے لیے جو بحر موزوں لگی اس بحر میں اپنا کلام لکھا ہے۔ اقبال کی عظمت میں ان بحرؤں کے مناسب استعمال کا اعجاز بھی شامل ہے۔ اقبال نے ان آٹھوں بحرؤں کو بڑی چابک دستی اور فنی مہارت کے ساتھ اپنے کلام میں استعمال کیا ہے۔ اردو اور فارسی کے تمام اساتذہ کا کلام انھیں بحر میں ملتا ہے۔ خاص طور پر غالب اور حافظ نے انھیں آٹھوں بحر کا استعمال کیا ہے۔

اقبال نے بحر ہزج کو باغیہ درآ کی نظموں میں کم اور بان جبریل، اور ضرب کلیم، کی نظموں میں زیادہ استعمال کیا ہے۔ بحر اردو میں مرثیہ گوئی کے لیے استعمال ہوتی ہے۔ اس بحر کو اقبال نے بچوں کی نظموں اور مناظرِ فطرت کی عکاسی کے لیے بھی استعمال کیا ہے۔ مثلاً: 'زبدورنہ' کا مصرعہ اقبال بھی اقبال سے آگاہ

نہیں ہے، ان تازہ خداؤں میں بڑا سب سے وطن ہے، اٹھو مری دنیا کے غریبوں کو جگا دو، اے اہل نظر ذوق نظر خوب ہے لیکن، وغیرہ نظمیں اس بحر میں لکھی گئی ہیں۔

اقبال نے اسی وزن میں ارمغانِ حجاز میں ایک مستزاد بھی کہا ہے اور یہ ہی وزن ان کی نظم، ملا زادہ ضیغم لولابی کشمیری کا بیاض، میں بھی استعمال ہوا ہے۔ اس نظم کا ایک شعر دیکھئے:

پانی ترے چشموں کا تڑپتا ہوا سیماب مرغانِ سحر تیری فضاؤں میں ہے بیتاب

اے وادی لولاب

ہزج مسد مفاعیلین، مفاعیلین، مفاعیلین یا فعولن، اس وزن میں زیادہ تر اقبال کے قطعات ملتے ہیں۔ انھوں نے اس وزن میں اشعار کم کہے ہیں۔ 'بانگِ درا' کی ایک غزل 'بڑی باریک ہیں واعظ کی چالیں' اسی وزن میں ہے البتہ اس وزن میں 'بالِ جبریل' کے اشعار کی تعداد زیادہ ہے۔ 'ضربِ کلیم' میں یہ وزن بالکل استعمال نہیں ہوا البتہ اس وزن میں اقبال نے رباعیات زیادہ لکھی ہیں۔

مقارب، فعولن فعولن، فعولن، فعول، یا فعل یہ وزن مثنویوں کے لیے مقبول ترین وزن ہے۔ اس وزن میں شعر کہنا آسان ہوتا ہے۔ اقبال نے بالِ جبریل کی نظم 'ساقی نامہ' جو مثنوی کی ہیئت میں ہے۔ اور بانگِ درا کی نظم 'ماں کا خواب' اسی وزن میں کہی ہے۔ البتہ 'ضربِ کلیم' اور ارمغانِ حجاز میں اس وزن میں کوئی نظم یا غزل نہیں ہے۔

بسیطِ مسطوری: نظم 'مسجدِ قرطبہ' اور 'دعا' اس بحر میں ہے۔ یہ وزن افکار کی بلندی اور عظمت کو بخوبی پیش کرنے کی صلاحیت رکھتا ہے۔ اقبال نے 'نظم' 'مسجدِ قرطبہ' جس بحر میں کہی ہے۔ اقبال سے پہلے اس بحر میں کوئی نظم نہیں کہی گئی تھی۔ نظم 'خضرِ راہ' میں بندوں کی ترتیب بھی اس سے پہلے اردو شاعری میں نہیں تھی۔ مثلاً: میری نوائے شوق سے شورِ حریمِ ذات میں، 'گیسوائے تابدار کو اور بھی تابدار کر،' عقل ہے بے زمام عشق ہے بے مقام ابھی ارمغانِ حجاز میں اس بحر کو نظر انداز کیا گیا ہے۔

مقارب: اس بحر میں اقبال کے تمام مجموعوں میں کچھ اشعار موجود ہیں۔ 'بانگِ درا' کی مشہور غزل زمانہ آیا ہے بے حجابی کا عام دیدار یار ہوگا، اسی بحر میں ہے۔

ہندی وزن سری، فعلن فعلن فعلن فعلن فاع، 'ضربِ کلیم' کی نظم 'محرابِ گل افغان' کے افکار اس بحر میں ہے۔ 'رومی بد لے شامی بد لے بدلا ہندوستان' اس میں شعر کے بعد ٹیپ کے دو چھوٹے مصرعے ہیں۔ 'اپنی خودی پہچان او غافل افغان، اس بحر میں اقبال نے ہندی ماتراؤں کا بھی پورا خیال رکھا ہے مثلاً: 'اوپنچی جس کی لہر نہیں ہے وہ کیسا دریا ہے'۔

اقبال کے کلام کے مطالعہ سے یہ بات واضح ہو جاتی ہے کہ جوں جوں اقبال کا ذہنی ارتقا ہوتا گیا ان کی فکر میں تبدیلی رونما ہوتی گئی۔ جس کے نتیجے میں انھوں نے مختصر آسان اور مقبول بحروں سے اجتناب برتنا شروع کر دیا۔ اور اپنے افکار کی ترسیل کے لیے مشکل اور دشوار بحروں و اوزان کا استعمال کیا۔ اقبال کا

رجحان زیادہ تر پر شکوہ اور بلند آہنگ اوزان کی طرف زیادہ تھا۔ گیان چند جین نے عروض کے سلسلے میں کافی جامع بات ہی ہے کہ:

”معلوم ہوتا ہے کہ کسی وزن کا بالطبع کوئی مزاج نہیں ہوتا قادر الکلام استاد کے ہاتھوں میں آ کر وہ کھیلتا ہے وہ اسے جس رنگ میں ڈھالنا چاہتا ہے وہ بے چوں و چرا اسے قبول کر لیتا ہے۔“

اقبال کی شاعری میں مروجہ روایتی اور نئے بیٹی تجربات دونوں ملتے ہیں۔ روایتی بیتوں میں مثنوی، مسدس، ترکیب بند کا استعمال کیا ہے۔ ان روایتی بیتوں کے دوش بدوش اقبال کی طبع زاد ہمیشیں بھی ملتی ہیں۔ یہ نئی ہمیشیں بعض بالکل اچھوتی اور تادر ہیں۔ لیکن انہیں زیادہ تر پرانی ہمیشوں میں ترمیم کر کے بنایا گیا ہے۔ اقبال نے کئی جگہ دو تین مختلف ہمیشوں کو ایک ہی نظم میں شامل کیا ہے۔ کہیں انہوں نے ترکیب بند اور مثنیٰ کو ملا دیا ہے کہیں مسدس اور مثنوی کو ملا کر ایک نظم کہہ دی ہے۔ کہیں کہیں ایک ہی نظم میں مثنوی، ترکیب بند، اور قطعہ کو شامل کر دیا ہے بانگِ درا کی نظم ’غزہ شوال یا بلال عید اس کی اچھی مثال ہے۔ اسی طرح نظم ’بزمِ انجم‘ کے پہلے دو بند ترتیب بند کے ہیں اور آخری بند قطع کے ہیئت اختیار کر لیتا ہے۔ اقبال ہیئت کو اس طرح بھی تبدیل کرتے ہیں کہ وہ مثنوی کی ہیئت میں نظم لکھتے لکھتے اچانک اپنے خیالات و افکار کی تیزی کو مسدس کی ہیئت میں منتقل کر دیتے ہیں۔ مسدس کے پہلے چار مصرعوں میں چار قافیے لگاتار آتے ہیں جس کی بدولت جذبات و خیالات کی تیزی اور روانی کا تاثر پیدا کرنا آسان ہوتا ہے۔ اس کی مثال اقبال کی نظم ’گورستانِ شاہی‘ ہے یہ نظم مثنوی کی ہیئت میں لکھی گئی ہے۔

آسمان، بادل کا پہنے خرقة دیرینہ ہے
چاندنی پھیلکی ہے اس نظارہ خاموش میں
کچھ مَلَدِ سا نہیں ماہ کا آئینہ ہے
صبح صادق سورہی ہے رات کے آغوش میں
بائیس اشعار کے بعد مسدس کا بند آ جاتا ہے:

شورشِ بزمِ طرب کیا عود کی تقریر کیا
عرصہ پیکار میں ہنگامہ شمشیر کیا
دردمندانِ جہاں کا نالہ شب گیر کیا
اب کوئی آواز سوتوں کو جگا سکتی نہیں
خون کو گرمانے والا نعرہ تکبیر کیا
سینہ ویراں میں جانِ رفتہ آ سکتی نہیں

نظم ’ستارہ‘ کا ابتدائی بند مثنیٰ ہیئت میں لکھا گیا ہے۔ مگر دوسرا بند ترکیب بند ہے۔ اس نظم کے پہلے بند کے ابتدائی چھ مصرعے ہم قافیہ ہیں۔ لیکن دوسرے بند کے مصرعوں میں یہ صورت باقی نہیں رہتی مثلاً:

قمر کا خوف کہ ہے خطرہ سحر تجھ کو
مآلِ حسن کی کیا مل سنی خبر تجھ کو؟
مناغ نور کے لٹ جانے کا ہے ذر تجھ کو
ہے کیا ہر اس فنا صورت شرر تجھ کو؟
زمین سے دور دیا آسمان نے گھر تجھ کو
مثال ماہ ازھائی قبائے زبر تجھ کو؟

غضب ہے پھر تری ننھی سی جان ڈرتی ہے
چمکنے والے مسافر! عجیب یہ بستی ہے
اجل ہے لاکھوں ستاروں کی ایک ولادت مہر
وداعِ غنچہ میں ہے رازِ آفرینشِ گل
تمام رات تری کانپتے گزرتی ہے!
جو اوج ایک کا ہے، دوسرے کی پستی ہے
فنا کی نیند مئے زندگی کی مستی ہے
عدم، عدم ہے کہ آئینہ دار ہستی ہے!
ثبات ایک تغیر کو ہے زمانے میں
سکوں مجال ہے قدرت کے کارخانے میں

’بانگِ درا‘ کی نظم ’حسن و عشق‘ میں اقبال نے بالکل اچھوتی اور نادریہیت استعمال کی ہے۔ اس نظم میں تین بند ہیں۔ اور ہر بند ساتھ مصرعوں پر مشتمل ہے۔ اسی طرح بانگِ درا کی مختلف نظمیوں، مثلاً ’آخر صبح‘، ’پرندے کی فریاد‘، ’گل پڑ مردہ‘، ’نوائے غم‘، ’فلسفہ غم‘، ’بزمِ انجم‘، ’انسان‘، ’میں اور تو‘ میں بھی ہیئت کے تجربے ملتے ہیں۔ ’بالِ جبریل‘ کی نظموں میں ہیئت کی صورتِ حال ’بانگِ درا‘ سے مختلف ہے۔ اس میں بعض نظموں کو مختلف حصوں میں بانٹا گیا ہے۔ ہر حصے کے ذیل میں عنوان منتخب کیے گئے ہیں۔ ان مختلف حصوں میں ہیئت کے فرق کے ساتھ ساتھ بحر بھی تبدیلی ہو جاتی ہے۔ بانگِ درا کی نظم ’رات اور شاعر‘ بھی اسی ہیئت میں ہے۔ اس نظم کے دو حصے ہیں، اور دونوں کے ذیلی عنوان، رات، اور شاعر ہیں۔ اس نظم کی ہیئت مشنوی کی ہے۔ لیکن دونوں حصوں کی بحر مختلف ہے۔ اس نظم میں رات اور شاعر کے بیچ مکالمے پیش کیے گئے ہیں۔ رات، شاعر سے اس طرح مخاطب ہوتی ہے:

کیوں میری چاندنی میں پھرتا ہے تو پریشان
خاموش صورتِ گل، مانندِ او پریشان

اور شاعر اس کا جواب یوں دیتا ہے:

میں ترے چاند کی کھیتی میں گہری بوتا ہوں
چھپ کے انسانوں سے مانندِ سحر روتا ہوں

اس طرح بالِ جبریل کی نظم ’خدا کے حضور میں‘، تین حصوں پر مشتمل یہ نظم ڈرامائی عنصر لئے ہوئے ہے، اس کے ذیلی عنوان ہیں ’فرشتوں کا گیت‘، اور فرمانِ خدا، اس نظم میں کہیں بحر اور کہیں ہیئت مختلف ہے۔ اس قسم کی ایک نظم جس کا عنوان ہے، فرشتے آدم کو جنت سے رخصت کرتے ہیں، دوسرا ذیلی عنوان ہے ’روحِ ارضی آدم کا استقبال کرتی ہے‘۔ اسی طرح کی ایک اور مثال ’یورپ سے ایک خط‘، اور ’جواب‘ میں بھی پائی جاتی ہے۔ اقبال کی نظم ’فقر‘ بھی ہیئت کے لحاظ سے ایک تجرباتی نظم ہے، یہ نظم پیروارث شاہ کی ہیئت میں ہے جو پنجابی کی مشہور ہیئت ہے۔ اس نظم کے ایک بند میں تمام مصرعے ہم قافیہ ہیں۔ اس سے بیشتر اردو شاعری میں قافیوں کی یہ ترتیب نہیں ملتی۔ مثلاً:

اک فقر سکھاتا ہے صیاد کو نخچیری
اک فقر سے کھلتے ہیں اسرارِ جہانگیری

اک فقر سے قوموں میں مسکینی و دل گیری
اک فقر سے مٹی میں خاصیتِ اکسیری

اک فقر ہے شہیری، اس فقر میں ہے میری
میراثِ مسلمانی، سرمایہ شہیری

اقبال کے شعری مجموعہ ’ضربِ کلبم‘ اور ’ارمغانِ حجاز‘ میں بھی اسی طرح کے ہیئت کے تجربے ملتے ہیں۔

’ضربِ کلیم‘ کی نظم ’محرابِ گل افغان‘ کے افکار میں تین ہیئتیں شامل کی گئی ہیں، مربع، قطعہ بند اور ترجیح بند، ارمغانِ حجاز کی نظم ’ملا زادہ‘ ضیغم لولابی کشمیری کا بیاض میں چھ بند شامل ہیں اور ہر بند تین مصرعوں پر مشتمل ہے تیسرا مصرعہ ترجیح کا ہے۔ ان بندوں کے دونوں مصرعے چار رکنی ہیں اور تیسرا مصرعہ دو رکنی ہے مثلاً:

پانی ترے چشموں کا تڑپتا ہوا سیما
مرغانِ سحر تیری فضاؤں میں ہیں بیتاب

اے وادیِ لولاب!

اقبال کی شاعری چونکہ مقصدی تھی، اور انھیں زیادہ سے زیادہ لوگوں تک اپنا پیغام مؤثر پیرائے میں پہنچانا تھا۔ لہذا کلام کو مؤثر، جاذب نظر اور دلکش بنانے کے لیے جو بھی ہیئت انھیں مناسب لگی انھوں نے اسے اپنایا۔ لیکن اپنے مقصد کی تکمیل کے باوجود اقبال کے شعر فنی کسوٹی پر بھی پورے اترتے ہیں۔ اقبال کا تیز رواں فکری آہنگ ہی اشعار کو مؤثر بناتا ہے۔ اسی آہنگ نے ان کو منفرد لب و لہجہ کا شاعر بنایا ہے۔ آہنگ فکر سے ترتیب پاتا ہے، اسی سے کلام میں تاثیر پیدا ہوتی ہے۔ اگر آہنگ میں فکر و خیال کی آمیزش نہ ہو تو وہ بے اثر ہو جاتا ہے۔ فکر فن سے لبریز آہنگ ہی قاری کو متوجہ کرنے کی طاقت رکھتا ہے۔ اقبال کا کلام اس خصوصیت سے پُر ہے۔ ان کا آہنگ ذہنوں کو بیدار کر کے سوچنے کی ترغیب دیتا ہے۔ یہی وجہ ہے کہ اقبال کا شعری آہنگ تخلیقی قوت بھی رکھتا ہے۔ اقبال کی شاعری کی طرح ان کی آہنگ کا دائرہ بھی وسیع ہے۔ اس میں ایسی نغمگی شامل ہے جیسے ہر ساز پر گایا جاسکتا ہے۔ اقبال نے کسی خاص بحر کا استعمال نہیں کیا بلکہ مختلف بحروں میں نغمگی پیدا کی ہے۔ طویل بحروں کے ساتھ مختصر ترین بحروں میں بھی ان کے یہاں موسیقیت پائی جاتی ہے۔ اقبال نے قافیوں کے استعمال سے بھی آہنگ میں ترنم پیدا کیا ہے۔ جسے گونا گوں ’کن فیکون‘، ’پہیناں‘، ’گردوں‘، ’مادام وغیرہ۔ ان کی نظم ’شاہین‘ میں آہنگ اور موسیقیت کی اک سحر آفریں تخلیقی فضا ملتی ہے۔ اس کا ہر شعر مترنم ہے، یہ ترنم قافیہ اور لفظوں سے پیدا نہیں ہوا بلکہ فکر و پیغام اور تخلیقی تجربے کا نتیجہ ہے۔ ان کے آہنگ کی یہ خاصیت ہے کہ وہ جذبے اور فکر کو بیدار کر کے انھیں توانائی عطا کرتا ہے۔ یہی سبب ہے کہ تمام اصناف کو برتنے کے باوجود اقبال نے آہنگ کے رجز کو قائم رکھا ہے۔ ان کی نظموں میں مصرعوں کی تکرار بندوں کو جوڑتی ہے، اور آہنگ کے بہاؤ کو آگے بڑھاتی ہے۔ جس کے ذریعہ ہم آواز مصرعے مل کر موسیقیت پیدا کرتے ہیں۔

اقبال کے موضوع اور ہیئت میں بہت گہرا ربط ہے۔ وہ جس طرح کے واقعات، خیالات و تصورات کا بیان کرتے ہیں اسی لحاظ سے ہیئت بھی تبدیل کر لیتے ہیں جو مضمون کے مزاج سے ہم آہنگ ہو جاتی ہے۔ اسی ہیئت کے تجربات نے ان کے کلام اور آہنگ کو زیادہ دلکش اور پُر اثر بنا دیا ہے۔ علاوہ ازیں الفاظ کے نئے معنی نے ان کے آہنگ کو وسعت بخشی ہے۔ اقبال جب مناظرِ فطرت کا بیان کرتے ہیں تو ایسا متحرک، آہنگ استعمال کرتے ہیں کہ منظر کی تصویر آنکھوں کے سامنے آ جاتی ہے۔ چنانچہ اقبال کی شعری انفرادیت کا دار و مدار ان کے آہنگ کی سحر کاری پر منحصر ہے۔ اس بارے میں پروفیسر حامد

کاشمیری کیا خوب فرماتے ہیں:

”لہجے کی یہ معجزہ کاری بعض اوقات اتنی ہمہ گیر اور کارساز ہو جاتی ہے کہ اقبال کو دیگر شعری لوازم یعنی پیکر و استعارہ کی ضرورت بھی ثانوی درجہ حاصل کرتی ہے..... وہ بیانیہ کو بھی شعری وقار عطا کرنے میں کامیاب ہوتے ہیں۔“

اقبال کے لہجے میں وقار اور ہمہ گیری کے ساتھ نرمی اور تنیدی بھی شامل رہتی ہے۔ نظم ’مردِ مسلمان‘ سے یہ شعر ملاحظہ ہوں:

جس سے جگر لالہ میں ٹھنڈک ہو وہ شبنم

دریاؤں کے دل جس سے دہل جائیں وہ طوفان

اقبال کی شعری انفرادیت میں ان کے مذہبی آہنگ کو بڑا دخل حاصل ہے۔ ان کے تمام مجموعوں میں یہ آہنگ بدرجہ اتم پایا جاتا ہے۔ ان کے یہاں شعروں میں حجازی آہنگ کی کارفرمائی ان کے مذہب سے گہرے شغف کو ظاہر کرتی ہے۔ اقبال نے اپنے کلام میں جا بجا آیات قرآنی، حدیث، مذہبی، تلمیحات و واقعات کو شامل کیا ہے۔ جس سے کلام کی روانی میں کوئی روکاٹ پیدا نہیں ہوئی بلکہ ان کا آہنگ زیادہ پر کیف اور دلنشین ہو گیا ہے۔ ’ضربِ کلیم‘ کی نظم ”لا الہ الا اللہ، مذہبی، کلاسیکی اور حجازی آہنگ کی اچھی مثال ہے۔ اقبال کے آہنگ میں جوش و خروش ان کے فلسفہ خودی سے پیدا ہوا ہے۔ دنیا میں انقلاب پیدا کرنے کی خواہش نے ان کے آہنگ کو تلامخیز بنا دیا ہے۔ یہی آہنگ فکر کے اثبات اور انقلابی پیغام کے لئے موزون تر بن آہنگ ہے جو حد نہ و فکر کو بے جا کر کے صحیح راہ دکھاتا ہے۔

اقبال کے آہنگ کی انفرادیت کا ایک اور پہلو ذرا مانی اسلوب ہے وہ مکالموں کو ادا کرتے ہوئے کرداروں کے رُتبہ اور حیثیت کے لحاظ سے آہنگ کو ترتیب دیتے ہیں، تاکہ کرداروں کے افکار و اعمال کا اختلاف واضح ہو سکے۔ اس کی عمدہ مثال ان کی نظمیں ’جبریل و ابلیس‘، ’پیر و مرید‘، ’ابلیس کی مجلس شوریٰ‘، ’عالم برزخ‘، ’مخاورہ مابین خدا و انسان‘، ’تصویر و مصوّر و غیرہ ہیں۔

اقبال نے اصنافِ شاعری میں بھی جدت سے کام لیا ہے۔ انھوں نے غزل، نظم، مثنوی، مسدس، مخمس، قصیدہ، رباعی، قطعات، مستزاد وغیرہ کو ان کے روایتی عناصر سے آزاد کر کے اپنی فکر و خیالات کے مطابق ڈھال لیا ہے۔ غزل کی ہیئت، مقفیٰ اور مصرع مطلع اور پھر ہر شعر کے دوسرے مصرع میں قافیے اور ردیف کی پابندی ہوتی ہے لیکن اقبال نے اس میں بھی جدت سے کام لیا ہے بقول چودھری محمد حسین:

”اقبال نے انتہائی کوشش کر دکھائی ہے کہ غزل کو پیام کے رتبے کے نزدیک لے

جائے۔ یہ کوشش قابل ستائش ہے اور مشرقِ علم و ادب کی تاریخ میں اپنی قسم کی پہلی مثال

ہے۔ حافظ، سعدی، عربی، نظیر، عراقی، غالب، صائب، وغیرہ آج موجود ہوتے تو جس فن

کو انھوں نے شروع کیا تھا اور تمام زندگی اس کے کمالات دکھانے میں صرف کر دی آج اس کو حدِ کمال کو پہنچا ہوا دیکھ لیتے۔ لیکن شاید جب وہ یہ دیکھتے کہ اقبال غزل کو پیام کی منزل تک لے جانے میں اسے بعض ضروری لوازم سے محروم کر رہا ہے۔ یعنی کہیں مطلع نہیں لکھتا اور مقطع کی تو مطلقاً پروا ہی نہیں کرتا۔ تعداد اشعار اس کے نزدیک بے معنی قید ہے، تو وہ شاید اقبال کی غزل کو کوئی نام ہی نیا دیتے جسے ہم اختراع کرنے سے قاصر ہیں۔“

اقبال کی بیشتر فارسی اور اردو کی غزلیں اسلوب کے لحاظ سے روایتی ہیں، لیکن ہیئت میں وہ قطعہ نما ہیں۔ مثلاً بانگِ درا کی یہ غزلیں:

عجب واعظ کی دینداری ہے یارب عدوات ہے اسے سارے جہاں سے

اے بادِ صبا کملی والے سے جا کہو پیغامِ مرا
قبضے سے امت بیچاری کے دیں بھی گیا دنیا بھی گنی
غزل میں مطلع کا وجود اقبال کی نظر میں ضروری نہیں ہے۔ ان کی بیشتر غزلوں میں مطلع سے گریز ملتا ہے۔ ان کے تمام مجموعہ کلام میں اس طرح کی مثالیں موجود ہیں۔ 'بابِ جبریل' میں کہتے ہیں:

یارب! یہ جہاں گزراں خوب ہے لیکن کیوں خوار ہیں مردانِ صفا کیش و ہنرمند

بہت دیکھے ہیں میں نے مشرق و مغرب کے مے خانے یہاں ساتی نہیں پیدا وہاں بے ذوق ہے سبھا
ضربِ کلیم میں 'محرابِ گل افغان کے افکار کے عنوان سے جو غزلیات ہیں ان میں بیشتر غزلیں قطعے کی ہیئت میں لکھی گئی ہیں۔ 'ارمغانِ حجاز' میں 'ملا زادہ ضیغم اولابی کشمیری کا بیاض' کی غزلیات کی بھی یہی کیفیت ہے۔ رباغی میں پہلا دوسرا اور چوتھا مصرع مقفی ہوتا ہے دوسرے مصرعے میں شاعر کو اختیار حاصل ہے کہ وہ مقفی کرے یا نہ کرے لیکن تیسرے مصرعے کو معرئ لاتے ہیں۔ اقبال نے ایسی دو بیتیاں کہی ہیں جن کے دونوں اشعار مقفی ہیں مثلاً:

کبھی دریا سے مثلِ موج ابھر کر کبھی دریا کے سینے میں اتر کر

کبھی دریا کے ساحل سے گذر کر مقامِ اپنی خودی کا فاش تر کر

اقبال نے ایسی دو بیتیاں بھی کہی ہیں جن کا پہلا مصرع مقفی نہیں ہے، لیکن پھر بھی وہ مفہوم کے لحاظ سے دو بیٹی ہی ہیں۔ اقبال انھیں رباغی کے نام سے پکارتے ہیں۔ مثلاً:

کہا اقبال نے شیخِ حرم سے تیرے محرابِ مسجد سو گیا کون؟

ندا مسجد کی دیواروں سے آئی فرنگی بت کدے میں کھو گیا کون؟

(ارمغانِ حجاز)

تمیز خار و گل سے آشکارا
نسیم صبح کی روشن ضمیری
حفاظت پھول کی ممکن نہیں ہے
اگر کانٹے میں ہو خوئے حریری

(ارمغانِ حجاز)

اقبال نے بہت سی مثنویاں بھی لکھی ہیں۔ مثنوی کا ہر شعر وزن کے اعتبار سے برابر ہوتا ہے۔ لیکن قافیہ مختلف ہوتا ہے۔ اقبال کی بیشتر مثنویاں فارسی کے مشہور شاعر مولانا جلال الدین رومی کی مثنویوں کی تقلید میں بحرِ ملِ مسدس محذوف یا مقصور میں لکھی ہوئی ہیں۔

اقبال نے تضمین کے استعمال میں بھی جدت سے کام لیا ہے کسی بھی شاعر کے شعر یا مصرعے کو عموماً اسی بحر یا قافیے اور ردیف میں استعمال کیا جاتا ہے، جس میں وہ ہے۔ اقبال نے اس بات کو ملحوظ بھی رکھا ہے اور کہیں اس سے گریز بھی کیا ہے۔ کئی جگہ انھوں نے تضمین کا شعر اپنی نظم میں جوں کا توں شامل کر لیا ہے۔ کہیں دوسرے مصرع کو قطعہ یا نظم سے خارج کر دیا ہے۔

اقبال کی جدت پسندی کی معراج ان کے مستزاد میں ملتی ہے۔ اس صنف میں ایک شعر کے وزن کے ساتھ ایک مصرع کا اضافہ کر دیا جاتا ہے۔ جس کا وزن، اصل وزن سے الگ ہوتا ہے۔ یعنی ایک مصرعہ مختصر کو داخل کر دیا جاتا ہے۔ اگر اس مصرعہ کو ہٹا دیا جائے تو اصل معانی پر کوئی اثر نہیں پڑھتا۔ اقبال نے مستزاد مثلث اور محس کی صورت میں لکھے ہیں ”پیامِ مشرق، زبورِ عجم، اور ارمغانِ حجاز میں ایسے مستزاد موجود ہیں۔ جو اردو شاعر کے لیے سرمایہ ناز ہیں۔ بانگِ درا کی نظم ’انسان‘ میں ایک مصرع شروع میں لکھا ہے: ’قدرت کا عجب ستم ہے‘، ’ضربِ کلیم‘ کے مستزاد میں دو مصرع ’اپنی خودی پہچان‘ اور ’غافلِ افغان‘ کی ترجیح تکرار ہے ارمغانِ حجاز کی نظم ’ملا زادہ‘ ضیغم لولابی کشمیر کے ’بیاض‘ میں مصرع ’اے وادی لولاب‘ کی تکرار ہے۔ اقبال نے پرمغز اور مترنم مستزاد لکھے ہیں۔ جن کی مثال اردو کے دوسرے شاعر کے یہاں نہیں ملتی ہے۔

اقبال نے قصائد بھی لکھے ہیں۔ ان کی تعداد چار ہے۔ قصیدہ اقبال کے مزاجِ قلندرانہ، اور خوداری سے میل نہیں کھاتا ہے۔ اسی لیے یہ صنف ان کے کلام میں بہت کم ملتی ہے۔ انہوں نے مسدس ترکیب بند کی صورت میں قصیدے لکھے ہیں۔ ان کے چار قصیدوں میں سے تین قصیدے موضوعی اور ہیئت کی اعتبار سے قصیدے ہیں۔ ایک قصیدہ مسدس کی شکل میں ہے۔

اقبال کو اس صنف میں بھی کمال حاصل ہے ان کے موضوعی و ہیتی قصیدوں میں ’شکر یہ دربار بہاول پور، گورنر پنجاب سرکشن پر شاد شاد پر ایک قصیدہ لکھا ہے اور ایڈورڈ ہفتم کی تاج پوشی پر قصیدہ لکھا، لاٹ صاحب، اور ڈائریکٹر کاخیر مقدم، اقبال کے قصائد میں قصیدے کے تمام اوزام موجود ہیں۔ اس میں تشبیب بھی ہے، گریز بھی، مدح، پند و نصائح بھی ہے اور دعا بھی۔ لیکن قصیدے کا جزو لاینفک قصیدہ نہیں ہے۔ کیونکہ یہ اقبال کے مزاج اور پیغام سے میل نہیں کھاتا۔ قصد سے گریز کا عمل اقبال کے فن کو باکمال بناتا ہے۔ یعنی جس چیز کو قصیدے کا لازمی حصہ سمجھا جاتا ہے۔ وہ حصہ نہ ہونے پر بھی قصیدہ مکمل ہے، اور اپنا حسن بھی قائم رکھتا ہے۔ یہ کام ایک عظیم فنکار ہی انجام دے سکتا ہے۔ انھوں نے نواب بہاول پور کی شان میں ’قصیدہ

لکھا ہے، وہ ان کے کمال فن پر بھرپور روشنی ڈالتا ہے۔ اس قصیدے کی ابتدا ان اشعار سے ہوتی ہے:

بزم انجم میں ہے گویا چھوٹا سا اک اختر زمین
آج رفعت میں ثریا سے بھی ہے اوپر زمیں
اوج میں بالا فلک سے مہر سے تنویر میں
کیا نصیبہ ہے رہی ہر معر کے میں سرزمیں

اس قصیدے کا اختتام ان اشعار پر ہوتا ہے:

پاک ہے گردِ غرض سے آئینہ اشعار کا
جو فلک رفعت میں ہو، لایا ہوں جن کر وہ زمیں
تھی تو پتھر ہی مگر مدحت سرا کے واسطے
ہو گئی ہے گل کی ہتی سے بھی نازک تر زمیں

ڈائریکٹر کا خیر مقدم یہ قصیدہ مسدس کی Form میں ہے۔ یہ اردو اور فارسی شاعری کا پہلا قصیدہ ہے۔ جو اس صورت میں لکھا گیا ہے۔ یہ قصیدہ اقبال کی جدت طبع کا نمونہ ہے۔

اقبال نے چند مرثیے بھی لکھے ہیں۔ ان مرثیوں میں بھی روایت سے گریز کا رجحان ملتا ہے۔ اردو شاعری میں مرثیہ مسدس کی شکل میں لکھا جاتا ہے۔ میر انیس نے مسدس کی ہیئت میں مرثیے لکھے ہیں۔ لیکن اقبال کا کوئی مرثیہ مسدس کی Forms میں نہیں ہے انھوں نے مثنوی، قطع، یا ترکیب بند، کی شکل میں مرثیے لکھے ہیں۔ اقبال کے کلام میں صرف پانچ شخصی مرثیے ہیں ایک مرثیہ ملکہ کوکٹوریہ کی موت پر اشک خوں، کے عنوان سے لکھا ہے یہ مرثیہ ترکیب بند کی ہتی میں ہے دوسرا مرثیہ خواجہ عبدالصمد کے جوان بیٹے کی موت پر ماتم پسر کے عنوان سے لکھا ہے، یہ مرثیہ غزل کی ہیئت میں ہے۔ تیسرا مرثیہ، داغ دہلوی، یعنی اپنے استاد کی موت پر لکھا ہے، چوتھا مرثیہ، والدہ مرحومہ کی یاد میں، یہ ترکیب بند میں لکھا گیا ہے۔ اور پانچواں مرثیہ اپنے عزیز دوست سر اس مسعود کی یاد میں 'مسعود مرحوم' کے نام سے 'ارمغانِ حجاز' میں لکھا ہے یہ مرثیہ بھی ترکیب بند میں ہے۔ اقبال نے سب سے زیادہ جس صنف کو اپنے کلام میں برتا ہے وہ مثنوی اور ترکیب بند ہے۔

مجموعہ بانگِ درا میں ان کا ظریفانہ کلام بھی ملتا ہے۔ اقبال کے کلام میں ظریفانہ اور مزاحیہ کلام ۱۸۹۳ء سے نظر آنا شروع ہو گیا تھا۔ ۱۹۰۲ء میں انھوں نے ایک طویل نظم 'دین و دنیا' کے عنوان سے لکھی۔ بعد کے کلام میں اکبر آلہ آبادی کا رنگ جھلکتا ہے۔ اکبر سے اس ہم آہنگی کی خاص وجہ اس دور کے سماجی اور سیاسی حالات تھے، دونوں حضرات اپنے وطن سے محبت کرتے تھے اور قوم کو فرنگی تہذیب و تمدن کی خرابیوں سے بچانا چاہتے تھے۔ اور ہندوستان کو ان کے چنگل سے آزاد کرانے کے خواہ تھے، یہی جذبات ان کے کلام میں طنز و مزاح کے روپ میں ابھرتے ہیں۔ اپنی بات کو پُر اثر بنانے کے لیے اقبال نے فارسی اشعار، ہندی الفاظ انگریزی الفاظ، قرآنی آیتیں وغیرہ کا استعمال کیا ہے۔ اور کہیں کہیں خیالی کرداروں کے ذریعے اپنی بات کہنے کی کوشش کی ہے کہتے ہیں:

اٹھا کر پھنک دو باہر گلی میں
نئی تہذیب کے انڈے ہیں گندے
الکشن ممبری، کونل صدارت
بنائے خوب آزادی نے پھندے

مذہبی ریاکاری کی طرف اشارہ کرتے ہوئے کہتے ہیں:

مسجد تو بنا دی شب بھر میں ایماں کی حرارت والوں نے من اپنا پُرانا پاپی ہے، برسوں میں نمازی بن نہ سکا کہتے ہیں:

کارخانے کا ہے مالک مردکِ ناکردہ کار عیش کا پتلا ہے محنت ہے اسے ناسازگار
حکمِ حق ہے لیسِ بلانسان ا لَّا مَاسَعَى کھائے کیوں مزدور کی محنت کا پھل سرمایہ دار
اقبال نے مغربی سیاست، تہذیب اور معاشرت کی برائیوں کو ہی موضوعِ سخن نہیں بنایا، بلکہ مشرق کی خرابیوں کو بھی طنز کے پیرائے میں بیان کیا ہے۔

اقبال کی شاعری کے اس مطالعہ سے یہ بات واضح ہو جاتی ہے کہ انھوں نے شاعری کو ہر پہلو سے نئی فضا سے آشنا کیا۔ اور اس کی پرانی اور فرسودہ فضا کو یکسر بدل کر رکھ دیا ہے اسی نئی فضا کی تازگی نے آج نظم کو پھلنے پھولنے کے مواقع فراہم کیے ہیں۔ اس طرح اقبال نے اس روایتی صنف میں ایک جان سی ڈال دی ہے۔ اب ہم اقبال اور ان کے فکر و فن کے ان اثرات کا جائزہ لیں گے۔ جو ان کے ہم عصر اور ان کے بعد کے شعرا پر کم یا زیادہ مرتب ہوئے ہیں۔

○○

باب چہارم

بیسویں صدی کی اردو نظم پر
اقبال کے اثرات



اردو شاعری کو بیسویں صدی کی سب سے بڑی دین اقبال اور ان کی شاعری ہے۔ اقبال نے شاعری کے لیے جو روش اختیار کی وہ بالکل نئی اور اچھوتی تھی۔ چنانچہ اس نئی روش نے اقبال کے تمام ہمعصر شعرا اور ان کے بعد کے شعرا پر اپنے انمٹ اثرات مرتب کیے۔ اس دور کے اور بعد کے آنے والے ادوار کے تمام ادنیٰ و اعلیٰ ادیبوں، مفکروں اور شاعروں نے اقبال کے چراغ سے اپنے چراغ روشن کیے۔ جس نے اردو شعر و ادب کی شکل ہی بدل کر رکھ دی جس طرح اقبال کی مقبولیت روز بہ روز ارتقائی منازل طے کرتی گئی۔ اس طرح ان کی تقلید میں بھی تیزی سے اضافہ ہوتا گیا۔ اور یہ سلسلہ آج تک جاری ہے۔

اقبال کی شاعری کے اثر کا بڑا سبب ان کے کلام میں بہترین خیالات کے ساتھ بہترین اور نئے موضوعات کا فنی اظہار ہے۔ جہاں ان کی فکر کے مختلف پہلوؤں نے اردو شعرا کی نوجوان نسل کو متاثر کیا۔ وہاں ان کے ہمعصر شعرا بھی اقبال کے اعجاز بیان کے اثر سے محفوظ نہ رہ سکے۔ اقبال کی مخصوص لفظیات اسالیب اور حسین تراکیب نے شعراء کو زبان کے استعمال کا ایک نیا طریقہ سکھایا۔ چنانچہ میر اور غالب کے علاوہ اردو میں کوئی ایسا شاعر نہیں، جس نے تخلیقی زبان پر اتنا گہرا اثر ڈالا ہو۔ اقبال کا شعری میدان الگ نوعیت رکھتا ہے، جس پر وہ پوری طرح محیط ہیں۔ اقبال بنیادی طور پر فکر کے شاعر تھے۔ چنانچہ جہاں ان کی فکر نے نئے اسالیب ایجاد کیے وہاں زبان کو بھی وسعت عطا کی۔ اس لحاظ سے اردو شاعری پر ان کا اثر دونوں حیثیتوں سے پڑا۔ شاعروں کی ایک پوری نسل ہے، جنہوں نے اقبال سے کسی نہ کسی حیثیت سے اکتساب فیض حاصل کیا ہے۔ ان شعرا میں ظفر علی خاں، سیماب اکبر آبادی، امین حزیں چریا کوٹی، جگر مراد آبادی، حفیظ جالندھری، جوش ملیح آبادی، اثر صہبائی، آندنا رائن ملا، ماہر القادری، صوفی تبسم، اسد ملتانی، افسر میٹھی، تلوک چند محروم، محمد علی جوہر، احسان دانش، سکندر علی وجد، جمیل مظہری، ن م راشد، سردار جعفری، کیفی اعظمی، ساغر نظامی، فیض احمد فیض، عبدالعزیز خالد، جگن ناتھ آزاد، ساحر لدھیانوی، احمد ندیم قاسمی، آغا کاشمیری، مجروح سلطان پوری، جذبی، خوش محمد ناظر، روش صدیقی، شاد، وحید الدین سلیم اور شورش کا شمیری وغیرہ قابل ذکر ہیں۔ اقبال کے اثرات ان شعرا کے یہاں موضوع، مواد، ہیئت اور اسالیب کے اعتبار سے ملتے ہیں۔ اقبال سے متاثر شعرا نے نہ صرف مختلف شعری تجربوں میں اقبال کی تقلید کی، بلکہ اقبال نے جن موضوعات کو بطور خاص پیش کیا ہے، ان موضوعات کو بھی ان شعرا نے خاص توجہ کے ساتھ برتنے کی سعی کی ہے۔ اقبال کا سب سے بڑا کارنامہ انسانی مسائل کو فلسفیانہ آہنگ کے ساتھ پیش کرنے

سے تعلق رکھتا ہے۔

اقبال رجائیت کے شاعر ہیں، ان کی شاعری میں انسانی زندگی اپنے وسیع تر تناظر کے ساتھ رو پزیر ہوتی ہے۔ فنی اعتبار سے وہ ایک جدت پسند ذہن رکھتے تھے۔ چنانچہ روایت کی پاسداری کرتے ہوئے انھوں نے فن میں تبدیلی بھی پیدا کی۔ سیماب اکبر آبادی، امین حزیں چہیا کوئی، ماہر القادری، احسان دانش، جمیل مظہری، ن م راشد، سردار جعفری، کیفی اعظمی، فیض احمد فیض، ساغر نظامی، تقریباً تمام شعرا کے یہاں اس رجائی لہجے کی گونج صاف سنائی دیتی ہے۔

اقبال کی تقلید کی ایک خاص وجہ یہ تھی، کہ ان کی شاعری اُس دور کے سیاسی اور سماجی تقاضوں کے عین مطابق تھی، دوسری وجہ یہ تھی کہ اُس دور کے ادیبوں اور شاعروں کو محسوس ہو چلا تھا کہ یہ وقت گل و بلبل کے نغمے گانے کا نہیں ہے۔ اس دور کا تقاضا ایسے ادب کی تخلیق تھا، جو لوگوں میں بیداری، توانائی، پیدا کر کے انھیں جدوجہد و عمل کی ترغیب دلا سکے اور انھیں غلامی سے آزادی دلانے میں مددگار ثابت ہو۔ اقبال کی شاعری ان تمام امور پر پوری اُترتی ہے لہذا ان کی تقلید اُس دور کا ایک عام میلان بن گیا۔ لیکن یہ امر مسلم ہے کہ یہ تمام مقلدین اقبال کے موضوعات و اسالیب کی حد تک ان کی تقلید کر سکے علاوہ ازیں کوئی بھی اقبال کی سی فکری بصیرت اور، فلسفیانہ فکر کے اظہار میں ان کی سی عظمت کو نہ پہنچ سکا۔ اس کی وجہ یہ ہے کہ اقبال نے زندگی اور کائنات کے تمام پہلوؤں کا ایک مفکر اور فلسفی کی نظر سے تجزیہ کیا تھا جو ہر ایک کے بس کی بات نہیں تھی۔

جدید اردو نظم حالی، آزاد سے ہوتی ہوئی اقبال تک پہنچتے پہنچتے فنی پختگی اور فکر کی گہرائی حاصل کر چکی تھی۔ اس دور کی شاعری میں تین رجحانات نمایاں ہیں۔ پہلا بلند آہنگی اور سیاسی موضوعات کا استعمال، اس کی خاص وجہ یہ تھی کہ اس دور میں آزادی کی جدوجہد عروج پر تھی۔ جس کے پیش نظر، سیاسی اور احتجاجی شاعری کا چلن عام ہوا، اس قبیل کے نمائندہ شاعر، ظفر علی خاں مجاز، جوش، ن۔ م۔ راشد، علی سردار جعفری ساحر لدھیانوی وغیرہ ہیں۔ دوسرا رجحان لطیف اور مدہم لہجہ میں اپنی بات بیان کرنے کا تھا اس طریقہ اظہار میں رمزیت اور نیم رومانی انداز بیان ملتا ہے احمد ندیم قاسمی، اختر الایمان، فیض وغیرہ کے یہاں یہ اندازِ سخن نمایاں ہے تیسرا رجحان نیم رومانی اور نیم کلاسیکی اسلوب کی شاعری کا ہے۔ جس کے نمائندہ شاعر سیماب اکبر آبادی حفیظ جالندھری ساغر نظامی، جمیل مظہری وغیرہ ہیں۔

حالی نے سب سے پہلے اردو شاعر کی مروجہ روایت سے انحراف کی طرف لوگوں کی توجہ مبذول کرائی۔ اور قومی احتجاج کی بنیاد ڈالی۔ اس رجحان کی توسیع کرتے ہوئے اقبال نے پہلی مرتبہ اور شاعری میں گہری فکر اور تخلیقی مرکزیت کو عام کیا۔ جس کی ایک شکل بعد میں ترقی پسند اور جدید شعرا کے یہاں ملتی ہے۔ اقبال کے مفکرانہ اسلوب سے سب سے زیادہ ترقی پسند شعرا متاثر ہوئے، جن میں جوش، فیض، مجاز، ساحر، کیفی، سردار جعفری، احمد ندیم قاسمی، وغیرہ شامل ہیں۔

اقبال کی شاعری نے بالواسطہ طور پر نئے رنگ و آہنگ سے اردو شاعری کو روشناس کرایا۔ البتہ بیعت کے معاملے میں انہوں نے کوئی خاص تغیر پیدا نہیں کیا، بلکہ خیالات کی ترسیل کے لیے پرانے مروجہ سانچوں کو ہی اپنایا۔ لیکن جو اسالیب اور ٹیکنیکس انہوں نے استعمال کی ہیں، وہ اقبال سے پہلے اردو شاعری میں نظر نہیں آتیں۔ یہ عناصر بعد کے شعرا نے اقبال سے اخذ کیے ہیں۔ البتہ کہیں کہیں اقبال نے بحروں کے استعمال اور بندوں کی ساخت میں تبدیلی ضرور کی ہے۔ اس روش کے علم برداروں میں حفیظ جالندھری، افسر میرٹھی، ساغر نظامی، وغیرہ قابل ذکر ہیں۔

ابتدائی دور میں اقبال نے روایتی اسلوب اپنایا۔ لیکن بال جبریل تک آتے آتے ان کے اسلوب میں ایک انقلابی تبدیلی رونما ہوئی اور ان کا فن اور فکر، بتدریج ارتقائی منازل طے کرتا ہوا ضربِ کلیم اور 'ارمغانِ حجاز' تک پہنچ کر پختگی اور گہرائی پا چکا تھا۔ جس کی تقلید کرنا، ہر کس و ناکس کے بس کی بات نہیں تھی۔ چنانچہ 'بانگِ درا' سے 'بالِ جبریل' تک جو اسلوب اقبال کی نظموں اور غزلوں میں ملتا ہے اسی اسلوب کی تقلید عام ہوئی۔

اردو شاعری میں ادبی، سیاسی، اور سماجی بیداری کا آغاز اقبال کا مرہونِ منت ہے، جس کی جھلک جوشِ ملیح آبادی، فیض احمد فیض، مجاز، سردار جعفری، کیفی اعظمی، احمد ندیم قاسمی، احسان دانش، جمیل مظہری، ظفر علی خاں، سیماب اکبر آبادی وغیرہ کے یہاں ملتی ہے۔

دوسری اہم چیز جو اقبال نے بیسویں صدی کے شعرا کو دی وہ پرانی تھسی پٹی علامتوں، تلمیحات اور تشبیہات و استعارات کو نئے مفہوم میں استعمال کرنا ہے۔ اقبال کی اس نئی تبدیلی کو بیسویں صدی کے تمام شعرا نے پسند کیا اور اپنایا۔ بعد کے شعرا نے خطیبانہ اندازِ بیان بھی اقبال سے مستعار لیا ہے۔ اقبال نے جس دور میں آنکھ کھولی وہ غلامی کا دور تھا سارے ہندوستان پر جنگِ آزادی کی جدوجہد کی فضا چھائی ہوئی تھی اور عوام میں قومی جذبے کو تیز کرنے کے لیے تقریروں اور تحریروں میں خطیبانہ اندازِ بیان کا استعمال عام ہو چلا تھا۔ ادب چونکہ اپنے زمانے کا عکاس ہوتا ہے لہذا اس دور کے، اور بعد کے تمام شعرا نے اقبال کے خطیبانہ انداز کو وقت کے تقاضے کے طور پر اپنایا۔ جن میں جوش، سردار جعفری، کیفی اعظمی، فیض احمد فیض، ن م راشد وغیرہ شامل ہیں۔

اقبال کی شاعری میں انگریزی حکومت، تہذیب و تمدن کی سیاسی اور سماجی برائیوں سے نفرت کا میلان ملتا ہے۔ اس کے ساتھ اقبال انگریزوں کی بہت سی اچھی باتوں کو اپنانے کی ترغیب بھی دیتے ہیں۔ وہ یورپ کی مادی زندگی کو اچھا نہیں سمجھتے ان کا خیال تھا کہ انسانی زندگی میں خالص مادی پہلو برائیاں پیدا کرتا ہے۔ اگر اس کے ساتھ روحانیت کی آمیزش کر دی جائے تو زندگی کو کامیابی سے ہمکنار کیا جاسکتا ہے۔ وہ زندگی اور مذہب کو ہم آہنگ دیکھنا چاہتے تھے۔ اقبال کے اس رجحان کو بھی اس دور کے مفکروں اور شاعروں نے لبیک کہا۔ لیکن اس سلسلے میں ترقی پسند شعرا اور اقبال کے نظریات میں کچھ

اختلاف پایا جاتا ہے۔ ترقی پسند مادی زندگی کو مقدم سمجھتے ہیں، البتہ جہاں تک زر کی غیر مساوی تقسیم، انسانی دوستی، محنت کش طبقہ سے ہمدردی، سرمایہ دار کی مخالفت کا سوال ہے، وہاں اقبال اور ترقی پسند شعرا کے خیالات یکساں ہیں۔ اس لحاظ سے ترقی پسند شعرا اقبال سے نظریاتی طور پر متفق نہیں تھے۔ لیکن اسلوبیاتی، موضوعاتی اور لہجہ کے ضمن میں وہ اقبال کے خوشہ چیں ہیں۔ ترقی پسند شعرا کے یہاں سماجی شعور کی روایت اقبال ہی سے درآئی ہے، البتہ ترقی پسندوں نے اس میں مارکسزم کا اضافہ کر دیا ہے۔ انھوں نے اقبال کے زیر اثر ہی خارجی زندگی میں تبدیلی کے لیے حقیقت اور رومان کو یک جا کر کے پیش کیا ہے۔

اقبال نے عوام کو بیدار کرنے کے لیے بلند آہنگ لہجہ اختیار کیا یہ بلند آہنگی ان کی داخلی آواز تھی جو ان کے تجربات کا نتیجہ تھی۔ بعد کے آنے والے شعرا نے شعوری طور پر اس بلند آہنگی کو اقبال سے مستعار لیا۔ لیکن چونکہ وہ مقلدین کی داخلی تجربات کی آنچ سے نہیں ابھری تھی اس لئے اس میں اقبال کے لہجہ کا سا اثر پیدا نہ ہو سکا۔ ان شعرا میں جوش ملیح آبادی، کینٹی اعظمی، جمیل مظہری، احمد ندیم قاسمی، ہاسن نظامی وغیرہ شامل ہیں۔

اقبال نے اپنے کلام میں فارسی آمیز لہجہ کا استعمال کیا ہے۔ فارسی کی آمیزش سے اقبال نے اپنے بیان کو وسعت اور گہرائی عطا کی ہے۔ جس کے ذریعے ان کے یہاں نہایت پُر اثر اور جاندار اسلوب کی بنیاد قائم ہوئی۔ بعد کے شعرا نے ان کے لہجے کی تقلید کی لیکن وہ توانائی اور شگفتگی پیدا نہ کر سکے جو اقبال کا خاصہ تھی۔ چنانچہ اس دور کے شعرا کے یہاں لہجے کی بلند آہنگی، فارسی تراکیب کا استعمال اور خطیبانہ انداز بیان اقبال کی دین ہے۔

موضوع کے ضمن میں بھی شعرا نے اقبال سے خوشہ چینی کی ہے۔ اقبال سے پیشتر شاعری کے موضوعات عام طور پر حسن و عشق کی واردات کے بیان اور ہوس پرستی کے جذبات کی عکاسی تک محدود تھے۔ لیکن اقبال نے ایسے موضوعات کو شاعری میں ترجیح دی جو اصلاحی اور معلوماتی نوعیت کے تھے۔ جن سے اردو شاعری تابلد تھی۔ اقبال کے زیر اثر نظموں کے خاص موضوع جو عام ہوئے وہ ہیں، محکومی اور غلامی کی مخالفت، حب الوطنی، معاشرتی اصلاح، انقلاب کا تصور، قومی بیداری، انسانی ترقی، انسان دوستی، آزادی کا خواب، جدوجہد و عمل کی تلقین یقین محکم قومی اصلاح، انسانی عظمت وغیرہ وغیرہ ان موضوعات کو اقبال نے کافی وسعت بخشی اور بعد کے آنے والوں نے ان میں مزید وسعت اور پختگی پیدا کی۔ جن میں سیماب اکبر آبادی، روش صدیقی، ظفر علی خاں، محمد علی جوہر، فیض، سردار جعفری، ان۔م۔م۔راشد، کینٹی اعظمی، احمد ندیم قاسمی، صوتی تبسم، اسد ملتان، احسان دانش، جمیل مظہری وغیرہ شامل ہیں۔ اقبال نے ہی سب سے پہلے انقلاب کے لفظ کو سیاسی اور سماجی تبدیلی کے معنوں میں استعمال کیا ہے۔ جس کا اعتراف سردار جعفری ان الفاظ میں کرتے ہیں:

”انقلاب کا لفظ سیاسی اور سماجی تبدیلی کے معنوں میں سب سے پہلے اقبال نے استعمال

کیا اور سیاسی انقلاب کا تصور اردو شاعری کو اقبال ہی نے دیا۔ اس طرح سرمایہ دار، مزدور، زمیندار، کسان، آقا، غلام، حاکم و محکوم کی باہمی کشمکش کے موضوعات پر سب سے پہلے اقبال نے نظمیں لکھیں۔“

اقبال کے انقلابی آہنگ سے بعد کے تمام شعرا نے اثر قبول کیا ہے۔ اقبال کا اثر ان کے جن ہم عصر شعرا پر پڑا ان میں سرور جہاں آبادی، چکسبت، ترلوک چند محروم، سیماب اکبر آبادی، محمد علی جوہر، خوشی محمد ناظر، ماہر القادری، ظفر علی خاں، اور شاد عظیم آبادی وغیرہ قابل ذکر ہیں۔ اقبال کا اثر براہ راست ان شعرا پر بھی پڑا جو کلاسیکی بصیرت کے حامل تھے۔ ان میں جوش، احسان دانش، روش صدیقی، جمیل مظہری، ساغر نظامی، حفیظ جالندھری، کا شمار کیا جاسکتا ہے۔ نوجوان شعرا میں مجاز فیض احمد فیض، احمد ندیم قاسمی، علی سردار جعفری، جگن ناتھ آزاد، جانثار اختر، ساحر لدھیانوی، کیفی اعظمی، وغیرہ ہیں۔ یہ تمام شعرا اقبال کے شعور علم کے قدر شناس تھے۔ ان شعرا پر اقبال کے اسلوب بیان، طرز نگارش، موضوعات کے اثرات نمایاں ہیں۔ انھوں نے اقبال کی طرح مقصدی شاعری کی ہے۔

غزل گو شعرا نے اقبال کے تلمیحات اور استعارات کا اثر قبول کیا ہے جس میں نمایاں نام روش صدیقی، سیماب اکبر آبادی، ماہر القادری، شاد عظیم آبادی، فیض احمد فیض، احمد ندیم قاسمی وغیرہ ہیں۔ ان شعرا نے اقبال کے شاعرانہ وجدان یعنی الہامی خیالات اور روحانی تاثرات کو اپنایا اس کے ساتھ نئے ادب کی تخلیق میں نمایاں حصہ لیتے ہوئے اپنی انفرادی حیثیت کو بھی قائم رکھا۔

• اقبال کے اسلوب کے اثرات کی جہت میں بلند آہنگی، مفکرانہ اسلوب، انسان فہمی، استعارات میں گفتگو کے انداز سے جو شعرا متاثر ہوئے ان میں فیض احمد فیض، سردار جعفری، جذبی، احمد ندیم قاسمی، کیفی اعظمی، ن۔م۔ راشد، وغیرہ شامل ہیں۔

اقبال کے اسلامی نظریات کے اثرات جن شعرا نے قبول کیے ان میں شبلی نعمانی، ظفر علی خاں، جمیل مظہری، محمد علی جوہر، شاد عظیم آبادی، علی اختر، حفیظ جالندھری کے (شاہنامہ) پر گہرا اثر نمایاں ہے۔

اسلوب و ہیئت کے زیر اثر جن شعرا نے اثر قبول کیا ان میں سیماب اکبر آبادی، درگاہ سہائے سرور جہاں آبادی، ساغر نظامی، حفیظ جالندھری، امین حزیں جہ یا کوئی، علی اختر، جوش، افسر میرٹھی وغیرہ شامل ہیں۔ غیر ترقی پسند شعرا میں ن۔م راشد نے اقبال کی فکر کے اثرات میں اجتماعی مسائل سے متعلق موضوعات مثلاً انسان فہمی، فکر کا بسید و سبع تناظر، سیاسی شعور، مفکرانہ اسلوب، مابعد الطبیعیاتی مسائل و موضوعات، کائناتی و ژن، عربی فارسی، تلمیحات، علامات و لفظیات کا استعمال اقبال کی توسیعی شکل میں کیا ہے۔ ان تمام شعرا نے اقبال کی تقلید ضروری کی لیکن ایک دو غزلوں یا نظموں سے زیادہ، وہ اقبال کا رنگ پیدا نہ کر سکے مکمل تقلید کسی سے نہ ہو سکی۔ تمام شعرا نے کوشش ضروری کی لیکن کوئی بھی اقبال کی فکری اور فلسفیانہ

بصیرت تک رسائی حاصل نہ کر سکا۔

اقبال کے فکرو فن کے اثر کے ضمن میں ایک طرف ایسے شعرا ہیں جنہوں نے واضح طور پر اقبال کی فکر کا اثر قبول کیا۔ تو دوسری طرف ایسے شعرا بھی ہیں، جو اقبال کی فکر سے ہم آہنگ نہیں ہیں، مگر ان کے فن اور ان کے اسلوب سے ضرور متاثر ہوئے ہیں۔ اقبال کے معاصرین کے یہاں اقبال کے اثرات کبھی کبھی ان کی فکر سے انحراف کی شکل میں بھی ظاہر ہوئے ہیں۔ جوش ملیح آبادی کی مثال اس سلسلے میں اہمیت رکھتی ہے۔

اس کتاب کا مقصد اقبال کی فکر اور ان کے فن کے جو اثرات ان کے معاصرین اور بعد کے شعرا پر مرتب ہوئے ان کی نشاندہی کرنا ہے اور ان کی اہمیت کا تعین پیش کرنا ہے۔ تاکہ اقبال کی معنویت اور ان کی شعری روایت سے متعلق جدید ترین میلانات کی روشنی میں کوئی قطعی فیصلہ کیا جاسکے۔ پہلے ان شعرا کا مطالعہ پیش کیا جا رہا ہے جو اقبال کے ہم عصر تھے یا قریب ترین پیش رو معاصر تھے جنہوں نے موضوع یا ہیئت کے لحاظ سے اقبال کے اثرات بہت گہرائی کے ساتھ قبول کیے ہیں۔ جن میں ظفر علی خاں، محمد علی جوہر، امین حزیں چڑیا کوٹی، تلوک چند محروم، سیماب اکبر آبادی، جوش ملیح آبادی، افسر میرنھی، حفیظ جالندھری، جمیل مظہری، آئندرائن ملا، ساغر نظامی، ماہر القادری، کے نام لیے جاسکتے ہیں۔ اور اقبال کے بعد آنے والے شعرا میں ن۔ م۔ راشد، فیض احمد فیض، سکندر علی وجد، علی سردار جعفری، احسان دانش، احمد ندیم قاسمی، کیفی اعظمی، وغیرہ شامل ہیں۔ یہاں ان تمام شعرا کا مطالعہ پیش کیا جائے گا۔ اس ضمن میں پہلے اقبال کے معاصر شعرا اور پھر پس رو شعرا کے فکرو فن پر اقبال کے اثرات کا جائزہ پیش کیا جائے گا۔

(الف)

اقبال کے معاصر شعرا کے فکر و فن پر

اقبال کے اثرات کا جائزہ

ظفر علی خاں:

مولانا ظفر علی خاں ۱۸۷۳ء میں کوٹ میر سیال کوٹ میں پیدا ہوئے۔ ان کی شعر گوئی کا آغاز چھوٹی عمر سے ہی ہو گیا تھا۔ ان کی نظموں پر مذہبی اور سیاسی عنصر غالب ہے لیکن وہ کسی مذہبی یا سیاسی جماعت سے تعلق نہیں رکھتے تھے۔ ان کے کئی شعری مجموعہ شائع ہو چکے ہیں مثلاً بہارستان، نگارستان، خیالستان، جیسات، اور خمستان مجاز وغیرہ۔

ظفر ایک شاعر ہونے کے علاوہ ایک بلند پایہ ادیب، بے نظیر مترجم، تنقید نگار اور ممتاز صحافی تھے۔ ان کا دل قوم کے درد سے بھرا ہوا تھا، جس سے مغلوب ہو کر انھوں نے برصغیر کی تحریک آزادی میں ایک عملی اور نمایاں رول ادا کیا اور اپنے اخبار زمیندار کے ذریعے اپنے بے باکانہ خیالات کا اظہار کرتے رہے۔ انگریزی حکومت نے کئی بار ان کے اخبار زمیندار پر پابندی عائد کی اور ظفر علی کو قید و بند کی صعوبتیں بھی اٹھانی پڑیں لیکن ملک و قوم کے لیے درد مندی اور حب الوطنی کا جذبہ ماند نہیں پڑا۔

ظفر نے حالی سے براہ راست اثر قبول کیا۔ حالی ہندوستان کے ان شعراء میں سے تھے جنہوں نے اپنی زندگی میں ہی مقبولیت حاصل کر لی تھی۔ انہوں نے شاعری کو دو طرح سے متاثر کیا اولاً قومی شاعری کی بنیاد ڈالی جو آگے چل کر اقبال کے یہاں معراج کمال تک پہنچی دوسرے تمام مسلمانوں میں مسدس کے ذریعے حالی نے ایسا اصلاحی جذبہ پیدا کیا جو ادب میں ایک تحریک بن گیا جس سے ہر ادیب اور دانشور متاثر ہوا۔ ظفر نے بھی اس سے اثر قبول کیا۔

ظفر علی خاں جس دبستان سے تعلق رکھتے تھے اس کے معمار حالی تھے پہلی نے حالی کی اصلاحی نظریہ میں رنگ آمیزی کی اور اکبر الہ آبادی نے اپنے طنز و مزاح سے اس میں لطافت پیدا کی جو ظفر کے کلام میں ججو کی صورت میں نمودار ہوئی۔ علی گڑھ تحریک نے ان حضرات کی ذہنی نشوونما کی اور ان کے خیالات و اسلوب

کی تعمیر میں نمایاں کردار ادا کیا۔ ظفر علی خاں داغ کے شاگرد ضرور تھے لیکن ان کے کلام پر حالی، جلی، اکبر اور اقبال کا اثر نمایاں ہے۔ ظفر نے شاعری کو صحیح معنوں میں اپنے زمانے کا عکاس بنا دیا وہ ایسے قادر الکلام شاعر تھے جن کی شاعری نے ربع صدی تک ہندوستان کے مسلمانوں کی روزمرہ کی زندگی کو متاثر کیا۔ اور ان کے جذبات کو جھوڑ کر ان میں تپش اور جوش پیدا کر دیا۔

ظفر علی خاں مغربی علوم سے واقفیت رکھتے تھے، لیکن اس سے مرعوب نہیں ہوئے۔ وہ انگریزوں کی استعماریت کے خلاف تھے اور مسلمانوں کی فلاح و بہبودی کے خواہاں تھے۔ ان کی نظموں کے مطالعہ سے یہ بات واضح ہو جاتی ہے کہ وہ مسلم قوم کو محکوم اور مظلوم نہیں دیکھنا چاہتے تھے۔ ان کی شاعری میں اسلامی سر بلندی کے موضوعات مرکزی حیثیت رکھتے ہیں۔ انہوں نے یوں تو کئی موضوعات پر نظمیں لکھی ہیں، لیکن ان کی اصل قدر و قیمت مذہبی موضوعات پر لکھی گئی نظموں سے ہوئی۔ اس قسم کی نظموں پر اقبال کا اثر خاصا نمایاں ہے۔ نظم 'شمع ہدایت' کے چند اشعار دیکھئے۔ مذہبی خیالات میں وہ اقبال کے ہم پلہ ہیں۔

وہ شمع اجالا جس نے کیا چالیس برس تک غاروں میں
ایک روز چمکنے والی تھی سب دنیا کے درباروں میں
کز ارض و سما کی محفل میں لولاک لہنا کا شور نہ ہو
یہ رنگ نہ ہو گلزاروں میں یہ نور نہ ہو ستاروں میں
جو فلسفیوں سے کھل نہ سکا اور نکتہ دروں سے حل نہ ہوا
وہ راز ایک کلمی والے نے بتلا دیا چند اشاروں میں

ظفر کی شاعری کا محور برصغیر کی سیاسی اور تہذیبی صورت حال کا بیان ہے۔ ان کا رویہ انگریزی حکومت اور ہندوؤں کے تیس طنز و ہجو کا سا انداز لیے ہوئے ہے۔ نظم 'رب کعبہ سے ایک عاجزانہ التجا' سے چند اشعار دیکھئے جو اقبال کا انداز لیے ہوئے ہیں:

وہ گردنیں جو غیر کے آگے جھکی نہ تھیں
آج اس کے آستان پہ نظر آ رہی ہیں خم
اے رب کعبہ ہم سے کہاں تک یہ بے رُخی
کیوں ہو گئی تری نگہ التفات کم
کب تک رہیں گے دست و گریباں فرنگ سے
کب تک لڑا کریں گے یہ کشتی قضا سے ہم
قدھار کو وہ زور عطا کر کہ عنقریب
کابل میں پھر بلند ہو توحید کا علم

اقبال کی طرح ظفر کو حضور کی ذات اقدس سے خاص عقیدت تھی، اس والہانہ عقیدت کو انہوں نے اپنی کئی خوبصورت نعتوں کے ذریعہ ظاہر کیا ہے۔ وہ اسلامی تعلیمات اور پیغمبر اسلام کے وجود کو تمام انسانیت کے لیے رحمت سمجھتے تھے۔ ان کے نزدیک اسلام کی صداقتیں عالمگیر ہیں۔ ان کے حصول میں ہی مسلمانوں کی نجات کا راستہ ہے۔ اس طرح کے خیالات کا اظہار کرتے ہوئے ظفر علی خاں اپنی نظم 'شیوہ مسلم' میں یوں مخاطب ہیں:

تجھے مسلم اس کی بھی ہے خبر کہ ہے شیوہ حق ظلی ترا
ہے زباں اگر عجی تری تو لقب تو ہے عربی ترا
ترے آگے کیوں نہ جھکیں ملک تجھے سجدہ کیوں نہ کریں
کہ خدا ہے لم یزلی ترا، تو نبی ہے مُطہمی ترا

ظفرِ نظمِ اسلام کے کرتے میں رقم طراز ہیں:

اب نمایاں ہیں جو کچھ کچھ ہم میں آثارِ حیات
یہ مسیحا کرشمے ہیں فقط اسلام کے
جس کی گردشِ مدتوں دُنیا کو چکراتی رہی
ہم ہیں اب چھلکانے والے اُس جہاں میں جام کے

اقبال کی مانند ظفر نے شعر کے اعجاز سے خوابیدہ مسلم قوم کو جگانے کی سعی کی اور انھیں عمل پیرا ہونے کی تلقین کی۔ ظفر کے یہاں حقیقی عناصر سے پُر ناصحانہ اندازِ بیان اقبال کی دین ہے۔ وہ اقبال کی طرح عظمتِ رفتہ کی یاد دلا کر قوم میں بہمت اور حوصلہ پیدا کرنا چاہتے ہیں۔ دونوں شعرا نے جنگِ طرابلس اور جنگِ بلقان کے زمانے میں ترکی مسلمانوں کی حمایت اپنے اپنے انداز سے کی۔ ظفر علی نے بھی بہت سی طویل نظمیں لکھیں جن میں یورپی استعماریت پر لعنِ طعن کی گئی ہے۔ سرائیڈورڈ گری سے خطاب کرتے ہوئے کہتے ہیں:

برقِ تثلیث کو توحید کے گھر پر گرنا	ظلمتِ کفر میں ایمان کا پنہاں ہونا
ترک کے طرہ طرار کا جھک جھک جانا	چاک داماں عرب تا بہ گریباں ہونا
مصر کے سینہ چاک کے پرزے اڑنا	بند کے دیدہ نمناک کا طوفاں ہونا
یہ مسلمان ہیں اس جرم میں کردوا نہیں قتل	دستِ بلقان میں یورپ کا یہ فرماں ہونا

اقبال نے جنگِ بلقان کے حوالے سے ایک نظم 'جوابِ شکوہ' ۳۰ نومبر ۱۹۱۲ء کو جلسہ امدادِ مجروحین

بلقان میں پڑھی تھی۔ اقبال نے اس سلسلے میں ظفر علی خاں کے کارناموں کو سراہتے ہوئے کہا تھا:

”مصطفیٰ کمال کی تلوار نے ترکوں کو جگانے کے لیے جو کام کیا ظفر علی خاں کے قلم نے وہی

کام ہندوستان کے مسلمانوں کو جھنجھوڑنے کے لیے کیا ہے۔“

ظفر علی خاں کی نظمیں 'یورپ کا بین الاقوامی قانون، عقل جنوں خیز، اور تہذیبِ نو کا بت خانہ وغیرہ

اقبال کی نظموں کی نقل ہیں لیکن اقبال اور ظفر علی خاں کی طرزِ فکر میں اختلاف پایا جاتا ہے۔ اقبال کی فکر میں

توانائی اور گہرائی پائی جاتی ہے جب کہ ظفر کی فکر سطحی ہے۔ البتہ اس میں روانی موجود ہے۔ یہ فرق اقبال

اور ظفر کی یکساں موضوعات پر لکھی گئی نظموں میں صاف طور پر نمایاں ہے۔ اقبال کی طرح ظفر علی کی فکر کا

انبساطِ اسلامی تعلیمات کی دین ہے۔ جہاں تک اشتراکِ خیالات کا تعلق ہے بعد کی آنے والی نسل اور

اشتراکی خیالات کے حامی شعرا کی رہنمائی کرنے میں اقبال، ظفر علی خاں اور جوش نے نمایاں خدمات انجام دیں ہیں، جو قابل ستائش و تحسین ہیں۔ ظفر علی خاں نے اشتراکی رجحانات پر بہت سی نظمیں لکھی ہیں جن میں دعوت و ارشاد، اس کا سبب حبیب اللہ وغیرہ قابل ذکر ہیں۔ وہ بھی اقبال کی مانند اشتراکی نظام کو اسلامی اصولوں کے قریب یا مماثل سمجھتے تھے۔ اقبال نے اپنی نظم 'اشتراکیت' میں روس کے انقلاب کو خوش آمدید کہا کہتے ہیں۔

قوموں کی روش سے مجھے ہوتا ہے یہ معلوم بے سود نہیں روس کی یہ گرمی رفتار
جو حرفِ قبل العفو میں پوشیدہ ہے اب تک اس دور میں شاید وہ حقیقت ہو نمودار
ظفر علی خاں نے اقبال کی سیاسی اور انقلابی نظموں سے متاثر ہو کر چند جوشیلی نظمیں بھی لکھیں جن میں اخوت، انسانی دوستی، وطن سے محبت اور حصول آزادی کی جدوجہد کو نمایاں حیثیت حاصل ہے مثلاً نظم 'دعوت' سے چند اشعار درج ذیل ہیں۔

اگر تم کو حق سے ہے کچھ بھی لگاؤ تو باطل کے آگے نہ گردن جھکاؤ
حکومت کو تم نے لیا آزما اب اپنے مقدر کو بھی آزماؤ
ہو تم جس کے ذرے وہ ہے خاکِ ہند چھپے ہیں جو اس میں وہ جو ہر دکھاؤ
فلک پہ مہر پڑ جائیں ماند زمیں پر اس انداز سے جھمکاؤ
زمیں ہو جب اس خون سے لالہ زار تو اس پر بساطِ اخوت بچھاؤ

ظفر نے انقلاب کے نغمے بڑے جوشیلے اور دلکش انداز میں گائے ہیں۔ ۱۹۲۷ء میں لکھی ہوئی نظم 'انقلاب' اے انقلاب کے چند اشعار دیکھئے جس میں ظفر کے لہجے کی رجائیت نمایاں ہے۔

آ رہی ہے باغ گیتی سے بہارِ انقلاب کھب گیا آنکھوں میں رنگِ لالہ زارِ انقلاب
قالبِ مشرق میں پھونکی جا رہی ہے روحِ نو نغمہ ہائے تم سے ہے معمور تارِ انقلاب
جانِ استعمار کھینچی جا رہی ہے ہند میں کس بلا کا روح فرسا ہے فشارِ انقلاب۔

ظفر علی کی خوبی یہ ہے کہ وہ خیال کو روانی کے ساتھ بیان کرنے پر قدرت رکھتے ہیں۔ ان کی طبیعت میں بلا کی موزونیت ہے، جس کی وجہ سے انھیں الفاظ اور قافیہ سازی پر مکمل دسترس حاصل ہے۔ انھیں جن ملکی سیاسی اور سماجی واقعات اور حالات سے دست و گریباں ہونا پڑا ان پر انھوں نے بے تکلف نظمیں لکھیں یہ نظمیں بیسویں صدی کے آغاز سے ۱۹۳۵ء تک کے سیاسی و سماجی حالات کا احاطہ کرتی ہیں۔ البتہ ظفر علی خاں کے موضوعات وقتی اور ہنگامی ہیں اس لیے ان موضوعات کی زندگی محدود ثابت ہوئی۔ لیکن ان کے کلام کی سادگی اور حقیقت پسندی قابل تعریف ہے۔ انھوں نے اپنے دور کی سیاست پر بڑے معنی خیز طنز کیے ہیں، ان نظموں سے ظفر علی خاں کی سیاسی سوجھ بوجھ کا اندازہ ہوتا ہے۔ البتہ ان نظموں میں آفاقیت اور گہرائی کا فقدان ہے۔

ظفر علی خاں کی سیاسی، وطنی اور قومی نظموں پر اقبال کا اثر بہت گہرا اور دیر پا ثابت ہوا۔ ان نظموں میں انھوں نے اقبال کی لفظیات و تصورات اور موضوعات و افکار سے پورا پورا استفادہ کیا ہے۔ نظم 'نگارستان' میں اخوت کا بیان اس طرح کرتے ہیں:

اخوت اس کو کہتے ہیں کہ چھبے کا نسا جو کاہل میں
تو دہلی کا ہراک پیرو جواں بے تاب ہو جائے

پہلی جنگ عظیم کے بعد ہندوستان میں آزادی کی جدوجہد کے مختلف پہلوؤں کی تفصیل ظفر علی کی نظموں میں دیکھی جاسکتی ہے۔ ان نظموں میں وقت کی رفتار کو پلٹ دینے کا جارحانہ انداز ملتا ہے جو خلوص، صداقت، وطن دوستی اور حریت کے جذبات سے معمور ہے۔ یہ نظمیں جدوجہد آزادی کی آئینہ دار ہیں۔ گاندھی جی نے سوراج کے حصول کے لیے ترک موالات اور عدم تشدد کی تحریک چلائی اور انگریزی حکومت کے خلاف پُر امن بغاوت کا اعلان کیا۔ اس ضمن میں ظفر علی کہتے ہیں:

گاندھی نے آج جنگ کا اعلان کر دیا باطل سے حق کو دستِ گریبان کر دیا
ہندوستان میں ایک نئی روح پھونک کر آزادی حیات کا سامان کر دیا
دے کر وطن کو ترک موالات کا سبق ملت کی مشکلات کو آسان کر دیا
شیخ اور برہمنوں میں بڑھایا وہ اتحاد گویا انھیں دو قالب و یک جان کر دیا

ہندو مسلم آپسی پھوٹ کو نظم 'فریادِ جرس' میں ظفر علی خاں اس طرح بیان کرتے ہیں:

کل کہہ رہے تھے ایک محبِ وطن بزرگ ہندوستان رہنے کے قابل نہیں رہا
انساں سے چھین لی گئی آزادیِ ضمیر لیلیٰ کے ناقہ کے لیے محمل نہیں رہا
سچ اور جھوٹ میں نہیں باقی رہی تمیز اور امتیازِ ناقص و کامل نہیں رہا
آزادی حیات کی جس دل میں تھی تڑپ اب پہلوئے وطن میں وہی دل نہیں رہا
جو کوشش آتشی کی ہوئی رائیگاں گئی اور کوئی اتحاد کا قائل نہیں رہا

اقبال:

کل ایک شوریدہ خوابِ گاہِ نبی پرورو کے کہہ رہا تھا
کہ مصر و ہندوستان کے مسلم بنائے ملت مٹا رہے ہیں
یہ زائرانِ حریمِ مغرب ہزار رہبر نہیں ہمارے
ہمیں بھلا ان سے واسطہ کیا جو تجھ سے نا آشنا رہے ہیں
غضب ہیں یہ مُرشدانِ خود میں خدا تری قوم کو بچائے
بگاڑ کر تیرے مسلمانوں کو یہ اپنی عزت بنا رہے ہیں

ہندوستان میں فرقہ وارانہ فسادات کا ایک بڑا سبب ہندوستان کے مہاشوں کا آریائی ذہن تھا جس نے شدھی کی تحریک شروع کی۔ اس پر بھوکرتے ہوئے ظفر کہتے ہیں:

یکایک کی ہے گم پر ماتما نے ان اوندھی کھوپڑی والوں کی بُدھی
کہیں مسلم بھی بن سکتا ہے کافر کہیں مومن بھی ہو سکتا ہے شدھی
ظفر مغربی تہذیب و سیاست کی قلعی کھولتے ہوئے نظم 'مرقص' میں کہتے ہیں:

اس تہذیب پر کیا اہل مغرب ناز کرتے ہیں یہاں سے کچھ اڑالائے وہاں سے کچھ چرالائے
کہیں افیون کی چنگی کا ڈالا چین کو چسکا کہیں لے کر مرآتش میں شراب پر نکال آئے
غرض ہمدردانساں بن کے جس اقلیم میں پہنچے اسی کو اس نئی تہذیب کے سانچے میں ڈھال آئے

جھونک کر دنیا کی آنکھوں میں مسحیت کی خاک ہر طرف جو کر رہے ہیں دن دہارے نوٹ مار
ایسے صید آنگن کو ہم کرتے ہیں تیرے ہی سپرد آڑ میں تہذیب کی ٹٹی کے جو کھیلے شکار
ظفر کے کلام کے مطالعہ سے یہ بات ظاہر ہوتی ہے کہ انھوں نے اقبال کے تتبع میں نظمیں ضرور لکھیں ہیں لیکن ان میں فکر کی بلندی، بیان کی پختگی نہیں ہے جو اقبال کے کلام میں پائی جاتی ہے اس کی خاص وجہ غالباً یہ رہی ہو کہ ظفر چوں کہ ایک صحافی تھے لہذا انھوں نے تمام واقعات و حالات کو ایک صحافی کی نظر سے دیکھا اور محسوس کیا۔ وہ اقبال کی مانند تفکر اور فلسفیانہ بلند خیالی سے کام نہیں لیتے انھوں نے اقبال کی پیروی کرتے ہوئے قومی، ملی، وطنی اور باہمی اتحاد پر نظمیں ضرور لکھیں لیکن ان نظموں میں مشاہدات کی کمی اور سطحی پن جھلکتا ہے۔

اقبال کی مانند ظفر علی خاں ایک سچے مسلمان تھے۔ مسلم قوم کا درد ان کی رگ رگ میں سمایا ہوا تھا۔ اس لئے وہ مسلمانوں کی بربادی اور تباہی پر تڑپ اٹھتے تھے خواہ وہ کسی بھی ملک کے مسلمان کیوں نہ ہوں یہی سبب ہے کہ جہاں سمرنا میں ترکانہ احرار کی فتح و کامرانی پر وہ خوش ہوتے ہیں وہاں اپنے وطن کی بربادی پر خون کے آنسو بھی بہاتے ہیں، اس سلسلے میں چند اشعار دیکھئے:

ایماں نے آ کے شعلہ غیرت کو دی ہوا روشن چراغ دودہ عثمان کر دیا
عثمانیوں کے خنجر خارا شکاف نے یورپ کے کافروں کو مسلمان کر دیا
مشرق کو زندہ کر نہیں سکتا خدا بھی آج مغرب کے اس عقیدے کا بطلان کر دیا
اس فتح نے زمانہ میں جس کی نہیں نظیر سارے جہاں کی عقل کو حیران کر دیا

اور آگے ہندوستان کی تباہی کو اس طرح بیان کرتے ہیں:

کس سمت سے ہوا یہ چلی جس نے یک بیک دانشوران ہند کو نادان کر دیا
واحسرتا کہ ہند کی آپس کی پھوٹ نے خالی حریف کے لیے میدان کر دیا

ظفر کی یہ نظمیں اُس دور کی ترجمان ہیں جو بڑا ہنگامہ خیز اور تاریخی اعتبار سے اہمیت کا حامل تھا۔ ظفر کی مانند اقبال بھی ہندو مسلم باہمی دشمنی سے دل برداشتہ رہتے تھے۔ اور اس موضوع پر انھوں نے بہت سے پرورد شعر لکھے ہیں۔ چند مثالیں ملاحظہ کیجئے:

جل رہا ہوں کل نہیں پڑتی کسی پہلو مجھے
سر زمین اپنی قیامت کی نفاق انگیز ہے
بدلے یک رنگی کے یہ نا آشنائی ہے غضب
جس کے پھولوں میں انوث کی ہوا آئی نہیں

ہاں ڈبودے اے محیط آب گنگا تو مجھے
وصل کیسایاں تو اک قرب فراق انگیز ہے
ایک ہی خرمن کے دانوں میں جدائی ہے غضب
اُس چمن میں کوئی لطفِ نغمہ پیرائی نہیں

(صدائے درد، اقبال)

جو تو سمجھے تو آزادی ہے پوشیدہ محبت میں

غلامی ہے اسیر امتیازِ ما و تو رہنا

آ غیریت کے پردے اک بار پھر اٹھادیں

پچھڑوں کو پھر ملا دیں نقشِ دوئی مٹادیں

(نیا سوال، اقبال)

ربط و ضبط ملت بیضا ہے مشرق کی نجات

ایشیا والے ہیں اس نکتے سے اب تک بے خبر

(اقبال خضر راہ)

اقبال نے عہدِ رفتہ سے حال کو سنوارنے کا کام لیا ہے وہ مسلم قوم کے جمود کو توڑنے کے لیے انھیں پچھلے مسلمانوں کے کارناموں کی یاد دلا کر عمل پیرا ہونے کا درس دیتے ہیں ان میں بیداری ذہن اور جوش و ولولہ پیدا کرنا چاہتے ہیں۔ ظفر نے بھی اقبال کے نقشِ قدم پر چلتے ہوئے عہدِ رفتہ کو دوبارہ زندہ کرنے کی سعی کی ہے۔ انھوں نے اس موضوع پر کئی نظمیں لکھیں جن میں 'ملتِ بیضا کی دعا'، 'امت کے حق میں پیغمبر کی دعا' وغیر قابل ذکر ہیں مثلاً:

عطا کر اگلے وقتوں کی بلندی ان کی ہمت کو
پرایوں کی غلامی سے انھیں آزاد کر یارب

اور ان کے بازوؤں کو بخش پہلی سی توانائی
بجے اُن کی حویلی میں پھر آزادی کی شہنائی

نظم 'افق پر ہلالِ عید دیکھ کر' بھی اسی سلسلے کی نظم ہے۔ چند اشعار ملاحظہ کیجئے جس میں وہ چاند اور خدا سے مسلم قوم کے بخت کو روشن کرنے کی التجا کرتے ہیں:

اے کہ تیرے نورِ رنگارنگ نے روشن کیا
کشورِ ہندوستان کے سر پہ رکھ عزت کا تاج

قصرِ گیتی کے درود یوار و سقف و بام کو
تا کہ آزادی ملے مصر و عراق و شام کو

ایشیا کو نغمہ توحید سے معمور کر
تا کہ ہم پہنچائیں یورپ تک ترے پیغام کو

اقبال کی مانند ظفر علی خاں بھی اس بات کے قائل ہیں کہ مسلم قوم کو خدا نے دنیا پر حکومت کرنے کے لیے بھیجا ہے، لیکن وہ اس منصب کو بھولا بیٹھے ہیں لہذا وہ مسلمانوں کو ان کا فریضہ یاد دلاتے ہیں۔ نظم 'پیغام'

بیداری سے شعر دیکھئے:

جسے خود اپنی ہی غفلت سے کھو چکا ہے تو پھر اپنے ہاتھوں میں وہ اختیار لے مسلم
اسلام مذہبی پختگی کے ساتھ زندگی گزارنے کے جو اصول مرتب کرتا ہے وہ ظفر اور اقبال کی نظر میں
سب سے اعلیٰ اور انسانی زندگی کے لیے مفید ہیں۔ نظم 'حجتِ حق کا انجام' میں ظفر علی خاں اپنے مذہبی خیالات
کا اظہار یوں کرتے ہیں جس میں اقبال کے افکار کی بازگشت سنائی دیتی ہے:

ایمان کو جن سے شکوہ اجمال تھا کبھی قرآن میں اُن نکات کی تفصیل ہو گئی

سوتے ہوؤں کو اس کی صدا نے جگا دیا آواز اس کی صورتِ اسرافیل ہو گئی

اقبال اور ظفر علی دونوں مسلم ممالک حجاز اور ترکی وغیرہ کی سطوت اور رفعت پر ناز کرتے تھے۔ ۱۹۱۲ء

میں ظفر علی نے سیاسی ضرورتوں کے تحت سفرِ یورپ کیا سمندر کی روانی دیکھ کر ان کے دل میں تخیلات کا سمندر

ٹھانھیں مارنے لگا۔ اور انھوں نے اپنے ان خیالات کو صفحہ قرطاس پر بکھیر دیا۔ نظم 'سمندر کی روانی اور تخیل

کی جولانی' سے چند اشعار دیکھیں:

ہیں مسلمانوں کے خون میں پرورش پائے ہوئے اس کی دلکش گھائیاں اس کے دل آرا مرغزار

آہ! وہ سسلی بسایا تھا جسے ہم نے کبھی اندلس کی طرح مغرب میں ہماری یادگار

پرچم تو حید اڑا تھا جس کے ساحل پر کبھی اور اذانوں سے کبھی گونجے تھے جس کے کوہسار

آہ اے سسلی! سمندر کی ہے تجھ سے آبرو رہنما کی طرح اس پانی کے صحرا میں ہے تو

تو کبھی اُس قوم کی تہذیب کا گہوارہ تھا حسنِ عالم سوز جس کا آتشِ نظارہ تھا

(صقلیہ۔ اقبال)

اور جب اقبال اپنا سینا کے سمندر سے گزرے تو ان پر بھی کچھ اسی طرح کی کیفیت طاری تھی۔ سمندر کی

روانی کو دیکھ کر کہتے ہیں:

جھلکتی ہے تری امت کی آبرو اس میں طرابلس کے شہیدوں کا ہے لہو اس میں

ترکوں کی فتح پر ناز کرتے ہوئے اقبال رقم طراز ہیں:

تینوں کے سائے میں ہم پل کر جواں ہوئے ہیں خنجر ہلال کا ہے قومی نشاں ہمارا

مغرب کی وادیوں میں گونجی اذان ہماری تھمتا نہ تھا کسی سے سیلِ رواں ہمارا

اے گلستانِ اندلس! وہ دن ہیں یاد تجھ کو تھا تیری ڈالیوں پر جب آئیاں ہمارا

اقبال کی شخصیت اور شاعری کا اثر ظفر علی خاں پر بہت گہرا تھا لہذا وہ شعوری طور پر اقبال کی طرح

سوچتے تھے اور انھیں کے افکار سے اپنی شاعری کو جلا بخشتے تھے۔ ان کی شخصیت اقبال کی مانند اسلامی

تعلیمات کا چلتا پھرتا نگار خانہ تھی۔ انھوں نے اقبال کی تقلید کی روش کو آگے بڑھاتے ہوئے نظم 'لمعات'

لکھی، جس میں عہدِ رفتہ کے مسلمانوں کی جوانمردی اور جانبازی کو یاد کرتے ہوئے مسلمانوں میں غیرت اور جوشِ عمل کا حوصلہ پیدا کرتے ہوئے ظفر اپنے اسلامی عقیدے کی اشاعت کرتے ہیں:

میدانوں سے نکل آئیں تڑپ کر پھر وہ شمشیریں
پلٹ دی ہیں جنھوں نے مشرق و مغرب کی تقدیریں
دھواں اٹھے تو سمجھو شعلہ بھی ہوگا بلند اس میں
نمایاں خود بخود آہوں سے ہو جاتی ہیں تاثیریں

اقبال نظم 'طلوعِ اسلام' میں اسی لہجے میں خطاب کرتے ہیں:

غلامی میں نہ کام آتی ہیں شمشیریں نہ تدبیریں
جو ہو ذوقِ یقین پیدا تو کٹ جاتی ہیں زنجیریں
یقین محکم، عمل پیہم، محبت فاتحِ عالم
جہادِ زندگانی میں ہیں یہ مردوں کی شمشیریں

نظم 'مجلس اتحاد و ترقی کو چین کے رضا کاروں کا ترانہ' میں ظفر مسلم قوم کو جوش اور ولولے کے ساتھ اخلاقی درس بھی دیتے ہیں۔ اس نظم میں اقبال کے اسلوب و آہنگ سے مماثلت پائی جاتی ہے۔ دیکھئے:

دُنیا کو دکھا دو کہ ہو تم عزم کے پیکر
رستہ میں ہمالہ ہو تو ٹھوکر سے ہٹادو

میراث میں تہذیبِ عرب تم کو ملی ہے
آفاق میں دھوم اپنے تمدن کی مچادو

اقبال نظم 'خدا کا فرمان' میں اسی آہنگ میں مخاطب ہیں:

اٹھو میری دُنیا کے غریبوں کو جگادو
کارخِ امرا کے در و دیوار ہلادو

کیوں خالق و مخلوق میں حائل رہیں پردے
پیرانِ کلیسا کو کلیسا سے اٹھا دو

کچل ڈالا تھا جس نے پاؤں میں تاجِ سردار

وہ صحرائے عرب یعنی شتر بانوں کا گہوارا

ثریا سے زمیں پر آسماں نے ہم کو دے مارا

(اقبال، نظم: خطاب بہ جوانانِ اسلام)

تجھے اس قوم نے پالا ہے آغوشِ محبت میں

تمدن آفریں، خلاقِ آئینِ جہاں دارا

گنوا دی ہم نے جو اسلاف سے میراث پائی تھی

ظفر علی خاں مسلمانوں کو ان کی ذات کی لامحدودیت کا احساس دلاتے ہیں اور خدا نے جس مقصد

کی تکمیل کے لیے انسان کو دُنیا میں بھیجا ہے اور جس کی وجہ سے اسے اشرف المخلوقات کے لقب سے نوازا

ہے اس طرف انسان کی توجہ مبذول کراتے ہیں۔ تاکہ وہ خدا کے شانہ بہ شانہ اس کی خلاقیت میں ہاتھ

بٹائے۔ خدا نے انسان کو خام مواد مہیا کیا ہے جس کو سنوارنا، سجانا انسان کی ذمہ داری ہے۔ ان خیالات کو

سب سے پہلے اقبال نے ہر پہلو سے برتا ہے انھیں کے وسیلے سے یہ موضوعات اردو شاعری میں عام

ہو سکے۔ نظم 'مسلمان کی شان' میں ظفر علی خاں کہتے ہیں:
 تُو نے اے مسلم کچھ اپنی قدر پہچانی بھی ہے
 فرش پر پاؤں ترے عرش پر ہے سر تیرا
 تو چمکتا ہے ہر اک کشور میں بن کر آفتاب
 جس تمدن سے ہوئی ہے خیرہ چشمِ روزگار
 اقبال کا کہنا ہے کہ:

تو ہے انساں تجھ میں لیکن شانِ یزدانی بھی ہے
 نصف تو خاکی ہے لیکن نصف نورانی بھی ہے
 تو اگر ہندوستانی ہے تو برطانی بھی ہے
 سرمہ اس کا تیرے نقشِ پا کی حیرانی بھی ہے

اے کہ ہے زیرِ فلک مثلِ شررِ تیری نمود
 کبھی اے نوجواں مسلم تدبر بھی کیا تو نے

کون سمجھائے تجھے کیا ہیں مقاماتِ وجود
 وہ کیا گردوں تھا تو جس کا ہے اک ٹوٹا ہوا تارا

(وجود۔ اقبال)

ہیں تیرے تصرف میں یہ بادل یہ گھٹائیں
 یہ کوہ یہ صحراء، یہ سمندر یہ ہوائیں
 یہ گنبدِ جو فلاک، یہ خاموش فضا میں
 تھیں پیشِ نظر کل تو فرشتوں کی ادائیں
 آئینہ جو یام میں آج جو پنی جو دا دیکھ

(روحِ ارضی آدم کا استقبال کرتی ہے۔ اقبال)

عطا ہوئی ہے تجھے روز و شب کی بیتابی
 سنا ہے خاک سے تیری نمود ہے لیکن
 خبر نہیں کہ تو خاکی ہے یا کہ سیمابی
 تری سرشت میں ہے کوہی و مہتابی

(فرشتے آدم کو جنت سے رخصت کرتے ہیں، اقبال)

اے مسلمان غیر کیوں ہوں تیرے حق کے پاسباں
 جب یہ طاقت خود ترے بازوے فولادی میں ہے

(اعتماد علی النفس، ظفر علی خاں)

ظفر علی خاں نے جگہ جگہ اقبال کے اسلوب، لفظیات اور صوتی آہنگ اور تراکیب و علامت سے
 استفادہ کیا ہے۔ کہیں کہیں ایسا محسوس ہوتا ہے کہ انھوں نے اقبال کی فکر کو نیا لباس پہنا دیا ہے۔ کیونکہ اقبال کی
 فکر کو اقبال کے انداز اور اسلوب کے ذریعے بیان کرنا ظفر کو خوب آتا ہے۔ نظمیں سحر حلال، خزاں میں
 بہار اور پیامِ وقت میں وہ اقبال کے اسلوب کو انھیں کے موثر قافیہ اور بحر کے استعمال سے دلکش بناتے
 ہیں۔ مثلاً:

جو کرنی ہے جہانگیری محمد کی غلامی کر
 عرب کا تاج سر پر رکھ خداوندِ عجم ہو جا

ظفر نے موضوعات بھی زیادہ تر وہی اپنائے ہیں جس پر اقبال طبع آزمائی کر چکے تھے۔ مثلاً نظم
 ربِ کعبہ سے ایک عاجزانہ التجا میں وہ مولویوں کی غلط بیانی اور ان کے ذریعے کی گئیں اسلام کی غلط
 تاویلوں کی دہائی دیتے ہیں۔ اس کے علاوہ مغربی جادو کے ڈرامے، تہذیب، مغربی تہذیب کے پتلے،

اور نالہ صبح گاہی، وغیرہ نظموں میں وہ مغربی تہذیب و تمدن کی برائیوں اور ان کی سیاسی چیرہ دستیوں کا ذکر موثر انداز سے کرتے ہیں۔ اور ایشیائی قوموں کو مغربی تہذیب و تمدن کے اثر سے محفوظ رہنے کی تلقین کرتے ہیں۔ اس سلسلے میں اسلامی مذہب کی کامیابی اور مسیح مذہب کی ناکامی کے راز پر سے پردہ اٹھاتے ہوئے کہتے ہیں:

گورے کالے میں نہیں رکھا ہے فرق اسلام نے
تل گیا ہے ایک کانٹے میں گروہ مسلمین
اس اخوت کا نہیں ملتا نصاریٰ میں سراغ
اس لیے غیروں کو الفت ان کے مذہب سے نہیں

نظم 'طاقت و ایمان' کا اسلوب و آہنگ اقبال کی یاد دلاتا ہے۔ اس نظم میں شاعر کے حوصلے بلند اور عزم پختہ ہیں:

وطن کو میں چمنستاں بنا کے چھوڑوں گا
ہر ایک وقت کے دارا کو اور سکندر کو
اور اس کی صبح کو خنداں بنا کے چھوڑوں گا
میں اپنے قصر کا درباں بنا کے چھوڑوں گا

اقبال کا دعویٰ ہے کہ:

ہویدا آج اپنے زخم پہاں کر کے چھوڑوں گا
جلانا ہے مجھے ہر شمع دل کو سوز پہاں سے
لہو رو رو کے محفل کو گلستاں کر کے چھوڑوں گا
تری ظلمت میں میں روشن چراغاں کر کے چھوڑوں گا
نظم 'زہر اور اس کا تریاق' میں ظفر علی قوم کو مذہب کی راہ پر چلنے کی تلقین کرتے ہیں۔ تاکہ غیر تہذیب کے شکنجہ سے آزادی نصیب ہوں:

کسو گے تم نہ جب تک پیچ پُرزے شرع کی کل کے
مسلمانوں کے دل میں جذبہ اسلام باقی ہے
شکنجہ مغربی تہذیب کا ڈھیلا نہیں ہوگا
قدح خواروں کے خم میں بادہ گلفام باقی ہے
بقول اقبال کے اسلامیوں کا کام باقی ہے
(آہ فاطمہ کا انجام۔ ظفر)

نظم 'حقائق' میں ظفر علی خاں اقبال کے پیام عمل اور جدوجہد کی اشاعت کرتے ہیں۔ کہتے ہیں:

دل ہے پہلو میں تو پیدا شیوہ ترکانہ کر
غم کو خود آ کر بہالے جائے گی موج سرور
جور ہفت افلاک کے ہوتے رہیں پروانہ کر
دیکھتا کیا ہے اٹھ اور فکرے و پیمانہ کر
برگ گل کی طرح شبنم کے لیے ترسانہ کر
شکوہ کرنا ہو تو اپنا کر، مقدر کا نہ کر

اقبال کا کہنا ہے کہ:

نہیں مقام کی خوگر طبیعت آزاد
ہوئے سیر مثال نسیم پیدا کر

ہزار چشمہ ترے سنگ راہ سے پھوئے
خودی میں ڈوب کے ضربِ کلیم پیدا کر
کانپتا ہے دل ترا اندیشہ طوفاں سے کیا
ناخدا تو بحر تو کشتی بھی تو ساحل بھی تو
وائے نادانی کہ تو محتاجِ ساقی ہو گیا
مے بھی تو مینا بھی تو ساقی بھی تو محفل بھی تو

کیوں گرفتارِ طلسمِ بیچِ مقداری ہے تو
دیکھ تو پوشیدہ تجھ میں شوکتِ طوفاں بھی ہے
(اقبالِ نظم: شمع و شاعری)

نظم 'حیاتِ جاوید' میں بھی ظفر علی خاں اقبال کے خیالات کا چرہ بہ کرتے ہوئے کہتے ہیں:

رحمتِ باری کم اپنا جوش کر سکتی نہیں
یہ چڑھی ندی قیامت تک اتر سکتی نہیں
لیکن ان ایذاؤں پر شیوہ ہے جس کا صبر و شکر
عاقبت بھی کیا اُس انساں کی سدھر سکتی نہیں
منزلِ خوفِ خدا ہے مومنِ قانت کا دل
ہیتِ قیدِ فرنگِ اُس میں اتر سکتی نہیں
میں حرم سے اُڑ کے جا بیٹھوں گا شاخِ سدہ پر
پر میرے تثلیث کی قینچی کتر سکتی نہیں

جیسا کہ ظاہر ہے کہ اقبال کی تقلید اس دور کا عام شیوہ تھا۔ تمام شاعر اقبال کے رنگ میں ڈوبے ہوئے تھے۔ جس طرح کی شاعری اقبال سے پیشتر اردو شاعری کی پہچان بن چکی تھی وہ موجودہ دور کے لیے کارآمد ثابت نہیں ہو سکتی تھی۔ لہذا اس میں تبدیلی کی زبردست ضرورت محسوس کی گئی اس ضرورت کو سب سے پہلے حالی نے محسوس کیا اور اپنی نثر اور نظموں کے ذریعہ اپنے خیالات کی ترسیل کی۔ بعد کے تمام شعرا نے اس مشورے کو سراہا اور اس پر عمل پیرا ہوئے۔ اس صف میں اقبال کا نام سرفہرست ہے اور انھوں نے اپنی شاعری سے بنی نوع انسان کو بیدار کرنے اور ترقی کی راہ پر گامزن کرنے کا کام لیا۔ اور اس روش سے تمام شعرا شعوری اور غیر شعوری طور پر کافی متاثر ہوئے۔ حالات کی ستم ظریفی کے تحت تمام شاعر روایتی موضوعات یعنی گل و بلبل اور عشق و عاشقی کے نغموں سے اکتا چکے تھے اور اس سستی اور بے مقصد شاعری سے اپنا دامن بچانا چاہتے تھے۔ اس کی جگہ بامقصد اور معنی خیز شاعری کا چلن عام ہوا اور ایک ریلا اقبال کی تقلید کرنے پر مجبور ہو گیا۔ ظفر علی خاں بھی اس میں پیش پیش تھے، لیکن چوں کہ وہ بنیادی طور پر ایک صحافی تھے لہذا ان سے خیال کی بلندی کی توقع عبث ہے۔ بہر حال کوشش ضرور ملتی ہے۔ نظمیں ترک، فرض، قرض اور جگر پارے میں ظفر علی خاں اقبال کی روایت کو آگے بڑھاتے ہوئے اس دور کے مسلمانوں کی زبوں حالی اور انگریزی حکومت کے سیاسی ظلم و تشدد کو موثر انداز سے پیش کرتے ہوئے مسلمانوں کو بیداری کا پیام دیتے ہیں۔ یہاں اندازِ بیان اقبال سے مستعار لیا گیا ہے لیکن خیال میں اقبال کی سی بلندی اور گہرائی نہیں ہے۔ نظم 'آموختہ' سے شعر دیکھئے:

زمیں کو لرزا فاک کو چکرا عرب کو گرما عجم کو تڑپا
ملا ہے فطرت کی ارجمندی سے دل اگر درد مند تجھ کو
جب تک رہے تم دستِ نگر اپنے خدا کے
ہونے نہ دیا اس نے تمہیں غیر کا محتاج

ترکوں ہی کو دیکھو کہ جب اس پر ہوئے قرباں
یورپ کی دھری رہ گئی سب کثرتِ افواج
(سوراج - ظفر)

ظفر علی خاں کو مزدور اور محنت کش طبقہ سے خاص ہمدردی تھی انھوں نے اس موضوع پر بہت کچھ لکھا ہے اس
قبیل کی نظم 'بال جبریل کی جنبش' سے اشعار دیکھئے:

کہہ دو جا کر یہ غریبوں سے کہ مایوس نہ ہو
بے زبانوں کا خدا آپ زباں ہوتا ہے
شعلہ اٹھتا ہے اگر اس سے الوہیت کا
تو بلند اس سے نبوت کا دھواں ہوتا ہے

اٹھ کے اب بزمِ جہاں کا اور ہی انداز ہے
مشرق و مغرب میں تیرے دور کا آغاز ہے
(اقبال)

نظم 'مقام حیرت'، 'حمد ذوالجلال' اور 'دعا' میں ظفر علی خاں اظہارِ مطالب کے لیے اقبال کے اسلوب و
آہنگ سے استفادہ کرتے ہیں۔ مثلاً:

الہی برقی غیرت کی تڑپ مجھ کو عطا کر دے
میرے پلکوں کو جاروبِ حریمِ مصطفیٰ کر دے
دیا ہے علم اگر تو نے تو ساتھ اس کے عمل بھی ہو
کہ اہل درد کے حلقوں میں اک محشر بپا کر دے
بتادوں گا کہ خاکِ ہند یوں اکسیر بنتی ہے
میری تقریرِ سحر آلود میں کر وہ اثر پیدا
(ظفر علی خاں، نظم 'دعا')

اقبال کہتے ہیں:

آنکھ کو بیدار کر دے وعدہ دیدار سے
ظفر کی نظم 'پردہ دار پردہ در' میں ہلکی سی جھلکِ اقبال کی نظم 'شکوہ' کی نظر آتی ہے۔ اس نظم کا اسلوب اور آہنگ
اقبال سے مستعار لیا گیا ہے۔ کہتے ہیں:

آلودہ عتاب سہی پر زہے نصیب
مجرم اگر ہوں میں تو ہے تو بھی قصور وار
مخفل میں مجھ پہ پڑ تو رہی ہے نظر تری
پہلے ہی دن سے کیوں ہے روشِ درگزر تری
اقبال بھی خدا سے شوخی کرتے ہیں:

پھر بھی ہم سے یہ گلہ ہے کہ وفادار نہیں
نظم 'فریاد' میں ظفر اقبال کی نظم 'شکوہ' کا تتبع کرتے ہوئے خدا سے شکایت کرتے ہوئے مسلم قوم کی تباہ حالی پر
افسوس کرتے ہیں:

رسول اللہ کی امت مٹائی جا رہی کیوں ہے
مگر یہ قوم یوں سر پر چڑھائی جا رہی کیوں ہے
پرستش تیری اب بھی فرض ہے اگر ابنِ آدم پر
یہ مانا حمتیں تیری ہیں حاصل دشمنوں کو بھی

تیری غیرت کی بجلی تلملاتی کیوں نہیں یارب! حریفوں کو جلال اپنا دکھاتی کیوں نہیں یارب!
اقبال نظم 'شکوہ' میں کہتے ہیں:

رحمتیں ہیں تری اغیار کے کاشانوں پر برق گرتی ہے تو بیچارے مسلمانوں پر
خندہ زن کفر ہے، احساس تجھے ہے کہ نہیں اپنی توحید کا کچھ پاس تجھے ہے کہ نہیں
پھر یہ آزر دگی غیر سبب کیا معنی اپنے شیداؤں پہ یہ چشم غضب کیا معنی

مذکورہ بالا نظموں کے علاوہ، مدارج ارتقا، نشاۃ الثانیہ، دعوتِ عمل، فانوس ہند کا شعلہ، محفلِ نشاط وغیرہ نظموں میں ظفر علی خاں نے اقبال کے موضوعات و افکار کا احاطہ خوبی سے کیا ہے۔ ظفر نے اپنے کلام میں اس دور کے سیاسی اور سماجی، قومی اور وطنی مسائل کو پیش کیا ہے۔ اس لحاظ سے اگر ان کے کلام کو اس دور کا عہد نامہ قرار دیں تو بے جا نہ ہوگا کیوں کہ اس دور میں رونما ہونے والے تمام حالات و واقعات اور موضوعات ظفر کی نظموں میں دیکھے جاسکتے ہیں۔ ان نظموں میں طنز و ظرافت کی چاشنی بھی ہے، سیاسی و سماجی برائیوں کی نشاندہی بھی کی گئی ہے۔ مسلم قوم کی بے حسی اور مذہبی بے راہ روی پر نکتہ چینی بھی ملتی ہے۔ گویا ظفر کی شاعری اُس دور کا مرقع ہے۔

ظفر علی خاں کو اقبال سے دلی عقیدت تھی، اس کے ساتھ وہ اقبال کی شخصیت اور فن سے بھی بہت متاثر تھے۔ انھوں نے اقبال کی وفات پر ایک نظم 'آہِ اقبال' کے عنوان سے لکھ کر انھیں خراجِ عقیدت پیش کیا ہے۔

گھر گھر یہی چہ چے ہیں کہ اقبال کا مرنا
کلکتہ و کابل میں بچھی ہے صفِ ماتم
تھا اس کے تخیل کا فسوں جس نے سکھایا
اسلام کے سر پر ہے قیامت کا گزرنا
اس غم میں سیہ پوش ہیں بغداد و سرنا
سوسال کے سوئے ہوئے جذبوں کو ابھرنا

اقبال سے یہی عقیدت تھی جس کی وجہ سے ظفر علی خاں کے 'زمیندار' اخبار میں اقبال کی نظمیں صفحہ اول پر چھپتی تھیں۔ ظفر علی خاں کا یہ بیان ملاحظہ کیجیے:

"حیدرآباد کی ملازمت سے سبکدوش ہو کر جب میں نے لاہور سے 'زمیندار' نکالا تو اقبال نے میری خواہش پر اس میں پوری دلچسپی لی۔ اکثر وہ 'زمیندار' کے لیے کوئی نہ کوئی نظم لکھ دیتے جو اس کے صفحہ اول پر شائع ہوتی تھی اور لوگ اسے بڑے ذوق و شوق سے پڑھتے تھے۔"

ظفر علی خاں نے اقبال کے انگریزی خطبہ "The Muslim community of sociological study"

کا ترجمہ بعنوان 'ملت بیضا پر ایک عمرانی نظر' سے کیا ہے۔ یہ خطبہ علامہ اقبال نے ۱۹۱۱ء میں علی گڑھ کالج کے اسٹریچنگ ہال ایم۔ اے۔ او میں دیا تھا۔ علامہ اقبال نے خود اس ترجمہ کو سراہا تھا، ظفر علی کا یہ ترجمہ مارچ اپریل ۱۹۱۱ء کے 'پنجاب ریویو' میں شائع ہوا تھا۔ ظفر علی خاں خطبہ پنجاب کو بھی اس سلسلے میں خراج پیش

کرتے ہیں کہ اس سرزمین پر اقبال اور ظفر علی خاں جیسے شاعر پیدا ہوئے۔ ملاحظہ کیجیے:

انتخاب ہفت کشور خطہ پنجاب ہے اس میں کیا کیا نکتہ سخن اور نکتہ ور پیدا ہوئے
حاسدان تیرہ باطن کے جلانے کے لیے تجھ میں اے پنجاب اقبال و ظفر پیدا ہوئے
نظم دستہ گل میں اقبال سے دلی لگاؤ کا اندازہ کیجیے

مانا کہ ہیں ٹیگور کے اشعار دل آویز اقبال کے نغموں میں مزا اور ہی کچھ ہے

اقبال نے اپنے کلام میں ان عظیم شخصیات کا ذکر بڑے ہی شد و مد کے ساتھ کیا ہے جنہوں نے کوئی عظیم معرکہ یا کوئی عظیم کارہائے نمایاں انجام دیا ہے، جن کی شخصیت متحرک اور فعال ہے، جو کائنات میں اضافہ کا موجب بنے، جن کی زندگی سے موجودہ انسان روشنی حاصل کر کے اپنی زندگی کو سنوارنے میں مدد حاصل کرے اور ترقی کی منازل سے روشناس ہو سکے۔ اس راستے پر چلتے ہوئے ظفر نے بھی بہت سی شخصیات کا ذکر اسی ضمن میں کیا ہے جن میں سب سے نمایاں ذات مبارک حضور کی شخصیت تھی، جس کو انہوں نے اپنی بہت سی خوبصورت نعتوں کے ذریعے بیان کیا ہے۔ چند اشعار ان کے نعتیہ کلام سے ملاحظہ کیجیے، اس کے بعد چند اشعار نظم 'سرنگاپٹم سلطان ٹیپو کے مزار پر دو آنسو سے بھی دیکھئے جو ان کی دیکھئے جو ان کی اسلام سے محبت کے غماز ہیں:

دل جس سے زندہ ہے وہ تمنا تمہیں تو ہو ہم جس میں بس رہے ہیں وہ دنیا تمہیں تو ہو
سب کچھ تمہارے واسطے پیدا کیا گیا سب غایتوں کی غایت اولیٰ تمہیں تو ہو
چلتے ہیں جبریل کے پر جس مقام پر اس کی حقیقتوں کے شناسا تمہیں تو ہو
گرتے ہوؤں کو تھام لیا جس کے ہاتھ نے اے تاجدار یثرب و بطحا تمہیں تو ہو

اے سرنگاپٹم! اے گنج شہیدان کرام آخری وقت میں اسلام کی غیرت کی نمود
سورہا ہے تیرے پہلو میں وہ میسور کا شیر مایہ ناز تھا ملت کے لیے جس کا وجود
قوت بازوئے اسلام تھی اس کی صولت اس کی دولت کے دُعاگوؤں میں شامل تھے ہنود

مندرجہ بالا تجزیے سے یہ ظاہر ہوتا ہے کہ ظفر کے کلام میں خیالات کی گہرائی کے بجائے جذبات کی گیرائی ہے، وہ سیاسی معاملہ بندی اور واقعات کی تصویر کشی میں مہارت رکھتے ہیں۔ انہوں نے حالی کی شروع کی ہوئی اصلاحی تحریک کو آگے بڑھایا جسے اقبال نے بلندی اور رفعت سے ہمکنار کیا۔ ظفر نے اس میں مزید اضافہ کئے۔

ظفر علی کی شاعری کے اس مختصر جائزے سے یہ بات واضح ہو جاتی ہے کہ وہ اقبال کے نقش قدم پر گامزن رہے۔ حالاں کہ اس تقلید میں وہ اقبال کی فکر اور فلسفیانہ جہت کو چھو بھی نہ سکے جیسا کہ پہلے بھی بیان ہو چکا ہے کہ وہ بنیادی طور پر صحافی واقع ہوئے تھے لہذا انہوں نے اس دور کے واقعات کو جوں کا توں بیان کر دیا ہے۔ اس میں وہ فکر اور فلسفے کی آمیزش نہیں کر سکے۔ یہ صفت سوائے اقبال کے کہیں نظر نہیں آتی۔

مولانا محمد علی جوہر:

مولانا محمد علی جوہر کی پیدائش ۱۰ دسمبر ۱۸۷۸ء میں ریاست رامپور کے ایک خوشحال اور مہذب گھرانے میں ہوئی اور وفات ۱۹۳۱ء میں واقع ہوئی۔ زندگی کے اس مختصر سے سفر میں انھوں نے قوم اور ملک کے لیے جو خدمات انجام دی ہیں اس سے چشم پوشی ممکن نہیں ہے۔ ان کی زندگی نے ہندوستان کی تاریخ کا ایک زریں دور تشکیل کیا ہے۔ انھوں نے اپنی کارگزاریوں، اپنی تحریروں اور شاعری کے ذریعہ عوام میں سیاسی شعور کو بیدار کیا، اور فرنگی سامراج کے خلاف عوامی جدوجہد کا آغاز کیا۔ جوہر کی جرأت مندانہ طبیعت اور عزم و حوصلہ کے ساتھ حق گوئی نے آزادی کی تحریک کو جلا بخشی، جس نے عوام میں قربانی کا وہ جذبہ پیدا کیا، جو ہر انقلاب سے ٹکرانے کی سکت رکھتا ہے۔ ان کے جذبہ سرفروشی نے مردہ دلوں کو گرما کر بیدار کر دیا اور آزادی کی آگ سے ان کے دلوں اور ذہنوں میں ہیجان برپا کر دیا۔ یہی عزم، قربانی اور ہمت کا پیغام جوہر کی شخصیت اور شاعری کا آئینہ دار ہے۔

جوہر کی شخصیت گونا گوں صفات کی حامل تھی، انھوں نے سیاست، صحافت، شعر گوئی، خطابت میں اپنے آباء و اجداد کا نام روشن کیا۔ وہ اردو اور انگریزی کے صاحب طرز انشاء پرداز تھے۔ ۱۳ جنوری ۱۹۱۱ء میں انھوں نے کلکتہ سے ہفت روزہ رسالہ 'کامریڈ انگریزی' میں نکالا جسے قبولیت عام حاصل ہوئی۔ جوہر کی زندگی کا سب سے اہم اور تابناک پہلو ملی و قومی خدمات ہے۔ اور دوسرا اہم پہلو صحافت نگاری ہے۔ مولانا کی ذہنی تربیت علی گڑھ کالج کی رہن منت ہے۔ ایک طرف مولانا شبلی کی صحبت نے ان میں اسلامی جذبات کو فروغ دیا اور دوسری طرف سرسید کی پُرکشش شخصیت نے ان میں قوم کا درد اور ہمدردی کے جذبے کو ابھارا، جس نے ۱۹۰۷ء میں ان سے یہ شعر کہلوا یا:

سکھایا تھا تم ہی نے قوم کو یہ شور و شر سارا جو اس کی انتہا ہم ہیں تو اس کی ابتدا تم ہو
جوہر سرسید تحریک کی روح تک رسائی حاصل کر چکے تھے۔ لہذا زندگی بھر قوم کی بہبودی کے لیے کام کرتے رہے۔ ان کا ایک اور اہم کام جامعہ ملیہ اسلامیہ کا قیام ہے، جو ۲۹ اکتوبر ۱۹۲۰ء میں عمل میں آیا۔ یہ یونیورسٹی جوہر کی کوششوں کا نتیجہ ہے۔ جوہر کا ذہن اور شخصیت پر آکسفورڈ کے قیام نے بہت گہرا اثر ڈالا تھا۔ یہاں کی آزاد فضا اور ہر شعبہ زندگی میں ترقی کی روشنی کو دیکھ کر ان کا دل اپنے وطن کی تباہ حالی اور پستی پر خون کے آنسو رو دیا۔ انگلستان کے قیام نے ان کی زندگی میں شعور، قوت اور گہرائی پیدا کی۔ تمام بڑے مفکر اور رہنما انگلستان سے اسی طرح کے جذبات لے کر لوٹے تھے۔

جوہر کو اقبال سے خاص عقیدت تھی جس نے ان کی شخصیت و شاعری پر گہرے اثرات مرتب کیے۔ اس کے علاوہ جوہر نے مومن اور غالب سے بھی اثر قبول کیا ہے۔ جس کے تحت انھوں نے ان شعرا سے بعض تراکیب مستعار لی ہیں۔ البتہ زیادہ اثر انھوں نے اقبال سے ہی لیا ہے، اس کی خاص وجہ یہ ہے کہ

جوہر اور اقبال کے ذہن اور فکر و نظر میں مماثلت پائی جاتی ہے، اس لیے ان کا اقبال سے اثر قبول کرنا ناگزیر تھا۔ بقول ڈاکٹر ابوسلمان شاہجہاں پوری:

”محمد علی نے اقبال کے کلام کو اپنے افکار کی تائید میں اور خیالات کو موثر بنانے کے لیے صرف نقل ہی نہیں کر دیا بلکہ ان کے اسلوب پر بھی اقبال کے کلام کا اثر پڑا ہے۔ انہوں نے اکثر موقعوں پر اقبال کے الفاظ، تراکیب، تشبیہات، استعارات وغیرہ استعمال کیے ہیں جس کی وجہ سے ان کی نثر میں سادگی کے ساتھ رنگینی اور دل فریبی پیدا ہو گئی ہے۔“

جوہر نے اپنے رسالے میں اقبال کے کلام کی تنقید اور تعریف میں بہت سے مضامین لکھے ہیں۔ جس سے ان کی ادبی اور سیاسی بصیرت کا پتہ چلتا ہے۔ چنانچہ اقبال دو طرح سے ان کے ذہن پر اثر انداز ہوئے ایک ملتی اور سیاسی اور دوسرے مذہبی اور اسلامی فکر کی استواری اور پختگی نظم ’استقبال رمضان‘ سے دو اشعار دیکھئے:

جب اپنی پوری جوانی پہ آگئی دُنیا تو زندگی کے لیے آخری نظام آیا

نبی سے ملتے ہی اسلام کی سپر تھا وہ جو بن کے کفر کی شمشیر بے نیام آیا

جوہر نے نظم اور غزل دونوں میں طبع آزمائی کی۔ انہوں نے نظمیں کم اور غزلیں زیادہ کہی ہیں۔ ان کی شاعری بنیادی طور پر ان کی آپ بیتی اور ان کے ذاتی تجربات، افکار و احساسات کا بیان ہے، جس کی تہہ میں مختلف عوامل کی کار فرمائی ہے۔ جوہر کی شاعری قومی اور ملی تصورات کی آئینہ دار ہے۔ اس میں جذبے اور فکر کی آمیزش پائی جاتی ہے۔ جس میں تغزل کا پہلو و تفکر کے ساتھ گھل مل گیا ہے۔ اسی لیے ان کا رشتہ غالب، حالی اور اقبال کی شعری روایت سے جڑ جاتا ہے۔ جوہر کے کلام میں عشقِ حقیقی، مذہبی احساس اور عارفانہ جذبات کو تغزل کے پیرایے میں بیان کیا گیا ہے، جس نے ان کے کلام میں استفہامیہ کی کیفیت پیدا کر دی ہے۔ انہوں نے اقبال کی مانند شاعری کوئی فضا اور نئی معنویت سے روشناس کرایا۔ اقبال اور غالب کے اثر کے باوجود انہوں نے اپنی شعری انفرادیت کو بھی قائم رکھا ہے۔ جس نے کلام میں ایک جداگانہ رنگ و آہنگ پیدا کر دیا ہے۔ چند اشعار اس ضمن میں دیکھئے:

کچھ بھی تو ضبطِ گریہ نہ شبنم سے ہو سکا بلبل کو فصلِ گل میں گرفتار دیکھ کر

تم یوں ہی سمجھنا کہ فضا میرے لیے ہے پر غیب سے سامانِ بقا میرے لیے ہے

توحید تو یہ ہے کہ خدا حشر میں کہہ دے یہ بندہ دو عالم سے خفا میرے لیے ہے

کیا ڈر ہے جو ہوساری خدائی بھی مخالف کافی ہے اگر ایک خدا میرے لیے ہے

اقبال کا کہنا ہے کہ:

خودی کو کر بلند اتنا کہ ہر تقدیر سے پہلے خدا بندے سے خود پوچھے بتا تیری رضا کیا ہے

اقبال کی طرح ان کے اشعار کا سرچشمہ قرآن اور احادیثِ نبویؐ ہے۔ اس کے ساتھ سیاسی قید و بند کی زندگی نے ان کو مکانی حدود سے نکال کر لامکانی وسعتوں میں پرواز کرنا سکھایا۔ شعر ملاحظہ کیجیے اس میں بھی اقبال کے رنگ و آہنگ کی گونج سنائی دیتی ہے:

یوں قید سے چھٹنے کی خوشی کس کو نہ ہوگی
پر تیرے اسیروں کی دعا اور ہی کچھ ہے

فیض سے تیرے ہی اے قیدِ فرنگِ بال و پر نکلے قفس کے در کھلے
جو ہر کو وہی زمانہ ملا جو اقبال کو ملا تھا اور اقبال کی طرح انہوں نے بھی انگلستان میں رہ کر عالمِ اسلام کے حالات اور مغربی استعمار کی شعبدہ بازی سے آگاہی حاصل کی تھی۔ اس وقت ترکی کے مریدِ بیمار پر جان کنی کا عالم طاری تھا اور مغربی طاقتیں اس کی طرف لپجائی ہوئی نظروں سے دیکھ رہی تھیں۔ جوہر نے اسلامی طاقت کے پاش پاش ہونے اور طرابلس کی جنگِ بلقان کی بغاوت کا تاریخی پس منظر میں مطالعہ کیا اور اس نتیجے پر پہنچے کہ اسلام کی عالمگیر بربادی میں انگریزوں کی سازشوں کا بہت بڑا ہاتھ ہے۔ چنانچہ اقبال اور جوہر دونوں شعرِ عالمِ اسلام کی تباہی اور بربادی کا مداوا اسلاف کی سی جواں مردی اور جاں بازی میں پاتے ہیں۔ کہتے ہیں:

تا خلافت کی بنا دُنیا میں ہو پھر استوار
لا کہیں سے ڈھونڈ کر اسلاف کا قلب و جگر

تجھے آبا سے اپنے کوئی نسبت ہو نہیں سکتی
کہ تو گفتار وہ کردار، تو ثابت وہ سیارا
گنوا دی ہم نے جو اسلاف سے میراث پائی تھی
ثریا سے زمیں پر آسمان نے ہم کو دے مارا

(اقبالِ نظم: خطاب بہ جوانانِ اسلام)

مولانا جوہر کا ذہن اس دور کے تمام سیاسی و سماجی معاشی حالات سے پوری طرح متاثر ہوا اور انہوں نے ہندوستان کی سیاسی جدوجہد اور خلافت کی بقاء کے لیے بھرپور تعاون دیا۔ جوہر کو ہندوستان سے دلی محبت تھی، فرقہ پرستی سے ان کا قلب و ذہن پاک تھا۔ وہ ہندو اور مسلمانوں کو ایک رشتہ میں بندھنا دیکھنا پسند کرتے تھے۔ چنانچہ اقبال کی طرح جوہر نے بھی عملی سیاست میں حصہ لیا اور ہندو مسلم اتحاد قائم کرنے کی کوشش کی۔

اقبال کی مانند جوہر کی شخصیت کی تکمیل میں اسلام کو مرکزی حیثیت حاصل ہے۔ انہوں نے اسلام اور وطنی دوستی کو مقدم سمجھا۔ ان کی فکر میں مذہبی جذبات، اخلاق، بنی نوع انسان کی فلاح اور بہبودی کی معراج بن کر ابھرتے ہیں۔ شعر ملاحظہ کیجیے جو ضربِ الشمل بن چکا ہے اور اسلام سے ان کی دلی عقیدت کا غماز ہے۔ یہ غزل انہوں نے نظر بندی کے زمانے میں کہی تھی:

قتلِ حسینؑ اصل میں مرگِ یزید ہے اسلام زندہ ہوتا ہے ہر کر بلا کے بعد
چند اشعار اور دیکھئے جو اقبال کی فکر کو پیش کرتے ہیں:

دورِ حیات آئے گی قاتلِ قضا کے بعد ہے ابتدا ہماری تری انتہا کے بعد

فرشتوں نے کیا ہے ان کو سجدہ نہیں اے بت یہ بندے تیرے بس کے

یاں قافلہ لگتا ہے بس یاں سے چل اے دل تو آپ ہی کہہ دے گا کہ منزل تو نہیں یہ؟

تشنہ کاموں سے ہے خود آج یہ ساقی کو گلہ ہم تو دیں، پر کوئی اس سے کا طلبگار بھی ہو
جاں فروشی کے لیے ہم تو ہیں تیار مگر کوئی اس جنس گرامی کا خریدار بھی ہو

اقبال نظم جو اب شکوہ میں اس خیال کو یوں ادا کرتے ہیں۔

ہم تو مائل بہ کرم ہیں کوئی سائل ہی نہیں راہ دکھلائیں کے رہرو منزل ہی نہیں
تربیت عام تو ہے، جو ہر قابل ہی نہیں جس سے تعمیر ہو آدم کی، یہ وہ گل ہی نہیں
کوئی قابل ہو تو ہم شان کئی دیتے ہیں ڈھونڈنے والے کو دنیا بھی نئی دیتے ہیں

جب تک باقی ہے تو دنیا میں، باقی ہم بھی ہیں صبح ہے تو اس چمن میں گوہرِ شبنم بھی ہیں

سوزِ دروں سے جل بچھو لیکن دھواں نہ ہو ہے دردِ دل کی شرط کہ لب پر فغاں نہ ہو

دار ہی بنتی ہے اے دل زینہٴ معراجِ عشق خوابِ آغازِ محبت کی یہی تعبیر ہے

نا کامیوں سے کامِ محبت کا بن گیا اک دھات تھی کہ آگ میں پڑ کر نکھر گئی

جوہر کی شاعری میں اقبال کے اثر کے ساتھ ان کا انفرادی رنگ بھی جھلکتا ہے۔ مثلاً

یہ ستانے کی نکالی ہے انوکھی ترکیب ظلم کا نام ستم گرنے حیا رکھا ہے

ہے جو مومن تو بھول کر بھی ولا! نہ کبھی نام ماسوا لینا

دعویٰ تو حید کا تو کرتا ہے نفس کو مت خدا بنا لینا

آدمیت ہے تو بنیاد ہے ہر خوبی کی ہونہ یہ بھی تو دھرا کیا ہے پھر انسان کے پاس

خواہشِ نفس کی کرتے تو پوری لیکن اس سے بہتر کوئی آلہ نہیں شیطان کے پاس

جوہر کو قوم سے خاص ہمدردی تھی۔ یہی وجہ ہے کہ ترکی، بلقان اور طرابلس کے حالات و واقعات

نے ان کی روح کو تڑپا دیا تھا۔ اور انہوں نے ۱۹۱۲ء میں 'کامریڈ' میں ایک مضمون: The last fight of the Turks, the crescent and cross the sacrifice کے جذبات میں ہلچل مچادی، اس زمانے میں اقبال بھی پکاراٹھے:

جھلکتی ہے تیری امت کی آبرو اس میں طرابلس کے شہیدوں کا ہے لہو اس میں

یہ حالت ہوئی ہے ایک ساقی کے نہ ہونے سے
کہ خم کے خم بھرے ہیں سے اور میخانہ خالی ہے

مولانا محمد علی جوہر کے انتقال پر انگلستان کے بڑے ادیب اور مؤرخ ایچ۔ جی۔ ویلز نے لکھا تھا کہ: ”محمد علی کا دل نیولین کا تھا، قلم میکا لے کا تھا، اور زبان یا خطابت برک کی سی تھی۔ اور یہ حقیقت بھی ہے ان میں ان تمام عظیم ہستیوں کی صفات موجود تھیں۔ انہوں نے اپنی شعلہ بیانی سے تمام ملک میں آگ لگادی۔ اور ہندو مسلم اتحاد کی مثال قائم کردی۔ اس کے ساتھ وہ اسلامی بقا کے لیے ترکی خلافت کو قائم رکھنا چاہتے تھے۔ بیت المقدس میں اقبال نے مولانا کی وفات پر یہ اشعار کہے تھے:

اے خوشامشتِ غبار او کہ در جذبِ حرم ار کنار اندلس و از ساحل بربر گزشت
خاکِ اقدس اورا بہ آغوشِ تمنا در گرفت سونے گروں زان رفت را ہے کہ پیغمبر گزشت

اقبال کی فکر اور فن سے استفادہ کرنے کے باوجود جوہر بھی اقبال کے دوسرے مقلدین کی طرح اقبال کی عظمت اور فن کو نہ پہنچ سکے۔ اس نکتہ پر روشنی ڈالتے ہوئے شمس الرحمن فاروقی رقمطراز ہیں:

”محمد علی جوہر کی شاعری میں سیاسی رنگ کم ہے، مذہبی رنگ زیادہ ہے۔ ان کی شاعری اقبال کی شاعری جیسا مرتبہ، وسعت یا گہرائی نہیں رکھتی لیکن اپنے بہترین لمحوں میں وہ ظفر علی خاں سے بہتر یقیناً ہے۔“

امین حزیں چریا کوٹی:

امین حزیں کا نام محمد مسیح پال تھا۔ بعض حلقوں میں خواجہ عبدالعلیم پال کے نام سے مشہور تھے۔ ان کی پیدائش ۱۸۸۳ء میں سیالکوٹ میں ایک دیندار خاندان میں ہوئی۔ امین کے اسلاف کشمیری تھے اور کسی زمانے میں ترک وطن کر کے سیالکوٹ میں سکونت اختیار کر لی تھی۔ اس لحاظ سے بھی اقبال اور امین کے مابین گہری مماثلت ہے۔ اقبال کے آباؤ اجداد بھی کشمیر سے تعلق رکھتے تھے۔ دونوں کی ولادت کشمیر میں ہوئی۔ دونوں نے ابتدائی تعلیم بھی سیالکوٹ کے مشہور عالم فاضل شمس العلماء مولوی محمد حسن کے زیر سایہ حاصل کی۔ امین حزیں نے بھی ابتدائی تعلیم کے بعد سیالکوٹ کے مشن کالج میں داخلہ لیا اور وہاں انگریزی

کی تعلیم حاصل کی۔ امین نے ملازمت کے سلسلے میں زندگی کا کافی حصہ کشمیر میں گزارا۔ وہ کافی عرصے تک کشمیر ریڈیو میں ایک اچھے عہدے پر فائز رہے۔ ۱۳ اگست ۱۹۶۸ء میں لاہور میں امین کا انتقال ہوا۔ امین کو بچپن سے ہی شاعری کا شوق تھا، جس کے زیر اثر طالب علمی کے زمانے میں ہی انھوں نے غزل گوئی کی طرف توجہ کی اور ۱۹۰۲ء میں ان کی غزل 'پیامِ یاد' لکھنؤ میں شائع ہوئی جسے مقبولیت حاصل ہوئی۔ ابتدا میں مولانا ظفر علی خاں اور مولانا محمد علی جوہر سے متاثر تھے اور انھیں کے رنگ میں شاعری کرتے تھے، لیکن بعد میں اقبال کا رنگ اختیار کیا۔ یہ اقبال کے کلام کا اعجاز ہی تھا جس نے امین کو اپنی طرف متوجہ کیا۔ ڈاکٹر عبادت بریلوی ان اثرات پر روشنی ڈالتے ہوئے رقم طراز ہیں:

”امین کا شعری مجموعہ 'گلاباگِ حیات' کے نام سے شائع ہو چکا ہے، جس میں غزلیں، نظمیں اور قطعات شامل ہیں۔ اس میں اخلاقی، اصلاحی اور خطیبانہ شاعری کے ساتھ یقین محکم، خودی کا تصور اور حیات کی تفسیر موجود ہے جو اقبال کا طرہ امتیاز ہے۔ انھیں نظموں میں شہرت حاصل ہوئی۔“

اقبال کے کلام میں تصورِ خودی کو بنیادی اہمیت حاصل ہے وہ اثباتِ خودی کے علمبردار ہیں اور خود شناسی کے لیے عمل اور ضبطِ نفس کی تلقین کرتے ہیں۔ امین نے بھی اقبال کی تقلید کرتے ہوئے ان تمام عناصر کو اپنی شاعری میں خوب برتا ہے۔ البتہ ان کا نظریہ اقبال کے نظریے سے کچھ الگ ہے۔ وہ ایقان کے نظریے کے قائل ہیں جب کہ علامہ اقبال خودی کے مبلغ ہیں۔ امین حزیں کہتے ہیں:

میری جو آرزو ہو رزمِ ہستی کا مرقع ہو مری تیغِ خودی کو جو ہر کردار مل جائے
امین کندہ ہے جس پر انتم الاعلون کا وعدہ ہمیں ایقان کی وہ تیغ جو ہر دار مل جائے

(دعا: امین)

خودی کے اثباتِ روح پرور کو بت بنا کر جو پوجتا ہے
حریمِ ہستی قوم کا وہ جواں محافظ ہے پاسباں ہے

(علوی: امین)

زمیں پر قدم آسمان پر نظر ہو کہ لاریب فشائے فطرت یہی ہے
اور اقبال کا کہنا ہے کہ:

ہر چیز ہے محوِ خودنمائی ہر ذرہ شہیدِ کبریائی
بے ذوقِ نمودِ زندگی موت تعمیرِ خودی میں ہے خدائی
رائی زورِ خودی سے پر بت پر بت ضعفِ خودی سے رائی

امین حزیں اسی طرح کے خیالات کو اپنی رباعی میں یوں پیش کرتے ہیں:

دریا کے تموج میں دریا کی خودی پنہاں گوہر کے تحمل میں قطرے کی خودی نازاں

ہر چیز خودی سے ہے ارض کہ سماوی ہو مہر و مہ انجم میں ہے ان کی خودی تاباں
 بادل کی گرج میں ہے بادل کی خودی مضمحل بجلی کی تڑپ میں ہے بجلی کی خودی مضمحل
 کہتے ہیں خودی جس کو آئینہ ہے جو ہر کا دن اس کے امیں جو ہر رہتا ہی نہیں جو ہر
 اقبال خودی کو احساسِ نفس یا تعینِ ذات سے تعبیر کرتے ہیں۔ نظم 'ساقی نامہ' کے اشعار میں وہ اپنے
 نظریے کی وضاحت کرتے ہوئے کہتے ہیں:

یہ موجِ نفس کیا ہے تلوار ہے خودی کیا ہے تلوار کی دھار ہے
 خودی کیا ہے رازِ درونِ حیات خودی کیا ہے بیداری کائنات
 خودی جلوہ بدستِ خلوت پسند سمندر ہے اک بوندِ پانی میں بند
 خودی کا نشیمن ترے دل میں ہے فلک جس طرح آنکھ کے تل میں ہے

تری خودی میں اگر انقلاب ہو پیدا عجب نہیں ہے کہ یہ چار سو بدل جائے
 امین بھی اقبال کی مانند اسی طرح کے نظریات کو اپنی غزل میں پیش کرتے ہوئے کہتے ہیں:

دلیلِ راہ 'چراغِ خودی' اگر ہو جائے قدمِ مسافرِ ہستی کا تیز تر ہو جائے
 مقامِ عالی عرفانِ ذات ہے یعنی خودی یہی ہے کہ تجھ کو تری خبر ہو جائے
 نظم 'خودی خدائے خودی کے حضور' میں امین خودی کا اثبات کرتے ہوئے کہتے ہیں:

خودی نے جس کو نواز دہ باکمال ہوا خودی سے قوموں کا اقبال لازوال ہوا
 اقبال کی طرح امین کا بھی یہی خیال ہے کہ ملت اور قوموں کی زندگی کی استواری میں خودی ہی ان کی راہ نمائی
 کر سکتی ہے۔ شعر ملاحظہ کیجئے:

نام اس قانونِ قدرت کا ہے تفسیرِ خودی موتِ ملت کی خودی کی استواری میں خلل

خودی میں گم ہے خدائی تلاش کر غافل یہی ہے تیرے لیے اب صلاح کار کی راہ

(قبل)

تری زندگی اسی سے، تری آبرو اسی سے جو رہی خودی تو شاہی، نہ رہی تو روسیایہی

(قبل)

اقبال نے خودی کی اہمیت کو بار بار ظاہر کیا ہے۔ امین کے کلام کے مطالعہ سے ایسا محسوس ہوتا ہے
 کہ جیسے انھوں نے اس خودی کو عملی طور پر اپنا نصب العین مقرر کر لیا ہے۔ اور اسی خودی پر ان کے کلام کی
 بنیاد استوار ہوئی ہے۔ کہتے ہیں:

گر انسان بننا میسر نہیں ہے جیو آدمی بن کے تم کم از کم

خدا پر تمہارا یقین گر نہیں ہے تمہاری 'خودی' تو نہ ہو گم کم از کم
 امین حزیں نے 'آرزو' عنوان سے ایک نظم لکھی ہے۔ جس میں وہ آرزو کی قدر و منزلت کو قبول کرتے ہیں
 کیوں کہ یہ آرزو ہی انسان کو سرگرم عمل رہنے کے لیے اکساتی ہے۔ امین کی آرزو ہے کہ ان کی خودی بیدار
 ہو جائے وہ خودی کی بیداری کے لیے آرزو کو ضروری قرار دیتے ہیں۔ اقبال نے بھی 'آرزو' عنوان سے نظم
 لکھی ہے۔ امین کی نظم کے چند اشعار دیکھئے:

شائے کاکل حیات ہے تو
 یعنی خلاق ممکنات ہے تو
 جس میں تیری عئے طہور نہیں
 دل وہ خم خاتہ شعور نہیں
 اس میں جذبات کا دفور کہاں؟
 اس میں 'طور خودی' کا نور کہاں؟
 تو نہ ہوتی تو زندگی کیا تھی؟
 ایک بے لطف سا تماشا تھی

اقبال سے پیشتر 'خودی' کی اصطلاح کا استعمال اردو شاعری میں غرور و تکبر کے معنوں میں ہوا کرتا
 تھا۔ لیکن اقبال نے اس کے معنی اور مفہوم ہی بدل ڈالے ان کے یہاں 'خودی' کا مطلب اپنے آپ کو
 اور اپنے جوہر و صلاحیتوں کی پہچان ٹھہرا۔ امین نے بھی اسی روش کو اختیار کیا ہے۔ نظم 'زندگی کا مقام محمود'
 میں کہتے ہیں:

غرور کہتا ہے جو خودی کو، نفور اس سے خودی رہے گی
 ہے تنگ ہستی اسی کی ہستی، جو اپنی ہستی سے بدگماں ہے
 امین نے کہیں کہیں 'خودی' کی اصطلاح کو 'یقین' کے ذریعہ بھی پیش کیا ہے۔ مثلاً کہتے ہیں:
 وہ جن میں نورِ ستور و جہاں نہیں ہے مٹی کی سورتیں ہیں
 نگاہِ فطرت میں دل نہیں ہے وہ دل کہ جس میں یقین نہیں ہے

(نکات: امین)

امین کی شاعری کے مطالعہ سے یہ بات واضح ہو جاتی ہے کہ انہوں نے مکمل طور پر اقبال کی تقلید کی ہے اس
 تقلید کے ساتھ انہوں نے اپنی انفرادیت کو بھی قائم رکھنے کی کوشش کی ہے۔ لیکن وہ اقبال کی طرح طلوع
 اسلام، شمع و شاعری یا ساقی نامہ جیسے شاہکار تخلیق نہ کر سکے۔ امین اپنی نظم 'التمنا' میں اقبال کی دونوں خاص
 اصطلاحوں یعنی 'خودی' اور 'سوزِ جستجو' کو پیش کرتے ہیں۔ اس ضمن میں چند اشعار دیکھئے:

ازل سے تا ابد تری 'ایازیاں' ہیں جلوہ گر
 'خودی' کے غزنوی کو بھی نیاز کیش ناز دے
 اسیر باغِ دہر کو وہ سوز دے وہ ساز دے
 شہیدِ جستجو بنا نگاہِ امتیاز دے

اپنے نورِ سرمدی یعنی خودی میں ڈوب جا
 ماہ کا جلوہ ضیائے مہر تاباں تجھ سے ہے
 تیری ہیبت سے ستارے لرزہ براندام ہیں
 مہر و مہ ہستی کے میخانے میں تیرے جام ہیں

کیوں خودی تیری نہیں بیتاب ضربایا سمیں

تو جلیل اللہ ہے اور ماسوا اصنام ہیں
(نکات: امین)

اقبال یوں غزل خواں ہیں:

اپنے من میں ڈوب کر پاجا سرا بخ زندگی تو اگر میرا نہیں بنتا نہ بن اپنا تو بن

خودی ہے زندہ تو دریا ہے بے کراں ترا ترے فراق میں مضطر ہے موج نیل و فرات
امین نے اپنے کلام میں جا بجا خودی کے مختلف نکات بیان کیے ہیں۔ چند اور اشعار دیکھئے جس میں وہ
اقبال کے آہنگ میں کلام کرتے ہیں:

جب اس کی ہوتی ہے فرعونوں سے آویزش خودی کلیم خودی طور ہو کے رہتی ہے
خودی کی شان کی رفعت کی ہے دلیل امین کہ سعی اس کی ہی مشکور ہو کے رہتی ہے
اقبال کے کلام میں طور اور موسیٰ کی تلمیح کا کثرت سے استعمال ہوا ہے۔ امین نے بھی اس تلمیح کو گاہے
بگا ہے استعمال کیا ہے۔ مثلاً:

ذرہ ذرہ مجھے آتا ہے نظر طورِ کلیم شوقِ دیدارِ دل افروز نظر ہو کے رہا

مثلِ کلیم ہو اگر معرکہ آزما کوئی اب بھی درختِ طور سے آتی ہے بانگِ 'لا تخف'

(غزل: اقبال)

اقبال عمل اور جدوجہد کی زندگی کو انسان کی ترقی کے لیے ضروری قرار دیتے ہیں۔ وہ تقدیر پرستوں
کے سخت مخالف ہیں، جو ہاتھ پر ہاتھ دھرے بیٹھے رہتے ہیں۔ اقبال کے یہاں شاہین کی اصطلاح انھی
معنوں میں استعمال ہوئی ہے کیونکہ اس پرندے میں حرکت و عمل کی قوت غیر معمولی ہے۔ وہ سخت کوشی اور
گرمی پرواز کا Symbol ہے۔ امین کی غزل کے چند اشعار دیکھئے، جس کا خیال اقبال کی نظم 'ایک نوجوان
کے نام سے مشابہت رکھتا ہے، جس میں وہ اپنی محبوب اصطلاح 'شاہین' کی پرواز کی بات کرتے ہیں۔
پہلے اقبال کے کلام سے اشعار نقل کئے جاتے ہیں:

برہنہ سر ہے تو عزمِ بلند کر پیدا یہاں فقط سر شاہین کے واسطے ہے گلاہ

نہیں تیرا نشیمن قصرِ سلطانی کے گنبد پر تو شاہین ہے بسیرا کر پہاڑوں کی چٹانوں پر

گزر اوقات کر لیتا ہے یہ کوہِ بیاباں میں کہ شاہین کے لیے ذلت ہے کارِ آشاہ بندہ

امین کی غزل:

وہ مرغِ جس کی تگ و دو مجاہدانہ نہیں گماں یہی ہے کہ کوئی اس کا آشیانہ نہیں

ندے اس آگ کو نارِ خلیل سے نسبت کہ جس کے سوز میں گلزارِ جاودانہ نہیں

پیہم جستجو میں سرگرداں رہنا ہی انسان کی حیات کا مقصدِ اولیٰ ہے۔ اقبال نے اس پہلو کو بار بار پیش کیا ہے۔ امین بھی اس نکتہ پر روشنی ڈالتے ہوئے کہتے ہیں:

خودی سے نمودِ ابنِ آدم اسی جوہر سے مٹی میں ہے دم خم

اقبال کہتے ہیں:

تری خودی سے ہے روشن ترا حریم وجود
ہے طوفاں در بغل جس موج مضطر کا ہر اک قطرہ
تو رہ نورِ شوق ہے منزل نہ کر قبول
لے جوئے آب بڑھ کے ہو دریا ئے تند و تیز

حیات کیا ہے، اسی کا سرور و سوز و ثبات
اسے کیوں جستجو ہو راحتِ آغوشِ ساحل کی
لیلیٰ بھی ہم نشیں ہو تو محمل نہ کر قبول
ساحل تجھے عطا ہو تو ساحل نہ کر قبول

(سلطان ٹیپو کی وصیت: اقبال)

اقبال کی طرح امین بھی تقدیر پرست شاعر نہیں ہیں۔ ان کے نزدیک انسان اپنی کوششِ پیہم سے اپنی تقدیر خود بناتا ہے۔ اقبال نے اس طرح کی صفات 'شاہین' میں پائیں۔ اور یہ پرندہ ان کے کلام میں اہمیت پا گیا۔ اقبال کی طرح امین بھی حرکت و عمل کے زبردست علمبردار ہیں۔ حبیب کیفوی اپنے مضمون میں امین کے اس خیال کی وضاحت کرتے ہوئے رقم طراز ہیں:

”امین حزیں تقدیر کی تحریروں پر شا کر رہنے والوں کو بے عمل سمجھتے ہیں جو ہاتھ پیر توڑ کر اس خیال پر بیٹھے رہیں کہ شاید کوئی لطیفہِ رغیبی ہو آ شکار۔“

امین بھی انسان کی لامحدود صلاحیتوں پر کامل یقین رکھتے ہیں۔ کہتے ہیں:

فلک کو کوسے تے ہن نالہ شب گیر کرتے ہیں
مکافاتِ عمل کا مسئلہ مشکل نہیں اتنا

جو پاداشِ عمل پر شکوہ تقدیر کرتے ہیں
کہ جنت ہو کہ دوزخ خود ہمیں تعمیر کرتے ہیں

عمل سے زندگی بنتی ہے جنت بھی جہنم بھی
یہ خاک اپنی فطرت میں نہ نوری ہے نہ ناری ہے

یہیں بہشت بھی ہے حور و جبریل بھی ہے
تری نگہ میں ابھی شوخیِ نظارہ نہیں

(اقبال)

بے خبر! نوعِ بشر بستہ تقدیر نہیں
جوہر افتاد کو تقدیر سے تعبیر کرتے ہیں
یہ صبر و قدر کے مارے ہوئے نا فہم کیا جانے

زندگی فرصتِ اعمال ہے تقدیر نہیں
خود اپنی خود فریبی کو وہی تشہیر کرتے ہیں
ہمیں تخریب کرتے ہیں ہمیں تعمیر کرتے ہیں

(تقدیر: امین)

اقبال کہتے ہیں:

ترے دریا میں طوفاں کیوں نہیں ہے خودی تیری مسماں کیوں نہیں ہے
عبث ہے شکوہ تقدیر یزداں تو خود تقدیر یزداں کیوں نہیں ہے

تقدیر ہے اک نام مکافاتِ عمل کا دیتے ہیں یہ پیغامِ خدایانِ ہمالہ

امین کہتے ہیں:

زندگی نام ہے ماحول پہ چھا جانے کا بزم کو بادۂ کردار سے گرمانے کا
ظرف عالی ہے تو اے رندِ خراباتِ عمل خم بہ آغوش ہے قطرہ ترے پیمانے کا
مندرجہ بالا تمام اشعار امین کے نظریہ حیات کی مکمل ترجمانی کرتے ہیں۔ یہ نظریہ حیات اقبال کے ویلے سے امین تک پہنچے ہیں۔ اقبال کے تصورات و نظریات سے خوشہ چینی کر کے امین نے اپنی شاعری میں چار چاند لگائے ہیں۔ مندرجہ بالا تمام اشعار میں تصورات و خیال کے ساتھ لفظیات بھی اقبال سے لی گئی ہیں۔ چند اور اشعار دیکھئے جو سراسر اقبال کے رنگ میں رنگے ہوئے ہیں۔ امین بھی قوت و حرکت کو کائنات میں سب سے زیادہ قابل توجہ سمجھتے ہیں کیونکہ حرکت سے ہی زندگی نشوونما پاتی ہے۔
ہے عمل دُنیا میں اک قانونِ عالمگیر کا جو محرک ہے یہاں تخریب کا تعمیر کا

(شعور و وجدان: امین)

سجود کی جس جبین میں پیہم تڑپ نہیں وہ جبین نہیں ہے

عمل سے بیزار ہو جو بازو وہ اصل میں مارا آستیں ہے

ہے منحصر عمل پہ نمود و نبودِ زیست معیار ہے عمل ہی حیات و ممات کا

جینا ہے اگر تجھ کو خوگر ہو تمنا کا اندازِ خلیلی ہے مسلک ہے یہ موسیٰ کا

اقبال کا کہنا ہے کہ

تمنا آبرو کی ہے اگر گلزار ہستی میں تو کانٹوں سے اُلجھ کر زندگی کرنے کی خو کر لے

طی ہے مجھ کو ازل سے کند یزداں گیر شکار ہر کس و ناکس نہیں شکارِ مرا

(اقبال)

امین نے اقبال کے تصورات اور نظریات مثلاً پیغامِ عمل، آرزو، حرکت وغیرہ کو اپنے کلام میں برتا ہے۔ انھوں نے جگہ جگہ خطیبانہ لہجہ کا استعمال کیا ہے۔ جس کے ذریعہ وہ براہِ راست بات چیت کا انداز پیدا کرتے ہیں۔ امین نے کئی نظمیں مکالماتی انداز میں بھی کہی ہیں جو اقبال کا محبوب ترین طرزِ سخن ہے۔ اقبال نے اپنے کلام میں بہت سی نظمیں اسی طرز پر لکھی ہیں۔ جیسے، شمع و شاعر، عشق و پرانہ، رات اور شاعر،

خضرِ راہ، پیروِ مرشد، نسیم و شبنم، ایک بحری قزاق اور سکندر، جبریل و ابلیس، ابلیس کی مجلسِ شوریٰ، تصویر و مصوّر، عالمِ برزخ وغیرہ وغیرہ۔ امین چریا کوئی کے کلام میں بھی اسی طرز کی بہت سی نظمیں پائی جاتی ہیں۔ جن میں شکوہٴ شیطان اور 'طلسمِ تضاد' قابلِ ذکر ہیں۔ نظم 'شکوہٴ شیطان' اقبال کی نظم 'ابلیس کی مجلسِ شوریٰ' کا تتبع ہے اور "طلسمِ تضاد" میں بندہ اور خدا کے مابین مکالمے پیش کیے گئے ہیں۔ ایک اور نظم 'اقبال بارگاہِ تعالیٰ میں امین نے جبریل، خدا اور اقبال کے مکالمے پیش کیے ہیں۔ چند اشعار دیکھئے:

بندہ خدا سے ہم کلام ہو کر کہتا ہے:

میں کبھی صیادِ یزداں گیر ہوں اور مجھے نچیر کہتے ہیں کبھی
اقبال کی مانند امین بھی انسان کو خدا کا نائب اور خدا کی خلائی میں ہاتھ بٹانے والا تصور کرتے ہیں۔ خدا اس کا جواب یوں دیتا ہے:

پہلے اپنی ماہیت پر کر نظر
یہ جو ہیں قیدِ مکاں، قیدِ زماں
اے امین! اب خاک کی نہاد
جس کو یزداں گیر کہتے ہیں ملک
صاحبِ تدبیر بھی نقاش بھی
تو نہیں ہے خاک ہی خاک اے بشر
دسترس ان کا ہے خالی خاک پر
خود تری تخلیق ہے مجمعِ تضاد
'لامکانی' ہی وہ اک صیاد ہے
'لامکانی' لم یزل، کی داد ہے

(طلسمِ تضاد: امین)

خداے لم یزل کی دستِ قدرت تو زباں تو ہے
تو رازِ کن فکاں ہے اپنی آنکھوں پر عیاں ہو جا
یقین پیدا کر اے غافل کہ مغلوبِ گماں تو ہے
خودی کا راز داں ہو جا خدا کا ترجمان ہو جا
(طلوعِ اسلام: اقبال)

امین کے شاعرانہ مسلک کو بیان کرتے ہوئے ڈاکٹر عبدالوحید رقم طراز ہیں:

"امین حزیں اصلاحی، اخلاقی اور خطیبانہ شاعری کے علمبردار ہیں اور ان کے خیالات فکر
اقبال سے اس درجہ متاثر ہیں کہ انھیں اقبال کا معنوی شاگرد کہنا غلط نہ ہوگا۔ ان کے کلام
میں بھی آپ کو زندگی کی تفسیر، تلاش، تجسس اور قوتِ عمل کی اہمیت، یقینِ محکم کی توجیح اور
چراغِ خودی کی تنویر نظر آئے گی۔"

اقبال کا نظریہ حیات برگساں کے فلسفے ارتقائے تخلیق سے مشابہت کرتا ہے۔ اقبال کے مقابلے
میں امین کا مشاہدہ اور مطالعہ گہرا اور وسیع نہیں ہے۔ اور نہ ہی انھوں نے دنیا کے بڑے بڑے فلسفی اور
صاحبِ ادراک عالموں کی فکر سے استفادہ کیا ہے۔ بلکہ اس معاملے میں امین اپنے مرشد اول و آخر اقبال
ہی کو ٹھہراتے ہیں۔ امین کا شاعرانہ مسلک بھی انسانی اقدار اور انسانی عظمت کے گیت گاتا ہے۔ وہ

خانقاہی زندگی کے جمود اور سکوت گوشہ نشین کی زندگی کو اقبال کی طرح ناپسند کرتے ہیں۔ امین انسانی اقدار کو عظمت کی بلندی پر دیکھنے کے خواہاں ہیں۔ جہاں پہنچ کر وہ اشرف المخلوقات کا درجہ حاصل کرتا ہے اور حقیقی معنوں میں خدا کا نائب مقرر ہوتا ہے امین کے ان خیالات کی مزید تشریح کے لیے مندرجہ ذیل اشعار دیکھئے۔ دونوں شعرا کے تصورات و خیالات میں کس قدر مماثلت ہے۔ پہلے اقبال کے کلام سے اشعار

پھولے وہی چمن میں وہی بارور ہوئے	جو نو نہال طالبِ بالیدگی رہے
ابہ بہار کے وہی قطرے گہر ہوئے	کھولی مہرنے جس کے لئے تربیت کی گود
اک دن گلِ شگفتہ اور ثمر ہوئے	جو غنچے شاخ سے رہے پیوستہ اے امین
ہنگامہٴ حیات ہے مقصد حیات کا	کہتا ہے ذرہ ذرہ یہی کائنات کا
زندگی خارزارِ موت نہیں	زندگی رہ گزارِ موت نہیں
زندگی انتظارِ موت نہیں	زندگی زندگی ہے سر تاپا

(امین حزیں)

اس زیاں خانے میں تیرا امتحان ہے زندگی

(اقبال)

کس قدر نشوونما کے واسطے بے تاب ہے	تخم گل کی آنکھ ز پر خاک بھی بے خواب ہے
موت سے گویا قبائے زندگی پاتا ہے یہ	پھول بن کر اپنی تربت سے نکل آتا ہے یہ

(والدہ مرحومہ کی یاد میں: اقبال)

امین حزیں کے خیالات میں کائنات اور حیاتِ انسانی کے پیچیدہ اور گہرے رموز کی نشاندہی ملتی ہے۔ وہ جگہ جگہ علم و حکمت کے موضوع پر اظہارِ خیال کرتے ہیں۔ ان کا فلسفہ، فلسفہٴ حیات سے تقویت حاصل کرتا ہے اور اقبال کی مانند وہ بھی انسان کو سرگرم عمل دیکھنا پسند کرتے ہیں۔ وہ قنوطی نہیں بلکہ رجائیت کے قائل ہیں اس لیے ولولہ، جوش اور یقین کی باتیں کرتے ہیں اور شر و خیر کے ٹکراؤ کو حیات کے لیے ضروری قرار دیتے ہیں، کیونکہ اسی سے عمل اور جدوجہد میں تیزی آتی ہے اور انسان ہر دم برسرِ پیکار رہتا ہے اور حیات کے بلند مدارج طے کرتا چلا جاتا ہے۔ اقبال کی مانند وہ بھی رہبانیت کے سخت خلاف ہیں جس سے زندگی جمود کا شکار ہو جاتی ہے۔ کہتے ہیں:

یاس میں پھوڑ کے سر مرتے ہیں کم ظرف امین	ظرفِ عالی ہے تیرا بیعتِ فرہاد نہ کر
آلودہ مہر و مہ کی چمک سے ہو کیوں نظر	اقبال کی طرح امین کے یہاں بھی مسلسل تڑپ سوزِ جستجو اور ذوقِ نظر کا نام ہی زندگی ہے نہ
مجبور بے بس ہی سہی میں امین مگر	افلاک سے پرے کے ہیں جلوے نگاہ میں
	ہے لطفِ زندگی مری نا کردہ آہ میں

(افکار: امین)

عزمِ تسخیر کے جذبات ہوں آنکھوں میں اگر
اس حقیقت کو خدارا نظر انداز نہ کر
منحرف تجھ سے کبھی فطرتِ چالاک نہ ہو
سرد ہو جاتا ہے وہ شعلہ جو بیباک نہ ہو
(غزل: امین)

مشکلیں سنگِ فساں ہیں تیغِ جرات کے لیے
وہ بھلا خاطر میں کیا لائیں تجھے چرخِ کبود!
ٹھوکریں ہیں تازیانہ اسپِ ہمت کے لیے
زروباں پستی ہے جن کی عرشِ رفعت کے لیے
(نکات: امین)

امین اقبال کی طرح حیات کے لیے بلند نصب العین کو ضروری سمجھتے ہیں۔ اور اس کو پالینے کی مسلسل جدوجہد کی تلقین کرتے ہیں۔ کیوں کہ اعلیٰ نصب العین کے بغیر زندگی بے رنگ و بوبن کر رہ جاتی ہے۔ اقبال کا کہنا ہے کہ:

نفسِ گرم کی تاثیر ہے اعجازِ حیات
تیرے سینے میں اگر ہے تو مسیحائی کر
(غزل: اقبال)

امین ان خیالات کا اظہار نظم 'دعا' میں اس طرح کرتے ہیں:

دل بے مدعا بھی کوئی دل ہے؟
بغل میں بے شرر پتھر کی سل ہے
نہیں اگتا جہاں تخمِ تمنا
زمین شور ہے بے فیضِ گل ہے

چچتے نہیں بخشے ہوئے فردوسِ نظر میں
جنت تری پنہاں ہے ترے خونِ جگر میں
(روحِ ارضِ آدم کا استقبال کرتی ہے: اقبال)

امین کے نزدیک بھی نصب العین کی تکمیل خونِ جگر کے بغیر ممکن نہیں ہے۔

دیکھا بھی کبھی تو نے تجسس کی نظر سے
رنگینیِ عالم ہے اسی خونِ جگر سے
قطرہ ہے اس خون کا اک قلزمِ امکاں
جو خاک پہ ٹپکا نہ امین دیدہ تر سے

جنوں ساماں نہ ہو جو آرزو وہ آرزو کیسی
نہ ہو روشن مثالِ مہر جو وہ مدعا کیسا
(امین)

اقبال کا کہنا ہے:

نقش ہیں سب ناتمام خونِ جگر کے بغیر
نغمہ ہے سودائے خام خونِ جگر کے بغیر
امین حزیں اقبال کی طرح عقل اور عشق کی بحث میں عشق کو فوقیت دیتے ہیں۔ وہ عشق کی عشوہ طراز یوں کو
دل سے تسلیم کرتے ہیں۔ کیونکہ عشق ہی زندگی کی اعلیٰ مدارج طے کرنے کا حوصلہ اور اُمنگ پیدا کرتا ہے
اشعار دیکھئے:

عشق کے پیچھے پڑی تھی عقل پنجہ جھاڑ کر
خود بخود ہونے لگی دل میں پشیمان دیکھئے

عقل کو ماورِ آفات کہا کرتا ہوں دشمنِ ارض و سماوات کہا کرتا ہوں
(مصطلحاتِ امین: امین)

امین نے خود اعتمادی کا جذبہ اقبال سے ہی سیکھا ہے جس کے تحت ان کا لہجہ رجائیت سے بھرا ہوا ہے۔ دیکھئے:
میرے تصورِ رنگیں کی خیر مانگ امین قفس ہی باغ بنے گا بہار آنے دے
مردِ مومن اقبال کی آئیڈیل اصطلاحوں میں سے ہے۔ امین مردِ مومن کی تعریف میں وہی نظریات پیش کرتے ہیں جو اقبال کے کلام میں پائے جاتے ہیں۔ اس ضمن میں چند اشعار دیکھئے:
عالم ہے فقط مومن جاں بازی کی میراث مومن نہیں جو صاحبِ لا و لاک نہیں ہے

ہر لحظہ ہے مومن کی نئی شان، نئی آن گفتار میں، کردار میں، اللہ کا برہان
(مردِ مسلمان: اقبال)
مندرجہ ذیل شعر میں امین نے لفظیات و تصورات اقبال سے مستعار لئے ہیں اور اقبال کے مصرعے کو تفسیر کے طور پر استعمال کیا ہے:

حق گوئی و حق جوئی اوصاف ہیں مومن کے ”اللہ کے شیروں کو آتی نہیں روباہی“
ملتی ہے تو اتائی قطرے کو سمندر سے مولاہی کا ہو جانا ہے اسدِ الٰہی
(سرفرازی: امین)

مردِ مومن کا ہے مقام الگ اس کا دُنیا کو ہے پیام الگ
آسمانی فضاؤں کا عنقا اس کا دانہ الگ ہے دام الگ
(مقامِ مردِ مومن: امین)

فضائے ’لا‘ سے جو پرواز کر گیا اونچی اسی بُہما کا نشیمن ہے دامِ الٰہی
(غزل: امین)
اگر شمعِ حقیقت کی ضیاء باری نہیں ہر سو تخیل کو کہاں سے آگے آدابِ پروانہ؟
(معارف: امین)

اقبال کا کہنا ہے کہ:

پرواز ہے دونوں کی اسی ایک فضا میں کفر کی یہ پہچان کہ آفاق میں گم ہے
نہادِ زندگی میں ابتدا ’لا‘ انتہا ’الّا‘ کرس کا جہاں اور ہے شاہیں کا جہاں اور
مومن کی یہ پہچان کہ آفاق میں گم ہے پیامِ موت ہے جب ’لا ہوا‘ ’الّا‘ سے بیگانہ

مغربی تہذیب و تمدن کے خلاف اقبال نے اور ان سے پہلے اکبر الہ آبادی نے بہت کچھ لکھا۔ یہ شعر مغربی تہذیب اور اس کی تقلید کو ہندوستانیوں کے لیے مضر تسلیم کرتے تھے۔ کیوں کہ تقلید آدمی کو پست

ہمت بنا دیتی ہے۔ امین نے بھی اس موضوع کو جوں کا توں بیان کیا ہے۔ تقلید کے ضمن میں لکھتے ہیں:

جس نے کی آ کے مشرق کی تخریب ہے یہ کج بخت مغربی تہذیب
نقل سے عقل آ نہیں سکتی نقل جدت سکھا نہیں سکتی
قوم وہ زندگی سے عاری ہے جس میں مفقود تازہ کاری ہے

(نقل کفر کفر نباشد: امین)

تصوف اور فلسفہ کے بارے میں بھی اقبال اور امین کے نظریات و تصورات میں مماثلت پائی جاتی ہے۔ کیونکہ تصوف اور فلسفہ زندگی کی نفی کرتے ہیں جبکہ اقبال اور امین زندگی کے اثبات کے شاعر ہیں صوفی پر طنز کرتے ہوئے لکھتے ہیں:

ہستی کو حجاب کہہ رہا ہے موجود کو خواب کہہ رہا ہے
صوفی کو نگاہ دے الہی قلزم کو سراب کہہ رہا ہے

(مرقع: امین)

فلسفی پر تنقید کرتے ہوئے کہتے ہیں:

شیشے کو شراب کہہ رہا ہے نغے کو رباب کہہ رہا ہے
کیا کہنے نگاہِ فلسفی کے! جوہر کو حباب کہہ رہا ہے

(مرقع: امین)

نہ فلسفی نہ ملا سے ہے غرض مجھ کو یہ دل کی موت وہ اندیشہ و نظر کا فساد

(اقبال)

انجامِ خرد ہے بے حضوری ہے فلسفہ زندگی سے دوری

(ایک فلسفہ زدہ سید زادے کے نام: اقبال)

مناظرِ فطرت کی عکاسی میں اقبال اور امین کے خیالات و تخیلات میں یکسانیت پائی جاتی ہے۔ دونوں حضرات حسن کے دلدادہ ہیں۔ دونوں کو وادی کشمیر سے دلی لگاؤ ہے۔ وہاں کی خوبصورتی کو دونوں شعرا نے الفاظ کا جامہ پہنا کر مجسم پیکر بنا دیا ہے۔ دونوں مناظرِ فطرت کے ظاہری حسن و جمال کے ساتھ اس میں پنہاں اسرار و رموز کو اپنے دل کی تمام تر گہرائیوں کے ساتھ محسوس کرتے ہیں۔ اقبال فطرت کے حسن و رعنائی کو فلسفیانہ گہرائی کے ساتھ بیان کرنے پر قادر ہیں۔ دونوں شعرا کے کلام سے اقتباس نقل کیا جاتا ہے:

پانی ترے چشموں کا تڑپتا ہوا سیماب

مرغانِ سحر تیری فضاؤں میں ہیں بیتاب

اے وادیِ لولاب

(اے وادیِ لولاب: اقبال)

جلوۂ نورِ سحر سے طور ہے کوہ و دمن وادیِ سینا میں پھولوں کی جچی تھی انجمن

(امین حزیں)

پھر چراغِ لالہ سے روشن ہوئے کوہِ دمن
پھر مجھے نغموں پہ اُکسانے لگا مرغِ چمن

(اقبال)

نہاں ہوا جو رُخِ مہرِ زیرِ دامنِ ابر
چمن میں حکمِ نشاطِ مدام لائی ہے
جو پھولِ مہر کی گرمی سے سوچلے تھے، اُٹھے
ہوئے سرد بھی آئی سوار تو سنِ ابر
قبائے گل میں گمراہ ٹانگنے کو آئی ہے
زمین کی گود میں جو پڑ کے سو رہے تھے اُٹھے

(اقبال: نظم: ابر)

ابر کے پردے میں تھے کوثر و تسنیم نہاں
دھول اڑتی تھی جہاں منظرِ جنت ہے وہاں
دُھل گئے دامنِ گلشن پہ تھے جو داغِ حزاں
سبزہ بیدار ہے باراں کی میجائی سے
غنجے کچھ کہنے کو ہیں عاشقِ ہر جانی سے

(امین حزیں)

اقبال کی پیکر تراشی میں سامعہ اور باصرہ حسوں کا حسین امتزاج ملتا ہے۔ امین کے کلام میں بھی یہ خصوصیات ملتی ہیں۔ مثلاً:

رخصت اے ذی شانِ دمانی
رخصت اے برفانی نالو
تم تھے میرے طور اور سینا
میں حق کے جلوؤں کا جو یا

امین کی غزلوں سے کچھ اشعار دیکھئے، جس میں اقبال کی سی مفکرانہ نظر اور خیال کی بلندی و پاکیزگی پائی جاتی ہے:

مقامِ عالی عرفانِ ذات ہے یعنی
خود پردہ ہے وجود پس پردہ کی دلیل
طرب آشنائے خروش ہو تو نولہے محرمِ گوش ہو
خودی یہی ہے کہ تجھ کو تیری خبر ہو جائے
اور آئینہ سراغ ہے آئینہ ساز کا
سرہ کیا کہ چھپا ہوا ہو سکوتِ پرفہ سدا میں

(اقبال)

حسنِ فطرت کا تماشا ہیں میرے صوم و صلوة
بزمِ ہستی میں رہا زمزمہٴ زیست
ابتدا کی نہ انتہا کی خبر
دل کی حیرت کو مناجات کہا کرتا ہوں
رزمِ ہستی میں امینِ سینہ سپر ہو کے رہا
قصہٴ ناتمام نے مارا

اقبال اور امین کی تراکیب اور لفظیات میں بھی مماثلت نمایاں ہے۔ امین نے اقبال کی طرح صاف اور مترنم الفاظ اور خوبصورت تراکیب کو عام فہم زبان میں خوبی سے ادا کیا ہے، جس نے انھیں اقبال کے فن سے قریب کر دیا ہے اور ان کی شاعری میں فکر کی لے کو تیز کر دیا ہے۔ ان کی تراکیب کی ندرت، تشبیہ و

استعارات کا بر محل استعمال قاری کو اپنی طرف متوجہ کرتا ہے، لہذا یہ کہنا بے جا نہ ہوگا کہ اقبال کی تمام شاعرانہ خصوصیات سے استفادہ کرتے ہوئے امین نے اپنی شاعری کو رفعت و بلندی سے ہمکنار کرنے کی کوشش کی ہے۔ البتہ یہ بات غور طلب ہے کہ امین، اقبال کی لفظیات، تراکیب و تشبیہات اور اصطلاحات کے استعمال کے باوجود اقبال کے خیالات و افکار کی تہہ تک رسائی حاصل نہ کر سکے۔

اقبال کی اصطلاحات جو روایت سے ہٹ کر ان کے یہاں نئے معنی و مفہوم میں استعمال ہوئی ہیں۔ امین نے بھی انہیں انہی معنی و مفہوم میں استعمال کیا ہے۔ مثلاً خودی، جستجو، مردِ مومن، آرزو، جدوجہد، تمنا، عمل، تڑپ وغیرہ۔ اس کے علاوہ لفظیات و استعارات بھی اقبال کے مماثل ہیں۔ مثلاً وجدانِ ہستی، طائر، موج، دانہ، طورِ سینا، ذرہ، ہستی، حباب، قلزم، نور، قطرہ، دریا، مہر و مہ، قلزم، کلیم، قفس، فقر، طوبی، بود و نمود، شمع، نشیمن، مرغِ اسیر، نواز، جوہرِ ذات، پرواز، دیدہ دل داہ، ارض و سماوی، عقل، تخریب و تعذیر، عرشِ بریں، دُنیا، شانِ خودی، ذرہٴ ناچیز، بیابان، خیاباں، نورِ سرمدی، مہرِ تاباں، تموج، پنہاں، انجم، عرش، چرخِ کبود، تخمِ تمنا، فیضِ گل، ساقی، تیغ، نیام، رزمِ ہستی، کن فیکون، خنجر، اسدِ اللہی، شعلہٴ بیباک، عزمِ نسخیر، رازِ کائنات، یزداں گیر، کمندِ یزداں، لامکانی، لم یزل، صیاد، نشیمن، اللہ، موسیٰ، طور، رنگینیِ عالم، امکاں، دیدہ تر، عنقا عرفانِ ذاتِ حق گوئی، برجمِ ہستی، زمزمہٴ زیست آئینہٴ ساز سینہٴ سپر مقامِ عالی وغیرہ وغیرہ۔ اس تجزیہ سے یہ بات عیاں ہے کہ امین اعتراف کریں یا نہ کریں، لیکن ان کا سارا کلام اقبال کے پیام کی تشریحی شکل ہے۔

اقبال سے محبت اور عقیدت کے زیرِ اثر امین حزیں نے ان کے انتقال کے بعد اقبال کی یاد میں کئی نوحے لکھے جس سے ان کے ولی غم کا احساس ہوتا ہے۔ مثلاً:

مے باقی کا جام تھے اقبال
زندگی کا پیام تھے اقبال
مومنوں کے امام تھے اقبال

ہائے کیا چیز چھن گئی ہم سے

ہند میں ایک ہی مسلمان تھے
اہلِ مشرق کے مہر تاباں تھے
یعنی دانائے رازِ انساں تھے

ہائے کیا چیز چھن گئی ہم سے

رحمتِ ذوالجلال تھے اقبال
آپ اپنی مثال تھے اقبال

(ترتیبِ پیر ہندی۔ امین)

نزلِ رحمتِ حق ہو رہا ہے
کہ جو زائر ہے دل سے رو رہا ہے

لحد میں مردِ مومن سو رہا ہے
عقیدت پیر ہندی سے ہے کتنی

سیماب اکبر آبادی:

عاشق حسین سیماب اکبر آبادی ۱۸۸۵ء میں اکبر آباد (آگرہ) کے محلہ نائی منڈی میں پیدا ہوئے۔ ان کا اصلی نام عاشق حسین تھا اور سیماب مستخلص رکھتے تھے۔ سیماب کے والد بزرگوار مولوی محمد حسین صدیقی اجمیر شریف میں 'ٹائمز آف انڈیا' پریس کی شاخ کے انچارج تھے۔ سیماب کا انتقال ۳۱ جنوری ۱۹۵۱ء میں کراچی میں ہوا۔

سیماب نے تمام اصنافِ سخن میں طبع آزمائی کی ہے۔ دبستانِ دہلی سے خاص لگاؤ ہونے کی وجہ سے وہ داغ کے حلقہ تلامذہ میں شامل ہو گئے اور ان سے اپنے کلام میں اصلاح کراتے رہے۔ سیماب نے شاعری کی ابتدا غزل گوئی سے کی لیکن ان کی فکر کے لیے غزل کے بجائے نظم زیادہ موزوں ثابت ہوئی۔ اپنی وسعتِ نظر کی بدولت سیماب نے دنیا کے ہمہ گیر مسائل کو خوبی سے بیان کیا ہے۔ اور ہر طبقہ اور ہر مسئلہ پر لکھا ہے۔ اپنے عہد کے اہم واقعات، سیاسی رجحانات، سماجی میلانات کے ساتھ غیر ملکی واقعات مثلاً جنگِ بلقان، جنگِ طرابلس و فلسطین، بغاوتِ افغانستان، جنگِ عظیم غرض تمام اہم موضوعات پر انھوں نے نظمیں لکھی ہیں۔ انھوں نے حب الوطنی کے ترانے گائے، معاشرت کی اصلاح اور قوم کی ترقی کی طرف توجہ کی اور انسان کو انسانیت کی اعلیٰ منزلوں سے روشناس کرایا۔ سیماب کی نظمیں محض اسلامی فکر و فلسفہ، سیاسی انقلاب اور وطن پرستانہ جذبوں تک ہی محدود نہیں ہیں، بلکہ ان میں موضوعاتی اور تکنیکی تنوع بھی پایا جاتا ہے۔ سیماب فارسی اور عربی کا گہرا شعور رکھتے تھے۔ لہذا انھوں نے فارسی میں بھی غزلیں کہی ہیں۔ ان کے مجموعہ کلام 'کلیمِ عجم'، 'سدرۃ المنتہی'، 'کارِ امروز'، 'ساز و آہنگ'، 'شعرِ انقلاب'، 'نیتان'، 'تفسیرِ غم'، 'سرورِ غم'، 'لوحِ محفوظ'، 'سازِ حجاز' اور 'بایعات میں عالم آشوب' ہیں۔

سیماب اکبر آبادی اقبال کے معاصر تھے۔ اقبال کے دور کے تمام شعرا اور بعد کے آنے والے کم و بیش تمام شعرا نے کلامِ اقبال سے کسی نہ کسی طرح خوشہ چینی کی ہے۔ سیماب بھی اس اثر سے محفوظ نہ رہ سکے۔ انھوں نے شعوری طور پر ایسے موضوعات پر طبع آزمائی کی جو اقبال کے محبوب موضوعات تھے۔ اس کی وجہ غالباً یہ تھی کہ اس دور کے شعرا پر یہ گمان غالب تھا کہ جب تک وہ اقبال کے موضوعات پر طبع آزمائی نہیں کریں گے تب تک انھیں بڑا شاعر تسلیم نہیں کیا جائے گا۔ سیماب نے بھی اس روش پر چلتے ہوئے خودی، بخودی، عشق و عقل، حیات و کائنات، حسن، انسان، خدا وغیرہ موضوعات پر خاص طور سے قلم اٹھایا۔ ان تمام موضوعات پر ان کے اشعار نمونے کے طور پر دیکھئے:

تیرے سن پر جو نہ ہو گراں تو ادھر بھی پھینک دے بجلیاں
سرِ طور مودرِ امتحاں، جو کوئی نہیں تو ہمیں سہی

ہے سرِ نیاز بلند تر مگر اس کی تجھ کو نہیں خبر
تری رُوح پر ہے مری نظر، ترے نقشِ پا پہ جبیں سہی
تری قوتوں کی فزائشیں، ہیں تری خودی کی نمائشیں
تُو خود ایک تودہٴ خاک ہے، ترے بس میں ساری زمیں سہی

تو میرے جوشِ خودی کی تہہ کو پہنچا ہی نہیں مجھ میں جو قلم بھرا ہے اس کی طغیانی ہوں میں

خودی جو معنا ہو خود پرستی تو ہے بلندی بھی عین پستی
ملے گا انساں کو رازِ ہستی خودی سے جب بے خودی ملے گی

عرفانِ محبت ہے تو کر اس کا یقین اور جُز ترکِ ہوسِ عشق کا مقصود نہیں اور

نیاز ہی کی مرے ناز میں بھی شان رہی خودی کی لہر بھی آئی تو بے خودی کی طرح

نہ ہو جو خود شناس، اس کا شناسا ہو نہیں سکتا کہ بے خود آگہی، عرفان پیدا ہو نہیں سکتا
نظر میں شوقِ دل میں ذوقِ بید کی ضرورت ہے جو کوہِ طور پر چڑھ جائے موسیٰ ہو نہیں سکتا

کیا جاتا ہے برسوں خونِ شب ہائے مسرت کا بڑی مشکل سے پیدا اک دلِ بیدار ہوتا ہے

ہزاروں سال زنگس اپنی بے نوری پہ روتی ہے بڑی مشکل سے ہوتا ہے چمن میں دیدہ ور پیدا

(اقبال)

کر اتنا اعتبارِ زندگی جاوداں پیدا کہ مرگِ ناگہاں سے ہو حیاتِ جاوداں پیدا
مٹے بن بن کے لاتعداد نقشے زندگانی کے ہوا اب تک نہ لیکن ایک نقشِ جاوداں پیدا

کرے گارازِ حقیقت کا کس طرح ادراک یہ آدمی کہ جو اپنا بھی رازداں نہ ہوا
صدا وہ ہے کہ جو دل سے نکل کے دل ڈھونڈے وہ نغمہ کیا ہے جو مضراب سازِ جاں نہ ہوا

بے خودی کم ہو تو دل ہو مائلِ کیفِ خودی آدمی کو ساغر و مینا سے فرصت ہی نہیں

ازل سے تشنہٴ مصہبائے بیخودی ہوں میں خودی کی گود میں اک سوزِ زندگی ہوں میں

سیماب نے موضوعات کے ساتھ اپنی بات کہنے کا ڈھنگ بھی اقبال سے مستعار لیا ہے۔ انھوں نے اقبال کی طرح نظم میں نئے شعور کو رواج دینے کی سعی کی جس کے زیر اثر قومی اور وطنی محبت کے گیت گائے اور فطرت کی رعنائیوں کو موضوعِ سخن بنایا۔ انھوں نے اقبال کے 'مردِ کامل' کے مد مقابل 'جوانِ کامل'

کے تصور سے متعارف کرایا۔ اور اقبال کی وطنیت اور قومیت کے ترانے کی جگہ انسانیت کے گیت گائے۔ وہ اقبال کی مانند اپنے ہندوستانی ہونے پر ناز کرتے ہیں۔

سیماب کے کلام میں وسعت اور حقیقت نگاری کے ساتھ اخلاقی اور اصلاحی تحریک بھی ملتی ہے۔ اقبال کی مانند ان کا کلام تمام بنی نوع انسان سے ہمدردی کے جذبے سے لبریز ہے۔ وہ تمام دنیا کے مسلمانوں کو جگانے اور عمل پیرا ہونے کی تلقین کرتے ہیں۔ اس سلسلے کی نظم 'تقویم اسلامی کے تین ادوار' قابل ذکر ہے۔

سیماب ترقی پسند تحریک کے حامی تھے۔ آزادی کے بارے میں ان کا نظریہ تھا کہ آزادی انسان کے اندر سے پیدا ہوتی ہے۔ اشتراکیت پرانہوں نے بہت سی نظمیں لکھیں۔ ان نظموں میں ان کے مشاہدے کی صداقت اور شاعرانہ خلوص شامل ہے۔ نظم 'ٹھکست' جمود میں انہوں نے انقلاب کا ایک خاص تصور پیش کیا ہے اور انسان کے جمود کے مقابلے میں فطرت کے حرکی پہلوؤں کو پیش کیا ہے۔ اس نظم کے اسلوب پر اقبال کا اثر نمایاں ہے۔ مثلاً:

کوشش انقلابِ حال کرو پھر یہ بزمِ جہاں تمھاری ہے

اشتراکی رجحانات پر ان کی نظمیں 'انقلابِ روس'، 'مزدور'، 'بوڑھی بھکارن'، 'میں عید کیا مناؤں' وغیرہ قابل ذکر ہیں۔ ان کی نیم فلسفیانہ نظموں میں مثلاً ذروں کا مستقبل، تنہائی، جبر، باغباں، مکتوب، ایک تصویر دیکھ کر، اُفق بعید پر ایک طائرانہ نظر، میں سیماب کے داخلی تجربے کے ساتھ فکر و فن کی آمیزش بھی پائی جاتی ہے۔ نظم 'تنہائی' میں کہتے ہیں:

کیوں مرے گوشہٴ عزت سے تو گھبراتا ہے اسی ایک گوشے میں کونین سما جاتا ہے

اقبال سے بیشتر کائنات کی چیزوں کے تئیں عام تصور حقارت آمیز تھا۔ لیکن اقبال نے چیزوں کی پوشیدہ قوت اور اہمیت کو پیش کر کے اس تصور کی نفی کر دی۔ سیماب نے اقبال کے اس تصور کو اپنایا اور نظم 'ذروں کا مستقبل' میں وہ ذروں کو حقیر نہیں سمجھتے بلکہ ان کی مخفی قوت کے قائل ہیں۔ اقبال کا کہنا ہے کہ:

تُو نے یہ کیا غضب کیا مجھ کو ہی فاش کر دیا میں ہی تو ایک راز تھا سینہٴ کائنات میں

سیماب کا کہنا ہے کہ:

شکر یہ ہستی کا! لیکن تُو نے یہ کیا کر دیا پردے ہی پردے میں اپنا راز افشاں کر دیا

فطرت یہی ازل سے ہے برقِ جمال کی اس نے جسے تباہ کیا طور کر دیا

سیماب کوئی مرتبہ منصور کا نہ تھا لفظِ خودی کی شرح نے مشہور کر دیا

جو سالک ہے تو اپنے نفس کا عرفان پیدا کر حقیقت تیری کیا ہے؟ پہلے یہ پہچان پیدا کر

دے کر خودی بنا دیا انساں کو خدا فطرت خود اپنے دل میں پشیمان ہے آجکل

اقبال کہتے ہیں:

مجھ کو پیدا کر کے اپنا نکتہ چیں پیدا کیا
نقش ہوں اپنے مصور سے کلمہ رکھتا ہوں میں
سیماب نے اقبال کی مانند بندوں کی ترتیب و تشکیل میں جدت طرازی سے کام لیا ہے۔ اس تجربے کی
نظمیں ہیں 'میں عید کیا مناؤں'، 'گزر گراں'، 'مکتوب' وغیرہ قابل ذکر ہیں۔ واضح طور پر سیماب کی فکر ان کی
نظمیں، مقامات سیماب، دُنیا، خدا کہاں ہے، میں ظاہر ہوتی ہے۔ ان کے کلام میں فقروں کی چستی اور بزرگی
کے ساتھ تراکیب کی تراش خراش اور الفاظ کا پُر شکوہ استعمال پایا جاتا ہے۔ سیماب زبان کی اہمیت کے قائل
تھے۔ یہی وجہ ہے کہ جہاں انھوں نے اقبال کی زبان پر کئی اعتراض کیے وہاں وہ اقبال کے رنگِ شاعری
سے بے حد متاثر بھی نظر آتے ہیں، جس کا بین ثبوت ان کی نظم 'فریاد' ہے۔ اس نظم کے آغاز میں سیماب
لکھتے ہیں کہ:

”فریاد یعنی وہ پُر جذب کلام جو دُنیا نے ادب میں قبولیت عام کی سند حاصل کر چکا ہے، جن

اصحاب نے شکوہ اقبال دیکھا ہے وہ اس کو دیکھ کر جذبات کی داد دیں۔“

نظم 'فریاد' ۳۲ بندوں پر مشتمل ایک طویل مسدس ہے۔ اس نظم پر اقبال کی نظم 'شکوہ' کا اثر نمایاں
ہے۔ نظم 'شکوہ' اقبال کی ایک منفرد نظم ہے، جس نے اس دور کے بھی شعرا کو متاثر کیا تھا، چنانچہ سیماب نے
اس اثر کے تحت 'فریاد' لکھی۔ آغا حشر کاشمیری کی نظم 'شکایت' بھی اسی سلسلے کی نظم ہے۔ نظم 'شکوہ' میں اقبال
اللہ سے شکایت کرتے ہیں اور سیماب اکبر آبادی 'فریاد' میں رسالت مآب کے حضور اپنی التجا پیش کرتے
ہیں۔ اس نظم سے اقتباس دیکھئے:

داد منظور نہیں قابلِ بیداد ہوں میں خوگرِ درد ہوں، منت کشِ جلا دہوں میں
دوسروں کے لیے دلگیر ہوں ناشاد ہوں میں اک بڑی ذات سے آمادہ فریاد ہوں میں

وہ جسے دردِ محبت کی دوا کہتے ہیں

ہاں خدا تو نہیں محبوبِ خدا کہتے ہیں

پہلے ہم صاحبِ اورنگ تھے اور مالکِ تاج آہ! اک نانِ جویں کے لیے بیتاب ہیں آج
نہ حکومت ہے نہ ثروت ہے نہ دولت ہے نہ راج اس سے پہلے تو نہ تھے ہم کبھی ایسے محتاج

گوہر و لعل سے مملو تھا خزانہ اپنا

ہائے وہ دن کہ موافق تھا زمانہ اپنا

آگِ فاران کے سینے میں لگائی تُو نے غمزہ بدر میں مچوادی دُہائی تُو نے
بانسری فتح کی مٹھرا میں بجائی تُو نے نیل میں بیتِ فرعون بہائی تُو نے

کیوں اسی طرح نہ باطل کو ہزیمت ہو آج

کل کا وعدہ ہے مگر کیوں نہ قیامت ہو آج

اور اقبال یوں شکوہ کرتے ہیں:

ہے بجا شیوہ تسلیم میں مشہور ہیں ہم
ساز خاموش ہیں فریاد سے معمور ہیں ہم
اے خدا شکوہ ارباب وفا بھی سن لے
قصہ درد سناتے ہیں کہ مجبور ہیں ہم
نالہ آتا ہے اگر لب پہ تو معذور ہیں ہم
خوگر حمد سے تھوڑا سا گلہ بھی سن لے
اس سلسلے کی ایک اور طویل مسدس رُودادِ بیداد ۴۸ بندوں پر مشتمل ہے۔ اس نظم میں سیماب نے مسلمانوں کے زوالِ آمادہ حالت کا نقشہ بڑے موثر انداز میں کھینچا ہے۔ سیماب کے کلام میں جا بجا ایسے موضوعات ملتے ہیں جو اقبال کو بہت محبوب تھے۔ سیماب نے جواب شکوہ کے اسلوب میں ایک اور نظم ”شاعر امروز“ لکھی اشعار ملاحظہ کیجئے:

اپنے سوزِ دل سے گر مایا ہے سینوں کو بھی
کیا کبھی باطل سے حق کی تونے کی ہے جستجو
عقل اور عشق کے موضوع پر اقبال نے بہت کچھ لکھا ہے۔ ان کے یہاں عشق اور خودی ایسے علائم ہیں جن کی اہمیت مسلم ہے۔ خودی کی تکمیل عشق سے ہی ممکن ہو سکتی ہے کیونکہ عشق اپنے بطن میں زبردست تخلیقی قوت رکھتا ہے۔ اقبال کے کلام میں عشق کی بے شمار جہتوں کا بیان ملتا ہے۔ سیماب کا عشق بھی اقبال کے عشق کی مانند خوددار ہے عشق سے ہی خودی مستحکم ہوتی ہے۔ سیماب بھی عقل پر عشق کو فوقیت دیتے ہیں کیونکہ عشق ہی خود شناسی کا سرچشمہ ہے۔ اقبال کی مانند سیماب کے یہاں بھی عشق قیصری اور شاہی سے بڑھ کر ہے۔ اقبال نے عشق کا یہ تصور فارسی کے مشہور شاعر جلال الدین رومی سے مستعار لیا ہے اور سیماب نے اقبال سے اس عظیم تصور کو لے کر اپنے کلام کو بلندی اور رفعت عطا کی ہے۔ چند اشعار سیماب کے کلام سے دیکھئے جو اقبال کی فکر سے ہم آہنگ ہیں:

عشق نے نالوں کے پیرایے میں نغمے بھر دیے
پہلوئے انساں میں دل اک ساز بے آواز تھا

خالق بحر و بر ہے عشق مالکِ خیر و شر ہے عشق
عشق وہ ہی تو برق ہے جس کی تڑپ ہے روح میں
ہے یہ متاعِ جاوداں جنسِ وفا یہی تو ہے
عشق کے دم قدم سے ہے شور و سکوں کا سلسلہ
ہے یہ دل و جگر فضول، عشق اگر نہ ہو نصیب
کہتے ہیں سب جسے خدا، کوئی نہیں مگر ہے عشق
گرم ہے قلبِ کائنات جس سے، وہ ہی شرر ہے عشق
سود و زیاں سے بے نیاز دولتِ بے بہا ہے عشق
رونقِ انجمن ہے عشق، گرمی رکھڈر ہے عشق
دل کی حیات عشق ہے زندگی جگر ہے عشق
(نظم: گناہِ عشق: سیماب)

زندگی سے زندگی کی ابتدا کرتا ہوں میں

عشق سے تحدیدِ آئین بقا کرتا ہوں میں

رحمتِ کائنات ہے نغمہِ حسن و سازِ عشق
کس کی سمجھ میں آئے گا سلسلہ درازِ عشق
جس کو خدا نے وارثی بخش دیا گدا ز عشق

عشق ہے ہمنوائے حسن، حسنِ نوانوارِ عشق
عشق کی تھی جو ابتدا ہے، یہی اس کی انتہا
جل گئی اس کی روح میں شمعِ حیاتِ جاوداں

یہ کس سے پوچھیے خاموش ہونٹوں پر فغاں کیوں ہے
چمن والوں کو خوفِ انقلابِ رنگ و بو کیوں ہے
وہ جلوہ اس قدر گہرے حجابوں میں نہاں کیوں ہے
اقبال کے کلام میں عشق و عقل اہمیت کے حامل بہت سے اشعار موجود ہیں۔ اقبال عشق کو عقل پر ترجیح دیتے ہیں۔ کہتے ہیں علم ہے ابن الکتاب اور عشق ہے ام الکتاب۔ اقبال کے کلام سے چند اشعار دیکھئے:

مجت رازِ ہے تو، عشق اس کا ترجمان کیوں ہے
مسلل انقلابِ رنگ و بو ہے قسمتِ گلشن
نگاہِ عشق سے کیا ہو گئی تھی ایسی گستاخی
اقبال کے کلام میں عشق و عقل اہمیت کے حامل بہت سے اشعار موجود ہیں۔ اقبال عشق کو عقل پر ترجیح دیتے ہیں۔ کہتے ہیں علم ہے ابن الکتاب اور عشق ہے ام الکتاب۔ اقبال کے کلام سے چند اشعار دیکھئے:

عشق سے مٹی کو تصویروں میں سوزِ دمبدم
کھلتے ہیں غلاموں پر اسرارِ شہنشاہی
عشق ہے نورِ حیاتِ عشق ہے نارِ حیات
عشق بے چارہ نہ ملا نہ زاہد نہ حکیم

عشق سے پیدا نوائے زندگی میں زیرو بم
جب عشق سکھاتا ہے آدابِ خود آگاہی
عشق کے مضراب سے نغمہِ نارِ حیات
عقل عیار ہے سو بھیس بدل لیتی ہے
سیماب انھیں خیالات کو یوں پیش کرتے ہیں:

عقل کو اندیشہ فردا سے فرصت ہی نہیں

عشق سے سرشاریِ امروز کا پیغام لے

اقبال کا فلسفہ حیات و کائنات خودی کے تصور سے تقویت پاتا ہے۔ اس کائنات کی وسعتوں میں شعور اور ارادے کی قوتیں پوشیدہ ہیں، جہاں خودی غیر خودی سے ٹکرا کر پروان چڑھتی ہے۔ سیماب نے بھی حیات و کائنات کے مسائل پر خاصا غور کیا ہے۔ لیکن ان کے کلام میں اقبال کی طرح فلسفیانہ گہرائی نہیں ملتی۔ البتہ انھوں نے اقبال کے دکھائے ہوئے راستے پر چلنے کی کوشش ضرور کی ہے۔ سیماب عالم بالا کی زندگی کو ہی اصل زندگی قرار دیتے ہیں۔ دنیا کی زندگی ان کی نگاہ میں میدانِ عمل ہے، جہاں انسان کائنات کی تسخیر کرتا ہے اور خدا کا ہمسر بن جاتا ہے۔ ان خیالات کا اظہار سیماب کی شاعری میں جا بجا ہوا ہے۔ چند اشعار دیکھئے، جو اقبال کے رنگ میں ڈوبے ہوئے ہیں:

وہاں مطلق عروجِ آدمیت تھا جہاں ہم تھے
ادا فہمِ مشیتِ رازدارِ کُن فکاں ہم تھے
وقارِ ہند تھے ہم عظمتِ ہندوستان ہم تھے
وہ کچھ اسرارِ لاہوتی تھے جن کے ترجمان ہم تھے

مکینِ لامکاں تھے مسند آرائے جہاں ہم تھے
جہاں کوئی نہ تھا ہمسایہ فطرت وہاں ہم تھے
گدائے وارثی کہتی تھی ہم کو فخر سے دنیا
اب افسانے ہی افسانے ہیں وہ بھی روح سے خالی

اب ہے میرا عالم بالا پہ ناحق انتظار

اب مجھے ہنگامہ دُنیا سے فرصت ہی نہیں
(سیمب)

باغ بہشت سے مجھے حکم سفر دیا تھا کیوں؟

کارِ جہاں دراز ہے اب میرا انتظار کر
(اقبال)

محدود ہے دُنیا کی نظر دیر و حرم تک
میں صاحبِ سجادۂ جبریل ہوں سیماب

میں اور کہیں، میری نگاہیں ہیں کہیں اور
اب میرے سوا کوئی نہیں سدرہ نشیں اور
(سیماب)

ہوں اپنے بس میں عالمِ امکاں کئے ہوئے
موجوں کو سیل بننے کا دیتا ہوں میں سبق

اپنی خودی کو اپنا نگہباں کئے ہوئے
قطروں کو فرطِ جوش سے طوفاں کیے ہوئے
(سیماب)

دورِ دوام، عالمِ شام و سحر میں ہے

فطرت بھی میرے ساتھ مسلسل سفر میں ہے
(سیماب)

میں وہ ہی قطرہ ہوں جو ہے جاذبِ کل کائنات
میرا مٹ جانا ہی ہے سیماب میری زندگی

وسعتِ قلزمِ کورہینِ آبِ بخور کھتا ہوں میں
اپنی خاکستر میں سامانِ نمور کھتا ہوں میں
(نظم 'میری ہستی': سیماب)

نغمہ تازہ مرے ہونٹوں میں پھر بیتاب ہے
سوزِ دل سے ہے محبت میں بقائے جاوداں

پھر میرے تارِ نفس پر بارشِ مضراب ہے
زندگی کو آگ سے نشوونما دیتا ہوں میں
سر جھکا کر ساری دُنیا کو جھکا دیتا ہوں میں

میرا سجدہ ہے شکستِ سرکشی کائنات
اقبال کی فکر و فلسفہ کا خاص محور انسان اور کائنات ہے۔ اس کے ساتھ خدا کی ذات شریک ہے، خدا

کے بارے میں اقبال کے تصورات واضح ہیں۔ سیماب نے جہاں ان موضوعات کو پیش کیا ہے، وہاں اقبال کے تفکر کا گماں ہوتا ہے۔ سیماب جب انسان کے بارے میں اظہارِ خیال کرتے ہیں تو اس کی فطرت کو حد درجہ آزاد قرار دیتے ہیں۔ وہ اقبال کی طرح خدا پر بھروسہ رکھنے کے ساتھ خود شناسی کی تعلیم بھی دیتے ہیں۔ ان تمام بیانات کے پیش نظر یہ بات واضح ہو جاتی ہے کہ سیماب ذہنی اور فکری طور پر اقبال کے کس قدر قریب تھے۔ وہ اقبال کی طرح ہمیشہ زندگی اور عمل کا پیغام دیتے رہے۔ اپنی نظم 'رقصِ برگ' میں وہ اقبال کے لہجے میں قوم کو خطاب کرتے ہیں:

اپنے مرکز سے جدا ہو کر جو ٹھوکر کھائے گا
قوتِ کامل ہیں اس دُنیا میں ربط و اتحاد
ہے اگر ثابت قدم، تقلیدِ ستارہ نہ کر

وہ یونہی اک روز دُنیا میں فنا ہو جائے گا
ان کی قوت پر ہوا کرتا ہے قوموں کا جہاد
رقصِ آزادی کی دُھن میں خود کو آوارہ نہ کر

اقبال نظم 'مذہب' میں اس نکتہ کو یوں بیان کرتے ہیں:

اپنی ملت پر قیاس اقوامِ مغرب سے نہ کر
انکی جمعیت کا ہے ملک و نسب پر انحصار
دامن دیں ہاتھ چھوٹا تو جمعیت کہاں
خاص ہے ترکیب میں قومِ رسولِ ہاشمی
قوتِ مذہب سے مستحکم ہے جمعیت تری
اور جمعیت ہوئی رخصت تو ملت بھی گئی

اقبال نے اپنے کلام میں فرنگی سامراج اور اس کے جور و استبداد کی ریشہ دوانیوں کے ہر پہلو پر روشنی ڈالی ہے۔ سیماب نے بھی اس موضوع پر کئی نظمیں لکھیں ہیں۔ جس میں وہ اقبال کے نظریات سے استفادہ کرتے ہیں۔ کہتے ہیں:

تجھے اس قومِ مغرب سے ہوس ہے ملک گیری کی
جو ہفت اقلیم پر قبضہ جمالینے کی حامی ہے

رازِ بربادی نئی تہذیب کے سمجھا نہیں علم اور ادراک ابھی اس کا ہے محدود کتاب
اسی موضوع پر سیماب کی نظمیں چراغانِ وطن، طوفان کی گرج، جاگ اے ہندوستان، ہندوستان خطرے میں
ہے اور انقلاب زندہ باد وغیرہ قابل ذکر ہیں۔ ان نظموں میں سیماب ہندوستانیوں کو مغربی تہذیب کے مضر
اثرات سے پیدا ہونے والے خطروں سے آگاہ کرتے ہوئے انھیں بیداری، جدوجہد و عمل کا پیغام دیتے
ہیں۔ ان نظموں کا اسلوب اور موضوعات وہی ہیں جو اقبال کے کلام میں گاہے بگاہے بیان ہوئے ہیں۔
سیماب کی نظم 'جاگ اے ہندوستان' سے بند نمونے کے طور پر دیکھئے جو اقبال کے تتبع میں لکھا گیا ہے:

وقت کا جو تقاضا ہے بتاتا ہوں تجھے
ساز کے پردے میں سوزِ دل سناتا ہوں تجھے
زندگی کے کچھ نئے آئیں سکھاتا ہوں تجھے
جاگ اٹھی ہیں فضائیں اب جگاتا ہوں تجھے

نغمہ سیماب ہے باگِ درائے کارواں

جاگ اے ہندوستان

سوچ لو آزاد ہو جانے کی تدبیریں تمام
پھینک دو ہاتھوں سے مایوسی کی تصویریں تمام
جمع کر لو ذہن میں رفعت کی تنویریں تمام
کھول دو پائے وطن سے آج زنجیریں تمام

توڑ دو بندِ غلامی اے غلامانِ وطن

تعلیمِ مشرقی سے چڑائے ہوئے نظر
ان بجلیوں کا عالمِ امکاں ہے منتظر
سیماب پیش گوئی مری بے سبب نہیں
تہذیبِ مغربی کا سہارا لیے ہوئے
بط و کشادِ وادی سینا لیے ہوئے
امروز ہے تصورِ فردا لیے ہوئے

فریبِ ارتقا ہے شعبدہ بازی سیاست کی
گئے وہ دن کہ تھا صرف امتحانِ شمع و پروانہ
نئے سانچوں میں دستورِ گہن کی آزمائش ہے
وفا میں آج ساری انجمن کی آزمائش ہے

ترا ذوقِ طلب محفوظ سعیِ رائیگاں میں ہے
بصیرت کی کمی شاید حرم کے پاسباں میں ہے
مرا سرمایہٴ ماضی ابھی ہندوستان میں ہے

مسافر اپنی سعیِ رائیگاں سے ہونہ آزرده
نظامت کیوں نہیں ملتی اسے دیر و کلیسا کی؟
بھلا دوں کس طرح سیماب صد سالہ تعلق کو

اب اس کے پاسباں ہیں غیر جس کے پاسباں ہم تھے
وہیں پھر لوٹنا ہے اک دن ہم کو جہاں ہم تھے

حریم دوست کی عصمت کو کیوں غیرت نہیں آتی
مگر سیماب ہے یہ عارضی مجبوری و دوری

ہر قدم پر روح آزادی کی پامالی ہوئی
(نظم طلوعِ سیاست: سیماب)

دیو استعمارِ نخوت سے ہوا گرمِ خرام

تو سمجھتا ہے یہ آزادی کی ہے نیلم پری
(سلطنت: اقبال)

دیو استبدادِ جمہوری قبا میں پائے کوب

بے خبر رازِ حیاتِ جاوداں خطرے میں ہے
(سیماب)

کو د پر خطرے میں بے خوفی و آزادی کے ساتھ

انقلابِ روس سے اقبال بہت متاثر ہوئے تھے۔ کیونکہ اس انقلاب نے لوگوں میں ایک نئی روح پھونک دی تھی اور سرمایہ داری نظام کے خلاف آواز بلند کرنے کی جسارت پیدا کی تھی۔ سیماب نے اس موضوع پر اپنی نظم 'انقلابِ روس' اور 'سرمایہ دار' لکھ کر مزدور طبقہ کو بیداری کا پیغام دیا اور نئے آفتاب کے طلوع ہونے کی بشارت دی۔ کہتے ہیں:

اب تو غافل امتیازِ نور و ظلمت چاہیے
اشتراکیت کا اک طوفانِ عام آنے کو ہے
پردہٴ ظلمت سے پیدا مشرقِ امید ہے

دیکھ وہ اک روشنی پھیلی افق سے ہوشیار
نالہٴ مظلوم بہر انتقام آنے کو ہے
دورِ دنیائے کہن کو مژدہٴ تجدید ہے

(نوائے تجدید: سیماب)

کیا ملے موقعِ خدا کی یاد کرنے کے لیے

نظم 'جوآنِ ہندوستان' میں سیماب زبان و بیان اور تصورات اقبال کے کلام سے اخذ کرتے ہوئے کہتے ہیں:

بندہٴ مزدور کو آقا سے فرصت ہی نہیں
شکستہٴ نغمہٴ سازِ کہن تمام ہوا
طلوعِ صبحِ دگر لازمی ہے رات کے بعد
یہ انقلاب مبارک ہو باغباں کے لیے
ابھی جو گرم ہے وہ خونِ لالہ زار ہو تم

حریمِ نو سے معنی نو کو دو آواز
حیاتِ تازہ ہے انجامِ ہر حیات کے بعد
بہارِ موت کا پیغام ہے خزاں کے لیے
تڑپ رہا ہے تمہاری رگوں میں سوزِ حیات

اقبال کا کہنا ہے:

مشرق و مغرب میں تیرے دور کا آغاز ہے

اٹھ کہ اب بزمِ جہاں کا اور ہی انداز ہے

سیماب کے دل میں وطن کا درد کوٹ کوٹ کر بھرا ہوا تھا۔ انہوں نے وطن کے موضوع کو اپنی شاعری میں جگہ جگہ پیش کیا ہے۔ اسی زمانے میں اقبال نے 'ترانہ ہندی' لکھ کر دھوم مچادی تھی۔ سیماب نے اس نظم سے متاثر ہو کر نظم لکھی۔ یہ نظم اقبال کے 'ترانہ ہندی' سے کسی بھی طرح کم نہیں ہے۔ مثلاً:

بحر و برترے وہی ہیں اور تو بے اقتدار
ایک ذرے ایک قطرے پر نہیں ہے اختیار
روح سے خالی ہے لیکن پیکر مردا ترا
جلوہ پڑ مردہ ہے تیرا باطن افسردہ ترا
پستیوں کو ارتقا پیرایہ آغاز دے
کاش مستقبل ترا ماضی کو پھر آواز دے
اقبال 'ساقی نامہ' میں کہتے ہیں:

شراب کہن پھر پلا ساقیا
وہی جام گردش میں لاساقیا

دکھا دے اے تصور پھر وہ صبح و شام تو
دوڑ پیچھے کی طرف اے گردشِ ایام تو

(ہمالہ: اقبال)

اقبال کی نظم 'ہمالہ' کے تتبع میں سیماب نے نظم 'اذانِ ہمالہ' لکھی۔ اشعار دیکھئے:

صحرا ہیں دامن میری قبا کے
کھسار سائے ہیں دست و پا کے
ہیں میری سانس جھونکے ہوا کے
مجھ سے عیاں ہیں جلوہ خدا کے

نظم 'بیداری مشرق' میں وہ اقبال کے خیال اور الفاظ کو استعمال کرتے ہیں:

لب و بازو میں تازہ نطق و قوت کی ضرورت ہے
کہ سازِ عزم کو درکار ہے اک ضربِ مضرابی
زمین سے آسماں تک جاگ اٹھا عالم ہستی
نہ ذروں میں تنگ خوابی نہ تاروں میں تنگ خوابی

اقبال نے نظم 'طلوع اسلام' میں اسی بات کو کتنے خوبصورت انداز سے بیان کیا ہے۔ کہتے ہیں:

دلیلِ صبح روشن ہے ستاروں کی تنگ تابی
افق سے آفتاب ابھرا گیا دورِ گراں خوابی

اقبال کی طرح سیماب بھی وطنیت کا بین الاقوامی تصور رکھتے ہیں۔ نظم 'وطن' میں وہ اسی طرح کے خیالات کا اظہار کرتے ہیں۔ یہ نظم اقبال کی نظم 'ترانہ ہندی' کا تتبع ہے۔ دونوں شعرا کے کلام سے اقتباس ملاحظہ کیجیے:

چین و عرب ہمارا ہندوستان ہمارا
مسلم ہیں ہم وطن ہے سارا جہاں ہمارا

(ترانہ ہندی - اقبال)

غلط سمجھا ہندوستان تک ہے وطن میرا
جہاں تک حدِ امکان ہے وہاں تک ہے وطن میرا
میں انساں ہوں یہ انسانی کرہ ہے آج تک میرا
جہاں جاؤ جدھر جاؤں زمیں میری فلک میرا

حقیقت میں زمیں سے آسماں تک ہے وطن میرا

یقیناً وسعتِ کون و مکاں تک ہے وطن میرا

اقبال پہلے شاعر ہیں جنہوں نے قومیت اور وطنیت کا بین الاقوامی تصور پیش کیا۔ اس سے پہلے

اردو شاعری میں وطنیت کا تصور محدود تھا، ان کی تقلید کرنے والے بھی شعرا نے وطنیت کے محدود تصور سے

نکل کر بین الاقوامی سطح پر سوچنا شروع کیا، جس کی مثال تمام شعرا کے یہاں موجود ہے۔ اس موضوع پر سیماب کی دوسری نظمیں مثلاً میرا پیغام عزیزانِ وطن کے نام، جس کا رواں، دعوتِ انقلاب، اے جوانِ وطن، مسلمانوں سے، وغیرہ قابل ذکر ہیں، جس میں وہ ہندوستانی عوام کے جمود کو توڑ کر عمل پیرا ہونے کی تلقین کرتے ہیں۔ اور مسلم قوم کو متحد ہونے کا پیغام دیتے ہیں۔ نظم 'تقویم اسلام کے تین دور' میں وہ مسلمانوں کو ان کے شاندار ماضی کی یاد دلا کر حال اور مستقبل کو بہتر بنانے کے لیے اکساتے ہیں۔ اس موضوع کو بھی اقبال نے ہی سب سے زیادہ فوقیت دی۔ وہ اسلاف کے عظیم الشان کارناموں کی یاد دلا کر قوم میں حرکت و عمل پیدا کرنا چاہتے ہیں۔ انھیں کی روش کو اختیار کرتے ہوئے سیماب بھی پکاراٹھے:

غبارِ کارواں ہے تو نہ گردِ کارواں ہے تو تری تاریخ کہتی ہے کہ مردِ کارواں ہے تو

نگاہِ دو جہاں میں تو مجاہد اور غازی ہے ہے ہندی جسم تو کیا روح تو اس میں حجازی ہے

اسی مماثلت میں اقبال کا دلفریب شعر 'شکوہ' سے ملاحظہ کیجئے:

عجمی خم ہے تو کیا مے تو حجازی ہے مری نغمہ ہندی ہے تو کیا لے تو حجازی ہے مری

(شکوہ: اقبال)

اقبال کی مانند سیماب بھی عہدِ رفتہ کی عظمت سے حال کو بہتر بنانے کا کام لینا چاہتے ہیں۔ لیکن وہ تقلید کے سخت مخالف ہیں۔ کہتے ہیں:

پھر لوٹ اپنے ماضی سرور کی طرف اسلاف سادہ وضع کے دستور کی طرف

خوئے فضولیات و خرافات چھوڑ دے تقلید عامیانہ کی زنجیر توڑ دے

(اے ہندوستان: سیماب)

کہنہ پیکر میں نئی روح کو آباد کرے یا کہن روح کو تقلید سے آزاد کرے

(ادبیات: اقبال)

سیماب نے اپنی نظم 'اے گوشہ نشین اٹھ' میں اقبال کے خیالات و نظریات سے پورا پورا استفادہ کیا ہے۔ اقبال کی طرح وہ انسان کو آسمانوں پر کند ڈالنے کی دعوت دیتے ہیں۔ اور اس تمام کائنات کو اپنے تصرف میں لینے کی بات کرتے ہیں۔ کائنات کی تمام چیزیں جو خدا نے انسان کے لیے بنائی ہیں اسے انسان اپنی جستجو، محنت و لگن سے ہی حاصل کر سکتا ہے۔ خدا نے انسان کو خام مواد اکٹھا کر دیا ہے اب اسے سنوارنے، سجانے اور کائنات کے اسرار رموز سے آگاہی وہی حاصل کر سکتا ہے جس میں جستجو ہو، لگن ہو اور پختہ یقین ہو کائنات میں وہ وہ راز پوشیدہ ہیں جنہیں بڑے ذہن والے انسان ہی پائیں گے۔ اس بات کو اقبال کتنے خوبصورت پیرائے میں بیان کرتے ہیں۔ جہاں اقبال کی پہنچ لامکاں تک ہے وہاں سیماب فقط آسماں تک ہی محدود ہیں۔ نظم 'تسلیم و رضا' میں اقبال کہتے ہیں:

جرات ہونمو کی تو فضا تنگ نہیں ہے اے مردِ خدا ملکِ خدا تنگ نہیں ہے

ستاروں سے آگے جہاں اور بھی ہیں
قناعت نہ کر عالمِ رنگ و بو پر
ابھی عشق کے امتحاں اور بھی ہیں
چمن اور بھی آشیاں اور بھی ہیں
کہ تیرے زمان و مکاں اور بھی ہیں

(غزل: اقبال)

سیماب اسی بات کو سیدھے سادھے ڈھنگ سے کہتے ہیں۔ نظم 'اے گوشہ نشین اٹھ' سے اشعار دیکھئے:

تیری ہی دنیا کے حصے ہیں زمین و آسماں
عالمِ ہستی کے طے کر سب نشیب اور سب فراز
جستہ جستہ تجھ پہ کھل جائیں گے اسرارِ حیات
سیماب نظم کسی کی یاد میں اقبال کے خیالات کو یوں بیان کرتے ہیں:

صحنِ گلشن میں وہ ہنگامہ پرداز نہیں
ساز موجود ہے، پیدا مگر آواز نہیں

تو مجوسائیس و فلسفہ ہے حریمِ فطرت کا راز ہو کر
سمجھ حقیقت نظامِ ہستی کی بے نیاز مجاز ہو کر

(نظم 'دعوتِ فکر و غور': سیماب)

سیماب نے اپنے کلام میں اقبال کی مانند رجائیت اور اُمید سے بھرے لہجے کو خوب برتا ہے۔ اقبال نے ہی اردو شاعری کو مایوسی اور نا اُمیدی کی فضا سے نکال کر اُمید افزا لہجہ عطا کیا۔ سیماب اسی لہجہ میں بات کرتے ہیں۔ اقبال اور سیماب کے کلام سے چند اشعار دیکھئے:

ہیں جو گردش میں ستارے تو نہیں کچھ نقصاں
حاصلِ سجدہ و طاعات ہے تیرا ایماں
تو ہے خود خالقِ انوار، گر ہو ایقان
کہنیوں، ٹخنوں میں ماتھے میں جو ہیں چند نشاں
ان نشانوں سے نئے کوکب و ناہید بنا

(دعوتِ جشنِ عید: سیماب)

وہ نشانِ سجدہ جو روشن تھا کوکب کی طرح
ہو گئی ہے اس سے نا آشنا تیری جبیں

(تضمین بر شعر ابو طالب کلیم: اقبال)

کرے جو سجدہ تو پہلے یہ غور بھی کر لے
ترا حریمِ حقیقت سے دور تو نہیں سر؟
جبیں صاف پر اندیشہ رشکن تو نہیں؟
ترے سجدہ کا مرکز بتِ وطن تو نہیں؟

(محاسبہ ضمیر: سیماب)

جو میں سر بہ سجدہ کبھی ہوا تو زمیں سے آنے لگی صدا
ترا دل تو ہے صنم آشنا تجھے کیا ملے گا نماز میں

(غزل: اقبال)

سیماب عمل و جدوجہد کی زندگی کو انسان کی ترقی کے لیے ضروری قرار دیتے ہیں۔ نظم ’آزاد اور اسیر‘ اور ’بھولے ہوئے فسانے‘ میں سیماب اقبال کی نظم ’جوابِ شکوہ‘ کا انداز اپناتے ہیں۔ چند اشعار نمونے کے طور پر دیکھئے:

صیاد خود ہی کر دے تم کو رہا قفس سے
ہاں پھر اگر تمہیں ہو احساس قوم و مذہب
کمزوریوں کا اپنی ناحق ہے عذر تم کو
ہے ہر عمل میں پنہاں قوت کی ایک بجلی
باتیں بہت ہیں تم میں لیکن عمل نہیں ہے
ثابت کرو کہ تم ہو عالم نواز اب تک
ہو اگر تمیز قربانی جسم و روح میں
خود بجلیاں سجادیں شاخوں پر آشیانے
معمور ہو دوبارہ غارت شدہ خزانہ
کمزوریاں کہاں ہیں یہ ہیں فقط بہانے
تیر عمل کے خالی جاتے نہیں نشانے
تھی یہ بھی ایک نعمت جو چھین لی خدا نے
باقی ہے ان رگوں میں خونِ حجاز اب تک
اب بھی مل سکتا ہے منصب تجھ کو اسماعیل کا

(قربانی: سیماب)

آج بھی ہو جو ابراہیم کا ایماں پیدا
کی محمد سے وفا تو نے تو ہم تیرے ہیں
یہ جہاں چیز ہے کیا لوح و قلم تیرے ہیں
یہ جہاں گلستاں پیدا

(جوابِ شکوہ: اقبال)

چلی تھی سایے میں جو قوم تیغ و خنجر کے
غلط کہ وقت کی تجدید فرض عین نہیں
اب اس کو صرف جمود و خمود سے ہے کام
یزید اب بھی ہیں لاکھوں کوئی حسین نہیں

(دعوتِ انقلاب: سیماب)

ذکر الٰہ کیا کروں میں لائے فرصت ہی نہیں
آدمی کو ساغر و مینا سے فرصت ہی نہیں
نیمستی پر پہلے قادر ہو تو ہو ہستی کی فکر
بے خودی کم ہو تو دل ہو مائل کیفِ خودی

(سیماب)

مندرجہ بالا اشعار کی روشنی میں صاف ظاہر ہے کہ سیماب نے اقبال کے فکر و فن سے گہرے اثرات قبول کیے اور ان اثرات سے فیض یاب ہو کر اپنی شاعری کو بلند کرنے کی سعی کی ہے لیکن ان کے کلام میں اقبال کی سی فلسفیانہ بصیرت کا فقدان ہے۔

اقبال کے زیر اثر تمام شعرا کے یہاں اقبال کے خیالات کے ساتھ ان کی لفظیات و تراکیب کا استعمال کثرت سے ملتا ہے۔ مثلاً بانگِ درا، موسیٰ، طور، جرس، تجلی، جمود، تازہ صفات، غبارِ کارواں، مرحلہ شوق، سکوتِ لالہ، بحر و بر، تموج، عروجِ شب، ظلمت، عمل، پہنائیاں، تدبیریں، محدود، آسودہ، تیغ، خنجر، عشق، عقل وغیرہ ان تمام الفاظ کو سیماب نے بھی انہیں معنی و مفہوم میں استعمال کیا ہے جس معنی و مفہوم میں اقبال کے کلام میں پائے جاتے ہیں۔ ان لفظیات و تراکیب و علامت نے اردو شاعری میں خیالات کی ترسیل میں

کشادگی اور وسعت پیدا کر دی ہے۔ سیماب کی تراکیب و علامت کو بھی اس سے فروغ حاصل ہوا۔ یہ بات مسلم ہے کہ اقبال نے اپنے معاصرین اور آنے والی نسل کو شدت سے متاثر کیا ہے۔ سیماب بھی اس اثر سے دامن نہ بچا سکے۔ دونوں شعرا کی تراکیب و علامت کی مماثلت کا اندازہ مندرجہ ذیل مثالوں سے بخوبی لگایا جاسکتا ہے۔ مثلاً رازِ ہستی، آدمِ خاکی، شاخِ گل، بانگِ دریا، موجِ دریا، زریا آفتاب، طلوعِ آفتاب، نجمِ سحر، مہرِ دمہ، مردِ مسلمان، جلوہ نما، رواں، محفل، غمِ دوراں، صحنِ گلشن، جبینِ نیاز، لالہ صحرا، عرشِ بریں، بانگِ جرس، وجودِ حق وغیرہ جیسی مشترکہ تراکیب و علامت کا استعمال سیماب کے کلام میں کثرت سے ملتا ہے۔ البتہ اقبال کے کلام میں خیالات نکھرے اور بلند پائے کے ہیں جب کہ سیماب نے معمولی خیالات کو بھی ان علامت اور تراکیب کے ذریعہ پیش کیا ہے۔ جو بعض اوقات ذہن پر گراں گزرتے ہیں، اور ان سے کوئی ٹھوس جذبات ابھر کر سامنے نہیں آتے، جس کا انداز ان کے کلام کے مندرجہ بالا تجزیے سے بخوبی لگایا جاسکتا ہے۔

اقبال کی مانند سیماب مناظرِ فطرت سے روح کو پاکیزگی اور گہرائی عطا کرنے کے ساتھ تخیل کی جولانی سے ہمکنار کرنے کا کام لیتے ہیں۔ انہوں نے گرد و پیش کے فطری مناظر یعنی دریاؤں، کہساروں، تالوں، ندیوں، جھرنوں اور آبشاروں کی تصویر کشی کی ہے۔ اقبال کی طرح سیماب بھی انسان اور فطرت کو کوئی جداگانہ شے تصور نہیں کرتے بلکہ وہ ایک دوسرے کے لیے لازم و ملزوم ہیں۔ مناظرِ فطرت پر ان کی نظمیں 'تاروں کا گیت'، 'صبح صادق'، 'ہلالِ رمضان'، 'بسنت'، 'فطرت کی جوگن' وغیرہ قابل ذکر ہیں۔ ڈاکٹر اسلام سندیلوی سیماب کی فطرت نگاری پر روشنی ڈالتے ہوئے رقمطراز ہیں:

”سیماب کی (فطری) نظمیں بہت اہم ہیں۔ مگر اس وادی میں سیماب، اقبال سے آگے نہ بڑھ سکے بلکہ اس کا بھی امکان ہے کہ سیماب، اقبال سے اثر پذیر ہوئے ہوں اور ان کی تقلید میں اس قسم کی نظمیں کہی ہوں۔ یہ تو تسلیم ہی کرنا ہوگا کہ اقبال کا گہرا اثر ان کے معاصرین پر پڑا ہے۔ اس دور کے شعرا نے کچھ نہ کچھ تاثر کسی نہ کسی صورت میں اقبال سے حاصل کیا ہے۔ سیماب بھی اس اثر سے بچ نہ سکے۔“

اس ضمن میں اقبال اور سیماب کی نظم کا اقتباس ملاحظہ کیجیے۔ اقبال اپنی نظم 'بزمِ انجم' میں شام کی کیفیت کو یوں بیان کرتے ہیں:

سورج نے جاتے جاتے شامِ سیاہ کو	طشتِ افق سے لے کر لالے پھول ماے
پہنا دیا شفق نے سونے کا سارا زیور	قدرت نے اپنے گہنے چاندی کے سب اُتارے
محمل میں خامشی کے لیلائے ظلمت آئی	چمکے عروسِ شب کے موتی وہ پیارے پیلے
وہ دور رہنے والے ہنگامہ جہاں سے	کہتا ہے جس کو انساں اپنی زباں میں ”تارے“

سیماب کی نظم 'تاج کنارے شفق' اقبال کا چہ بہ ہے۔ کہتے ہیں:

افق کے لالہ زار سے گزر رہا ہے آفتاب فضاؤں کو سلامِ شام کر رہا ہے آفتاب
 طلائی تھال میں شفق سجا کے لائی شام کو سکونِ منظر و نظر بنا کے لائی شام کو
 گلوں کے قمقمے جلے کنول جھکا ہوا اٹھا شفق ہوئی جو رنگ بار تاج جگمگا اٹھا

پہاڑوں کے سحر زدہ حسن کو اقبال 'نظم ہمالہ' میں اس انداز میں بیان کرتے ہیں:

تیری عمر رفتہ کی اک آن ہے عہدِ کہن وادیوں میں تری کالی گھٹائیں خیمہ زن
 چوٹیاں تیری ثریا سے ہیں سرگرمِ سخن تو زمیں پہ اور پہنائے فلک تیرا وطن
 چشمہ دامن ترا آئینہ سیال ہے دامنِ موج ہوا جس کے لیے رومال ہے

'فطرت کی جوگن' نظم میں سیماب پہاڑوں کے حسن کو دلفریب انداز میں بیان کرتے ہیں:

پہاڑ جنت بنے ہوئے ہیں محیط ہے نور چوٹیوں پر
 کرن جو ہے آبروئے چشمہ وہ آئینے سے بنا رہی ہے
 ہے دود میں چاند کا پیالہ، افق پہ پھیلی ہوئی ہے مستی
 رواں سے یوں آبشار گویا، شرابِ فطرت بہا رہی ہے
 فضا یہ رنگین اور سُنہری، یہ وقت خاموش اور ٹھنڈا
 یہ ہے طلسمِ نظر فریبی، کہ رات جادو جگا رہی ہے

'نظم ہمالہ' میں اقبال ندی کی روانی کو یوں بیان کرتے ہیں:

آتی ہے ندی فرازِ کوہ سے گاتی ہوئی کوثر و تسنیم کی موجوں کو شرماتی ہوئی
 آئینہ سا شاید قدرت کو دکھلاتی ہوئی سنگ رہ سے گاہ بچتی گاہ نکراتی ہوئی
 چھیڑتی جا اس عراقِ دلنشین کے ساز کو اے مسافر دل سمجھتا ہے تری آواز کو

(اقبال)

آہ بنتِ ہمالہ مادرِ ہندوستان دودھ پیتی ہے زمیں جس کی مقدس دھار سے
 آج بے کیفی سی ہے اس کے خرامِ ناز میں یہ کبھی کیف آشنا تھی جذبہ سرشار سے
 دورِ ماضی میں نہ تھیں محدود اس کی وسعتیں رات دن یہ کھیلتی تھی قلعہ کی دیوار سے
 جلوۂ اقبال کا آئینہ تھا اس کا جمال تھی نمودِ خلد ہر انداز کوثر بار سے

(جمنا: سیماب)

'نظم گلِ نافرمان' اور 'اتحادِ اقبال کی نظم 'جگنو' کا تتبع ہے۔ اس نظم میں سیماب، اقبال کے اسلوب اور لغظیات و تراکیب کا استعمال کرتے ہیں۔ کہتے ہیں:

ہے ربطِ عام بزمِ نسرین و نسترن میں ذروں کی وسعتوں میں تاروں کی انجمن میں

بیگانگی سبزہ اک رنگ پر ہے قائم
اوراق متحد ہیں پھولوں کے پیرہن میں
(اتحاد: سیماب)

جگنو کی روشنی ہے کاشانہ چمن میں
یا شمع جل رہی ہے پھولوں کی انجمن میں
آیا ہے آسماں سے اڑ کر کوئی ستارہ
یا جان پڑ گئی ہے مہتاب کی کرن میں
تکمہ کوئی گرا ہے مہتاب کی قبا کا
ذرہ ہے یا نمایاں سورج کے پیرہن میں
(نظم: جگنو: اقبال)

سیماب کے کلام میں فطری، قومی، ملتی اور سیاسی شاعری کے ساتھ فلسفیانہ شاعری بھی منفرد حیثیت رکھتی ہے۔ نظم 'ارتقا' اور 'خاموش' میں وہ انسانی زندگی کا فلسفہ پیش کرتے ہیں۔ اس نظم میں سیماب نے انسانی زندگی اور کائنات کے اسرار و رموز کو پر اثر انداز میں بیان کیا ہے۔ چند اشعار دیکھئے:

موج فانی بحر فانی، راز اس کا آشکار
موج ہے پُرشور بحر بے کراں خاموش ہے
جس کو جتنی آگہی ہے وہ ہے اتنا پُرسکوں
بے خبر چلا رہا ہے راز داں خاموش ہے
سیماب کی فلسفیانہ انداز کی نظموں میں روداد و بیداد، فریاد، تنہائی، جبر باغباں، ذروں کا مستقبل وغیرہ قابل ذکر ہیں۔ اقبال سے متاثر ہو کر لکھی گئی نظموں میں سیماب کی نظم 'حکمت و فلسفہ' بھی اسی سلسلے کی ایک نظم ہے۔ چند اشعار اس نظم سے دیکھئے:

علم و حکمت پہ ہے دنیا میں بہت ناز تجھے
کہتے ہیں معرفت آموز و فنون ساز تجھے
مستقل ہیں ترے جذبے نہ دوامی ترے کام
بے سکونی میں تسلسل نہ سکوں میں دوام
بات یہ ہے کہ نہیں وقت پہ قبضہ تیرا
علم ناقص ہے تخیل ہے نکمنا تیرا
کسی تدبیر سے دورِ سحر و شام کو روک
روک سکتا ہے تو، اس گردشِ ایام کو روک

اقبال نے اپنی پیغام رسانی کے لیے بہت سی نظموں کو مکالماتی پیرایہ بیان عطا کیا ہے، جس میں وہ کوئی فلسفیانہ یا حکیمانہ نقطہ نظر پیش کرتے ہیں، جس کی عمدہ مثال ان کی نظمیں 'رات اور شاعر'، 'شمع'، 'حقیقت حسن'، 'حسن و عشق'، 'چاند تارے'، 'ایک پرندہ اور جگنو' ہیں۔ اس طرح کی بہت ساری نظمیں اقبال کے کلام میں موجود ہیں۔ سیماب نے اقبال کے اس طرز بیان کو استعمال کرتے ہوئے اپنی نظم 'عزتِ نفس' لکھی ہے۔ ملاحظہ کیجئے:

میں نے کل ایک پھول سے پوچھا کہ اے مستِ نمو
نوجوانانِ چمن سے کیوں کھنچا رہتا ہے تو؟
عرش سے موتی برستے ہیں ترے اوراق پر
روشنی پڑتی نہیں لیکن ترے اخلاق پر
سر ہلا کر یا تو وہ موتی گرا دیتا ہے تو
یا انھیں خورشید کے آگے بڑھا دیتا ہے تو
ہنس کے بولا پھول اے شکوہ طرازِ خامشی
آج تک تجھ کو نہیں معلوم رازِ خامشی
میں نہ شبنم کے اگر موتی گرا دوں خاک پر
چاند تاروں میں ہو کیوں عظمت میری افلاک پر

آتشِ گلشن ہوں اپنی گرمی پر جوش سے سب یہ ہنگامے ہیں میرے جلوہ خاموش سے
اقبال نے اپنے کلام میں سب سے زیادہ موسیٰ اور طور کی تلمیح کو متنوع معنوں میں استعمال کیا ہے۔ سیماب
نے بھی اس تلمیح کو کثرت سے پیش کیا ہے:

فروغِ حسن و سوزِ عشق نے اس کو جلایا ہے ابھی صدیوں چراغِ طور ٹھنڈا ہو نہیں سکتا

نصیبِ ذوق ہو سیمابِ قسمتِ موسیٰ ہمیں بھی طور کی جانب بلا رہا ہے کوئی

ابھی تو اصل منزل دُور ہے تیری رسائی کی ابھی تو طور ہی تک طے کیا ہے فاصلہ تو نے

ہم طور پہ صدیوں سے نظر پھینک رہے ہیں شاید ترے پاس اب کوئی جلوہ ہی نہیں اور
اقبال اور سیماب دونوں شعرا کے کلام میں اسلامی کلچر، مذہب، تمدن اور تہذیب کے ساتھ
دوسرے مذاہب کے تئیں عقیدت و احترام کا جذبہ نمایاں ہے۔ ان کی نظموں میں انسانی دوستی، عالمی
اخوت، جدوجہد، عمل کی تلقین جیسے جذبات کے ساتھ پیار و محبت، اخلاقیات جیسے موضوعات بھی نمایاں
ہیں۔ اس ضمن میں سیماب نے 'شری کرشن، گوتم بدھ اور گرو نانک' جیسی نظمیں لکھیں اور اقبال نے 'رام، اور
نانک' جیسی عمدہ نظموں کی تخلیق کی۔

اقبال نے کئی عظیم شخصیتوں پر نظمیں لکھی ہیں۔ سیماب نے بھی اقبال کی روش کو اختیار کرتے ہوئے
نظم 'سلطانِ شہید' لکھی جس میں ٹیپو سلطان کی عظمت و جوانمردی کو سراہا گیا ہے۔ غالب کو خراجِ عقیدہ پیش
کرتے ہوئے سیماب اقبال کی لفظیات کا سہارا لیتے ہیں اور انھیں کے خیالات کو پیش کرتے ہیں:
محو ہے شاید کسی مضمونِ نو کی فکر میں تیری خاموشی بھی ہے اک شعر گو پچھیدہ ہے
اے ستم پروردہ آب و ہوائے ارضِ تاج مدتیں گزریں کہ تو دہلی میں آرا میدہ ہے
اقبال کی نظم "مرزا غالب" سے اشعار دیکھئے:

نطق کو سونا ز ہیں تیرے لب! اعجاز پر محو حیرت ہے ثریا رفعت پرواز پر
شاہد مضمونِ تصدق ہے تیرے انداز میں حدہ زن ہے غنچہ دل گل شیراز پر
آہ تو اجڑی ہوئی دلی میں آرا میدہ ہے گلشنِ دیم میں تیرا ہم نوا خوا بیدہ ہے

اقبال کی مانند سیماب بھی بچوں کی نفسیات سے پوری طرح آگاہی رکھتے تھے۔ بچوں کی نظموں
میں بھی سیماب نے اقبال کی تقلید کرتے ہوئے قنتی محاسن کا خیال رکھا ہے اور خوبصورت استعاروں اور
تراکیب کی مدد سے عمدہ نظموں کی تخلیق کی ہے۔ جن میں 'دعا'، 'بچوں کی دعا'، 'جگنو اور بچہ'، 'بلبل اور گلاب'،
'دُنیا اور دُنیا دار'، 'تاج محل'، 'نور جہاں'، 'وطن کی لگن'، 'برسات'، 'ماں کی لوری' وغیرہ قابل ذکر ہیں۔ ان تمام
نظموں پر اقبال کی گہری چھاپ نظر آتی ہے۔ جس طرح اقبال نے اپنی نظموں مثلاً دعا، بچے کی دعا، شمع،
جگنو وغیرہ میں بچوں کی نفسیات کو اجاگر ہے، سیماب نے بھی انھی موضوعات کو اپنا کرتیوں پیدا کیا ہے،

جس میں وہ موزوں الفاظ اور ترنم کا خاص خیال رکھتے ہیں۔

سیماب اقبال سے صرف فکری اور نظریاتی اعتبار سے متاثر نہیں تھے، بلکہ قنی اعتبار سے بھی انھوں نے اقبال ہی سے کسب فیض حاصل کیا ہے۔ سیماب نے اقبال کے قنی رموز و علامت کو اپنی شاعری میں منتقل کرنے کی کوشش کی ہے۔ سیماب خود بھی زبان و بیان پر داغ دہلوی کے ویلے سے استادانہ قدرت رکھتے تھے۔ اس لیے فن کی باریکیوں پر ان کی نظر گہری تھی، لیکن اس بات سے انکار ممکن نہیں کہ اقبال کے یہاں موضوع، شعر کی فطری روانی میں ضم ہو کر اپنی عظمت کو منوالیتا ہے، جب کہ سیماب کے یہاں ایسا نہیں ہے۔ اقبال علامت، پیکر تراشی، تشبیہات اور استعارات کا استعمال بے حد فنکارانہ ڈھنگ سے کرتے ہیں۔ جو ہر ایک کے بس کی بات نہیں ہے۔ ان کے کلام میں جو موسیقیت پائی جاتی ہے وہ بے مثال ہے۔ اس کے علاوہ اقبال کی تشبیہات اور استعارات میں بلند آہنگی اور فنکارانہ چابک دستی بھی اپنا جادو جگاتی ہے، یہی خصوصیات ان کی شاعری کو عظمت عطا کرتی ہیں۔ آل احمد سرور، اقبال کی اس خصوصیت پر روشنی ڈالتے ہوئے اپنے مقالے 'اقبال کے استعارے' میں رقم طراز ہیں:

”اقبال کی تشبیہات و استعارات میں ان کے اسلوب کی گرمی، بلند آہنگی، شوکت اور رفعت جھلکتی ہے۔“

سیماب کے کلام سے چند اشعار جو اقبال کے تصورات زندگی کا احاطہ کیے ہوئے ہیں:

اندھیرے ہی اندھیرے ہیں بصارت سے بصیرت تک

بہ آسانی نہیں ہوتی نگاہِ رازداں پیدا

تھی کندِ فکر میری، فرشِ پیا، عرشِ گیر
طاہرِ سدرہ بھی میرے زیرِ دام آئی گیا

مرا دل جو مجھ کو نیاز ہے تو نہ مصلحت ہے نہ راز ہے
یہی بندگی کا جواز ہے کہ خدا نے بندہ بنا دیا

دل بے آرزو کو دل سمجھتا ہی حماقت ہے
کہ دل ہوتا تو اس میں لامحالہ آرزو ہوتی

طریقِ عشق و وفا میں عبادتیں دو ہیں
بس ایک صبح کا نالہ اور ایک آہِ شمی

امکانِ انکشاف اسرار ہو تو کیوں کر
وہ راز بن گیا ہے جو اس کا رازداں ہے

دل کا مقام ہے بلند تو نہیں آشنائے دل
دل میں ہے کائنات بند دل ہی میں ہے خدائے دل

غلط سمجھا جو تو محدود سمجھا راہِ ہستی کو
جہاں ہوتی ہے منزل ختم وہ آغازِ منزل ہے

مندرجہ بالا تجزیے کی روشنی میں یہ کہا جاسکتا ہے کہ اقبال نے سیماب کے فکرو فن پر گہرے اثرات مرتب کیے۔ ان کے کلام میں اقبال کے فکرو فن سے استفادہ کی کامیاب کوشش ملتی ہے۔

تلوک چند محروم:

تلوک چند محروم ۱۸۸۷ء میں عیسیٰ خیل ضلع میانوالی میں پیدا ہوئے۔ محروم کا بچپن دریائے سندھ کے کنارے گزرنا چنانچہ ان کی طبع میں مظاہر فطرت سے وابستگی اسی زمانے کی پیداوار ہے۔ یہ وہ زمانہ تھا جب آزاد و حالی کی قائم کی ہوئی روش پر اس دور کے تمام شعرا چل رہے تھے۔ ان میں محروم بھی پیش پیش تھے۔ اس زمانے میں اکبر کی طرز یہ شاعری، اقبال کی مفکرانہ اور فلسفیانہ شاعری، اسماعیل میرٹھی کی حقیقت نگاری، اور سرور جہاں آبادی کی مناظر فطرت سے تمام فضا گونج رہی تھی۔ چنانچہ محروم نے اس فضا سے اثر قبول کرتے ہوئے اپنے منفرد رنگ کو بھی قائم رکھا۔ انھوں نے غزل، نظم، قطعات، رباعی وغیرہ اصناف میں طبع آزمائی کی۔ ان کے کلام میں سادگی، خلوص، جذبے کی صداقت اور مجاہدانہ جوش و خروش اقبال کی ہی دین ہے۔ اس کے ساتھ خطیبانہ انداز بیان بھی اقبال کا رہن منت ہے۔ انھوں نے مناظر فطرت اور بچوں پر جو نظمیں لکھیں ہیں ان پر اقبال کا اثر کافی نمایاں ہے۔ اقبال کے زیر اثر ان کی بہت سی نظموں کے عنوان اور موضوعات اقبال سے مشابہت رکھتے ہیں۔ مثلاً دعا، شعاع امید، نوجوانوں سے خطاب، آفتاب، خفتگان خاک سے، بلبل کی فریاد، فریادِ یتیم، ایک آرزو، کنارِ راوی، شمع وغیرہ۔ اقبال کے یہاں پرندے کی فریاد اور ملامتِ یتیم عنوان ہیں۔ محروم نے عنوان کی مشابہت کے ساتھ موضوعات بھی کم و بیش اقبال سے ہی اخذ کیے ہیں۔ مثلاً محروم کی 'نظم دعا'، اقبال کی 'نظم دعا' کا تتبع ہے۔ فرق اتنا ہے کہ اقبال مسلم قوم کے لیے دعا گو ہے، جب کہ محروم ہندوستان کے لیے دعا کرتے ہیں۔ دونوں شعرا کے کلام سے اشعار کی مشابہت دیکھنی

پھر شوق تماشا دے پھر ذوق تقاضا دے	پھر وادی فاراں کے ہر ذرے کو چکا دے
خود داری سائل دے آزادی دریا دے	رفعت میں مقاصد کو ہمدوش تریا کر
دیکھا ہے جو کچھ میں نے اوروں کو بھی دکھانے	محروم تماشا کو پھر دیدہ بیٹا دے

(دعا: اقبال)

اختر بند کو ہم اوج تریا کر دے	اے خداوندِ مہر، دعا ہے تجھ سے
پھر اے نور وہ دیدہ دنیا کر دے	روم و یونان میں گئی روشنی جس مشعل کی

اسی طرح محروم کی 'نظم آفتاب' میں بھی اقبال کی 'نظم آفتاب' سے خیالات نقل کیے گئے ہیں۔ دونوں شعرا کے کلام سے اشعار ملاحظہ کیجیے۔ محروم بھی اقبال کی مانند مناظر فطرت کے اسرار و رموز سے آگاہی رکھتے ہیں اور اس سے روح کو پاکیزگی اور طہارت عطا کرتے ہیں۔

ہر شے کو تیری جلوہ گری سے ثبات ہے

تو مرکزِ ثبات ہے دورِ حیات کا
سرچشمہ زندگی کا ہے دریا ہے نور کا
ہنگامہ زندگی کا ترے دم سے گرم ہے

تیرا یہ سوز و ساز سراپا حیات ہے
(آفتاب: اقبال)

ہے تجھ سے اہتمامِ دوروزہ ثبات کا
مقصد بہت وسیع ہے تیرے ظہور کا
یہ بزمِ تیری تابشِ پیہم سے گرم ہے

(آفتاب: محروم)

نظم 'شاعر اور شاعری' میں محروم نے اقبال کے مکالماتی اندازِ بیان سے خوب فائدہ اٹھایا ہے۔ 'صبح کے تارے' اور 'ماہِ تاباں' میں بھی اقبال کے اسلوب کی جھلک نظر آتی ہے۔ مثلاً:

چاند سورج جس کے لاکھوں ہیں تارے بے حساب
ہے ضیاء جن کی انوکھی حسن جن کا لا جواب
نور کا مخزن ہے اک، سب کو دیے جاتا ہے نور
نظم 'حسن اور زیور' میں بھی اقبال کے اسلوب کا پرتو ہے۔ محروم بھی انسان کے لیے عمل و جدوجہد کی زندگی کو مقدم سمجھتے ہیں۔ وہ انسان میں جو ہر کامل دیکھنے کے خواہاں ہیں جس سے انسان کی خودی جلا حاصل کرتی اور وہ خدا کی خلاقی میں اپنا حصہ ادا کرتا ہے۔ بند ملاحظہ کیجئے:

زیور سے ہو نہ طالبِ افزائشِ جمال
حسنِ عمل سے روح کو اپنی نکھار تو
اے حسن مستعار نہ زر سے نہ سیم سے
کچھ اور ہے ذریعہٴ آرائشِ جمال
پھر دیکھ حسن روکشِ گل کی بہار تو
دے رخ کو تابِ جلوہٴ حسنِ قدیم سے

محروم نے اقبال کے اسلوب کے ساتھ اقبال کی لفظیات سے بھی پورا پورا فائدہ اٹھایا ہے۔ اور ان لفظیات کو انہی معنوں اور مفاہیم میں استعمال کیا ہے جیسا کہ وہ اقبال کے یہاں استعمال ہوئے ہیں۔ محرم کی نظم 'بلبل کی فریاد' اقبال کی نظم 'پرندے کی فریاد' کا تتبع ہے۔ اس ضمن میں چند اشعار دیکھئے:

صحنِ چمن میں پھرنا، وہ شب کو چاندنی میں
وہ شام کے نظارے جگنو وہ یارے یارے
اس قید بے کسی کا کب تھا خیال مجھ کو
اے کاش جا کے بیٹھوں پھر کنجِ دلنشین میں
سوزِ نہاں بجھاؤں جوئے چمن پہ جا کر
یہ تیدیاں قفس کی اے کاش پھونک ڈالوں
اُجڑا ہوا نشیمن پھر جا بساؤں اپنا
کب ہو مجھے رہائی، کب آشیاں میں پہنچوں
دل میں سرور آنا آنکھوں میں نور آنا
وہ صبح کے ستارے ان کا وہ جھلملانا
مل جائیں کاش! واپس وہ ماہِ وسال مجھ کو
گانا پھروں ترانے گلشن کی سرزمین میں
پھر جالموں میں اپنے یارانِ دانہ چیس میں
اتنا اثر تو یارب ہو آہِ آتشیں میں
اب کے جو تھا بنایا گلہائے یاسمیں میں
اپنے وطن کو جاؤں اپنے مکاں میں پہنچوں

محروم کو بھی اقبال کی مانند کائنات کے ہر ذرے میں خدا کا جلوہ نظر آتا ہے۔ ان کی نظم 'زمزمہ توحید' کے چند اشعار ملاحظہ کیجیے، جو اقبال کے آہنگ کو پیش کرتے ہیں:

ہر ذرہ میں ہے ظہور تیرا ہے برق و شرر میں نور تیرا
افسانہ ترا جہاں تہاں ہے چہ چا ہے قریب و دور تیرا
محتاج شراب و جام کب ہے جس دل کو ہوا سرور تیرا
گاتے ہیں سحر ہوا میں کیا کیا دم بھرتے سب طیور تیرا
تو جلوہ فلک کہاں نہیں ہے وہ جا نہیں، تو جہاں نہیں ہے

محروم ہندوستان میں انقلاب برپا کرنے کے خواہاں ہیں، انسان کے مستقبل سے ان کی بہت سی امیدیں وابستہ ہیں۔ وہ مستقبل کے سنہرے خواب دیکھنے میں مصروف ہیں۔ جس کے اظہار میں ان کا لہجہ پر امید اور رجائیت سے بھرا ہوا ہے۔ ان کو اس بات کا پورا یقین ہے کہ ایک دن زمانہ بدلے گا اور بہار آئے گی۔ ان کی بہت سی نظموں میں اس امید افزا لہجے کی آمیزش پائی جاتی ہے مثلاً نظمیں 'بہار آئے گی'، 'بھارت جاگا'، 'نوید مستقبل'، 'ترانہ امید'، 'جلوہ امید' وغیرہ نظمیں انہیں خیالات کو پیش کرتی ہیں۔ 'بہار آئے گی' سے مندرجہ ذیل شعر دیکھیے:

بہار آئے گی اے دل، ضرور آئے گی پیام دور نشاط و سرور لائے گی

جہاں تک اقبال کی فلسفیانہ فکر کی گہرائی کا تعلق ہے، وہ ان کے کسی بھی مقلد کے یہاں نظر نہیں آتی، البتہ زیادہ تر شعرا نے ان کے اسلوب اور فن سے استفادہ کرنے کی کوشش ضرور کی ہے جس میں محروم بھی شامل ہیں۔ محروم بھی کائنات میں انسان کو بلند مرتبہ دلانا چاہتے ہیں جس کے لیے وہ اپنے ہم وطنوں کو عمل کی ترغیب دیتے ہیں اور گزرے ہوئے دنوں کی عظمت کی یاد دلا کر حال کو بہتر بنانے کی تعلیم دیتے ہیں۔ وہ وطن کو آزاد دیکھنا چاہتے تھے۔ نظم 'ہندوستان ہمارا' میں محروم قومیت کا گیت گاتے ہیں اور انسانی عظمت کو سراہتے ہوئے بلند حوصلہ رکھنے کا پیام دیتے ہیں۔ یہ نظم اقبال کی نظم 'ترانہ ہندی' کا تتبع ہے۔ اس میں بحر اور قافیہ بھی نظم 'ترانہ ہندی' سے لیا گیا ہے۔ مثلاً:

سرفعتِ فلک کا جھلکا تھا اپنے آگے نہ چرخ سے بھی اونچا تھا آستیاں ہمارا

گوز پر دست ہیں ہم، لیکن نہ پست ہیں ہم اتنے کہ مٹ چکا ہو نام و نشاں ہمارا

نظم 'ترانہ نوروز' میں محروم ہندوستانیوں کو جاگنے اور عمل پیرا ہونے کی دعوت دیتے ہیں اور آزادی کی جدوجہد میں انہیں سرگرم عمل دیکھنا چاہتے ہیں۔ مثلاً:

یہ جاگنے کا وقت ہے غافل پڑے سوتے ہو کیا غفلت کے کانٹے راہ میں اہل وطن بوتے ہو کیا

جاگو! اگر کرنا ہے کچھ، عمریں یونہی کھوتے ہو کیا سُستی میں ہیں رسوائیاں، رسوا بہت بوتے ہو کیا

جاگو اب اے اہل وطن، دیکھو فضا نوروز کی

اقبال کی مانند محروم بھی ہندو مسلم اتحاد چاہتے تھے۔ اس موضوع پر انھوں نے بہت سی نظمیں لکھیں ہیں مثلاً 'گھر سے نکل کے دیکھو'، 'نشاطِ نور روز'، 'آئینہ حال'، 'انقلابِ دہر'، 'پھر بھی لڑتے ہیں'، 'نظموں میں اسی موضوع کو اپنایا ہے۔' 'ترانہ امید' میں محروم کا لہجہ امید افزا ہے، جیسا کہ عنوان سے ظاہر ہے انھیں اچھے دنوں کے آنے کا پختہ یقین ہے۔ اس نظم میں خیالات و موضوعات اقبال سے اخذ کیے گئے ہیں۔ محروم بھی مغربی تہذیب کے کھوکھلے پن سے خوب واقف ہیں اور اپنے اہل وطن کو اس سے خبردار کرنا چاہتے ہیں۔ چند اشعار دیکھیے:

پھر اوج سپہر قومی پر اقبال کے تارے نکلے ہیں
کہتے ہیں منجم دُنیا کے یہ دیش دوبارہ چمکے گا
مصنوعی تری تہذیب ہے یہ اے مغرب اس پر ناز نہ کر
تارے کی طرح گو اوج پہ ہو کیا خاک غبارا چمکے گا

نظم 'خاکِ ہند' میں وہ وطن کی عظمت کو موضوع بناتے ہیں۔ یہاں انھوں نے اقبال کے اسلوب کا بھی کسی حد تک تتبع کیا ہے:

اے خاکِ پاک ہند اوجِ فلک ہے تو اس تیرگی پہ سرمہ چشم ملک ہے تو
پہنچے یہی کے خاک نشیں آسماں تلک پھینکا کمنڈِ فکرِ رسا آسماں تلک
وادی جہاں تری ہے وہ ایمنِ حریم ہے ہر کوہ پر حکایتِ طور و کلیم ہے
سیماب نے ایشیا اور یورپ اور بزرگانِ سلف اور ہم، نظمیں بھی اقبال سے متاثر ہو کر لکھی گئی ہیں۔ چند اشعار ملاحظہ کیجیے۔ اقبال 'خضرِ راہ' میں مغربی سیاست کی چیرہ دستیوں کا ذکر کرتے ہوئے کہتے ہیں:

خواب سے بیدار ہوتا ہے ذرا محکوم اگر پھر سلا دیتی ہے اس کو حکمراں کی ساحری
اس خیال کو محروم نظم "ایشیا اور یورپ" میں اس طرح بیان کرتے ہیں:

گھونٹ دیتے ہیں گلا اس کا کسی تدبیر سے
ہوتی ہے مشرق کے دل میں جب کوئی پیدا اُمنگ
جب یہ حالت ہو تو مشرق کیوں نہ اب بیدار ہو
بے توقف، بے تحاشا، بے تامل، بے درنگ

مندرجہ بالا نظم میں محروم وہ مغربی حکومت کے جو روتھ اور جمہوریت کی آڑ میں شہنشاہیت کی قلعی کھولتے ہیں۔ سیاسی چالوں کی مدد سے مغرب نے مشرق کو کس طرح زیر کر رکھا ہے، اس نکتہ کو محروم پُر اثر انداز میں بیان کرتے ہیں۔ محروم نے 'مرزا غالب' اور سرور جہاں آبادی، 'نظموں میں دونوں شعرا کو خراج کے پھول چڑھائے ہیں۔ یہاں بھی وہ اقبال کی نظم 'مرزا غالب' کے آہنگ کو نقل کرتے ہیں۔ ملاحظہ کیجیے:

رسائی سے پرے ہے فکرِ رفعت آفریں تیری ہمارے آسمانوں سے بہت اونچی زمیں تیری

فلک پیا تخیل کو ملا جب اوج تاروں کا ہوا آئینہ عالم آ سماں کے پردہ داروں کا
تعب کیا کہ اٹھ سکتا نہیں اپنی نزاکت سے یہ پردہ شاید معنی کے رُخ سے استعاروں کا
محروم اقبال کو خراج عقیدت پیش کرتے ہوئے اپنی نظم 'علامہ اقبال کی موت پر' یوں دل کو تسلی دیتے ہیں
ظاہری آنکھ سے جو نہاں ہو گیا تو کیا احساس میں سما گیا دل میں اتر گیا
باغ جہاں میں صورت گلہائے تر رہا باغ جناں میں مثل نسیم سحر گیا
تلوک چند محروم نے اپنے تمام کلام میں جگہ جگہ اقبال کے خیالات و نظریات سے استفادہ کیا ہے۔ خاص طور پر بچوں کے لیے جو نظمیں لکھی ہیں ان میں اقبال کا اثر نمایاں ہے۔ انھوں نے بچوں کی نظموں میں اقبال کی طرح عام فہم اور سہل زبان کا استعمال کیا ہے۔ مثلاً ان کی نظم جس کا مصرعہ ہے 'خضر کا کام کرو راہ نما بن جاؤ' اقبال کی نظم 'بچوں کی دعا'، 'لب پہ آتی ہے دعا بن کے تمنا میری' کا مکمل تتبع ہے۔ اس طرح دیکھا جائے تو محروم نے اقبال کے اثرات سے اپنے کلام میں زندگی کی حرارت پیدا کرنے کی کوشش کی ہے۔

جوش ملیح آبادی:

جن شعرا نے براہ راست اقبال کا اثر قبول کیا، اس میں سب سے نمایاں نام جوش ملیح آبادی کا ہے، اقبال کے قومی، وطن اور اشتراکی رجحانات مزید نمایاں اور شدت کے ساتھ جوش کے کلام میں نظر آتے ہیں۔

جوش کے عہد شباب میں شعر و ادب کے افق پر حالی، شبلی نعمانی، اکبر الہ آبادی اور اقبال اپنی آب و تاب دکھا رہے تھے۔ خاص طور سے اقبال کی انقلابی اور فکر و فلسفہ سے لبریز شاعری کا بول بالا تھا۔ ایسے میں جوش نے اپنے ارد گرد کے ماحول سے اثر قبول کیا۔

جوش ۵ دسمبر ۱۸۹۶ء میں ملیح آباد میں پیدا ہوئے۔ اس وقت اقبال کی عمر ۲۳ برس ہو چکی تھی وہ شاعرانہ حیثیت سے عالمی شہرت پا چکے تھے۔ ایسے میں جوش کا شاعرانہ ذہن اقبال کی فکر اور اسلوب سے بے حد متاثر ہوا، اور اسی کے زیر اثر اقبال کے طرز سخن کی تقلید میں جوش نے اپنی شاعری کا آغاز کیا۔ یہی وجہ ہے، جوش کے کلام میں جا بجا اقبال کے اسلوب، و آہنگ، موضوعات و تراکیب، علامات و تشبیہات، کا استعمال کثرت سے ملتا ہے۔ خصوصیت سے جوش اقبال کی قومی، وطنی اور فطری شاعری سے زیادہ متاثر نظر آتے ہیں۔ یہ دیگر بات ہے کہ ان موضوعات میں انھوں نے تنوع تو پیدا کر دیا، لیکن وہ اقبال کی سی گہری بصیرت اور عظمت کو نہ پہنچ سکے۔ اس کی خاص وجہ یہ تھی کہ دونوں حضرات کے مذہبی اور سیاسی خیالات و نظریات میں اختلاف پایا جاتا ہے۔ اقبال کی ذہنی تربیت مذہبی ماحول میں ہوئی۔ لیکن جوش نے اودھ کی رنگین فضا میں تربیت پائی۔ اس کا اعتراف جوش مندرجہ ذیل شعر میں کچھ اس طرح کرتے ہیں۔

کیوں نہ غمگین ہوں کلامِ جوش میں رنگینیاں جوشِ طفلی سے ہے رند، اور رند شاہد باز ہے
(حسنِ مخمور: جوش)

جوش کی مذہبی تربیت نا کے برابر تھی یہی سبب ہے کہ جوش کے مذہبی خیالات میں تشکیک کا پہلو نمایاں ہے۔ اس کی وجہ غالباً یہ ہے کہ جوش کو کسی مذہبی بزرگ کا فیض حاصل نہ ہو سکا۔ جبکہ اقبال اسلام پر پورا اور سچا اعتقاد رکھتے تھے۔ اس کے علاوہ ان کے گھر کا ماحول اور ان کے استاد ایک پاک نفس بزرگ تھے، جن کے زیر سایہ ان کی تربیت ہوئی۔ جس کا اثر ان کے کلام میں جا بجا نظر آتا ہے۔ لہذا جب وہ مولوی پر طنز یا خدا سے شوخی کا انداز اپناتے ہیں، تو اس شوخی میں مذہب کا تمسخر اڑانا یا مذہب سے انکار مقصود نہیں ہوتا، بلکہ اس چھیڑ چھاڑ میں ان کا گہرا عقیدہ کام کرتا ہے۔ اس کے برخلاف جوش مذہبی مراکز یا پیشواؤں پر طنز کرتے ہیں تو ان کے لہجہ میں پھلڑ پن اور پستی جھلکتی ہیں جس سے تشکیک کا پہلو نمایاں ہوتا ہے۔ جبکہ اقبال کے طنز میں اصلاح کا پہلو نمایاں ہے۔ جوش کے یہاں یہ پہلو ناپید ہے۔ جوش کی مذہبی نظمیں مثلاً ہوشیار، شیطانی زہد، پندارِ عبادت وغیرہ میں انہوں نے مذہبی پیشواؤں کی بد اعمالیوں کا کچا چھٹا کھولا ہے، نظم، خانقاہ اور شیخ کی مناجات، میں ان پر پھبتیاں کسی ہیں۔ لیکن ہر جگہ وہ ایک تماشائی کی طرح مذہب کا تمسخر اڑاتے ہوئے دکھائی دیتے ہیں۔ اسکے برعکس اقبال اسلامی اخلاق کے زیر اثر محتاط اور سنجیدہ نظر آتے ہیں۔ چند مثالیں دونوں شعرا کے اقتباس سے دیکھئے:

تیزی نہیں منظور طبیعت کی دکھانی
کرتے تھے ادب ان کا عالی و ادنی
جس طرح کہ الفاظ میں مضمحل ہوں معانی
تھی تہ میں کہنِ دُرودِ خیالِ ہمدانی
منظور تھی تعدادِ مریدوں کی بڑھانی

اک مولوی صاحب کی سنا تا ہوں کہانی
شہرہ تھا بہت، آپ کی صوفی منشی کا
کہتے تھے کہ پنہاں ہے تصوف میں شریعت
لبریز مئے زہد سے تھی دل کی صراحی
کرتے تھے بیاں آپ کرامات کا اپنی

(زہد اور رندی: اقبال)

شبیبِ قُبۃ و تصویرِ منبر
خدا کے فضل سے حوروں کے شوہر
کر کا گھیر، ایک سنا سمندر
خدا کے عشق میں وہ دیو پیکر
خدا کے خوف سے چہرہ 'گل تر'
درودِ باصفا ہونٹوں کا پوڈر
حنائی ریش، مٹھی میں پکڑ کر

ہوئی اک مولوی سے کل ملاقات
وہی ہو گے جو فردوسِ بریں میں
جبیں کا داغ، اک دہکی ہوئی رات
بتوں کی چاہ میں ہم رشکِ جنون
وضو کے فیض سے شادابِ داڑھی
جمود ہے ریا، ماتھے کی بیندی
ارم کے تذکرے کس کس مزے سے

(مولوی: جوش)

امید حور نے سب کچھ سکھا رکھا ہے واعظ کو
یہ حضرت دیکھنے میں سیدھے سادھے بھولے بھالے ہیں

(غزل: اقبال)

نہیں فردوس تمام جدل و قال و اقوال
ہے بد آموزی اقوام و ملل کام اس کا
بحث و تکرار اس اللہ کے بندے کی سرشت
اور جنت میں نہ مسجد، نہ کلیسا نہ کنشت!

(ملا اور بہشت: اقبال)

کچھ غم نہیں جو حضرت واعظ ہیں تنگ دست
تہذیب نو کے سامنے سر اپنا خم کریں

(اقبال)

کیا قیامت ہے ایزد باری
پیش کرتا ہے خلد کی لذت
جب شرارت کی حد پر آتا ہے
یہی کہہ کہہ کے راہ کرتا ہے گم
برتر از جملہ ماسوا ہو تم
زہد کے بھیس میں گنہگاری
دل کو کرتا ہے مائل خیرات
بھیک منگوا کے حج کراتا ہے
کہ خدا کے ہو خاندان سے تم
یعنی بندے نہیں خدا ہو تم

(شیطانی زہد: جوش)

سامنے اک نمائشی دیندار
اس طرف ایک بندہ رنجور
اس طرف اک خدا کا عبد ذلیل
اس طرف ضعف و درد و بیماری
کیا یہی رسم ہے کہ بعد وضو
لب پہ ہو ذکر دین و ایماں کا
محو تسبیح تھا بصد پندار
اس طرف ایک عابد مفرور
اس طرف، عاشقِ خدائے جلیل
اس طرف، بے نیازیاں طاری
برف ہو جائے عابدوں کا لہو؟
دل ہو مہرہ بساطِ شیطان کا

(پندارِ عبادت: جوش)

الاماں! خانقاہ کی دنیا
یاں خودی کا لقب ہے 'یادِ خدا'
جمع کرتے ہیں یاں زرو گوہر
معصیت کی گناہ کی دنیا
'ترکِ دنیا' کے بھیس میں دنیا
جاہلوں کو اجل سے دھمکا کر

(خانقاہ: جوش)

میرا سبوچہ غنیمت ہے اس زمانے میں
کہ خانقاہوں میں خالی ہیں صوفیوں کے کدو

(غزل: اقبال)

رہا نہ حلقہ صوفی میں سوزِ مشاقی
فسانہ ہائے کرامات رہ گئے باقی

پیکر اگر نظر سے نہ ہو آشنا تو کیا ہے شیخ بھی مثال برہمن صنم تراش
مذہب ہے جس کا نام، وہ ہے اک جنونِ خام ہے جس سے آدمی کے تخیل کو ارتعاش

(مذہب: اقبال)

جوش کی مذہبی فکر میں تضاد پایا جاتا ہے۔ کہیں وہ تشکیک کا شکار نظر آتے ہیں، مثلاً کہتے ہیں:

یقین ہے تو گم کیوں ہے گرداب میں جھلک قصر دانش کی محراب میں
یقین بن کے جب تک نہ آئے گا تو تو اے وہمِ دیرینہ اہلِ صُھو
رہ کفر کی خاک چھانے گا جوش نہ مانا ہے تجھ کو نہ مانے گا جوش

اور جب جوشِ اسلامی تہذیب و ثقافت کی بات کرتے ہیں، تو اقبال کے تہذیبی تصورات کے بہت قریب نظر آتے ہیں۔ مثلاً نظم 'شمعِ ہدایت' میں جوشِ اقبال کے اسلوب میں بات کرتے ہیں:

اے کہ ترے جلال سے بل گنی بزمِ کافری رعشہ خوف بن گیا رقصِ بتانِ آذری
جتنی بلندیاں تھیں سب ہم سے فلک نے چھین لی اب نہ وہ تیغِ غزنوی اب نہ وہ تاجِ اکبری
اقبال نے مذہب کی فلسفیانہ تشکیل کر کے زندگی گزارنے کے اصول واضح کیے ہیں۔ جوشِ ایسا
کوئی لائحہ عمل پیش نہ کر سکے۔ جوشِ اشتراکی نظریات کے حامی تھے، اقبال بھی اشتراکی اصولوں کو پسند
کرتے تھے۔ لیکن جہاں تک مادی زندگی گزارنے کا تعلق ہے، اقبال اس میں روحانیت کی آمیزش
چاہتے تھے۔ اور اسلامی اصولوں پر زندگی گزارنے کو سب سے بہتر تصور کرتے تھے۔ یہی سبب ہے کہ ان
کی شاعری کی بنیاد ہی اسلام اور اسلامی تعلیمات پر قائم ہے۔ جب کہ مارکسی تحریک کے باننے والے مادی
زندگی کو مقدم سمجھتے ہیں۔

جہاں تک عشقیہ شاعری کا تعلق ہے جوش کے عشقیہ بیان میں زمینی اور عریانیات کا پہلو نمایاں ہے،
جب کہ اقبال کے عشقیہ بیانات و جذبات میں صفائی اور پاکیزگی کا احساس ہوتا ہے۔ البتہ جہاں جوش
نے اقبال سے اثر قبول کیا ہے، وہاں ان کے کلام میں بلندی اور گہرائی کا عنصر نمایاں ہے۔ دونوں شعرا
کے کلام سے چند اشعار عشقیہ موضوع پر ملاحظہ کیجئے:

وہ مستِ ناز جو گلشن میں جا نکلتی ہے کلی کلی کی زباں سے دُعا نکلتی ہے
”الہی! پھولوں میں وہ انتخاب مجھ کو کرے کلی سے رشکِ گلِ آفتاب مجھ کو کرے“
کبھی یہ پھول ہم آغوشِ مدعا نہ ہوا کسی کے دامنِ رنگیں سے آشنا نہ ہوا
شگفتہ کر نہ سکے گی کبھی بہار اسے فرودہ رکھتا ہے گل چیں کا انتظار اسے

(اقبال: پھول کا تحفہ عطا ہونے پر)

جستجو جس گل کی تڑپاتی تھی اے بلبل مجھے خوبی قسمت سے آخر مل گیا وہ گل مجھے
خود تڑپتا تھا، چمن والوں کو تڑپاتا تھا میں تجھ کو جب رنگیں نوا پاتا تھا، شرما تا تھا میں

میرے پہلو میں دل مضطر نہ تھا سیما ب تھا
نامرادی محفل گل میں مری مشہور تھی
عشق کی گرمی سے شعلے بن گئے چھالے مرے
غازۃ الفت سے یہ خاک سیہ آئینہ ہے

ارتکاب جرم الفت کے لیے بیتاب تھا
صبح میری آئینہ دار شب و بجز تھی۔
کھیلتے ہیں بجلیوں کے ساتھ اب تلے مرے
اور آئینے میں عکس ہمدِ دیرینہ ہے

(اقبال: وصال)

جس کی نمود دیکھی چشم ستارہ میں نے
صوفی نے جس کو دل کے ظلمت کدے میں پایا
ہر شے میں ہے نمایاں یوں تو جمال اس کا

خورشید میں، قمر میں، تاروں کی انجمن میں
شاعر نے جس کو دیکھا قدرت کے بانگین میں
آنکھوں میں ہے سلیمکی! تیری کمال اس کا

(اقبال: سلیمکی)

الاماں، پھر وہ نگاہ مست غرقِ ناز ہے
ہو رہی ہے صبح، پھر بھی رُخ پہ ہے شب کا سرور
اس طرف چلتا نہیں بس، لغزشِ مستانہ سے

آنکھڑیوں میں نغمہ ہے، دستِ مژہ میں ساز ہے
انتہا میں ابتدا انجام میں آغاز ہے
اُس طرف چتون ہی خوفِ انکشافِ راز ہے
(جوش: حسنِ مخمور)

پھیلا پھیلا آنکھ میں کاجل
نازک گردن پھول سی ہیکل
الْبجھا الْبجھا زلف کا بادل
سرخ پونے نیند سے بوجھل
یہ کون اٹھا ہے شرماتا

(یہ کون اٹھا ہے شرماتا: جوش)

جوش کی عشقیہ نظموں میں نسوانی حسن کی پیکر تراشی کو خاص اہمیت حاصل ہے وہ تمام زورِ قلمِ الفاظ اور تراکیب کے استعمال پر صرف کرتے ہیں۔ ملاحظہ کیجئے:

زابد فریبِ گل رخ کا فروز از مرگاں
خوش چشم خوبصورت خوش وضع ماہِ پیکر
کافر ادا شگفتہ گل پیرہنِ سخن بو
بسمیں بدن پری رُخ نوخیز حشرِ ساماں
نازک بدن شکر لب شیریں ادا فسوں گر
سرو چمن سہی قد، رنگیں جمال خوش رو

(جوش: جنگل کی شہزادی)

جوش کے دل میں اقبال کی طرح قوم کا درد کوٹ کوٹ کر بھرا ہوا تھا۔ وہ مسلم قوم کو متحد دیکھنا چاہتے تھے۔ لیکن انھوں نے اقبال کی مانند عملی سیاست میں کوئی کارہائے نمایاں انجام نہیں دیا۔ اسی کا نتیجہ ہے کہ اقبال کا سیاسی شعور جوش کے مقابلے میں مختلف نوعیت کا ہے۔ یہ امر مسلم ہے کہ جوش کے لہجہ کی بلند آہنگی خطیبانہ لے اور گرمی جوش اقبال کی دین ہے لیکن وہ اپنی شاعری میں اقبال کا سانا اثر پیدا نہ کر سکے۔ اس کی خاص وجہ یہ ہے کہ اقبال شاعر کے ساتھ ایک فلسفی، ایک مفکر اور سیاست داں بھی تھے۔ جب کہ جوش کی

طبیعت میں یہ عناصر مفقود ہیں۔ اقبال کی شاعری وطنی ہوں یا قومی عمیق فکر کا نتیجہ ہے، لیکن جوش کے یہاں محض شاعرانہ کیفیت ملتی ہے۔ سیاسی اور قومی تجربات، انسانی نفسیات کے رموز و حقائق تک ان کی نظر نہیں پہنچ سکی۔ بقول عزیز احمد:

”اقبال کی طرح وہ (جوش) شاعری میں ذہنی اور فلسفیانہ قوت پیدا کرنا چاہتے ہیں۔ لیکن چونکہ وہ اقبال کے عظیم الشان علمی پس منظر اور ذہنی پیش منظر سے محروم ہیں اس لیے جب جوش گہرائیوں میں اترنا چاہتے ہیں تو ان کی سطحیت اور نمایاں ہو جاتی ہے۔“

اقبال واحد شاعر ہیں، جنہوں نے سب سے پہلے زندگی کے بنیادی مسائل و موضوعات پر قلم اٹھایا اور انقلاب کے صحیح معنی اور مفہوم سے آگاہ کیا۔ ان پہلوؤں کو جوش نے اپنے زمانے اور ماحول کے تقاضوں کے ساتھ قبول کیا۔ اور اپنی شاعری کو انقلابی رنگ و آہنگ عطا کیا۔ لیکن ان تمام امور کے اظہار میں جوش پر عقل سے زیادہ جذبات حاوی نظر آتے ہیں، جس نے ان کے کلام میں سطحیت پیدا کر دی ہے۔

جوش نے اشتراکی موضوعات پر بھی بہت سے نظمیں لکھی ہیں۔ لیکن یہاں بھی جذباتیت غالب سخن ہے، جس کی وجہ سے ان کے کلام میں اقبال سے زیادہ، سرفروش، حریت پسندی اور جوش پیدا تو ہو گیا ہے، وہ عوام سے بلند بانگ آواز میں خطاب کرتے ہیں لیکن ان کا کلام اقبال کے سے پُر اثر لہجہ اور تخیل کی بلند پروازی سے عاری ہے۔ ان کی نظمیں ’کالج کے نوجوانوں سے‘، ’مسلکِ جوش‘، اور ’بلوغِ حیات‘ ان کے رومانی انقلاب اور نفسی تغیر کی غماز ہیں۔ جوش کے مجموعوں کی تعداد بیس کے قریب ہے جن میں خیالات اور موضوعات کا ایک نگار خانہ موجود ہے۔ جوش شدتِ احساس کے شاعر ضرور ہیں، لیکن پیہم پروازِ فکر کے شاعر نہیں ہیں۔

اقبال نے جدوجہد آزادی کے موضوع پر بہت کچھ لکھا ہے اس دور کے حالات کے تحت یہ موضوع اقبال کی شاعری کی بدولت مقبول عام ہو چکا تھا۔ چنانچہ اُس دور کے سبھی شعرا نے اس موضوع پر طبع آزمائی کی اور اقبال کے تتبع میں انقلاب اور بغاوت پر نظمیں لکھیں۔ جوش بھی اس تہلید میں پیش پیش تھے۔ جوش انقلاب کا گہرا اور وسیع تصور نہیں رکھتے تھے۔ ان کی انقلابی شاعری شور و غل اور نعرے بازی سے آگے نہ بڑھ سکی۔ انہوں نے وقت کے تقاضے کے تحت سیاسی شاعری ضرور کی، لیکن اس کے نتائج کی طرف خاص توجہ نہیں کی۔ لہذا جوش سے کسی گہری سیاسی بصیرت کی توقع عبث ہے۔ اس کے برعکس اقبال نے پرانے نظام کے تباہ ہونے پر ایک نئے نظام کا خاکہ پیش کیا ہے۔ جوش کے یہاں انقلاب کا لفظ صرف شعری موضوع کے طور پر استعمال ہوا ہے۔ اس میں فلسفیانہ نکتہ نگاہ کو دخل حاصل نہیں ہے اس کے علاوہ خطیبانہ اندازِ بیان کی وجہ سے ان کی انقلابی شاعری سے فنی حُسن زائل ہو گیا ہے۔ اور شاعرانہ خلوص اور تجربہ سے اُسے دور کا بھی واسطہ نہیں ہے۔ اس ضمن میں چند اشعار دیکھئے:

اٹھ اور جلا چراغِ سر بزمِ آب و گل لاشکیوں کو کھینچ کے چشموں کے متصل
چونکا انھیں جو خاک کے ارماں ہیں مضمحل سینے میں اس زمین کے دھڑکتا نہیں ہے دل
ڈوبی ہوئی ہے نبضِ جہانِ علیل کی
پیدا کر اس جمود میں رو سلسبیل کی

تُو ہی ہے اے مدبر دارِ القضاے ہو تاریخِ روزگار کی دیرینہ آرزو
اٹھ زندگی کو فکر ہے اپنے علاج کی حاجت ہے ایک بندہ یزداں مزاج کی
جوش کے جمالیاتی احساس و شعور میں ماورائیت اور مابعد الطبیعات کے لیے کوئی جگہ نہیں ہے۔
کیونکہ ان کی سوچ مادی مسائل اور انسانی زندگی کی مشکلات کے گرد گھومتی ہے۔ جب کہ اقبال کے کلام
میں مابعد الطبیعات کو کافی اہمیت حاصل ہے۔ اقبال کی طرح جوش بھی بنیادی طور پر نظم کے شاعر
ہیں۔ جوشِ رومانی اور اقبالِ نیم رومانی طبیعت کے مالک ہیں۔ جوش اور اقبال کے کلام پر ایک طائرانہ نگاہ
ڈالی جائے تو یہ نکتہ سامنے آتا ہے، کہ اقبال نے نظم کو فکر کا تسلسل عطا کیا۔ تو جوش نے اس میں بیان کی
قوت اور محاکاتی تسلسل کا اضافہ کیا۔ اقبال کی فکر بلند اور فلسفیانہ ہے جب کہ جوش عام فہم جذبات
و خیالات کا اظہار کرتے ہیں۔ یوں تو جوش نے قومیت کا تصور اقبال کی طرح اسلامی عقیدے سے مستعار
لیا ہے۔ لیکن اس کو انھوں نے غیر اسلامی وطیبت سے ہم آہنگ کر دیا ہے، جس کا اظہار انھوں نے نظم 'وطن
' کے حاشیہ میں کیا ہے۔ چند اشعار دیکھئے جس میں جوش اپنے مذہبی عقیدے کو پیش کرتے ہیں اور اقبال
کے اسلوب سے اپنی فکر کو بلند کرنے کی سعی کرتے ہیں:

ہاں صبحِ زندگی کی شفق ہے ترا وجود ایفائے عہدِ رحمتِ حق ہے ترا وجود
ہوتا نہ تُو تو سان نہ چڑھتی یقین پر قرآن کی زبان نہ کھلتی زمین پر

یونہیں فرازِ روح پر ابھرا اک آفتاب دیں کا نشاں، خرد کا علم، آگہی کا باب
حق ساز و حق نواز و حق آواز و حق مآب مقصودِ عرش، مورثِ افلاک، بو تراب
عرفانِ زندگی کا علم کھولتا ہوا
بندِ قبائے لوح و قلم کھولتا ہوا

جو برقی طورِ فکر ہے وہ نور مل گیا دُنیاے بے نظام کو دستور مل گیا
مولائے کائنات تو آواز دے مجھے اے جبریل! قوتِ پرواز دے مجھے
جوش نے اقبال کے موضوعات، مثلاً انسان دوستی، مساوات، وطن پرستی، قومیت، مناظرِ فطرت،
سماجی برائیوں، اور بد اعمالیوں، معاشی بد حالی، سیاست، سرمایہ داری کی لعنت، مزدور اور محنت کش طبقہ سے،
ہمدردی، انسانی عظمت کو اہمیت ضرور دی ہے، لیکن ان کے یہاں قومیت کا تصور روایتی ہے، جو حالی سے

چلا آ رہا تھا، جب کہ اقبال کے یہاں یہ تصور بین الاقوامی سطح پر ظاہر ہوا ہے۔ اقبال نے ملکی اور قومی آزادی کے جذبے کو روحانی اور ذہنی آزادی کے راستے پر گامزن کیا ہے۔ جب کہ جوش کے یہاں قومی اور ملکی شاعری میں ان عناصر کا فقدان ہے۔ البتہ ان کی سیاسی اور انقلابی نظموں میں لذتِ گفتار اور شعری حسن ضرور موجود ہے۔ علاوہ ازیں جوش کے مذہبی اور سیاسی نظریات میں تضاد پایا جاتا ہے۔ جب کہ اقبال کے نظریات واضح اور حقیقت پر مبنی ہیں۔ جس میں فکر کا عنصر نمایاں ہے۔

جوش نے اقبال کے موضوعات اور لفظیات کے ساتھ تشبیہات و تراکیب کا بھی استعمال کیا ہے۔ ان کی قومی اور وطنی نظموں پر اقبال کے اسلوب کا رنگ بہت زیادہ نمایاں ہے۔ ان نظموں کی بلند آہنگی، اور جوشِ گفتار اقبال ہی کی دین ہے۔ جوش نے اقبال کے ابتدائی مجموعہ کلام 'بانگِ درا' کے اسلوب اور فکر سے زیادہ اثر قبول کیا ہے۔ مندرجہ بالا بیانات کی تصدیق کے لیے جوش کے کلام پر ایک نظر ڈالتے ہیں۔ جوش کے مجموعہ کلام 'شعلہ و شبنم' کی نظم 'صبحی' پر اقبال کی لفظیات و تراکیب اور اسلوب کے اثر کی نوعیت ملاحظہ فرمائیں:

رنگِ طلوع صبح ہے صہبا لیے ہوئے	اٹھ بربط و صراحی و مینا لیے ہوئے
ہر برگ گل ہے عارضِ سلمیٰ لیے ہوئے	مُخار و خس ہے آئینہ دارِ عروسِ گل
کلیوں کے لب ہیں حرفِ تمنا لیے ہوئے	پھولوں کے دل ہیں شرحِ محبت چاک چاک
آہ، بوستاں میں دیدۂ موسیٰ لیے ہوئے	شبنم سے برگِ تازہ پہ شبنم میں سرخیاں

جوش نے مناظرِ فطرت پر جو نظمیں لکھی ہیں، ان میں زیادہ تر نظموں پر اقبال کے اسلوب و لفظیات کا اثر نمایاں ہے۔ نظم 'ذی حیات منظر' سے چند اشعار ملاحظہ ہوں:

جادہ پیادوں کے قدموں کی صدا آتی ہے	دشتِ خاموش کی اجڑی ہوئی راہوں سے مجھے
دلِ شبنم کے دھڑکنے کی صدا آتی ہے	جھاڑیوں کو جو ہلاتے ہیں ہوا کے جھونکے
مانندان پر تجسس کی کیفیت طاری ہو جاتی ہے۔ وہ اس رنگ و بو کے پردہ میں حسنِ مطلق کو بے نقاب دیکھنا چاہتے ہیں۔ اس تجسس کی اچھی مثالیں "روحِ ادب" کی چند منظر یہ نظمیں میں ملتی ہیں۔ مثلاً برقی عرفاں، پانچ نغمے، ہماری سیر، وغیرہ۔ چند اشعار دیکھئے:	فطرت سے والہانہ ربط کے باعث جوش کی طبیعت میں رومانی جذبات زور پکڑنے لگتے ہیں، اور اقبال کی
تو اک زرا نکل کر پردے سے مسکرائے	جب صبح کا ستارہ ذروں کو جگمگائے

ذالیاں پھولوں کی جھک جھک کر بکاتی ہیں مجھے
ندیاں اپنے کنارے پر سلاتی ہیں مجھے
اور اس خدمت کی قیمت بھی کوئی لیتا نہیں

لہریں ہنس ہنس کر عجب نغمے سناتی ہیں مجھے
شاخیں اپنے سائے میں پہروں بٹھاتی ہیں مجھے
کوئی مجھ کو رنج ان احباب میں دیتا نہیں

جوش بھی اقبال کی طرح فطرت کے آغوش میں سکون اور اطمینان محسوس کرتے ہیں۔ اور اس دکھ بھری دنیا سے قطع نظر تھوڑی دیر کے لیے حُسنِ فطرت میں محو ہو کر اس کی رنگینیوں اور رعنائیوں میں کھو جاتے ہیں۔ لیکن شاعر کی یہ کیفیت غور و فکر کا نتیجہ نہیں ہے بلکہ جذباتیت کی وجہ سے ہے۔ وہ قدرتی نظاروں میں زندگی کی روح کو نہیں دیکھ پاتے۔ اور نہ ہی فطرت کے اسرار و رموز تک ان کی رسائی ہو پاتی ہے اس کی وجہ غالباً یہ ہے کہ جوش کسی خاص نظامِ فکر کے تحت فطرت کا مشاہدہ نہیں کرتے، اور نہ ہی انھوں نے فطری مناظر کو اقبال کی طرح اپنے افکار کی تمہید کے طور پر استعمال کیا ہے۔ اس لیے ان کی نظموں میں گہرائی پیدا نہیں ہو سکی۔ البتہ قاری نظارہ سے لطف ضرور حاصل کرتا ہے۔ نظمیں 'برسات کی ایک شام'، 'پنچمبر فطرت'، 'نغمہ مسجد'، 'برسات کی شفق'، 'البیلی صبح'، 'کلیوں کی بیداری'، 'بدلی کا چاند' وغیرہ اس قبیل کی نظمیں ہیں۔ ان نظموں کے اسلوب پر اقبال کا اثر نمایاں ہے۔

نظر جھکائے سروں فطرت جہیں سے لہیں ہٹا رہی ہے سحر کا تارا ہے زلزلے میں افق کی لوتھر تھرا رہی ہے
طہر بزمِ سحر کے مطرب، لچکتی شاخوں پہ گار ہے ہیں نسیمِ فردوس کی سہیلی، گلوں کو جھولا جھلا رہے ہے
(جوشِ نظم: البیلی صبح)

نظم 'گر یہ مسرت'، 'میں جوش نے فطرت کی عکاسی کے لیے اقبال کے اسلوب و آہنگ اور موضوع کو برتا ہے۔ لیکن وہ حسن، لطافت اور پاکیزگی اور فلسفیانہ گہرائی پیدا نہ کر سکے، جو اقبال کی فطری نظموں میں پائی جاتی ہے۔ اقبال لفظوں کے استعمال اور تراکیب و تشبیہات سے ایسی جاندار تصویریں پیش کرتے ہیں کہ قاری کچھ دیر کے لیے اپنے آپ کو اسی منظر میں محسوس کرنے لگتا ہے۔ ان کے الفاظ نغمگی بکھیرتے ہوئے محسوس ہوتے ہیں۔ اقبال نے اپنی نظم 'ساقی نامہ' کے پہلے بند میں ندی کی روانی کو اس خوبی سے بیان کیا ہے کہ ہر لفظ سے نغمگی اور ترنم کی سریلی آوازیں سنائی دیتی ہیں۔ ندی جو اقبال کے یہاں زندگی کا پیغام دیتی ہے کہتے ہیں:

وہ جوئے گہستاں اُچکتی ہوئی اکتی لچکتی سرکتی ہوئی
اچھلتی پھلتی سنبھلتی ہوئی بڑے پیچ کھا کر نکلتی ہوئی
رُکے جب تو سل چیر دیتی ہے یہ پہاڑوں کے دل چیر دیتی ہے یہ
ذرا دیکھ اے ساقی لالہ قام سناتی ہے یہ زندگی کا پیام

جوش نے 'گر یہ مسرت' میں ندی کی روانی کو یوں پیش کیا ہے:

جھاگ اڑاتی، پھاندتی اڑتی ہوئی کپکپاتی، لوٹتی، مڑتی ہوئی
چلبلی، ابھری ہوئی نکھری ہوئی چیختی، سر پھوڑتی، بھری ہوئی
بجلیاں دامن میں چمکاتی ہوئی دمدم آتی ہوئی جاتی ہوئیں
اس طرف سے اس طرف ہوتی ہوئی پتھروں کو چھانٹتی دھوتی ہوئی

جوش کی نظمیں 'شام کا رومان' اور 'کسان' کا اسلوب و آہنگ اقبال سے اخذ کیا گیا ہے۔ شام کے خاموش منظر کی طلسماتی فضا کو اقبال نے جا بجا قلم بند کیا ہے۔ اس خاموشی میں انھیں خدا اور بندے کے درمیان کوئی پردہ حائل نہیں لگتا۔ ایسے میں لفظوں کی آواز کا زیروہم ایک سماں پیدا کر دیتا ہے، جس میں قاری کھو جاتا ہے۔ جوش نے بھی شام کے خاموش منظر کو اپنی نظم 'کسان' میں پیش کیا ہے۔ یہاں وہ اقبال کی طرح فطری مناظر سے تمہید کا کام لیتے ہیں۔ شام کے وقت دریا کی نرم روی اور شفق کے بدلتے ہوئے رنگ، مناظر فطرت پر ایک سحر انگیز سکوت طاری کر دیتے ہیں۔ یہ اشعار جوش کے جمالیاتی احساس کو ظاہر کرتے ہیں:

چھٹپٹے کا نرم رو دریا شفق کا اضطراب	کھیتیاں میدان خاموشی غروب آفتاب
زرب لب ارض و سما میں باہمی گفت و شنود	مشعل گردوں کے بجھ جانے سے اک ہلکا سا دود
خاموشی اور خاموشی میں سنناہٹ کی صدا	شام کی خنکی سے گویا دن کی گرمی کا گلہ
دوب کی خوشبو میں شبنم کی نمی سے اک سرور	چرخ پر بادل زمیں پر تتلیاں سر پر طیور
پتیاں مخمور کلیاں آنکھ چھپکاتی ہوئی	نرم جاں پودوں کو گویا نیند سی آتی ہوئی
جوش کے کلام میں فطرت کے مختلف رنگ ملاحظہ کیجیے، جس میں اقبال کے کلام کا عکس نظر آتا ہے:	
بڑھنے لگا شکوہ سے پھر کُندنی طبق	رہ رہ کے کروٹیں بدلنے لگی شفق
کھلنے لگا فضائے خنک پر نشانِ حق	گردوں کتابِ زر کے اُلٹنے لگا ورق

موتی گرے زمین پہ شاخیں لچک گئیں
 گل چہرہ پتیوں پہ تگینے جڑے ہوئے
 سبزے کی روح مست ہوئی جھومنے لگی

اقبال کی طرح جوش کا بھی محبوب ترین موضوع مناظر فطرت کی عکاسی ہے۔ ان کی نظم 'دوری' پر اقبال کی ابتدائی دور کی نظموں کا پرتو صاف عیاں ہے:

دنیا کی ہر وہ صورت دل کو لبھا رہی ہے
 پردے میں اس کشش کے اک پاک آرزو ہے

جوش کی فطرت نگاری پر عنقوان شباب کی رنگینیوں اور جذبات کا غلبہ ہے۔ جب کہ اقبال کے یہاں یہ سستی مصوری نہیں ہے۔ مثلاً:

پہنا کے لال جوڑا شبنم کی آرسی کو	رنگیں کیا سحر کو بانگی دلہن کی صورت
پانی کو دی روانی، موجوں کو بے کلی دی	سایہ دیا شجر کو پرواز دی ہوا کو
انسان میں وہ سخن ہے، غنچے میں وہ چنگ ہے	حسنِ ازل کی پیدا ہر چیز میں جھلک ہے

انسان کی عظمت کو غالب اور اقبال دونوں نے سراہا ہے، جوش نے بھی اس حقیقت کو اپنے مضبوط یقین کے ساتھ پیش کیا ہے۔ لیکن جب وہ عزم اور جدوجہد کا جذبہ پیدا کرنے کے لیے انسانی عظمت کی بات کرتے ہیں تو ان کے لہجے میں صداقت اور خلوص شامل نہیں ہوتا۔ ان کا لہجہ بلند آہنگ تو ضرور ہوتا ہے لیکن اس میں جذبہ و احساس اور تخیل کی قوتیں شامل نہیں ہوتیں۔ نظم 'انسان کا ترانہ' میں جوش اقبال کے تتبع میں انسانی قوتوں کو سرہاتے ہیں:

مری شان سے بحر و بر کا نپتا ہے	شجر کا نپتا ہے حجر کا نپتا ہے
مرے تیشہ نو کی جھنکار سن کر	دلِ لخت کوہ و کمر کا نپتا ہے
مرے درسِ اخلاقِ نو کی صدا سے	تنِ عیب و جسم ہنر کا نپتا ہے
قسمِ جوشِ دنیا کے ہر خشک وتر کی	کہ مجھ سے ہر ایک خشک وتر کا نپتا ہے

جوش نے طلوعِ فکر، عظمتِ انسان، نظموں میں فکری نزاکت اور انسانی نفسیات کے مختلف پہلوؤں کا احاطہ کیا ہے۔ زوالِ جہاںِ نبانی، نظامِ نو، نیامیلاد، اور درسِ آدمیت، نظموں میں وہ نظریہ انسانی دوستی، عالمی اخوت، علم اور روشن خیالی کے ساتھ جبر و استحصال سے نجات اور مسرتوں سے معمور سماج کا خواب جیسے موضوعات کو پیش کرتے ہیں۔ ان نظموں میں جوش فکرِ انسان کو آسمان پر کندھا لٹانے، جدوجہد اور صدائے انقلاب بلند کرنے کی تلقین کرتے ہیں۔ لیکن خطیبانہ انداز بیان کی وجہ سے یہ نظمیں اپنا اثر کھو بیٹھی ہیں، درسِ آدمیت، نظم سے چند اشعار دیکھئے، جو اقبال کے آہنگ سے متاثر ہو کر لکھے گئے ہیں:

کوئی چیز انساں سے بالا نہیں ہے	ہر ایک شے گماں صرف انساں نہیں ہے
مجاز، و حقیقت کا شاہِ آدمی	کلاہِ سرِ مہر و ماہِ آدمی
نہ ہندو نہ گبر و مسلمان بنو	اگر آدمی ہو تو انسان بنو
نہ انسان بنوں کے تو گل جاؤ گے	خود اپنے جہنم میں جل جاؤ گے
عروجِ آدمِ خاکی سے انجم سہے جاتے ہیں	کہ یہ ٹوٹا ہوا تارہ مہہ کامل نہ بن جائے
ہر ایک مقام سے آگے مقام ہے تیرا	حیاتِ ذوقِ سفر کے سوا کچھ اور نہیں

(اقبال)

جوش کے کلام سے انسانی عظمت کے موضوع پر رباعی دیکھئے، انداز و اسلوب اقبال کا سا ہے:

افسوس کہ محدود ہے عرفاں تیرا	قطرے کی گرفت میں ہے طوفاں تیرا
تو خود کو سمجھ رہا ہے جزوِ عالم	عالم تو خود ایک جزو ہے ناداں تیرا

اپنی اصلیت سے ہو آگاہ اے غافل کہ تو	قطرہ ہے، لیکن مثالِ بحرِ بے پایاں بھی ہے
کیوں گرفتارِ طلسمِ ہیچ مقداری ہے تو	دیکھ تو پوشیدہ تجھ میں شوکتِ طوفاں بھی ہے

(شع و شاعر: اقبال)

نظم حسین اور انقلاب میں جوش، اقبال کے اسلوب کو اپناتے ہیں:

بیگانہ حدود ہے انساں کی آرزو پیچیدہ ہر نظر میں ہے اک تازہ جستجو
تھمتی نہیں کہیں بھی تمنائے برق خو ساقی کا وہ کرم ہے کہ بھرتا نہیں سبو

ارماں کی شاہراہ میں منزل نہیں کوئی

اس بحر بے کنار کا ساحل نہیں کوئی

اُلٹے گا فلک نقاب تیرے آگے کھل جائے گی ہر کتاب تیرے آگے

ہو جائے گا جب عارف یک ذرہ خاک جھک جائے گا آفتاب تیرے آگے

مندرجہ بالا خیال کو اقبال کتنے موثر انداز سے نظم 'ایک نوجوان کے نام' میں پیش کرتے ہیں ملاحظہ کیجیے:

عقابی روح جب بیدار ہوتی ہے جوانوں میں

نظر آتی ہے اس کو اپنی منزل آسمانوں میں

جوش نے اس بات کو کبھی تسلیم نہیں کیا کہ وہ اقبال کی تقلید میں شعر کہتے ہیں۔ بلکہ وہ تمام عمر اقبال کے کلام پر تنقید کرتے رہے۔ لیکن غیر شعوری طور پر اقبال کی شاعری کے عناصر جوش کی شاعری میں سرایت کر گئے ہیں۔ اقبال انسان کو خدا کے رو بہ رو مجبور نہیں پاتے، بلکہ وہ انسان کے جوہر ذات اور اس کی صلاحیتوں کو مد نظر رکھتے ہوئے انسان کو خدا کی خَلَقِی میں ہاتھ بٹانے والا اور اپنے عمل و جدوجہد سے اپنی تقدیر خود بنانے والا تصور کرتے ہیں۔ جوش بھی اس نظریہ کے حامی ہیں۔ انھوں نے اقبال کے تصورات کے ساتھ اقبال کی اظہار و بیان کی روش کو اختیار کرتے ہوئے قرآن کی لفظیات و آیات سے بھی بھرپور استفادہ کیا ہے۔ مثلاً رباعی ملاحظہ کیجیے:

دے جام کہ ٹوٹے یہ سکوت اے ساقی دعوے ہیں فنا کے بے ثبوت اے ساقی

'موجود' کبھی ہو نہیں سکتا معدوم ہر ذرہ ہے تخی و لایموت اے ساقی

'فرشتے کی سیر، عالم اور شاعر، اور ضبط گریہ، نظموں میں جوش اقبال کی تراکیب، لفظیات، صوتی آہنگ و

اسلوب کو اپناتے ہیں۔ مثلاً 'ضبط گریہ' سے اشعار دیکھئے جو اقبال کی نظم 'جاوید کے نام' کا تتبع ہیں:

گرانہ آنکھ سے آنسوں فریب قسمت پر سکون جس سے ہو وہ اضطراب پیدا کر

مژہ میں روک لے آنسو کہ دل ہو آئینہ ستارے توڑ دے اور آفتاب پیدا کر

خدا اگر دلِ فطرت شناس دے تجھ کو سکوتِ لالہ و گل سے کلام پیدا کر

ہزار چشمہ ترے سبکِ راہ سے پھوٹے خودی میں ڈوب کے ضربِ کلیم پیدا کر

(جاوید کے نام: اقبال)

اور سبق لیتا ہوں میں آغوشِ مہر و ماہ میں

اور یہاں پہنائے گردوں پر چمکتے ہیں نجوم

گامزن ہے فکر تیری مدرسے کی راہ میں

دائرے حروف کے تیرے واسطے بحرِ علوم

تیرے ثانی لاکھل سکتے ہیں لاثانی ہوں میں تو ہے تلمیذ بشر تلمیذِ رحمانی ہوں میں

(عالم اور شاعر: جوش)

مجموعہ کلام 'فکر و نشاط' کی نظمیں 'فریب ہستی'، 'ہستی بیتاب'، اور 'بھنگی ہوئی نیکی' میں جوش فلسفیانہ فکر سے کام لیتے ہیں۔ نظم 'سوزِ ناتمام' میں جوش ایک مفکر کی طرح دل کی تپش اور اضطراب کو زندگی کے لیے بے حد ضروری سمجھتے ہیں۔ یہی اقبال کا بھی فلسفہ تھا۔ جوش کہتے ہیں:

صد گرمی حیات ہے اک سوزِ ناتمام جب شمع جل بجھی نہ تپش ہے نہ تاب ہے

حسرت نکل گئی تو ہے نا کامیاب دل حسرت چل رہی ہے تو دل کامیاب ہے

اس خیال کو اقبال نظم 'تصورِ درد' میں یوں پیش کرتے ہیں:

دوا ہر دکھ کی ہے مجروح تیغ آرزو رہنا علاجِ زخم ہے آزادِ احسانِ رفو رہنا

اقبال آرزو کے کبھی نہ پورا ہونے اور تشنگی باقی رہنے کو زندگی سمجھتے ہیں۔ نظم "کوششِ ناتمام" کا شعر ملاحظہ کیجئے:

رازِ حیات پوچھ لے خضرِ نجستہ گام سے زندہ ہر ایک چیز ہے کوششِ ناتمام سے

جوش نے اقبال کی فارسی لفظیات و اسلوب اور صوتی آہنگ سے بھی خوب فائدہ اٹھایا ہے۔ جس سے کہیں

کہیں کلام میں یکسانیت پیدا ہو گئی ہے۔ نظم 'فتحِ یاب' سے یہ شعر دیکھئے:

ایک طرف شوقِ سجود و ذوقِ تکمیلِ حیات اک طرف بیداریِ ایثار و حُبِ کائنات

شوقِ دیدار کی وہ آگ ہے میرے دل میں جس کے اک اک شرر میں ہیں نہاں لاکھ کلیم

جوش نے بہت سی نظموں کے عنوان بھی اقبال سے مستعار لیے ہیں۔ مثلاً ایک نظم 'علی گڑھ سے

خطاب' اقبال کی نظم 'علی گڑھ کے طلبہ سے خطاب' میں عنوان کی یکسانیت کے ساتھ خیال درس و پیغام بھی

وہی ہے، جو اقبال نے طلبہ کو دیا ہے۔ اسی طرح نظم 'سجاد سے اقبال کی نظم 'جاوید کے نام' کا تتبع ہے۔ علاوہ

ازیں 'ضربِ کلیم' میں نظم 'جاوید سے' کے عنوان سے بھی لکھی گئی ہے، جس میں اقبال اپنے بیٹے جاوید کو

زمانے کے اتار چڑھاؤ اور اونچ نیچ سے آگاہ کرتے ہیں، جوش کی نظم 'سجاد سے' میں خیال و پیام اور

اسلوب اقبال کی نظم سے میل کھاتا ہے کہتے ہیں:

زور علم و قوتِ بازو ہے شانِ کردگار

نا توانی کفر ہے نوعِ بشر کے واسطے

"ضعف" ہے روزِ ازل سے تیرہ بختی کا شکار

دل ہے تسخیرِ قوائے بحر و بر کے واسطے

اقبال اپنے بیٹے سے یوں خطاب کرتے ہیں:

خودی کے سوز سے روشن ہیں امتوں کے چراغ

خراب کر گئی شاہیں بچے کو صحبتِ زاغ

خودی کے ساز میں ہے عمرِ جاوداں کا سراغ

ہوئی نہ زاغ میں پیدا بلند پروازی

جوش کا مندرجہ بالا اشعار اقبال کی نظم 'ابوالعلا معری' کے مندرجہ ذیل شعر سے بھی مشابہت رکھتا ہے۔ اس

میں وہی خیال پیش ہوا ہے جو جوش کی نظم 'سجاد سے' کے مندرجہ بالا شعر میں بیان ہوا ہے۔ مثلاً:

تقدیر کے قاضی کا یہ فتویٰ ہے ازل سے ہے جرمِ ضعیفی کی سزا مرگِ مفاجات
 جوش کا تصور انسان اقبال کے تصور انسان سے بہت میل کھاتا ہے۔ اقبال کی طرح جوش بھی انسان کی
 صلاحیتوں پر فخر کرتے ہیں اور انسان کے عروج سے مایوس نہیں ہیں۔ نظم 'عروج انسان' میں کہتے ہیں:
 بساطِ خاک پہ دُھو میں ہیں شادمانی کی کہ آرہا ہے جوانی پہ آدمی کا شعور
 زہے کرامت ضربِ شدید فکر و جدید فضا دینہ اُگلنے پہ ہو گئی مجبور
 جبینِ عرش پہ دکے گی مہر فرشِ بریں ابھی نہیں نہ سہی آئے گا وہ دور ضرور
 جوش نے نظم 'اے نوعِ بشر جاگ' میں اقبال کی طرح وحدتِ انساں کا تصور پیش کیا ہے۔ اس نظم میں
 جوش فکر سے کام لیتے ہیں، جس نے نظم میں اقبال کے کلام کی سی کیف و مستی کی کیفیت پیدا کر دی ہے۔
 صوتی آہنگ کے لحاظ سے یہ نظم اقبال کی نظم 'از خوابِ گراں خوابِ گراں خوابِ گراں خیز' سے مناسبت رکھتی
 ہے۔ جوش کی نظم ملاحظہ کیجئے:

اک عمر سے برپا ہے دل سنگ میں کہرام مضطر ہے ترشنے کے لیے خاطر اصنام
 میدان ہیں بیتاب کہ شہروں کے ملیں نام ذرات کے سینوں میں پُرافشاں ہیں درو بام

معمار تری سمت ہے گیتی کی نظر جاگ
 اے نوعِ بشر نوعِ بشر نوعِ بشر جاگ اے نوعِ بشر جاگ

اقبال کی طرح جوش کی شاعری میں بھی دو عناصر کام کر رہے ہیں، ایک حبِ آدم، اور دوسرا عظمتِ آدم،
 ان دونوں عناصر سے مل کر جوش کی شاعری تشکیل پاتی ہے۔ نظم 'کسان' میں اقبال کے اسلوب و فکر کی گونج
 سنائی دیتی ہے:

ہاں سنبھل جا اب کے زہرے اہل دل کے آب ہیں
 کتنے طوفاں تیری کشتی کے لیے بے تاب ہیں
 اس شعر کا خیال اقبال کی نظم 'تصویرِ ذرذہ کے مندرجہ ذیل اشعار سے کتنا قریب ہے:
 چھپا کر آستیں میں بجلیاں رکھی ہیں گردوں نے
 عنادل باغ کے غافل نہ بیٹھیں آشیانوں میں
 وطن کی فکر کر ناداں مصیبت آنے والی ہے
 تری بربادیوں کے مشورے ہیں آسمانوں میں

جوش نے اقبال کی طرح فرنگی حکومت کی چال بازیوں اور سیاست پر لعن طعن کی ہے، اور اپنے ہم وطنوں کو
 ان کی عیاریوں کے تئیں خبردار کیا ہے۔ نظم 'دامِ فریب' میں کہتے ہیں:

لگی ہے گھات میں مدت سے تیری فرنگی کی نگاہِ جادوانہ
 عدو تیری گرفتاری کی خاطر مہیتا کر رہا ہے آب و دانہ

اگر جینا ہے آزادی سے تجھ کو
 برد این دام بر مرغ و گرنہ
 تیرا صید زبون بزم ہستی
 تجھے قطرہ کا ہے اپنے دھوکہ
 سنا دشمن کو پڑھ کر یہ ترانہ
 کہ عنقا را بلند آست آشیانہ
 درائے لا مکاں ہے آشیانہ
 تو اک دریا ہے ناپیدا کرانا

یہ پوری کی پوری نظم اسلوب لفظیات، صوتی آہنگ اور فکر کے لحاظ سے اقبال کا تتبع ہے۔ جوش نے یہ نظم سائنس کمیشن کی آمد پر لکھی تھی۔ نظم 'خریدار تو بن' سے اشعار ملاحظہ کیجیے۔ یہاں بھی جوش نے اسلوب و خیال اقبال سے مستعار لیے ہیں مثلاً:

اولیں شرط ہے ہر جنگ میں احساسِ خودی
 یوں بھڑکنے سے رہا شعلہ عزم منصور
 فتح خود پاؤں پہ جھک جائے گی خود دار تو بن
 پہلے پروانہ شمع رسن و دار تو بن
 جس نبدہ حق میں کی خودی ہو گئی بیدار
 شمشیر کی مانند ہے بُرندہ و بُراق

(بیداری: اقبال)

جوش کی انقلابی نظموں میں جذبہ حریت، تحریک آزادی کی جدوجہد، اور جوش و ولولہ، اور انگریزی حکومت کے خلاف بغاوت کا جذبہ ملتا ہے، لیکن یہ نظمیں شعری تجربے، صداقت اور خلوص سے خالی ہیں، اس ضمن میں عقیل احمد صدیقی مزید روشنی ڈالتے ہوئے رقمطراز ہیں:

”جوش کا رویہ اقبال کی ضد تھا۔ ان کی انقلابی نظمیں اقبال کی طرح اپنا کوئی فکری پس منظر نہیں رکھتیں اس لیے وہ اعلیٰ خطابت بھی نہیں بن پائیں اعلیٰ خطابت کے لیے جس طرح کے وقار اور شرافیت کی ضرورت ہے جوش کے حصہ میں نہیں آئی۔“

جوش اشتراکی تحریک کے حامی تھے، نچلے طبقے سے ہمدردی، اور سرمایہ داری نظام کے خلاف زہرا فشانہ ان کے کلام میں جا بجا ملتی ہے۔ اس موضوع پر اقبال نے سب سے پہلے قلم اٹھایا تھا۔ اور بعد کے تمام شاعروں نے اقبال کے تتبع میں ہی اس موضوع پر نظمیں لکھی ہیں۔ خاص طور سے ترقی پسند شعرا نے اس میں بہت سے اضافے کیے۔

جوش مزدوروں اور کسانوں کو حقیقی معنوں میں ارتقا کا پیشوا اور تہذیب کا معمار مانتے ہیں کیونکہ ان کی محنت و مشقت کے بل پر ہی تہذیب و تمدن کا چراغ روشن ہوتا ہے انہوں نے اپنی نظموں میں سماجی ہستی جو رستم، جبر و تشدد کے خلاف بے باکانہ اظہار خیال کیا ہے اور سرمایہ داری نظام پر کاری ضرب لگاتے ہیں مزدور اور محنت کش طبقہ کو بیدار کرتے ہوئے کہتے ہیں:

صدائے تیشہ مزدور ہے ترا نغمہ
 تو سنگ و حشت سے چنگ و رباب پیدا کر

جلال آتش و برق و سحاب پیدا کر
اجل بھی کانپ اٹھے وہ شباب پیدا کر
شراب کھینچی ہے سب نے غریب کے خون سے
تو اب امیر کے خون سے شراب پیدا کر
تو انقلاب کی آمد کا انتظار نہ کر
جو ہو سکے تو ابھی انقلاب پیدا کر

اسیروں کی تڑپ بجلی گرا دیتی ہے زنداں پر
مچلتا ہے گدا کے دل میں آزادی کا جب شعلہ
قفس کے حق میں اک شعلہ ہے طائر کی پر افشانی
لرز اٹھتا ہے پھنک جانے کے ڈر سے تاج سلطانی

جو بناتا ہے زمین کو آسماں کا مشتری
بندگی کو جو بخشتا ہے مزاج داوری
آندھیاں اس کے چراغوں کو بجھا سکتی نہیں

سونپتا ہے جو قلندر کو کلاہ قیصری
چا کری کے سر پہ جو رکھتا ہے تاج سروری
بارشیں قرونوں کی اس کا قصر ڈھا سکتی نہیں

(زوالِ جہانبانی: جوش)

دن کو جس کی انگلیاں رہتی ہے نبضِ خاک پر
جس کے دم سے لالہ و گل بن کے اتراتی ہے خاک
کرتی ہے در یوزہ تابش کلاہ تاجدار

دوڑتی ہے رات کو جس کی نظر افلاک پر
جس کی جانکاہی سے ٹپکتی ہے امرت نبض تاک
جس کے ماتھے کے پسینے سے پئے عز و وقار
نظم 'سرمایہ و محنت' میں اقبال کہتے ہیں:

عنچہ ساں غافل ترے دامن میں شبِ نیم کب تک

ہمتِ عالی تو دریا بھی نہیں کرتی قبول
جوش کہتے ہیں:

جو غیرت ہو تو بنیادیں ہلا دے شہریاری کی
جوش، اقبال کی طرح فنا کے قائل نہیں ہے بلکہ فنا سے بقا کی امید رکھتے ہیں نظم 'روشنیاں' سے یہ شعر ملاحظہ ہوں:

صرف ظلمت ہی نہیں ہے دیکھ تو ریں بھی ہیں
کاوشِ تخریب کی ہلچل میں تعمیریں بھی ہیں

اس شعر کا خیال و آہنگ اقبال کی نظم 'صدائے غیب' کے مندرجہ ذیل شعر سے کتنا ہم آہنگ ہے ملاحظہ ہوں:
ہر نئی تعمیر کو لازم ہے تخریب تمام ہے اسی میں مشکلاتِ زندگانی کی کشود

اجل ہے لاکھوں ستاروں کی اک ولادتِ مہر
فنا کی نیند مئے زندگی کی مستی ہے

جوش کی نظم 'سرشکِ متمم' میں ایک سوچے ہوئے ذہن کی کار فرمائی نظر آتی ہے۔ اس کا اسلوب لفظیات

اور تراکیب اقبال سے مستعار ہیں۔ کہتے ہیں:
 صداقت آج بھی پوشیدہ ہے اولادِ آدم سے
 ادھر یہ قول ہم نے شرح کر دی ہے حقائق کی
 ادھر 'تکمیلِ دین' کا ہو چکا ہے دعویٰ محکم
 مندرجہ بالا نظم کا صوتی آہنگ اور اسلوب اقبال کی غزل سے مشابہت رکھتا ہے:
 حرم کے دل میں سوزِ آرزو پیدا نہیں ہوتا
 کہ پیدائی تری اب تک حجاب آمیز ہے ساقی

(اقبال)

نظم 'نوجوان سے خطاب' میں جوشِ قوم کو بیدار کر کے عمل اور جدوجہد کی تلقین کرتے ہیں۔ اس نظم میں بھی انہوں نے اقبال کے اسلوب و خیالات کا احاطہ کیا ہے، لیکن اشعار اقبال کی سی فلسفیانہ بصیرت اور حکیمانہ گہرائی سے بے نیاز ہیں۔ جوش کے اسلوب میں گہرائی اور تمانت نہیں پاتی جاتی جو لہجہ میں اثر کا باعث ہوتی ہے۔ چند اشعار دونوں شعراء کے کلام سے دیکھئے جو میری بات کی تصدیق کرتے ہیں:
 اٹھ اور زمین یہ نیا لالہ زار پیدا کر
 عقولِ مردہ و مرطوب نوعِ انساں میں
 نہ آئی ہو جو کبھی وہ بہار پیدا کر
 شرار و شعلہٴ دود و بخار پیدا کر
 عمل کی راہ میں گرد و غبار پیدا کر

زندگی کی قوتِ پنہا کو کر دے آشکار
 نہیں مقام کی خوگر طبیعتِ آزاد
 تاجہ چنگاری فروغِ جاوداں پیدا کرے
 ہوائے سیرِ مثالِ نسیم پیدا کر
 خودی میں ڈوب کے ضربِ کلیم پیدا کر

(اقبال)

نظم 'مردانقلاب کی آواز' میں جوش کا لہجہ پُر امید اور رجائیت سے بھرا ہوا ہے۔ جس میں کچھ کر گزرنے کا عزم اور حوصلہ موجود ہے۔ اس نظم کی تراکیب، لفظیات صوتی آہنگ پر اقبال کا اثر نمایاں ہے۔ مثلاً:
 مری حکمت بشر کو دعوتِ نودے کے دم لے گی
 اگر عصیاں ہی پر موقوف ہے انسان کی بیداری
 اقبال کہتے ہیں:

ہو پیدا آج اپنے زخمِ پنہاں کر کے چھوڑوں گا
 جلانا ہے مجھے ہر شمعِ دل کو سوزِ پنہاں سے
 لہو رورو کے محفل کو گلستاں کر کے چھوڑوں گا
 تری ظلمت میں، میں روشن چراغاں کر کے چھوڑوں گا
 نظم 'اے خدا' میں جوشِ خدا سے مسلم قوم کے لیے دعا گو ہیں۔ جو اقبال کی نظم 'دعا' کا چہ بہ ہے۔ پہلے اقبال کی نظم کا شعر دیکھئے:

جو قلب کر گر مادے جو روح کو تڑپا دے
پھر شوق تماشا دے پھر ذوق تقاضا دے

تھا کبھی حمزہ و حیدر کا جو سرمایہ ناز
پھر ہمیں شیفٹہ جلوہ ایماں کر دے
عشق کا ساغر لبریز پلا دے ہم کو

یارب دل مسلم کو وہ زندہ تمنا دے
پھر وادیِ فاراں کہ ہر ذرے کو چمکا دے
جوشِ نظم اے خدا! میں مسلم قوم کے لیے دعا گو ہیں
اے خدا! سینہ مسلم کو عطا ہو وہ گداز
دشتِ اسلام کے کانٹوں کو گلستاں کر دے
سوئے میخانہ توحید صدا دے ہم کو

جوش نے بہت سے نظموں میں مکالموں کے ذریعے اپنی بات کو ڈرامائی انداز میں بیان کیا ہے۔ اقبال نے اپنی بہت ساری نظموں میں اس طرزِ بیان سے خوب فائدہ اٹھایا ہے۔ لیکن جوش کے مکالمے سطحی درجہ کی مکالمے بازی کے سوا کچھ تاثر پیدا نہیں کر سکے۔ ”نظم‘ شمع ہدایت‘ اور‘ آفتاب سے خطاب‘ میں جوش نے افکار و جذبات اور اسلوبِ اقبال سے مستعار لیا ہے۔ آفتابِ اقبال کے یہاں زندگی کا Symbol ہے، جو انسان کی زندگی میں نئی صبح لے کر آتا ہے اور جدوجہد و عمل کا پیام دیتا ہے۔ آفتاب انسان کی ترقی کا غماز ہے۔ اقبال کی نظم‘ آفتاب‘ اور‘ صبح آفتاب‘ کا theme یہی ہے۔ جوش نے بھی اپنی نظم میں انہیں خیالات کو بیان کیا ہے۔ نظم‘ آفتاب سے خطاب‘ کے چند اشعار ملاحظہ ہوں، یہ نظم مکالماتی انداز میں لکھی گئی ہے اس کی لفظیات اور تراکیب پر بھی اقبال کا اثر نمایاں ہے۔

کھار ہا ہے ٹھوکریں خود داری بھی ہوگا کبھی؟
جان دینے کے لیے تیار بھی ہوگا کبھی؟
سچ بتا! کیا پھر زلیخا پر جوانی آئے گی؟

مسلم خوابیدہ، اب بیداری بھی ہوگا کبھی؟
بزوبلی کے نام سے بیزار بھی ہوگا کبھی؟
طور سے کیا پھر صدائے لن ترانی آئے گی؟

اور آفتاب اس کا جواب اثبات میں دیتا ہے۔

چرخ سے پھر‘ تم باذنی‘ کی صدا آنے کو ہے

زندگانی کی سر تربت ہوا آنے کو ہے

حضور پر اقبال نے بہت سی نظمیں لکھی ہیں۔ جوش نے بھی ’والادت رسول‘ کے عنوان سے نظم میں حضور اکرم کو خراج عقیدت پیش کیا ہے۔ جوش نے نظم ’فتح سمرنا‘ میں ترکی جنگجو سپہ سالار کمال پاشا کی فتح یابی پر خوش کا اظہار کیا ہے۔ اقبال نے بھی اپنی ایک نظم میں کمال پاشا کے کارناموں کو سراہا ہے۔ جوش کی نظم ’آواز حق‘ ترکی میں خلافت کے خاتمہ پر کبھی گئی ہے۔ اقبال کی مانند جوش بھی خلافت کے قائل ہیں۔ یہ پوری نظم اقبال کے تتبع میں لکھی گئی ہے۔ افکار و اسلوبِ اقبال کی دین ہے۔ کہتے ہیں:

صدیوں سے اگر چور ہے تیرا دل بیمار

اے دوست بتانا ہوں تجھے روح کے اسرار

یہ چاند یہ سورج یہ نباتات یہ کہسار

آنکھیں تو اٹھا دیکھ زرا حسن کے انوار

نظم ’مشتے کے بعد از جنگ‘ کا اسلوب، خیال، صوتی آہنگ، اقبال سے لیا گیا ہے۔ یہ نظم اقبال کی نظم ’شمع و شاعر‘ کی نقل معلوم ہوتی ہے۔ اقبال کی نظم ’شمع و شاعر‘ کے چند اشعار ملاحظہ ہوں:

لے کہ اب تو وعدہ دیدارِ عام آیا تو کیا
ساقیا! محفل میں تو آتش بجام آیا تو کیا
پھول کو بادِ بہاری کا پیام آیا تو کیا

تھا جنہیں ذوقِ تماشا وہ تو رخصت ہو گئے
انجمن سے وہ پُرانے شعلہ آ شام اٹھ گئے
آہ، جب گلشن کی جمیعت پریشاں ہو چکی

صبح پروانوں کا لشکرِ فشاں آیا تو کیا
کوئی اب گوہرِ فشاں و گل چکاں آیا تو کیا
کوئی شانے پر لیے رطلِ گراں آیا تو کیا

بجھ گئی جب شمعِ صدرِ بزمِ جاں آیا تو کیا
قدردانِ گوہرِ و گل ہی نہ جب باقی رہا
کر چکیں جب کام اپنا تشنگی کی شدتیں

(جوش)

خوں فشانی بھی ہے لازم اشکِ افشانی کے ساتھ
موجہ آتش بھی ہو، بستے ہوئے پانی کے ساتھ
ہاں ملا کر دیکھ لے آیاتِ قرآنی کی ساتھ
(سلام: جوش)

صرف رو لینے سے قوموں کے نہیں پھرتے ہیں دن
آنکھ میں آنسو ہوں سینوں میں شرابِ زندگی
اہل بیعتِ پاک کی ہر سانس کو اے مدعی

نظم 'رزالت کی خدمت میں اپیل' سے شعر ہے:
نوعِ انساں حیلہ جو ہے اور خدا ہے بے نیاز

ارتکابِ قتل ہے پابندی سوزِ گداز

اس جسمِ کائنات کی روحِ رواں ہوں میں
گویا دہانِ ارض و سما کی زباں ہوں میں

میرے نفس سے گرم ہے بازارِ زندگی
کھلتے ہیں زیرِ و بم سے مرے رازِ کائنات

(گدائے ہندوستان: جوش)

جوش کی نظم 'روحِ استبداد کا فرمانِ اقبال کی نظموں' ابلیس کی مجلسِ شوریٰ اور ابلیس کا فرمان اپنے سیاسی فرزندوں کے نام اس نظم کا "صوتی آہنگ" اقبال کی نظم "فرمانِ خدا" کا تتبع ہے۔ اقبال کی نظم سے اشعار دیکھنے جس میں اقبال نے ابلیس کے ذریعے شر اور خیر کی طاقت کے تصادم سے اپنا مقصد بیان کیا ہے کیونکہ شر کی طاقت سے نکل کر ہی خودی مستحکم ہوتی ہے اور جو ہر کامل حاصل کرتی ہے۔ اور ایسی طاقت و قوت حاصل کرتی ہے جسے کوئی زیر نہیں کر سکتا۔ اقبال اور جوش دونوں شعراء قوم کو نمل و جدوجہد کا پیغام دیتے ہیں اور سرمایہ داری نظام اور انگریزوں کے جبر و تشدد کے خلاف ہندوستانی عوام اور محنت کش طبقہ کو بیدار کرنے کے خواہاں ہیں۔ جوش بھی ابلیس کے ذریعے اس طرح کے خیالات پیش کرتے ہیں پہلے اقبال کے کلام سے اقتباس پیش کرتے ہیں۔ نظم 'ابلیس کا فرمان' اپنے فرزندوں کے نام میں کہتے ہیں:

ز تار یوں کو دیر کہن سے نکال دو
روحِ محمدؐ اس کے بدن سے نکال دو

لا کر برہمنوں کو سیاست کے بیچ میں
وہ فاقہ کش کہ موت سے ڈرتا نہیں ذرا

اسلام کو حجاز و یمن سے نکال دو
آہو کو مرغزارِ نختن سے نکال دو

فکرِ عرب کو دے کے فرنگی تخیلات
اہلِ حرم سے اُن کی روایات چھین لو
ابلیس کہتا ہے پہلا مشیر

جس کے ہنگاموں میں ہوا بلیس کا سوزِ دروں
ہو کہیں پیدا تر مر جاتی ہے یا رہتی ہے خام!
کُند ہو کر رہ گئی مومن کی تیغِ بے نیام
جب ذرا آدم ہوا ہے خود شناس و خود نگر

کون کر سکتا ہے اس کی آتشِ سوزاں کو سرد
آرزوِ اول تو پیدا ہو نہیں سکتی کہیں
ہے طواف و حج کا ہنگامہ اگر باقی تو کیا
ہم نے خود شاہی کو پہنایا ہے جمہوری لباس

(ابلیس کی مجلسِ شوریٰ: اقبال)

جاگے ہوئے محکوم دماغوں کو سلا دو
اپنی روشِ عام کا نقال بنا دو
ہر فرد کو بیہودہ مشاغل میں لگا دو
اس کھیت میں پانی کے عوض آگ لگا دو

ہاں! اے میرے ذی ہوش فسوں کا سپوتو
تہذیب کے جادو سے ہراک پیر و جواں کو
محکوم کو دو فکر و تامل کی نہ فرصت
پانی کا طلب گار ہو جس کھیت کا دہقاں

(جوشِ نظم روحِ استبداد کا فرمان)

اُس کھیت کے ہر خوشہ گندم کو جلا دو

جس کھیت سے دہقاں کو میتر نہ ہو روزی

(فرمانِ خدا اقبال)

جوش کی نظمیں ’نظام نو‘، ’درسِ آدمیت‘، ’زوالِ جہان بینی‘ وغیرہ میں بھی خیالات و موضوعات اقبال سے مستعار لیے گئے ہیں۔ یہ نظمیں غیر طبقاتی انسانی سماج کو پیش کرتی ہے، لیکن ان میں غور و فکر اور خلوص کا فقدان پایا جاتا ہے۔ ان میں کوئی نیا پن نہیں ہے اس ضمن میں خلیل الرحمن اعظمی جوش کی نظم نگاری پر تنقیدی نظر ڈالتے ہوئے لکھتے ہیں:

”جوشِ ملیح آبادی نے قومی و سیاسی شاعر میں سب سے زیادہ اہمیت حاصل کی لیکن ان کی نظم نگاری اپنے اسلوبِ طریق کار اور مزاج کے اعتبار سے پرانی نظم نگاری سے زیادہ قریب ہے۔ اور اقبال کی نظم کے مقابلے میں پس ماندہ ہے۔“

اقبال کی تمام شاعری ایک سنجیدہ مزاج اور غور و فکر کا نتیجہ ہے۔ جب کہ جوش کے یہاں جذبات اور خیالات کی عکاسی میں غور و فکر کے بجائے سطحیت غالب ہے۔ جس نے ان کے کلام میں وہ تاثر پیدا نہیں ہونے دیا۔ جو اقبال کے کلام کا خاصہ ہے۔ مثلاً نظم ’زوالِ جہان بینی‘ میں جوش مزدور طبقہ کو اچھے دنوں کی بشارت دیتے ہیں۔ لیکن لہجہ میں خلوص اور جوش کی کمی ہے۔

تلاطم میں ہے قیصرِ آہنی سرمایہ داری کا

نظر ہے کلبہ مزدور پر معمارِ فطرت کی

شہان کج کلا پر تنگ ہے عالم کی پنہائی درد ہتھال پہ دستک لے رہی ہے شانِ دارائی
جوش اپنے ہم وطنوں میں جرات و ہمتِ مردانہ دیکھنے کے خواہ ہیں۔ اقبال بھی قوم کو جوش و خروش
اور جدوجہد و عمل کی طرف گامزن دیکھنا چاہتے تھے، کیونکہ یہی حرکت کامیابی کی کنجی ہے اسی جذبہ کے تحت
انسان ارتقا کی مدارج طے کرتا ہے اقبال نظم 'سرمایہ و محنت' میں کہتے ہیں:

مگر کی چالوں سے بازی لے گیا سرمایہ داری انتہائے سادگی سے کھا گیا مزدور مات
اٹھ کے اب بزمِ جہاں کا اور ہی انداز ہے مشرق و مغرب میں تیرے دور کا آغاز ہے
جوشِ نظم نازک اندامانِ کالج سے خطاب میں ملک کے نوجوان طبقہ کو اپنی تہذیب و تمدن کی حفاظت
کرنے کا احساس دلاتے ہوئے مغربی تہذیب سے آزادی حاصل کرنے اور عمل و جدوجہد کی تلقین کرتے ہیں۔
یوں تمہارے منہ کے اندر ہے فرنگی کی زبان خوف ہے گونگا نہ ہو جائے کہیں ہندوستان
یہ لباسِ مغربی جلوؤں کو چکایا نہیں تم کو اس بہرہ پے پن پر حجاب آتا نہیں
غور سے سن اے نگارِ مجلسِ تہذیبِ خام کھر درے ہاتھوں میں رہتی ہے حکومت کی لگام
مرد کی تخلیق ہے زور آزمانے کے لیے گرد میں سرکش حوادث کی جھکانے کے لیے
عزم تیرا آگ کے سانچے میں جب ڈھل جائے گا طوقِ محکومی کا لوہا خود بخود گل جائے گا

ہو صداقت کے لیے جس دل میں مرنے کی تڑپ پہلے اپنے پیکرِ خاکی میں جاں پیدا کرے

غلامی میں نہ کام آتی ہیں شمشیریں نہ تدبیریں جو ہو ذوقِ یقین پیدا تو کٹ جاتی ہیں زنجیریں

تمیز بندہ و آقا فسادِ آدمیت ہے حذر اے چیرہ دستاں! سخت ہے فطرت کی تعزیریں

یقین محکم، عمل پیہم محبت فاقم عالم جہادِ زندگانی میں ہیں یہ مردوں کی شمشیریں
(اقبال نظم 'طلوعِ اسلام')

اقبال نے اپنے کلام میں جا بجا اس بات کا احساس دلایا ہے کہ انسان اشرف المخلوقات ہے، اور
خدا نے انسان کو اپنی تخلیقی کام میں ہاتھ بٹانے کے لیے اور کائنات کو سجانے سنوارنے اور اس میں اضافے
کرنے کے لیے اپنا نائب مقرر کیا ہے۔ اقبال انسان کی بے پناہ صلاحیتوں پر یقین رکھتے ہیں، جو کائنات
کی تخلیق اور تسخیر میں معاون ثابت ہوتی ہیں، جس کے لیے وہ انسان کو ہمیشہ سرگرم عمل رہنے کی تلقین
کرتے ہیں۔ ان کے نزدیک انسان کو زندگی میں تعمیری کام کرنے چاہیے۔ جوش بھی اسی فکر کے مالک
ہیں، دونوں کے کلام سے اشعار اس بات کا ثبوت ہیں:

یہ کائنات ابھی ناتمام ہے شاید کہ آ رہی ہے دما دم صدائے کن فیکون

بے ذوق نہیں اگرچہ فطرت جو اس سے نہ ہو سکا وہ تو کر

کوئی قابل ہو تو ہم شان کنی دیتے ہیں
ڈھونڈنے والوں کو دنیا بھی نئی دیتے ہیں
(اقبال)

نظر ہے اوج پہ جنبش میں ہیں پر پرواز
بساطِ خاک پر اب فرصتِ قیام کہاں
نظر ہے جلوۂ عالم کی ناتمامی پر
اب اعتبارِ جمالِ مہ تمام کہاں
(ترک جمود: جوش)

نظم 'زندگیاں' مثلث میں جوش کی فکر اقبال سے قربت رکھتی ہے۔ اقبال انسانی زندگی کی لامحدودیت کے قائل ہیں۔ جس میں مذہبی تفریق اور جغرافیائی حدود کو کوئی اہمیت حاصل نہیں ہے۔ اسی طرح جوش بھی مذہب اور جغرافیائی حدود کو انسانی زندگی کا زنداں تصور کرتے ہیں۔ اقبال سے پیشتر اس طرح کے نظریات و تصورات اور موضوعات اردو شاعری میں موجود نہیں تھے۔ اقبال نے ہی سب سے پہلے انسانی زندگی اور اس کے سماجی و معاشرتی مسائل و موضوعات کو اردو شاعری سے متعارف کرایا۔ اور اعلیٰ ذہنوں کو فکر کی ترغیب دی۔ اقبال کہتے ہیں:

قناعت نہ کر عالمِ رنگ و بو پر
چمن اور بھی آشیاں اور بھی ہیں
جو تو سمجھے تو آزادی ہے پوشیدہ محبت میں
غلامی ہے اسیر امتیازِ ماوتو رہنا
اپنوں سے بیرکھنا تو نے بتوں سے سیکھا
جنگ و جدل سکھایا واعظ کو بھی خدا نے
تنگ آ کے میں نے آخر دیر و حرم کو چھوڑا
واعظ کا واعظ چھوڑا چھوڑے ترے فسانے

یہ آدمی یہ شاہ آفاق و میرِ دوراں
نکلنے گا کب حصارِ جغرافیہ سے باہر
کب تک پڑا رہے گا زندانِ تیرگی میں
یہ کہکشاں کا دارا یہ مہر و مہ کا داور
تو کیا سمجھ سکے گا نوعِ بشر کی وحدت
اے ابنِ دین و ایماں اے عبدِ نسل و گوہر

(زندگیاں: مثلث: جوش)

جوش نے ایک طویل نظم 'مناجات' لکھی ہے جو ان کے مجموعہ 'کلام' سرود و خروش میں شامل ہے۔ اس نظم کا صوتی آہنگ اور اسلوب اقبال کی نظم 'ساتی نامہ' سے مشابہت رکھتا ہے۔ اقبال نے اپنی نظم میں مناظرِ فطرت کو تمہید کے طور پر استعمال کیا ہے لیکن جوش صرف شاعرانہ نکتہ نظر سے مناظرِ فطرت کی عکاسی کرتے ہیں۔ چند اشعار جوش کے کلام سے دیکھئے:

فضا نیند میں مسکراتی ہوئی
صبا فرش پر رُسماتی ہوئی
وہی سوز ہے اور وہی ساز ہے
یہ میرے بزرگوں کی آواز ہے
وہ شائستہ مردانِ جور و کرم
وہ ذی جاہ اربابِ سیف و قلم

پھر اللہ کی صفات بیان کرتے ہیں:

یہ سب ایک ہی اصل کے ہیں جہات
یہ اعلان و اظہار و کشف و ظہور
حجبات، آیات، اسما، صفات
یہ دراج و طاؤس و مرغ و طیور
اس کے بعد جوش کی تشکیک کا پہلو ابھرتا ہے حالانکہ خدا کے وجود کی گواہی تمام کائنات دیتی ہے۔
مگر اے خداوند ربِ جلیل
مٹی مجھ کو اب تک نہ ایسی دلیل
کہ ہو جس سے آئینہ رازِ صفات
کہ ثابت ہو جس سے تری پاک ذات

اقبال عشق و عقل کو انسانی زندگی کی تکمیل کے لیے ضروری سمجھتے ہیں۔ عقل کے ساتھ عشق کی آمیزش ضروری ہے، کیونکہ خالص عقل فتنہ و فساد کا باعث ہوتی ہے۔ لیکن جوش کے یہاں عشق کا تصور مختلف ہے۔ ان کے یہاں عقل کو اہمیت حاصل ہے کہتے ہیں:

یہ نکتہ جوشِ دلوں میں اتار دوں کیوں کر
غلط کہ کوڈ پڑے تھے خوشی سے شعلوں میں
کہ سب عشق نہیں جوئے عقل ہے تسنیم
بہ جبر آگ میں جھونکے گئے تھے ابراہیم

مندرجہ بالا جوش کے اشعار اقبال کے تصورِ عشق کی نفی کرتے ہیں جب کہ اقبال کا کہنا ہے کہ

عذابِ دانشِ حاضر سے باخبر ہوں میں
کہ میں اس آگ میں ڈالا گیا ہوں مثلِ خلیل
بے خطر کوڈ پڑا آتشِ نمرود میں عشق
عقل ہے محو تماشاے لبِ بامِ ابھی

’شاعر و خدا‘ نظم میں جوشِ علم کی تشکیک کو محسوس کرتے ہوئے خدا سے التجا کرتے ہیں کہ وہ انھیں شہنشاہیت کے بجائے کائنات کے اسرار و رموز سے گاہ کر دے۔ خودی کا شناسا بنا دیے، یہی آرزو اقبال کی بھی تھی دونوں شہنشاہت کے قائل ہیں جوش کہتے ہیں کہ:

مجھ کو از پیغمبری دے اور نہ شہنشاہ کر
اپنی اصلی حال وحدے آشنا کر دے مجھے
بن پڑے تو سر موجودات سے آگاہ کر
بندگی اک جہل مطلق ہے خدا کر دے مجھے

اقبال اور جوش دونوں فرنگی تہذیب کی برائیوں اور اس کے مضر اثرات سے ہم وطنوں کو آگاہ کرتے ہوئے بتاتے ہیں کہ مغربی تہذیب کی جادوگری انسانوں کے لیے سمِ قاتل کا درجہ رکھتی ہے۔ جوش کی ’نظم تہذیب‘ اسی سلسلے کی نظم ہے اس کا اسلوب بھی اقبال کی دین ہے۔ اس کے علاوہ نظم کی لفظیات بھی بڑی حد تک اقبال سے ماخوذ ہیں۔ جوش بھی اقبال کی طرح تقلید کے سخت مخالف ہیں اور مغربی تہذیب کے مضر اثرات سے پوری طرح واقفیت ہیں:

تیرگی کی شمع پر جلتے ہیں پروانے ترے
وہ تری اکسیر ہے اکسیر کو کرتی ہے خاک
ذوقِ کاوش کو سلا دیتے ہیں افسانے تیرے
ناز بکر دیتا ہے تیرا زندہ قوموں کو ہلاک
دشمنِ آزادی افکارِ انسانی ہے تو
وہم پرور جذبہ تقلید کی بانی ہے تو

اقبال نظم 'دام تہذیب' میں رقم طراز ہیں:

اقبال کو شک اس کی شرافت میں نہیں ہے
جہتا ہے مگر شام و فلسطیں پہ مراد دل
ہر ملتِ مظلوم کا یورپ ہے خریدار
تدبیر سے کھلتا نہیں یہ عقدہ دشوار
بیچارے ہیں تہذیب کے پھندے میں گرفتار

جوش کی نظم 'خرابات' اور 'اے تمنا' کا اسلوب تشبیہات اور لفظیات اقبال سے ماخوذ ہے۔ مثلاً:

اور فنا ہو کر بقا کا ہم نوا ہو جاؤنگا
قطرہ ہوں، ٹوٹا تو بحر بیکراں ہو جاؤنگا

نظم 'دین و آدمیت' میں جوش بھی اقبال کی مانند انسانی دوستی اور نوع بشر کی خیر خواہی کی تمنا کرتے ہیں:

اٹھ کھڑے ہو آؤ تکمیل عبادت کے لیے
اک نیا نقشہ بنائیں آدمیت کے لیے

جوش ایک نیا نظام زندگی تعمیر کرنا چاہتے تھے۔ لیکن وہ نظام زندگی کس طرح کا ہوگا، اور اس کے

بنیادی اصول کیا ہوں گے، یہ بتانا جوش کے بس کی بات نہیں تھی۔ چونکہ وہ ایک مفکر اور فلسفی کا ذہن لے کر

پیدا نہیں ہوئے تھے اس کے برعکس اقبال نے ایک مکمل نظام زندگی پیش کیا ہے، جس کی بنیاد انہوں نے

اسلام اور اس کے اصولوں پر رکھی ہے۔ 'باز گرفتاری' میں جوش اقبال کی طرح قومی بیداری، اخوت

اور مساوات کے جذبے کو بیان کرتے ہیں۔ اور اس کا رخیر میں سب کو ساتھ لے کر چلنے کی بات کرتے

ہیں اور زندگی کے ہر شعبہ میں انقلاب لانے کے خواہ نظر آتے ہیں:

آؤ پھر سینہ تمکلیں میں تلاطم بھر دیں
آؤ پھر دامنِ شبنم کو شرر بار کریں

ذوقِ افسردہ کو پھر سوزِ تمنا بخشیں
جان کو پھر گروِ حسنِ دل آزار کریں

آؤ پھر عشق کو شرفِ امامت بخشیں
آؤ پھر عقل کو رسوا سر بازار کریں

نظم 'جمال و جلال' کا اسلوب و آہنگ اقبال کے اسلوب کی یاد دلاتا ہے۔ جوش انسانی زندگی میں تغیرات کی

اہمیت کو تسلیم کرتے ہیں، جس سے زندگی نشوونما پاتی ہے۔ کہتے ہیں:

کیوں اک طرف ہی کھینچتے ہو دوستانِ نو
اک وضع پر نہیں ہے میرے ولولوں کی رو

کعبے کا نور ہوں، تو کبھی بت کدہ کی ضو
گرتی ہے گاہ برف، نکلتی ہے گاہ لو

دریا ہوں اک مقام پہ رہتا نہیں ہوں میں
اک خطِ مستقیم پہ بہتا نہیں ہوں میں

سن ۱۹۳۱ء میں جوش نے نظم 'زنداں کا گیت' لکھی۔ اس نظم کی فکر پر اقبال کی پرچھائی دکھائی دیتی ہے۔ جوش

چونکہ انقلابی شاعر تھے اس لیے ان کے کلام میں انقلابی رنگ و آہنگ میں ڈوبے ہوئے اشعار کافی تعداد

میں مل جاتے ہیں۔ مثلاً:

رنگ کیا ہے کشورِ ہندوستان کا آج
ہر ذرہ حقیر ہے بُتاں لیے ہوئے

اس موجِ خوں سے دل میں نہ لانا کبھی ہر اس
یہ موجِ خوں ہے لعلِ بدخشاں لیے ہوئے

سن ۱۹۳۶ء میں جوش نے 'مستقبلِ ہندوستان' کے عنوان سے نظم لکھی، جس میں ہندوستان کے حالات

کے بہتر ہونے کے تئیں ان کا لہجہ امید سے بھرا ہوا ہے:

یہ کس نے چونک کر انگڑائی لی ہے آسمانوں میں زمیں کا ذرہ ذرہ پرفشاں معلوم ہوتا ہے
بجھ اللہ کہ جوش، اس صبح نو کی تازہ کاری میں مجھے مستقبل ہندوستان معلوم ہوتا ہے
'نیا میلاد' نظم میں جوش ایک ایسی دنیا کی خوشخبری سناتے ہیں، جو توہمات سے پاک ہوگی اور جس
میں اخوت، مساوات اور حریت کا دور دورہ ہوگا۔ جوش اس نظم میں بھی اقبال کا تتبع کرتے ہیں۔ لیکن یہ
امر مسلم ہے کہ اقبال کا تتبع کرنے کے باوجود جوش نظموں میں طعن و تعریض اور طنز و جھنجھلاہٹ سے آگے
نہیں بڑھ پائے۔ اقبال کی طرح وہ کوئی جاندار اور فکر انگیز نظم تخلیق نہیں کر سکے۔ وہ مرض سے آگاہ ضرور
کرتے ہیں، لیکن اس کا علاج تجویز نہیں کر پاتے اس کی خاص وجہ یہ ہے کہ جوش کا طریقہ اظہار اقبال کی
طرح فکری نہیں ہے بلکہ بیانی یا اظہاری نوعیت کا ہے۔ کہتے ہیں:

آج لیکن عصر حاضر کا سماں کچھ اور ہے اب زمیں کچھ اور ہے اب آسماں کچھ اور ہے
ہاں وہی عالم کہ تھا مدت سے جس کا اشتیاق آج پیدا ہو رہا ہے با ہزاراں طمطراق
شب کے اس دھندلے افق سے با ہزاراں آب و تاب امن و آسائش کا طالع ہو رہا ہے آفتاب
جوش کی نظمیں 'نعرۂ شباب' بغاوت، شکست زنداں کا خواب و وحدتِ انسان، بیدار ہو بیدار ہو، باغی
انسان اور انسان کا ترانہ، میں انھوں نے خطیبانہ لب و لہجہ کے ساتھ، بلند آہنگی، تند و تیزی اور جوش
و خروش تو پیدا کر دیا ہے لیکن وہ تاثر پیدا نہ کر سکے جو قوموں کو عمل کے لیے اکساتا ہے اور جو انسان میں
تڑپ اور جدوجہد کا جذبہ پیدا کرتا ہے۔ اس ناکامی کی خاص وجہ یہ ہے کہ جوش، اقبال کی مانند اپنی بات کو
نرم مدہم لہجہ میں کہنے کا ہنر نہیں جانتے، جس سے بات میں اثر پیدا ہوتا ہے۔

اقبال کے کلام میں ابلیس روایتی کردار سے الگ اپنی ایک الگ پہچان رکھتا ہے۔ وہ ایک زبردست
طاقت کے روپ میں ابھرتا ہے۔ جو انسان کے لیے عمل اور جدوجہد کی راہیں کھولتا ہے۔ وہ عزم و اعتماد کا پیکر
ہے۔ اسے اپنے زور بازو پر مکمل یقین ہے۔ تبھی وہ خدا کے سامنے انکار کی جسارت کر سکا۔ ابلیس خیر و شر
کی علامت ہے۔ اسی خیر و شر کے تصادم سے زندگی میں ارتقائی صورت پیدا ہوتی ہے۔ ابلیس نے آدم کے
قصہ میں اپنے انکار سے رنگ بھر دیا ہے۔ چنانچہ انسان کو اشرف المخلوقات کے درجہ پر پہچانے میں ابلیس
کے انکار کو خاص دخل حاصل ہے۔ جوش نے اقبال کی مانند ابلیس کے انکار پر نظمیں لکھیں ہیں لیکن ان
کے انکار میں صرف انکار کی تکرار ہے۔ وہ اقبال کی مانند استدلال اور ٹھوس پس منظر کو پیش نہیں کرتے۔ اور
نہ ہی ان کے انکار میں اقبال کا سا جلال اور اعتماد ہے۔ اقبال کی تقلید کرنے والے بیشتر شعرا نے اقبال
کے ابلیس تصور کو بھی جوں کا توں تسلیم کیا ہے۔ اقبال کہتے ہیں:

اسے صبح ازل انکار کی جرأت ہوئی کیونکر مجھے معلوم کیا وہ راز داں تیرا ہے یا میرا

جوش بھی اسی کشمکش میں مبتلا ہیں۔ کہتے ہیں:

کیا شدت انکار میں پوشیدہ ہے اقرار کیا جذبہ تشکیک کے پردہ میں یقین ہے
جوش کی نظم 'کار مرداں' کا خیال اور اسلوب اقبال سے مستعار لیا گیا ہے۔ یہاں وہ ابلیس کی عظمت کے
قائل ہیں

شکاف جس نے نڈالے ہوں آسمانوں میں زمین کا محرم اسرار ہو تو کیوں کر ہو
دل و دماغ اگر اقرار کے نہوں نقاد زباں کو جرات انکار ہو تو کیوں کر ہو
عورت کے تئیں جوش اور اقبال کے خیالات میں یکسانیت پائی جاتی ہے۔ دونوں عورت کو
چار دیواری میں شرم و حیا کی پتلی کے روپ میں دیکھنا پسند کرتے ہیں۔ دونوں شعرا عورت کی موثر ن تعلیم
کے خلاف ہیں۔ اور عورت میں نسوانی حسن دیکھنے کے خواہاں ہیں۔ نیلن جوش عورت کو چار دیواری میں
رکھنے کے ساتھ اپنی جنسی تسکین کا ذریعہ بھی سمجھتے ہیں جب کہ اقبال کے یہاں یہ سستی جذباتیت نہیں ہے۔
نظم 'عورت اور تعلیم' میں اقبال کہتے ہیں:

جس علم کی تاثیر سے زن ہوتی ہے نازن کہتے ہیں اسی علم کو اربابِ نظر موت
بیگانہ رہے دیں سے اگر مدرسہ زن ہے عشق و محبت کے لیے علم و ہنر موت

جوش کا کہنا ہے:

نطق ہو جاتا ہے علمی اصطلاحوں سے اداس لعل لب میں شہد کی باقی نہیں رہتی مٹھاس
علم سے بڑھتی ہے عقل اور عقل ہے وہ بد دماغ جو بھادیتی ہے سینے میں محبت کے چراغ
دور ہی سے ایسے علم جہل پر ور کو سلام حسن نسواں کو بنا دیتا ہے جو جاگیر عام
جوش کی شاعری کی سطح کی ایک بنیادی وجہ یہ بھی ہے کہ انہوں نے چلی سطح پر اتر کر انسان کی
کیننگی، خباثت کو پیش کیا ہے، جس سے ان کے لہجہ میں تلخی، نفرت، حقارت اور طنز یہ جذبات ابھر آئے
ہیں۔ جو سطحیت پیدا کرتے ہیں۔ مثلاً نظم 'رند ہزار شیوہ' میں ان کا لہجہ حقارت سے بھرا ہے:

بھونکتے ہیں مرے افکار پہ وہ خانہ خراب خود کو علامہ و شاعر کا جو دیتے ہیں خطاب

اقبال نے اپنی شاعری کو اس عامیانہ روی سے محفوظ رکھا ہے۔ چنانچہ اقبال جہاں آسمانی فضاؤں
میں پرواز کرتے ہیں اور بلند یوں کو چھونے کی بات کرتے ہیں وہاں جوش ارضی مسائل، غربت، پستی،
اخلاقی برائیوں، مجرمانہ ذہنیت، نفسیاتی و جنسی بے راہ روی کو بیان کرتے ہیں ان تمام موضوعات اور مسائل
کو پیش کرنے میں جوش پر جذباتیت حاوی ہیں جس نے ان کی شاعری میں کوئی خوشگوار تصور پیدا نہیں
ہونے دیا۔ البتہ کہیں کہیں رجائیت کا پہلو ملتا ہے، اور جہاں رجائیت نظر آتی ہے وہاں ان کے اسلوب پر
اقبال کا اثر صاف نظر آتا ہے۔ مثلاً نظم 'نظام نو' سے یہ اشعار دیکھئے، جس میں وہ اقبال کی طرح تقدیر کے
سامنے عاجز و مجبور نہیں ہیں۔ وہ انسان کی عظمت اس میں سمجھتے ہیں کہ وہ آفاق اور کائنات پر حاوی
ہو جائے۔ خدا نے انسان کو اپنا نائب اسی لیے مقرر کیا ہے کہ وہ کائنات کی تسخیر میں خدا کا ساتھ دے۔

جوش کہتے ہیں:

کھیل ہاں اے نوع انسان ان سیاہ راتوں سے کھیل
چل چکی ہے پیشوائی کو نسیم باغِ صبح
آج اگر تو ظلمتوں میں پابجولاں ہے تو کیا
آج یوسف بتلائے چاہ کنعاں ہے تو کیا
اب کھلا ہی چاہتا ہے پرچمِ بادِ مراد
آج ہستی کا سفینہ وقفِ طوفاں ہے تو کیا
اس تجزیہ سے یہ بات ظاہر ہوتی ہے کہ جوش نے اقبال سے بہت کچھ اخذ کیا ہے۔ جس کے ذریعے انھوں نے اپنی شاعری میں آفاقیت پیدا کی ہے۔

حامد اللہ افسر میرٹھی:

حامد اللہ افسر میرٹھی ۱۸۹۸ء میں میرٹھ میں پیدا ہوئے۔ انھوں نے غزل اور نظم دونوں صنفِ سخن میں طبع آزمائی کی اور کمال حاصل کیا۔ افسر نے نئے نئے موضوعات کو اردو شاعری میں داخل کیا اور نئی نئی بحروں کو رواج دیا۔ وہ فطرت پرستی اور وطن پرستی کے دلدادہ تھے۔ یہی سبب ہے کہ انھیں جذبات نگاری اور فطرت نگاری میں مہارت حاصل ہے۔ یہ تمام خصوصیات انھیں اقبال سے قریب کرتی ہیں۔ افسر نے شاعری کی ابتدا لوریو اور گیتوں سے کی، لیکن وہ بیک وقت غزل گو، نثر نگار، نظم نگار بھی تھے۔ انھوں نے اپنے کلام میں ہیئت کے تجربات بھی کیے ہیں۔ ان کی بحریں مترنم اور رواں ہیں۔ الفاظ و خیالات میں سادگی اور شگفتگی نے ان کے کلام میں اثر آفرینی کی حسین فضا پیدا کر دی ہے۔ افسر میرٹھی نے مناظرِ فطرت کی عکاسی میں بھی کامیاب مرقعے پیش کیے ہیں۔ ان نظموں میں بلا کی دلکشی اور انوکھا پن ہے۔ 'چاند'، 'ابر بہار'، 'سکوتِ شام' وغیرہ نظمیں کامیاب منظر نگاری کے نمونے پیش کرتی ہیں۔ ان کی شاعری میں مقامی رنگ اپنی تمام جولانیوں کے ساتھ موجود ہے۔ مناظرِ فطرت کی دلچسپی ان کی نظموں کا خاص وصف ہے۔ نظم 'برسات' میں وہ برسات کا منظر بیان کرتے ہوئے کہتے ہیں:

اُٹھتی ہے پہاڑ سے گھٹائیں اُڑتی ہوئی آتی ہیں صدائیں
بادل سے چھلک رہی ہیں بوندیں پتوں سے ڈھلک رہی ہیں بوندیں
اُڑتے ہیں طیور چچبھا کر سزا بھرا ہے لہلہا کر
کیا شور مچا رہے ہیں چشمے سوتوں کو جگا رہے ہیں چشمے

'مسجدِ قرطبہ' اقبال کی ایک شہرہ آفاق نظم ہے جو بڑی خوبصورت بحر میں لکھی گئی، جس نے ان کے کلام میں ترنم کی لے کو تیز تر کر دیا ہے۔ افسر نے بھی جوئے رواں کی پہلی نظم 'مقاماتِ نور' اسی بحر میں لکھی ہے۔ کہتے ہیں:

اس کی فضاؤں میں گم انجم و شمس و قمر
اس کے یہاں جبرئیل طائرِ بے بال و پر

دل میں ہے رازِ حیات
محرم صد خیر و شر
اس کے جلوؤں میں رواں
اس کی نظر سے عیاں
ساز میں پیدا ہے سوز
ساز سے پیدا ہے ساز

’بزمِ گہبہ تصورات‘ نظم میں افسر نے تخیل، اسلوب اور تصورات اقبال سے اخذ کیے ہیں۔

دیکھ کے نور و نار میں دونوں مری تجلیات
اس سے گزر کہ ہوں عیاں آگہی دل و نظر
حق کی صدا تھی کر بلا گونج ہے اس کی آج تک
مژدہ نو بہار دے باغ خزاں رسید کو
کھل نہ سکا کسی سے جو، میں ہوں وہ رازِ کائنات
ہے یہ جہانِ رنگ و بو بزمِ گہبہ تصورات
ایں سوئے دجلہ و فرات آں سوئے دجلہ و فرات
کر اسے تازگی عطا کہنہ ہے بزمِ کائنات
اقبال نے ’خدا کا فرمان‘ نظم میں مزدور طبقہ کو بیدار کرنے کی سعی کی ہے۔ افسر میرٹھی نے اقبال کی تقلید کرتے ہوئے نظم ’لاہور کے طلباء کے نام‘ ایک پیغام میں اسی پیغام کو دہرایا ہے۔

ہے صبح اٹھو خواب سے دنیا کو جگا دو
تنہا ابدی زیست بھی اک بار گراں ہے
مفقود ہوئے جاتے ہیں آزادی کے جلوسے
دولت میں رہیں خواجہ و مزدور برابر
اٹھو کہ غریبی نہیں تقدیرِ الہی
اور امنِ طرب خیز کا پیغام سنا دو
گمراہ خضر ہیں انھیں منزل کا پتا دو
دُنیا سے غلامی کی ذلالت کو مٹا دو
افلاس کی لعنت کو زمانے سے مٹا دو
اس نعرے سے دنیا کے غریبوں کو جگا دو

افسر میرٹھی نے اپنی نظموں میں اقبال کے تصورات و خیالات سے بھرپور استفادہ کیا ہے۔ اقبال کی مانند انھوں نے بھی عمل و جدوجہد کی زندگی کو انسان کی ترقی اور نشوونما کے لیے ضروری قرار دیا ہے۔ وہ اقبال کی طرح ہاتھ پر ہاتھ دھرے بیٹھنے کو موت کے مترادف تصور کرتے ہیں کیونکہ زندگی عمل اور جدوجہد کا دوسرا نام ہے۔ بے عملی اور جمود موت کی علامت ہے وہ اقبال کے تصورِ طاقت و قوت، فقر و تو حید اور خود شناسی کے دل سے قائل ہیں ان کا کہنا ہے کہ وہ قومیں نست و نابود ہو جاتی ہیں جو کابلی اور جمود کا شکار ہوں۔ اقبال نے طاقت فقر اور خود شناسی کے تصورات کو ایک پرندے یعنی شاہین کے ذریعے بیان کیا ہے جس میں وہ تمام صفات بدرجہ اتم پائی جاتی ہیں جو ایک مرد مومن کی شان ہیں وہ قناعت پسند ہے کسی کا مردار نہیں کھاتا۔ اپنا رزق آپ پیدا کرتا ہے۔ بلند پرواز ہے، کہیں آشیاں نہیں بناتا وہ ایک درویش صفت پرندہ ہے جس کی اڑان آسمانوں تک ہے، حلال رزق کھاتا ہے، کسی کا احسان نہیں اٹھاتا وغیرہ وغیرہ۔ اقبال کے تمام مقلدین نے اقبال کے ان تمام فلسفیانہ اور مفکرانہ تصورات سے پورا پورا اثر قبول کیا اور انھیں اپنے اپنے انداز سے پیش کیا۔ اقبال کی مانند افسر بھی تقدیر پر شاکر ہو کر بیٹھنا گوارا نہیں کرتے بلکہ اپنی تقدیر آپ

بنانے کو ترجیح دیتے ہیں۔ افسر کی نظم 'رموز حیات' میں وہ اقبال کے ان تمام تصورات کا احاطہ کرتے ہیں اور انھیں کے آہنگ اور اسلوب و قافیہ سے استفادہ کرتے ہوئے قوم کو مخاطب کرتے ہیں جو صرف اور صرف اقبال سے منسوب ہے۔ افسر کی یہ نظم اقبال کی نظم "طلوع اسلام" کا متبع ہے۔ چند اشعار دیکھئے:

عمل کی جن میں ہے قوت انھیں ملتی ہیں تاثیریں
تڑپ ہو درد کی اب بھی اگر پیدا کسی دل میں
خدا توفیق دیتا ہے جنھیں وہ یہ سمجھتے ہیں
طلب ہو زندگی کی تو سکوں نا آشنا ہو جا
اقبال اس موقع پر کہتے ہیں:

غلامی میں نہ کام آتی ہیں شمشیریں نہ تدبیریں
جو ہو ذوق یقین پیدا تو کٹ جاتی ہیں زنجیریں

خودی کو کر بلند اتنا کہ ہر تقدیر سے پہلے
نشاں یہی ہے زمانے میں زندہ قوموں کا
افسر نے اقبال کی فکری آہنگ اور فلسفیانہ بصیرت سے بھی بھرپور استفادہ کیا ہے، جس نے ان کے کلام میں اقبال کا سا ولولہ، جوش، اور خطیبانہ لہجہ پیدا کر دیا ہے۔ افسر نے اقبال کے موضوعات کو جوں کا توں اپنی شاعری میں منتقل کر دیا ہے۔ ان کے یہاں بھی عمل جدوجہد، انسانی عظمت، انسان دوستی، وطن پرستی، مناظرِ فطرت سے لگاؤ اور مغربی تہذیب کے مضر اثرات کی نشاندہی ملتی ہے۔ وہ انسان کی لامحدود صلاحیتوں اور جوہرِ کامل کی دل سے قدر کرتے ہیں اور انسان کو اس بات کا احساس دلاتے ہیں کہ وہ مجبور نہیں ہے بلکہ اس کی دسترس میں یہ تمام کائنات ہے جس میں وہ اپنے کاربائے نمایاں سے گل و بوٹے لگا سکتا ہے اور اسے اپنے مطابق ڈھالنے کا ہنر جانتا ہے۔ جس کے لیے سخت محنت اور کاوش درکار ہے وہ دل میں آرزو کے زندہ رہنے کو ضروری قرار دیتے ہیں اور شاہین کی طرح تگ و تاز کی زندگی کو مقدم سمجھتے ہیں شاہین جو کہیں تھک کر آشیانہ نہیں بناتا بلکہ ہر دم سرگرم عمل رہتا ہے۔ نظم 'نوائے خرد' میں افسر اس طرح کے خیالات و تصورات کا احاطہ کرتے ہیں۔ یہ نظم بھی اقبال کے کلام کا متبع ہے۔ چند اشعار دیکھئے:

یہ ایک دیوانہ کہہ رہا تھا بہ یک صدائے قلندرانہ
تجھے خبر ہی نہیں ہے غافل یہ اقتضا ذوق فقر کا ہے
تخل نفس کی ضرورت ہے ضبط جذبات کا محل ہے
کیا ہے محدود خود کو تو نے جہانِ فانی کی وسعتوں سے
اگر میسر ہے سوزِ پنہاں تو پھونک دے اپنا آشیانہ
کہ راس آیانہ راس آئے گا تجھ کو اندازِ خسروانہ
سنجھل کہ تہذیبِ عبدنولے بہت ہیں اندازِ دلبرانہ
وہ مرغ ہو جا کہ شاخِ طوبیٰ پہ بھی بنائے نہ آشیانہ
افسر بھی اقبال کی طرح مغربی تہذیب و تمدن کو ہندوستانی عوام کے لیے مضر سمجھتے ہیں اس کی چکاچوند نے ہندوستان کے نوجوانوں کی آنکھوں کو خیرہ کر دیا ہے جس نے انھیں تقلید کا شکار بنا دیا ہے۔

افسر تقلید کے سخت مخالف ہیں اور ملک و قوم کو اس سے محفوظ رکھنا چاہتے ہیں۔

افسر میرٹھی کے کلام کے مطالعہ سے یہ بات عیاں ہو جاتی ہے کہ انہوں نے اقبال کے کلام سے بہت کچھ اخذ کیا ہے انہوں نے اقبال کے موضوعات، اسلوب و مواد سے خوشہ چینی کی ہے لیکن ان کی فکر میں گہرائی اور فلسفیانہ نکات کی کمی ہے۔ وہ اقبال کی سی تخلیقی بصیرت اور فنی پختگی کو نہ پہنچ سکے البتہ ان کی نظموں میں شگفتگی جذبے کی صداقت اور تازگی کا احساس ضرور ہوتا ہے۔ لیکن بصیرت اور شاعرانہ حسن کی کمی نے انہیں صرف بچوں کا شاعر بنا دیا ہے۔

افسر شاعری میں قدیم رسمی تغزل کو جگہ نہیں دیتے۔ عروض کی پابندی میں بھی انہوں نے فراخ دلی سے کام لیا ہے۔ یہی سبب ہے کہ نہ صرف ان کی بحروں میں روانی اور موسیقیت کی وجہ سے دلکشی ہے بلکہ الفاظ کی ترتیب اور خیال کے اتار چڑھاؤ میں بھی ترنم کی جھلک نظر آتی ہے۔ افسر کی نظموں میں سادگی کو نمایاں اہمیت حاصل ہے۔ اسی وجہ سے ان کی شاعری ان کے معاصرین میں ممتاز نظر آتی ہے۔ افسر وطن پرست شاعر ہیں۔ انہیں اپنے وطن اور قوم سے دلی محبت تھی انہوں نے وطن پرستی پر جو نظمیں لکھی ہیں وہ اقبال سے متاثر ہو کر کہی ہیں۔ بقول حامدی کاشمیری:

”افسر میرٹھی کی نظموں میں اسماعیل میرٹھی اور اقبال کی بعض نظموں کی صدائے بازگشت سنائی دیتی ہے۔“

اقبال کی مانند افسر میرٹھی کی حب الوطنی پر لکھی گئی نظموں میں جذبہ کی شدت اور صداقت کا احساس ہوتا ہے۔ اس سلسلے کی نظموں میں ’دولت مند جوگی‘، ’شب تاریک‘، ’یہ ہندوستان ہے ہمارا وطن‘، ’دُنیا میں جنت میرا وطن اور وطن کا راگ‘ قابل ذکر ہیں۔ ان نظموں میں مقامی رنگ کے ساتھ وطنیت کا جذبہ بھی ہے جو گنگا جمنی تہذیب کا آئینہ دار ہے۔ ان نظموں میں وحدت میں کثرت کا جلوہ اپنے تمام تر تاثر کے ساتھ موجود ہے۔ یہ نظمیں اقبال کی نظم ’ترانہ ہندی‘ کی نقل میں لکھی گئی ہیں۔ چند مثالیں ملاحظہ کیجئے:

ہر رُت ہر ایک موسم اس کا کتنا پیارا پیارا ہے
کیسا سہانا کیسا سندر پیارا دلیس ہمارا ہے
دُکھ میں سکھ میں ہر حالت میں بھارت اپنا سہارا ہے

سارے جگ کے پہاڑوں میں بے مثل پہاڑ ہمالہ ہے
پر بت سب سے اونچا ہے یہ پر بت سب سے نالا ہے
بھارت کی رکھشا کرتا ہے بھارت کا رکھوالا ہے
لاکھوں چشمے بہتے ہیں اس میں لاکھوں ندیوں والا ہے

بھارت پیارا دلش ہمارا سب دیشوں سے نیارا ہے

کرشن کی بنسی نے پھونگی ہے روح ہماری جانوں میں
گوتم کی آواز بسی ہے محلوں میں میدانوں میں
چشتی نے جو دی تھی مے وہ اب تک ہے پیانوں میں
نانک کی تعلیم ابھی تک گونج رہی ہے کانوں میں
بھارت پیارا دلش ہمارا سب دیشوں سے نیارا ہے

مذہب کچھ ہو ہندی ہیں ہم سارے بھائی بھائی ہیں
ہندو ہیں یا مسلم ہیں یا سکھ یا عیسائی ہیں

پھولوں کا ہر سمت مہکتا، کلیوں کا ہر روز چمکتا
باغوں میں بلبل کا چمکتا، میوؤں کا شاخوں سے ٹکتا
جیسا میرا دیس ہے افسر ایسا کوئی دیس نہیں
مٹی ہے اکیر یہاں کی، ایسی مٹی اور کہاں کی
جھولی بھردی سائے جہاں کی، کیونکر ہو تعریف کساں کی
جیسا میرا دیس ہے افسر ایسا کوئی دیس نہیں
نظم 'دُنیا میں جنت میرا وطن ہے' میں بھی افسر نے والہانہ جذبات نگاری اور ترنم سے کام لیا ہے۔ لیکن ان
نظموں میں وہ کوئی انفرادیت پیدا نہ کر سکے۔ وہ سرتاسر اقبال کی تقلید میں لکھی گئی ہیں۔ یہ نظمیں اقبال کے
وطنی و قومی موضوع کی تفسیر معلوم ہوتی ہیں:

وہ چشتی نے بخشا دل کو سہارا
ہمدرد ایسا کس کو ملا ہے
دُنیا میں جنت میرا وطن ہے

پر بت جو ایک جہاں ہے ہم دوشِ آسماں ہے
کیسا عجب سماں ہے ایسی زمیں کہاں ہے
کیا شکر ہو الہی! سب کچھ عطا کیا ہے
میرے وطن کو تو نے جنت بنا دیا ہے

افسر کی نظموں میں مقامی رنگ چھایا ہوا ہے۔ ان کا انداز رجائیت اور شگفتگی لیے ہوئے۔ وہ قوم کے
مستقبل کے تئیں اُمید افزا جذبات رکھتے ہیں۔ یہی خوبی ان کو اقبال سے قریب کرتی ہے۔ ان کی قومی اور
وطنی شاعری میں یاس اور نا اُمیدی کا گزر نہیں ہے۔ اقبال کے تتبع میں افسر میرٹھی نے بچوں کے لیے بھی
نظمیں لکھی ہیں۔ ان نظموں میں جو سادگی اور دلکشی ہے وہ انھیں کا وصف ہے، لیکن ان میں اقبال کی
طرح تنوع کی کمی ہے۔ ان نظموں میں زیادہ تر مظاہر فطرت کی عکاسی کی گئی ہے۔ مناظر فطرت سے متعلق

نظموں میں افسر فطرت کے ساتھ انسان کی ہم آہنگی کو بہت دلکش پیرایے میں بیان کرتے ہیں اور الفاظ کی ترتیب سے ترنم کا جادو جگاتے ہیں جس سے انسانی جذبات و احساسات کے حسین اور دلکش پیکر تراش کر بچوں کے ننھے ذہن کو فطرت کی دلفریبیوں اور رعنائیوں کا احساس دلا کر ان حسین نظاروں کی سیر کراتے ہیں جس سے بچوں کا معصوم ذہن نا آشنا ہوتا ہے۔ بچوں کی شاعری میں افسر کی انفرادیت جھلکتی ہے، لیکن یہاں بھی وہ اقبال کی تقلید سے اپنا دامن نہیں بچا سکے۔ اس قبیل کی نظموں میں برسات، تارے، گرمی کی بہار، ابرخراماں، پہاڑی ندی، آمد بہار، چاند وغیرہ قابل ذکر ہیں۔ نظم 'بہار' سے اشعار دیکھئے جس میں قدرت کی صنائی کو خوبی سے بیان کرتے ہیں:

ساری روشیں مہک رہی ہیں	کلیاں کیا کیا چمک رہی ہیں
پھیلی ہے چمن میں ہر سو	ہلکی ہلکی یہ ان کی خوشبو
سنتے ہیں چمن کے پھول سارے	چڑیاں گاتی ہیں گیت پیارے
گویا جنت کا در کھلا ہے	کتنی راحت فزاں ہوا ہے
چادر اک نور کی تنی ہے	کیسی دلکش چاندنی ہے

کوہ سے ندی چلی آتی ہے لہراتی ہوئی بے خودی میں ڈگمگاتی جھومتی گاتی ہوئی

(افسر میرٹھی: پہاڑی ندی)

نظم 'چاند' افسر کی بہترین نظموں میں شمار ہوتی ہے۔ وہ بچوں کی نظموں میں سیدھے سادے اسلوب کے ساتھ آسان و سہل الفاظ کا استعمال کرتے ہیں۔ ان نظموں میں افسر نے بچوں کی نفسیات کا پورا خیال رکھا ہے۔ ان نظموں کی منظر کشی دیدنی ہے۔ نظم 'چاند' سے ایک بند ملاحظہ کیجئے:

تم ندی پر جا کر دیکھو	جب ندی میں نہائے چاند
ایسی ڈبکی لگائی اس نے	ڈر ہے ڈوب نہ جائے چاند
کریوں کی اک سیڑھی لے کر	چھم چھم اتر آئے چاند
جھولے میں پانی کی لہروں کے	کیا کیا پینگ بڑھائے چاند
جب تم اس کو پکڑنے جاؤ	بادل میں چھپ جائے چاند

افسر میرٹھی اقبال کی شاعری سے بہت متاثر تھے۔ اس کے زیر اثر اگر ان کے کلام کا تجزیہ کیا جائے تو انداز و بیان اور خیالات کے لحاظ سے ان کی بعض نظمیں اقبال کی نظموں کی صدائے بازگشت لگتی ہیں۔ مجموعہ 'جوئے رواں' میں اقبال کا اثر کافی نمایاں ہے۔ چند اشعار دیکھئے جو اقبال کے کلام کی یاد دلاتے ہیں افسر میرٹھی بھی نبی نوع انسان کو بلند مقام پر دیکھنے کے خواہاں ہیں:

کیوں تیر کوئی آج نگاہوں میں نہیں ہے آپ ہیں مگر سوز کچھ آہوں میں نہیں ہے

ہوتی ہے جو منزل کے تصور سے نمودار کیوں آج وہ رونق کہیں راہوں میں نہیں ہے
یا سوزِ دروں سے ہوا محروم زمانہ یا یہ کہ اثر ہی مری آہوں میں نہیں ہے
نظم 'نالہ بے باک' میں افسر میرٹھی انسان کی صلاحیتوں کو سراہتے ہوئے اس میں بلند حوصلہ پیدا کرنے کی
سعی کرتے ہیں اور اس ضمن میں وہ اقبال کے آہنگ میں بات کرتے ہیں۔ کہتے ہیں:
کام لیں گر نالہ بے باک سے ٹوٹ کر تارے گریں افلاک سے
ہو اگر پیدا فغانِ کارواں شعلہ لودے گارگ ہر تاک سے
ایک حالت پہ یہ رہ سکتی نہیں ڈر گیا کیوں گردشِ افلاک سے
ہے خرد افروز افسر کا جنوں ڈرنہ جانا اس گریباں چاک سے

افسر کی ابتدائی دور کی شاعری میں روایتی انداز کی کارفرمائی نظر آتی ہے لیکن بعد میں وہ اقبال کی بلند آہنگی،
مفکرانہ اور فلسفیانہ اسلوب سے متاثر ہوئے جس نے ان کے طرزِ نگارش اور فکر پر کافی تہرے اثرات
مرتب کیے، جس کے زیر اثر آخر تک ان کی شاعری اقبال کی شاعری سے توانائی حاصل کرتی رہی۔ جوئے
رواں کی بیشتر نظموں میں یہ باثر نمایاں ہے۔ چند اشعار اس ضمن میں ملاحظہ کیجیے، جن میں پیرایہ بیان کی
دلکشی اور سادگی کے ساتھ سبک الفاظ کے استعمال نے اشعار میں ترنم پیدا کر دیا ہے۔ ان اشعار میں انداز
بیان کی سحر انگیزی کے ساتھ تخیل کی رفعت بھی قابلِ دید ہیں:

دیوانہ ہے کامل تو ہے منزل سے ہم آغوش سرگشتہ و شوریدہ وہ راہوں میں نہیں ہے
ہے تیرے لیے سارا جہاں حسن سے خالی خود حسن اگر تیری نگاہوں میں نہیں ہے

ہزار نیرنگیوں کے مالک مجھے بتادے یہ کیا ستم ہے
کہ تیرے کعبے میں رہنے والا کبھی خدا ہے کبھی ستم ہے

ہیں میرے اشعار افسر اگلی نسلوں کے لیے سننے والے میرے نغموں کے ابھی آئے نہیں

غضب کے دیکھنے والے ہیں یہ ستارے بھی کہاں سے دیکھ رہے ہیں ہوا زمانے کی

چند اشعار اور ملاحظہ کیجیے جو اقبال کے انداز میں لکھے گئے ہیں:

جو بے بسی میں گھرے ہیں افسر وہی تو گہرائی سے ہیں واقف
جو دل سے نکلا ہے کوئی نالہ فلک پہ وہ با اثر رہا ہے
بلندیوں پر وہی چڑھے گا نشیب میں جو اتر سکے گا
جو چوٹیوں پر گیا ہے رستہ وہ گھاٹیوں سے گزر رہا ہے

حفیظ جالندھری:

ابوالاثر حفیظ ۱۴ جنوری ۱۹۰۰ء میں جالندھری میں پیدا ہوئے۔ بچپن سے ہی شعر گوئی کا شوق تھا۔ ابتدا میں داغ کا اثر قبول کیا لیکن آہستہ آہستہ اقبال کے رنگ میں رنگ گئے۔ ان کے شعری مجموعے 'نغمہ راز' کی بہت سی نظمیں داغ کی زمینوں میں لکھی گئی ہیں لیکن مجموعہ 'سوز و ساز' تک آتے آتے یہ اثر کم ہو گیا ہے۔ اس دور میں وہ اپنے منفرد رنگ کے ساتھ اقبال کی شاعری سے متاثر نظر آتے ہیں۔ حفیظ نے تمام اصنافِ سخن مثلاً غزل، نظم، گیت، وغیرہ میں طبع آزمائی کی۔ لیکن مقبولیت انھیں نظموں کے ذریعہ حاصل ہوئی۔ وہ طبعاً رومانی واقع ہوئے ہیں۔ یہ رومانیت جے فکری، لا ابالی پن اور نغمہ و مستی کے لطیف عناصر سے مل کر تشکیل پاتی ہے۔ حفیظ کو اقبال سے خاص عقیدت تھی اس لیے اقبال کی فکر سے انھوں نے براہ راست اثر قبول کیا۔ ان کی بعض غزلوں اور نظموں میں اقبال کا رنگ نمایاں ہے۔ اس رنگ کے ساتھ ان کے یہاں کہیں کہیں اکبر الہ آبادی، چکبست، جوش، اختر شیرانی اور جگر مراد آبادی کے رنگ کی آمیزش بھی پائی جاتی ہے۔

حفیظ جالندھری نے جس زمانے میں شعر گوئی کا آغاز کیا، اس وقت اکبر الہ آبادی، چکبست، اقبال، جوش، اصغر گوٹھ وی، اختر شیرانی، حسرت موہانی، فانی، یگانہ وغیرہ ادبی افق پر اپنی آب و تاب دکھا چکے تھے۔ ان میں سے بہت سے شعرا سارے ملک میں اپنی فنکارانہ چابکدستی اور خداداد صلاحیت کا لوہا منوا چکے تھے۔ ایسے میں حفیظ جالندھری نے نغمہ راز، سوز و ساز اور شاہ نامہ لکھ کر لوگوں میں اپنی شاعری کی دھوم مچادی۔ مشہور شاعر فراق گورکھپوری، حفیظ جالندھری کی شاعری پر روشنی ڈالتے ہوئے لکھتے ہیں:

”جب ۱۹۲۵ء میں حفیظ جالندھری کا پہلا مجموعہ 'نغمہ راز' کے نام سے شائع ہوا تو اکبر الہ آبادی، چکبست لکھنوی اور اقبال کا کلام ملک بھر میں مشہور ہو چکا تھا۔ اس وقت اکبر اور چکبست کے کلام اپنا نیا پن کھو چکے تھے یا کھورہے تھے۔ اقبال کے کلام کا زور اور غلغلہ بڑھ رہا تھا اور جوش ملیح آبادی کے کلام کی دھوم بندھ رہی تھی۔ اختر شیرانی کی رومانی نظمیں دلوں میں چنکیاں لینے لگی تھیں۔“

اقبال کی آواز چوں کہ تمام شعرا کے مقابلے میں زیادہ دھیر و قار اور برگزیدہ تھی لہذا تمام شعرا کے دل و دماغ پر چھا گئی۔ اقبال نے شعرا کو نئے خیالات و تحریکات سے آشنا کرایا اور اکثر شعرا شعوری یا غیر شعوری طور پر اقبال کے تتبع کرنے لگے۔ حفیظ جالندھری بہت چھوٹی عمر سے اقبال سے آشنا ہو چکے تھے۔ اس زمانے میں انھوں نے اکثر لوگوں کو اقبال کے فن اور شخصیت پر بحث و مباحثہ کرتے ہوئے سنا تھا، جس کا اثر حفیظ کے ذہن پر بہت گہرا اور دیر پا ثابت ہوا۔

حفیظ جالندھری کی نظموں کے مطالعہ سے یہ بات واضح ہوتی ہے، کہ ان کے یہاں خیال کی نغمگی، جذبے کے مدوجز کو مد نظر رکھ کر بندوں کی ترتیب اور تشکیل ہوتی ہے۔ حفیظ بحرؤں کا انتخاب موضوع کی مناسبت سے کرتے ہیں، یہی وجہ ہے کہ ان کی نظموں اور غزلوں میں ترنم اور نغمگی کا عنصر نمایاں ہے۔ حفیظ نے سبک رو، نرم مترنم اور سہل بحرؤں کا انتخاب کیا ہے۔ اس کے ساتھ ہی قافیوں کے انتخاب اور ترتیب میں بھی چابک دستی سے کام لیا ہے۔ ان کے قافیے کلام میں ترنم پیدا کرنے میں خاص رول ادا کرتے ہیں۔ یہ صفت ان کو اقبال سے ورثے میں ملی ہے۔

حفیظ اقبال کی فکر و فن سے کافی متاثر تھے۔ انھوں نے اقبال کی شاعری کی روشنی میں حیات کے بعض اہم پہلوؤں کا بغور مطالعہ کیا تھا۔ جس نے اقبال کی طرح حفیظ کی شاعری کا رخ بھی اسیاے اسلام کی طرف موڑ دیا اپنی مشہور نظم شاہنامہ اسلام کے ذریعے انھوں نے اسلامی تاریخ کی مدوین میں خاص حصہ لیا۔ یہ مثنوی جس بحر میں لکھی گئی ہے وہ بے حد رواں اور مترنم ہے جو اقبال کی مخصوص بحر ہے۔ اقبال کی تمام بہترین نظمیں اسی بحر میں لکھی گئی ہیں۔ یہ مثنوی رزمیہ شاعری کی بہترین مثال ہے۔

مذہبی عقاید کے اعتبار سے بھی حفیظ اقبال کے ہموا ہیں، جس کا بین ثبوت ان کی مثنوی 'شاہنامہ اسلام' ہے، جس کا آغاز ۱۹۲۷ء میں کیا گیا تھا۔ یہ مثنوی چار جلدوں پر مشتمل ہے۔ یہ حفیظ کا ایک عظیم کارنامہ ہے، جس میں تاریخ اسلام کے اہم واقعات کے ساتھ مختلف شخصیات کا ذکر مؤثر پیرایے میں خلوص کے ساتھ پیش کیا گیا ہے۔ 'شاہنامہ اسلام' حفیظ کی شاعری میں ایک منفرد حیثیت کی حامل ہے۔ اس کا اسلوب انگریزی شاعر ملٹن سے مخصوص ہے۔ ملٹن نے اپنی نظم 'فردوس گمشدہ' میں اسی اسلوب کو اپنایا ہے۔ حفیظ نے بھی 'شاہنامہ اسلام' میں اپنے اسلامی جذبات کے اظہار میں شعر اور نثر کے امتزاج سے ایک نئی فضا پیدا کر دی ہے۔ حفیظ سے پیشتر فارسی کے مشہور شاعر فردوسی نے 'شاہنامہ' لکھ کر شہرت و مقبولیت کی سند حاصل کی تھی۔ اردو شاعری میں حالی، اکبر الہ آبادی اور اقبال نے بھی اپنی شاعری میں مذہبی اور قومی افکار کو شد و مد کے ساتھ بیان کیا۔ چنانچہ حفیظ نے اپنے پیش رو شعرا کے تجربات سے پورا پورا استفادہ کیا ہے۔ شاہنامہ اسلام میں حفیظ نے اقبال کے اسلوب کو اپناتے ہوئے ان کی مخصوص بحر اور آہنگ کے ساتھ لفظیات بھی انہی کی استعمال کی ہیں۔ علاوہ ازیں اقبال کے خیالات سے بھی استفادہ کیا ہے۔ حفیظ نے اقبال کی طرح قوم کو اسلاف کے کارناموں کی یاد دلا کر حال کو سدھارنے اور نسل پیرا ہونے کا درس دیا ہے۔ دونوں شعرا قوم میں حرکی قوتوں کے خواہاں نظر آتے ہیں یہی حرکت و عمل ترقی کے ضامن ہیں۔ چند اشعار 'شاہنامہ اسلام' سے ملاحظہ کیجیے جو اقبال کی شہرہ آفاق نظم 'شکوہ' کی یاد دلاتے ہیں:

گنی دُنیا سے آقائی محمدؐ کے غلاموں کی	بھلا بیٹھے جو یاد اپنے سلف کے کارناموں کی
ارادہ ہے کہ پھر ان کا لبواک بار گر ماؤں	دل سنگیں سخن کے آتشیں تیروں سے گر ماؤں
سناؤں ان کو ایسے ولولہ انگیز افسانے	کرے تائید جن کی عقل بھی تاریخ بھی مانے

اگر اغیار نے ان کو جہاں سے محو کر ڈالا
قیامت تک نہیں پھر کوئی تجھ کو پوجنے والا
الہی اب وہ عہد لیلۃ المعراج پورا کر
محمدؐ سے جو وعدہ ہو چکا ہے آج پورا کر

زمانہ رسالت میں عورتوں کی عظمت کا اعتراف کرتے ہوئے لکھتے ہیں:

یہی مائیں تھیں جن کی گود میں اسلام پلتا ہے

اسی غیرت سے انساں نور کے سانچے میں ڈھلتا ہے

حفیظ کے 'شاہنامہ اسلام' میں شیطان کا کردار بھی موجود ہے۔ اس کردار کو پیش کرنے میں انھوں نے اقبال کے خیالات و تصورات سے خوشہ چینی کی ہے۔ ابلیس انسان کی بد حالی اور تباہی دیکھ کر کفِ افسوس ملتا ہے۔ اور سوچتا ہے کہ یہی وہ آدم تھا جس کو سجدہ نہ کرنے کے جرم میں خدا نے مجھے راندہ درگاہ کر دیا تھا، لیکن اس پانچواں آدم کو دیکھ کر وہ اپنی طاقت اور قوت پر فخر کرتا ہے۔ چند اشعار دیکھئے:

یہی انسان ہے کیا وہ، اسی انسان کا ڈر تھا

ازل میں سامنے جس کے مرا جھکنا مقدر تھا

مرے قدموں میں ہے اب جو مرے سجدہ کا طالب تھا

ابد تک میں ہی غالب ہوں ازل کے دن بھی غالب تھا

اگر میں راندہ درگاہ باری ہوں تو یہ بھی ہے

اگر میں قابلِ دوزخ ہوں ناری ہوں تو یہ بھی ہے

اس مثنوی میں حفیظ نے منظر نگاری اور تاریخی حقائق کو بہت عمدہ طریقہ سے پیش کیا ہے۔ حسن بیان ریزہ کاری کے باعث یہ نظم رزمیہ نظم کے زمرے میں شامل ہو جاتی ہے۔

حفیظ نے بہت سے موضوعات، مثلاً رومانی، عشقیہ، سیاسی، فطرت نگاری، مذہبی، وطنی دوستی، حریت پرستی وغیرہ پر طبع آزمائی کی ہے۔ ان موضوعات کا مواد انھوں نے اقبال کی شاعری سے حاصل کیا ہے۔ اقبال پہلے شاعر ہیں جنھوں نے وطن دوستی اور حریت پسندی کے خیالات کو پیش کیا ہے۔ بعد کے تمام شعرا نے ان کی تقلید کرتے ہوئے اس موضوع کو برتا ہے۔ اقبال کی طرح حفیظ بھی قوم کی بے راہ روی کے ذمہ دار مغربی تہذیب کی تقلید کو قرار دیتے ہیں۔ انھوں نے سماجی ناہمواریوں اور بے اعتدالیوں کی طرف لوگوں کی توجہ مبذول کرائی۔ جوش کی مانند حفیظ بھی اقبال کے اس رجحان سے بے حد متاثر ہے۔ یہی سبب ہے کہ جب حفیظ نے حب الوطنی پر نظمیں لکھیں تو اقبال کی تقلید سے اپنا دامن نہ بچا سکے، لیکن یہ تقلید پست درجہ رکھتی ہے۔ ان کی فطرت پرستی کے رجحان میں بھی وہ ہم آہنگی نہیں پائی جاتی جو ایک نئی زندگی کی تلاش میں معاون ثابت ہوتی ہے۔ اس کی وجہ غالباً یہ ہے کہ وہ اقبال کی طرح خود ان تجربات سے نہیں گزرے۔ ان کا زمانہ اقبال کی مانند بیجان انگیز نہیں تھا۔ اس لیے ان کے کلام میں مصنوعی کیفیت طاری ہو گئی ہے۔ وہ حالات کا تجزیہ بلند سطح سے کرتے ہیں، خود ان کی ذات اس میں شامل حال نہیں

ہے۔ اسی وجہ سے ان کے کلام میں یاس اور کسک جیسے جذبات کا فقدان پایا جاتا ہے۔ کیونکہ ایسے موثر جذبات حقیقت سے دو چار ہو کر ہی شاعر کو حاصل ہو سکتے ہیں۔ یہی سبب ہے کہ حفیظ کے کلام میں اقبال کی سی تہہ واری اثر اور معنویت پیدا نہیں ہو سکی۔ اسکے ساتھ کائناتی بصیرت کا بھی فقدان ہے اور فلسفیانہ عناصر سے ان کی نظمیں بے نیاز ہیں۔

حفیظ جالندھری فطری مناظر کے دلدادہ ہیں۔ انھوں نے فطرت کا بغور مطالعہ کیا جس کے پیش نظر ان کی نظمیں، جلوہ سحر، برسات، تاروں بھری رات، راوی میں کشتی، شام رنگین، ہمالہ، صبح و شام، کوسار، چچی بسنت، تصویر کشمیر، میں فطرت کی شادابی اور دلفریب مناظر کی عکاسی ملتی ہے۔ ان نظموں میں کہیں کشمیر کی دلکش ادایاں ہیں جہاں ڈھلانوں پر لمبی لچکتی ہوئی گھاس ہے۔ اس گھاس کی خوشبو سے فضا معطر ہو جاتی ہے۔ ترشے ہوئے زینہ بہ زینہ سربزکھیت ہیں۔ آئینہ نما جھیلیں ہیں، پہاڑوں کے حسن اور قدرت کی بولکھونیاں ہیں تو کہیں تاروں بھری رات کی سحرانگیز فضا۔ کہیں صبح کی دلفریبیاں اور رعنائیاں ہیں تو کہیں برف سے ڈھکے بلند بالا کوسار کا سلسلہ ہے اور کہیں فلک شگاف چوٹیوں کا دلکش منظر داؤں کو لبھاتا ہے اور آنکھوں کو بھلا لگتا ہے۔ ان نظموں میں اقبال کی نظموں کا سا ترنم بھی ہے اور رواں دواں اسلوب بھی ان نظموں میں سوز و گداز، سلاست و نغمگی بکھیرتی فضا نے ایک دلفریب کیفیت پیدا کر دی ہے۔ چند اشعار دیکھئے:

برف کے دیوزاد تو دے زر کے آئینہ دار	نقرئی جھیلوں میں صبح و شام عکس زرنگار
نغمہ خواں جو شاں خروشاں آبشار و جو بہار	خندہ قدرت گل اندر گل بہار بندر بہار
کیوں شگفتہ ہونہ دل اک شاعر دلگیر کا	ایک پہلو یہ بھی ہے کشمیر کی تصویر کا

(نظم 'تصویر کشمیر': حفیظ)

اقبال کشمیر کی وادی لولاب کا نقشہ اس طرح کھینچتے ہیں:

پانی ترے چشموں کا ٹڑپتا ہوا سیماب	مرغانِ سحر تیری فضاؤں میں ہیں بیتاب
-----------------------------------	-------------------------------------

اے وادی لولاب

اقبال کی نظم 'ہمالہ' اپنے حسن بیان اور رواں آہنگ کے باعث اردو شاعری کی ایک عمدہ نظم ہے۔ اس نظم میں اقبال نے ہمالہ کی عظمت کے وسیلے سے ہندوستان کی عظمت کو سراہا ہے۔ کہتے ہیں:

تیری عمر رفتہ کی اک آن ہے عہد کہن	واد یوں میں تیری کالی گھنائیں خیمہ زن
-----------------------------------	---------------------------------------

چوٹیاں تیری ثریا سے ہیں سرگرم سخن	تو زمیں پر اور پہنائے فلک تیرا وطن
-----------------------------------	------------------------------------

چشمہ دامن ترا آئینہ سیال ہے	دامن موج ہوا جس کے لیے رومال ہے
-----------------------------	---------------------------------

حفیظ کی نظم 'ہمالہ' بھی اسی طرز کی نظم ہے، جس میں حفیظ کے تخیل کی بلند پروازی اقبال سے کم نہیں۔ ملاحظہ کیجئے:

یہ اونچے شامیانے دست قدرت نے اگائے ہیں	یہ لاتعداد خیمے سبز مخمل سے سجائے ہیں
--	---------------------------------------

یہ دیو زادوں کا جنگل قدرتی پریوں کی بستی ہے
یہاں پکھلی ہوئی چاندی کے فوارے اچھلتے ہیں
یہ منزل ہے ہوا کے برشگالی کاروانوں کی
یہاں آ کر زمیں نے آسمان کی ہمسری کر لی
کوئی دیکھے یہاں آ کر تبسم لالہ زاروں کے
اقبال کی شاعری میں منظر نگاری حسین اور دلکش مرقعے پیش کرتی ہے۔ حفیظ کے کلام میں بھی یہ
حسن یہ دلکشی اپنی تمام رعنائیوں کے ساتھ جلوہ نما ہے۔ دریائے راوی کی سبک خرامی اور شام کے وقت شفق کی
رنگینیوں کی سرخی نے جو طلسمی فضا پیدا کر دی ہے اس کا اظہار اقبال کی نظم 'کنارِ راوی' میں دیکھئے:

سکوتِ شام میں مجھ سرود ہے راوی
پیامِ سجدے کا یہ زیرو بم ہوا مجھ کو
شرابِ سرخ سے رنگیں ہوا ہے دامنِ شام
حفیظ نے 'توبہ نامہ' میں راوی کی سنہری و سیمیں لہروں کے حسن کی تصویر کچھ اس طرح کھینچی ہے:

نہ پوچھ مجھ سے جو ہے کیفیت میرے دل کی
جہاں تمام سوادِ حرم ہوا مجھ کو
لیے ہے پیرِ فلک دستِ رعشہ دار میں جام
شام کے دامن میں سبزے پر بہا آئی ہوئی
اور راوی کی طلائی نقرئی لہروں میں جنگ

حفیظ جالندھری کی فطری نظموں میں 'ہلالِ چاند'، 'بہار میں اُترا ہوا دریا'، 'برسات'، 'ہمالہ'، 'توبہ نامہ'،
'تاروں بھری رات'، 'شامِ رنگین' وغیرہ میں دلکش نظارے قاری کا دل موہ لیتے ہیں اور اقبال کی نظم 'بزمِ
المجسم' کی یادلاتے ہیں۔ چند اشعار اقبال کی فطرت نگاری کے نمونے کے طور پر دیکھیے کس قدر دلکش انداز
بیان ہے:

سورج نے جاتے جاتے شامِ سیا قبا کو
پہنا دیا شفق نے سونے کا سارا زیور
محمل میں خامشی کے لیلانے ظلمت آئی
وہ دور رہنے والے ہنگامہ جہاں سے

حفیظ کی نظم 'شامِ رنگیں' سے یہ بند دیکھئے۔ حالاں کہ اس میں تخیل کی وہ بلند پروازی نہیں ملتی جو اقبال کی
نظموں کا طرہ امتیاز ہے۔ مگر دونوں نظموں میں معنی آفرینی اور خیالات کی مماثلت پائی جاتی ہے۔

پچھتم کے در پہ سورج بسترِ جمار ہا ہے
کرنوں نے رنگِ ڈالا بادل کی دھاریوں کو
عکسِ شفق نے کی ہے اس طرح زرفشانی
نغمہ سویا بربطِ آبِ رواں کی گود میں
طشتِ افق سے لے کر لالے کے پھول ماہیے
قدرت نے اپنے گہنے چاندی کے سب اتارے
چمکے عروسِ شب کے وہ موتی پیارے پیارے
کہتا ہے جن کو انساں اپنی زباں میں 'تارے'
رنگین بادلوں میں چہرہ چھپا رہا ہے
پھیلا دیا فلک پر گونے کنار یوں کے
گھل مل کے بہ رہے ہیں ندی میں آگ پانی
جس طرح سے طفل سو جاتا ہے ماں کی گود میں

حفیظ کی نظموں میں منظر آفرینی کے ساتھ نغمگی، روانی اور ترنم کا بھی خاص خیال رکھا گیا ہے۔ نظم 'چاند کی سیر' میں ترنم اور نغمگی کی فضا دیکھنے الفاظ کے مناسب استعمال نے اس پوری نظم کو دلفریب ترنم عطا کر دیا ہے:

عطر بیز لالہ زار نغمہ ریز جو بہار
حشر خیز، آبشار کیف موج بیقرار
چاندنی میں کوہسار
دیکھتا چلا گیا

انھی حسینہ سحر پہن کے سر پہ تاج زر
لباس نور زیب پر چڑھی فراز کوہ پر
وہ خندہ نگاہ سے پہاڑ طور بن گئے
وہ عکس جلوہ گاہ سے سحاب نور بن گئے
نوائے جوئے بار انھی صدائے آبشار انھی
پڑی جو مہر کی نظر تو اوس بن گئی گہر
نسیم سرسرا گئی چمن میں گل کھلا گئی
پرند نغمہ ریز ہیں ہوائیں عطر بیز ہیں
ہے طاروں کی راگنی فضاؤں میں بسی بیوگی

(نظم 'جلوہ سحر': حفیظ)

اقبال نے صبح کے منظر کو اپنی بہت سی نظموں میں نہایت دلفریب اور دلکش انداز میں پیش کیا ہے۔ نظم 'پیام صبح' میں وہ صبح کے حسن اور خوبصورتی کو اس کی تمام رعنائیوں کے ساتھ موثر پیرائے میں بیان کرتے ہیں۔ اقبال کے کلام میں صبح انسانی زندگی میں جدوجہد و عمل کا پیغام لے کر آتی ہے جس کے ذریعے انسان ارتقاء کی اعلیٰ مدارج طے کرتا ہے:

اُجالا جب ہو ارنخت جبین شب کی افشاں کا
جگایا بلبل رنگیں نوا کو آشیانے میں
طلسم ظلمت شب سورۃ 'والنور' سے توڑا
ہو رہی ہے زیر دامنِ افق سے آشکار
آسماں نے آمد خورشید کی پا کر خبر
مطلع خورشید میں مضمحل ہے یوں مضمون صبح
نسیم زندگی پیغام لائی صبح خنداں کا
کنارے کھیت کے شانہ ہلایا اُس نے دہقاں کا
اندھیرے میں اڑایا تاج زر شمع شبستاں کا
صبح یعنی دمتر دوشیزہ لیل و نہار
محمل پروازِ شب باندھا سر دوش غبار
جیسے خلوت گاہ مینا میں شرابِ خوش گوار

(نظم 'اقبال نمود صبح')

آتی ہے مشرق سے جب ہنگامہ درد امن سحر
مخفل قدرت کا آخر ٹوٹ جاتا ہے سکوت
چچھاتے ہیں پرندے پا کے پیغام حیات
مسلم خوابیدہ اٹھ ہنگامہ آرا تو بھی ہے
منزل ہستی سے کر جاتی ہے خاموشی سفر
دیتی ہے ہر چیز اپنی زندگانی کا ثبوت
باندھتے ہیں پھول بھی گلش میں احرام حیات
وہ چمک اٹھا افق، گرم تقاضا تو بھی ہے
(نظم اقبال نوید صبح)

حفیظ نظم 'صبح' میں جلوہ صبح کی رنگینی اور دلکشی کو اس طرح بیان کرتے ہیں:

لے کر آتی ہے زبر خالص کی کانیں بر سحر
کیسا سازان چرخ اٹھتے ہیں اپنے کام کو
لا کے رکھ دیتی ہے سونے کی چٹانیں شرق پر
آگ کی بھٹی میں رکھتے ہیں طلائے خام کو

جس طرح اقبال کی شاعری میں سحر کا استعارہ زندگی کی علامت کے طور پر استعمال ہوا ہے اسی طرح حفیظ بھی صبح کی آمد کو زندگی کی گہما گہمی سے تعبیر کرتے ہیں۔ زندگی جدوجہد اور عمل سے تکمیل پاتی ہے۔ حفیظ کی نظم 'مدینے کا مسافر' کے ابتدائی اشعار میں وہ مناظر فطرت کی عکاسی سے تمہید کا کام لیتے ہیں جو اقبال کی نظموں کا طرہ امتیاز ہے۔ یہ نظم بھی اقبال کے رنگ میں ڈوبی ہوئی ہے۔

فسوں باطل ہوا شب کے طلسماتی نظاروں کا
سحر کے جاگتے ہی لد گیا ڈیرا ستاروں کا

حفیظ کی نظموں کے مطالعہ سے یہ بات واضح ہے کہ ان کی نظموں پر اقبال کے مجموعہ کلام 'بانگ درا' کی نظموں کا اثر خاصا گہرا اور نمایاں ہے۔ اس ضمن میں ان کی نظمیں 'ہلال چاند'، 'برسات'، 'بہار میں اتر اہوا'، 'ریا'، 'دشیرہ قابل ذکر ہیں۔ ان نظموں میں حس اور مرست اپنی تمام رستائیوں اور جونا نونوں کے ساتھ درجور ہے۔ حفیظ نے جہاں جہاں رومانی افکار کو پیش کیا ہے، وہاں ان کا اپنا منفرد رنگ جھلکتا ہے۔ انھوں نے قومی اور ملی گیت بھی بڑے موثر پیرائے میں گائے ہیں۔

حفیظ کو جہاں ٹیگور کی خواب آلودہ موسیقی نے مسحور کیا، وہیں اقبال کے بلند آہنگ لہجے نے بھی بہت متاثر کیا۔ اقبال کی مانند حفیظ کو بھی کشمیر سے خاص لگاؤ تھا انھوں نے کشمیر سے متعلق کئی نظمیں قلم بند کی ہیں۔ حفیظ کے کشمیر سے دلی لگاؤ کے متعلق ڈاکٹر صابر آفاقی رقم طراز ہیں:

”کشمیر نے حفیظ کو شاعری کا جو رنگ دیا اور ان کے قلب و ذہن کو جو ضیا بخشی اسے اقبال کا پرتو کہنا چاہیے۔“

اس بات کا احساس حفیظ جالندھری کو بخوبی ہو چکا تھا۔ کہتے ہیں:

ممکن ہے یہ کشمیر نے رنگ و ضیا دے
اقبال کا پرتو مجھے کچھ اور بنا دے

اے مرے پیارے ستارے میرے نورانی رفیق

ذرهٴ خاکی ہوں لیکن میں ہوں تیرا ہم طریق

حفیظ جالندھری نے اپنی کئی نظمیں اقبال کو ہدیہ عقیدت کے طور پر ارسال کیں۔ ان میں سے وہ دو اشعار ملاحظہ کیجئے جو اقبال نے حفیظ کی زبانی سنیں اور بہت پسند کیے تھے:

درد کی چیخیں انھیں میرے شکستہ ساز سے آب دیدہ ہو گیا دریا میری آواز سے

میرا نغمہ نغمہ دریا سے کم آواز تھا ہاں مگر ہم رنگ و ہم آہنگ و ہم آواز تھا

(تین نغمہ: حفیظ)

حفیظ نے اقبال کے حضور ان الفاظ میں خراج عقیدت پیش کیا ہے۔ نظم 'اقبال زندگی میں' سے شعریوں ہے: تیرا درس زندگی میرا شریکِ حال ہے اے مرے روشن ستارے تو میرا اقبال ہے اس کے علاوہ حفیظ نے کئی اور نظمیں اقبال کو خراج کے روپ میں پیش کی ہیں مثلاً تین نغمے، اقبال کے مزار پر، اقبال بلند ہو گیا ہے وغیرہ۔

حفیظ نے کچھ گیت بھی لکھے ہیں۔ ان گیتوں میں نھینٹہ بندی الفاظ کے استعمال کے ساتھ فارسی اور عربی کے نرم و نازک الفاظ سے بھی کام لیا گیا ہے۔ ان گیتوں میں موضوعاتی اعتبار سے فکر کی بلندی اور تخیل کی گہرائی پائی جاتی ہے۔ لیکن اقبال، حفیظ جالندھری کے بندی گیتوں کو پسند نہیں کرتے تھے۔ البتہ شاہنامہ اسلام کارنگ و آہنگ انھیں بہت پسند تھا۔

اقبال کے بعد حفیظ پہلے شاعر ہیں جنہوں نے خوبصورت پیکر تراشی، تشبیہات، استعارات، علامتیں، خوبصورت تراکیب اور چھوٹی چھوٹی مترنم بجز اور سلیس الفاظ کے استعمال سے شاعری کے فن کو چار چاند لگا دیے۔ ان کی تشبیہات و استعارات اپنی لطافت اور خوبصورتی کے باعث آج بھی منفرد مقام رکھتی ہیں۔ یہ فنکارانہ جدت طرازی اور ندرت انھیں اقبال کی دین ہے۔ اقبال نے تشبیہات و استعارات کو جس جا بک دستی اور فنکارانہ حسن کے ساتھ برتا ہے معاصرین اقبال نے اس سے گہرا اثر قبول کیا۔ حفیظ بھی اس میں پیش پیش تھے۔ چنانچہ ان کی شاعری میں بھی تشبیہات و استعارات کا ایک نگار خانہ موجود ہے۔ اس ضمن میں دونوں شاعروں کے کلام سے کچھ مثالیں پیش کی جاتی ہیں جس میں حفیظ اپنے اشعار کے اعجاز اور تخیل کی بلند پروازی کو سراہتے ہوئے کہتے ہیں:

یا کسی ساحر نے ساکن کر دیا دریائے نیل

بزمِ انجم غرق ہے موسیقی خاموش میں

جس کے اندر چاند کا چہرہ تجلی ریز ہے

یہ گماں ہوتا ہے شاید سو گنی ہے کائنات

بن گیا ہے آسمان نھرے ہوئے پانی کی جھیل

کوئی لہر انھی نہیں اس بحر حیرت جوش میں

کس قدر یہ نیلگوں وسعت سکوت انگیز ہے

رات کے افسوں میں گم ہو گئی ہے کائنات

(راوی میں کشتی: حفیظ)

خاموش ہے چاندنی قمر کی
وادی کے نوا فروش خاموش
فطرت بے ہوش ہو گئی ہے
کچھ ایسا سکوت کا فسوں ہے
خاموش ہیں کوہ و دشت و دریا

شاخیں ہیں خاموش ہر شجر کی
کہسار کے سبز پوش خاموش
آغوش میں شب کے سو گئی ہے
نیکر کا حرام بھی سکوں ہے
قدرت ہے مرا قبے میں گویا
(اقبال نظم ایک شام)

لیلیٰ شب کھولتی ہے آ کے جب زلفِ رسا
وہ خموشی شام کی جس پر تکلم ہو فدا
کانپتا پھرتا ہے کیا رنگِ شفق کہسار پر

دامنِ دل کھینچتی ہے آبشاروں کی صدا
وہ درختوں پر تفکر کا سماں چھایا ہوا
خوشنما لگتا ہے یہ غازہ ترے زخسار پر
(ہمالہ: اقبال)

میں اتر آیا فرازِ کوہ سے گاتا ہوا
دولتِ کہسار لے کر دامنِ سیلاب میں
گرمی رفتار نے چھیڑا مجھے مضراب سے
ابر نے آنسو بہا کر مجھ کو رخصت کر دیا
مدتیں گزری ہیں اس فردوس میں رہتا ہوں میں

اپنی متوالی روش میں ٹھوکریں کھاتا ہوا
آخر کار آ بسا میں خطہٴ پنجاب میں
گونج اٹھے کہسار مرے نغمہٴ بیتاب سے
اور اپنے موتیوں سے میرا دامن بھر دیا
یہ پری زادوں کی وادی ہے یہاں بہتا ہوں میں
(چناب: حفیظ)

اے کہ ہے صبح ازل تیرے تبسم کی ضیاء
اے گلِ خوش رنگ تو کس گلستاں کا پھول ہے

تو کرن سورج کی ہے یا کوئی ٹکڑا نور کا
دل یہ کہتا ہے کہ باغ کن فکاں کا پھول ہے
(تولید عصمت: حفیظ)

مست ہوا میں پھولوں پر شبنم کے موتی رولتی ہیں
بلبلِ گل پر منڈلاتی ہے پیڑ پہ چڑیا بولتی ہیں

شاخوں کے آغوش میں ننھی کلیاں آنکھیں کھولتی ہیں
میرے دل میں توبہ کی کمزور بنا میں ڈولتی ہیں
(بخارہ پر بت: حفیظ)

حفیظ کی نظموں، غزلوں اور گیتوں میں علامتوں کے علاوہ رمزیت کا حسن تمثیل کی ندرت کے ساتھ مترنم آہنگ اور تاثرات کا خوبصورت امتزاج پایا جاتا ہے۔ حفیظ کی شاعری میں اقبال کی مانند حسیاتی تصویر کشی اور لہجے کی انفرادیت بھی موجود ہے۔ دونوں شعرا کی فکر گہری بصیرت کی غماز ہے۔ انھیں خصوصیات کی وجہ سے دونوں کی شاعری میں گہری مماثلت ہے۔ چند مثالیں دیکھئے:

سبک روی میں ہے مثلِ نگاہ یہ کشتی
جہازِ زندگی آدمی رواں ہے یونہی
نکل کے حلقہٴ حدِ نظر سے دور گئی
ابد کے بحر میں پیدا یونہی، نہاں ہے یونہی

شکست سے یہ کبھی آشنا نہیں ہوتا نظر سے چھپتا ہے لیکن فنا نہیں ہوتا
(کناروادی: اقبال)

صبح کے ساحل سے جو کشتی چلی تھی نور کی آخر کار اس نے طے کر لی مسافت دور کی
شکر ہے دریائے ہستی کا کنار مل گیا بے سہارا حسرتوں کو اک سہارا مل گیا
اس مسافر کے لیے منزل ہے ساحل شام کا کٹ گیا لمبا سفر وقت آ گیا آرام کا

(غروب آفتاب سخن: حفیظ)

حفیظ کے مجموعہ کلام 'نغمہ راز' کی نظموں میں شباب کی مستیوں کے ساتھ حسن آفرینی، جدت طرازی پائی جاتی ہے۔ اس کا انداز اچھوتا اور نغمگی سے بھرا ہوا ہے۔ منظر نگاری دلکش اور رنگین ہے۔ بحروں میں بھی جدت طرازی سے کام لیا گیا ہے۔ حفیظ نے نظم میں روایتی ہیئت کو اپنایا ہے لیکن کہیں کہیں انھوں نے ہیئت میں جدت طرازی سے بھی کام لیا ہے، اس کی ایک عمدہ مثال نظم 'پریت کا گیت' ہے۔ اس نظم کا اسلوب اور صوتی آہنگ اقبال کی نظم 'محراب گل افغان' کے افکار سے مماثلت رکھتا ہے۔ دونوں شعرا کی نظم سے بند دیکھئے:

رومی بدلے، شامی بدلے، بدلا ہندوستان تو بھی اے فرزندِ کہستاں! اپنی خودی پہچان

اپنی خودی پہچان

او غافل افغان!

(اقبال)

من مندر میں پریت بسالے او مورکھ او بھولے بھالے
دل کی دُنیا کر لے روشن اپنے گھر میں جوت جگالے
پریت ہے تیری ریت پرانی بھول گیا او بھارت والے

بھول گیا او بھارت والے

پریت ہے تیری ریت

بسالے

اپنے من میں پریت

بسالے

اپنے من میں پریت

(پریت کا گیت: حفیظ)

اقبال کی مانند حفیظ کے دل میں بھی قوم کا درد کوٹ کوٹ کر بھرا ہوا تھا، وہ قوم کو گہری نیند سے بیدار کر کے عمل پیرا ہونے کی تلقین کرتے ہیں اور خدا نے جس مقصد سے انسان کو دُنیا میں بھیجا ہے اس وعدہ کی

یاد دلا کر ان میں کچھ کر گزرنے کا حوصلہ پیدا کرنا چاہتے ہیں۔ چند اشعار اس ضمن میں ملاحظہ فرمائیے:

اٹھو آسودگانِ دشتِ غربتِ خوابِ غفلت سے
 کرو تجدیدِ پیمانِ وفا عزمِ زیارت سے

آ کر عدم سے بھول گئے وعدہ الست سے خانہ حیات میں مدہوش ہو گئے

تمنا ہے کہ اس دنیا میں کوئی کام کر جاؤں اگر کچھ ہو سکے تو خدمتِ اسلام کر جاؤں
 حفیظ اپنی نظمیں 'زندگی'، 'آزادی' میں اقبال کے خیالات کا خلاصہ پیش کرتے ہیں۔ انہوں نے 'زندگی'
 کی بے ثباتی کو فلسفیانہ ڈھنگ سے پیش کیا ہے:
 ہے طلوعِ صبحِ پیری تک فقط اس کی نمود قطرہٴ شبنم ہے گویا آفتابِ زندگی
 ہے تری بنیاد ہی میں اختلافِ باد و آب کس بھروسے پر ابھرتا ہے حبابِ زندگی
 عقل و عشق کا تصور بھی حفیظ کے یہاں اقبال سے در آیا ہے۔ ان کے یہاں عشق کو عقل پر اولیت حاصل
 ہے۔ کہتے ہیں:

ہو گیا جب عشق ہم آغوشِ طوفانِ شباب عقل بیٹھی رہ گئی ساحل پہ شرمائی ہوئی
 عشق نے عقل کو دیوانہ بنا رکھا ہے فکرِ انجام کی اُلجھن میں پھنسا رکھا ہے
 طوفان اٹھائے پھرتے تھے ہوش و خردِ حفیظ دیکھی جنوں کی شکل تو خاموش ہو گئے
 حفیظ کے کلام سے چند اور اشعار دیکھئے جو اقبال کے اسلوب اور آہنگ میں ڈوبے ہوئے ہیں۔ ان کی
 لفظیات اور استعارات پر بھی اقبال کا گہرا اثر ہے:

اتنا تو ہوا آہِ شبِ غم کے اثر سے فطرت کا جگر پھوٹ بہا چشمِ سحر سے
 کچھ شانِ کریمی نے اس انداز سے تو لا بھاری ہی رہا دیدہ تر دامن تر سے
 جلوہٴ حسن کو محرومِ تماشائی کر بے نیازی صفتِ لالہٴ صحرائی کر
 ہاں بڑے شوق سے شمشیر کے اعجاز دکھا ہاں بڑے شوق سے دعویٰ مسجائی کر
 کہیں پابندِ نیاز اور کہیں خسروِ ناز ایک ہستی ہے کہ مختار بھی مجبور بھی ہے
 اقبال نے اپنے اشعار میں حضرت موسیٰ اور کوہِ طور کا ذکر کثرت سے کیا ہے۔ حفیظ اقبال کی روش کو اپناتے
 ہوئے اس تلمیح کو بار بار دہراتے ہیں۔ چند اشعار دونوں شعرا کے کلام سے دیکھیے:

کب تلک طور پہ در یوزہ گری مثلِ کلیم اپنی ہستی سے عیاں شعلہٴ سینائی کر
 دل طور سینا و فاراں دو نیم تجلی کا پھر منتظر ہے کلیم
 (ساقی نامہ: اقبال)

دل یہ کہتا ہے کہ ہر ذرے کو موسیٰ کر دوں

آنکھ جس کوہ پر ڈالوں اسے سینا کر دوں

(حفیظ جالندھری)

مدت سے لیے پھرتا ہوں اک سجدہ بیتاب
جلوے کی طلب پیروی حضرت موسیٰ
خامہ انوار فشاں مدح شہنشاہ میں ہے
طور مشعل لیے ہر قدم اس راہ میں ہے

ان سے کوئی پوچھے وہ خدا ہیں کہ نہیں ہیں؟
گمراہ مرے راہنما ہیں کہ نہیں ہیں؟
برق ایمن کا اثر ایک پر کاہ میں ہے
کبھی خورشید میں ہے فکر کبھی ماہ میں ہے

(حفیظ جالندھری)

حفیظ نے نظم 'غروب آفتابِ سخن' اپنے استاد حضرت مولانا گرامی کی وفات پر لکھی تھی۔ اس نظم کے اسلوب پر اقبال کا اثر نمایاں ہے۔ اقبال نے بھی نظمیں 'مرزا غالب'، 'مسعود محروم' وغیرہ لکھیں۔ حفیظ کہتے ہیں:

بزم ہستی کا چراغِ حسن گل ہو جائے گا
روز روشن رات کے آغوش میں سو جائے گا
یاس کے دل میں رہتی ہے مگر امید بھی
شام ہوتی ہے ہمیشہ صبح کی تمہید بھی

حفیظ کی ایک نظم 'والدہ کی موت' کے عنوان سے ہے۔ جو اقبال کی نظم 'والدہ مرحومہ کی یاد میں' کا چہ بہ ہے۔ حفیظ جالندھری نے اقبال کی مانند فارسی، ہندی اور عربی کے الفاظ کا استعمال کافی کیا ہے۔ ہندی کے ہلکے پھلکے اور نرم و سبک رو الفاظ کے استعمال نے دونوں کی شاعری میں ترنم اور نغمگی کی لے کو تیز تر کر دیا ہے۔ مثلاً پرچم، کالی گھٹا، جھٹک، ندی، پانی، من، ٹھنڈی ہوا، کامنی صورت، اُجالا، دامن، پر بت، سنتری، دکھ، گودی، کرن، پرچم، منتر، موتی، کٹھن، کالی گھٹا وغیرہ وغیرہ۔

حفیظ نے اقبال کی لفظیات تراکیب و تشبیہات کا استعمال بھی کثرت سے کیا ہے۔ مثلاً خودی، عشق، عقل، حیات و کائنات، حسن، زندگی، موت، پنہائے سیل، خامشی زار، سر جو بہار، لالہ صحرائی، خسر و ناز، چشم سحر، جلوہ، لالہ زار کن فکاں، موج بے قرار، سرودِ جرس، عرق انفعال، طرب نواز، سیل نور، کوہ طور، جلد سحر، آبِ رواں، موسیٰ، در، چراغ، انجم، تارہ، آبتار، کہسار، جوئے بار، سحر، رباب، سبزہ مخمل، قدرت، خیمہ زن، موسیقی، چشمے، خلوت، ہمالہ، مستی، آفتاب، صبح نمود، ساحل، موج، طوفان، شبنم، کلیاں، شاخ، پیام شبنم، گلستاں، کرن، ضیاء، صبحِ ازل، فردوس، شبنم کے موتی رولنا، بلبل، گل، وعدہ، راوی، وادی، قطرہ شبنم، ساحل، آغوش، سکون، اضطراب، شفق، طلب، نیاز، سجدہ، اشب جگر، عدم، اغیار، اسلاف، زندگی وغیرہ وغیرہ۔ ان الفاظ و تراکیب کو حفیظ نے اپنی فکر کے پیکر میں ڈھال کر ایک منفرد انداز میں استعمال کیا ہے۔ جس نے ان کی شاعری میں نئے معنی و مفہوم پیدا کر دیے ہیں۔

حفیظ نے بہت سی تراکیب ایسی استعمال کی ہیں جو براہ راست اقبال کے کلام سے اخذ کی گئی ہیں۔

مثلاً طلوع مہر، خوابِ غفلت، سکوتِ شام، نگاہِ حسن، آبِ رواں، بزمِ ہستی، طلوعِ صبح، روزِ ازل، ذوقِ نظر، رازِ حیات، کن فکاں، راتِ کافسوں جو بہار، موجِ بیقرار سرد و جرس، صبحِ ازل وغیرہ۔

حفیظ نے اقبال کی طرح بچوں کے لیے بھی بہت سا ذخیرہ اپنے کلام میں جمع کر دیا ہے، جن کے موضوعات حب الوطنی، انسانی دوستی، عمل اور جدوجہد کی زندگی، عالمی برادری کے درس سے لبریز ہیں۔ ان سبق آموز نظموں کو بچے بڑے شوق سے پڑھتے ہیں۔ اسی طرح کی منظوم کہانیاں اقبال نے بھی لکھی ہیں۔ حفیظ نے اپنی شاعری کی ابتدا بچوں کے ادب سے کی۔ ان کا ابتدائی مجموعہ 'حفیظ کے گیت اور نظمیں' بچوں کے جذبات و نفسیات کو مد نظر رکھ کر لکھی گئی ہیں۔ حفیظ کا خیال تھا کہ یہ کہانیاں بچوں کی اچھی تربیت میں معاون ثابت ہو سکتی ہیں۔ ان نظموں کی خصوصیات روانی، سلاست، فضا آفرینی اور کیف و نغمگی ہے۔ ان نظموں میں ننھے میاں، ننھے کی اماں جان، گڑیا، چاند کا جھولا، مٹی کا گھر وندا، آیا چڑیہ کا بچہ، موتی بچارا، کابل کا گیت وغیرہ اپنی روانی اور سلاست کی وجہ سے کافی مقبول ہیں۔ حفیظ کی نظموں کے چند اقتباس نقل کیے جاتے ہیں، جن میں اقبال کے کلام کا اثر نمایاں ہے۔ مثلاً:

اپنے اپنے رنگ میں تجھ کو دیکھ رہی ہے دنیا ساری
 جدے میں بھی تیرے نمازی مندر میں بھی تیرے پجاری
 دین بھی تیرا دھرم بھی تیرا اس سے کوئی نہیں انکاری
 اس سے کون کرنے انکار تو ہے سب کا پالن ہار

(تو ہی سب کا پالن ہار: حفیظ)

راحت پسند ہستی کچھ کام کاج کر لے
 ان محنتوں کا خوگر کچھ کام کاج کر لے
 جو کام کل کرے گی وہ اٹھ کے آج کر لے
 اٹھ کارگاہ میں چل محنت کی راہ میں چل
 اٹھ وقت جا رہا ہے تجھ کو بتا رہا ہے
 تو عمر کھورہی ہے برباد ہو رہی ہے

(نظم: کابل کا گیت)

اقبال کی طرح حفیظ نے حضور اکرم کی ذات مبارکہ پر کئی نظمیں قلم بند کی ہیں مثلاً 'عید میلاد النبی' کے عنوان سے لکھی گئی نظم میں وہ حضور کی ولادت کا نقشہ بڑے پُر کیف انداز میں پیش کرتے ہیں۔ اس کی تمہید کے لیے وہ فطری مناظر کا سہارا لیتے ہیں۔ یہ روش بھی حفیظ نے اقبال سے سیکھی ہے۔ اقبال نے اپنی نظموں کی تمہید میں زیادہ تر فطری مناظر کی عکاسی کے ذریعے اپنا عندیہ بیان کیا ہے اس تمہید کا نظم کے موضوع سے گہرا تعلق ہوتا ہے۔

حفیظ کی نظم 'ٹیگور اور اقبال' میں وہ ٹیگور اور اقبال کے کلام کے اعجاز کو سرہاتے ہیں۔ اس میں بھی وہ اقبال کے اثر سے اپنا دامن نہ بچا سکے۔ مجموعی طور پر یہ کہا جاسکتا ہے کہ اقبال کی شاعری نے حفیظ جالندھری کی شاعری کو جلا بخشی ہے۔

جمیل مظہری:

جمیل مظہری کا نام سید کاظم علی تھا اور جمیل مظہری تخلص رکھتے تھے۔ ان کی پیدائش یکم جنوری ۱۹۰۴ء میں محلہ فضل پور پنڈہ (بہار) میں ہوئی اور وفات ۱۹۸۰ء میں واقع ہوئی۔ ان کے والد شعر و شاعری سے شغف رکھتے تھے اور خورشید تخلص رکھتے تھے۔ جمیل کے دادا سید مظہر حسین، دبیر کے شاگردوں میں سے تھے۔ ایسے ادبی اور شاعرانہ ماحول نے مظہر کی ذہنی تربیت میں معاون کردار ادا کیا۔ جمیل مظہری کی ادبی شخصیت بیسویں صدی کی تیسری دہائی سے آٹھویں دہائی تک پھیلی ہوئی ہے۔ انھوں نے تمام شعری اصناف سخن مثلاً غزل، نظم، قصیدہ، مثنوی، قطعہ، رباعی وغیرہ میں طبع آزمائی کی۔ لیکن وہ نظم نگار اور غزل گو کی حیثیت سے زیادہ مقبول ہوئے۔ جمیل کی تصنیفات میں 'فکر جمیل'، 'ذکر جمیل'، 'مثنوی آب و سراب' اور بہت سی مرثیہ ہیں۔

جمیل کا عہد ہندوستان میں سیاسی بیداری کا عہد تھا۔ یہ زمانہ ہر لحاظ سے انقلابی بیداری، جدوجہد آزادی، بغاوت و احتجاج کا زمانہ تھا۔ جمیل سیاسی اعتبار سے بالغ نظر واقع ہوئے تھے۔ وہ ابتدا سے ہی کانگریس کے سیاسی نظریہ کے حامی تھے۔ وہ ابوالکلام آزاد اور رفیع احمد قدوائی سے ذہنی ہم آہنگی رکھتے تھے۔ اور انگریزوں سے نفرت کرتے تھے۔ یہ ان کا وطنی جذبہ ہی تھا کہ انھوں نے سرکاری نوکری سے استعفیٰ دے دیا تھا۔ لیکن وہ زیادہ دیر تک سیاسی سرگرمیوں سے منسلک نہ رہ سکے۔ کیونکہ آزادی کا جو تصور ان کے ذہن میں پرورش پا رہا تھا وہ آزادی ملنے کے بعد بھی پورا نہ ہو سکا۔ جمیل مظہری روح اور ذہن کی آزادی کے ساتھ سرمایہ دارانہ ذہنیت سے آزادی، اور غریب طبقہ کے ساتھ ہمدردی کا رویہ روار کھنے کے خواہاں تھے۔ لیکن ان خوابوں کی تعبیر انھیں آزادی ملنے کے بعد کہیں نظر نہیں آئی۔ اس لیے وہ عملی طور پر سیاست سے علیحدہ ہو گئے۔ جمیل نے بدھ فلسفے، عیسائیت، مارکس حقیقت پسندی اور اسلامی عظمت سے بھی گہرے اثرات قبول کیے۔ یہی رجحانات و میلانات ان کی تمام شاعری میں نمایاں ہیں۔ انھوں نے فلسفہ، فکر اور روایات کا بھی بغور مطالعہ کیا، چنانچہ یہ تمام عناصر ان کی شاعری میں درآئے ہیں اس لیے ان کی شاعری کا حیات و کائنات کے مسائل کا احاطہ کیے ہوئے ہے۔

جمیل مظہری کے اسلوب پر اپنے استاد رضا علی وحشت کے علاوہ اقبال، غالب اور انیس کے لب و لہجہ کا اثر نمایاں ہے۔ خلیل الرحمن عظیمی جمیل مظہری کے شعری اسلوب پر روشنی ڈالتے ہوئے رقم طراز ہیں:

”ان کی (جمیل مظہری) کی نظموں میں کبیر، ٹیکور، غالب اور اقبال کے طرز فکر کا حسین امتزاج پایا جاتا ہے۔“

جمیل کی شاعری کے مطالعہ سے یہ بات عیاں ہو جاتی ہے کہ ان کے یہاں حالی کا خلوص، اقبال کے لہجے کی سی بلند آہنگی اور انیس کا توازن پایا جاتا ہے۔ انھوں نے سنجیدہ اور فلسفیانہ نظموں کے ساتھ عشقیہ نظمیں بھی لکھی ہیں۔ جن میں سنجیدگی اور پاکیزگی کا احساس ہوتا ہے۔

جمیل مظہری کو اردو شاعری کے جدید دور کے شعرا میں نمایاں حیثیت حاصل ہے۔ یہ وہ دور ہے جو قدیم اور جدید کے دورا ہے پر ایسا وہ تھا۔ جمیل نے دونوں رجحانات میں فکری ہم آہنگی سے ایک نئی راہ کی تلاش کی، جس کا ثبوت ان کے شعری مجموعہ ’نقش جمیل‘ اور ’فکر جمیل‘ ہیں، جو جمیل کے ذہنی سفر کے آئینہ دار ہیں۔ اقبال کی طرح جمیل کی شاعری میں ایک منظم اور مربوط نظام فلسفہ کے نقوش ملتے ہیں۔ انھوں نے فلسفیانہ اور جمالیاتی تجربے کی آمیزش سے ایک نئی طرز کو رواج دیا۔ جمیل، اقبال کی بلند آہنگی اور سیاسی افکار سے بہت متاثر تھے۔ جس کے زیر اثر وہ اقبال کے سیاسی افکار کو اپنے انداز میں بیان کرتے رہے۔ بعد میں مولانا ابوالکلام آزاد کے زیر اثر اقبال سے اختلاف شروع ہو گیا، یہ اختلاف سیاسی اور فکری سطح پر تھا جس نے انھیں تشکیک کا شکار بنا دیا۔ مارکسزم کے زیر اثر جمیل کے یہاں ترقی پسند خیالات در آئے لیکن وہ مارکسی نظام فکر سے پوری طرح متفق نہیں تھے وہ ایک ایسا نظام چاہتے تھے جو مکمل طور پر مساوات اور اخوت کو بنیادی اہمیت دیتا ہو۔ لیکن جس میں الحاد کی ذرہ برابر بھی گنجائش نہ ہو۔

جمیل مظہری نے سیاسی، رومانی، فکری اور منظر یہ نظموں کے ساتھ چند مزاحیہ نظمیں بھی لکھی ہیں۔ ان کی نظموں میں فکر کی ہم آہنگی، خیال کا ارتقا اور نظم و ترتیب موجود ہے۔ اس لحاظ سے جمیل کی نظمیں اقبال کے بعد سب سے زیادہ پختگی اور فکر کی گہرائی لیے ہوئے ہیں۔ جمیل کی فنی کامیابی اس بات میں مضمر ہے کہ وہ جمالیاتی رموز و نکات سے مکمل آگاہی رکھتے ہیں۔ بیسویں صدی میں سیاسی اور سماجی مسائل کے زیر اثر حب الوطنی اور آزادی کی تحریک نے زور پکڑ لیا تھا، جس کا اثر شعر و ادب پر بھی پڑا۔ جمیل کی شاعری بھی اس اثر سے محفوظ نہ رہ سکی، البتہ انھوں نے اس دور کی کشمکش اور عصری مسائل و معاملات کی ترجمانی میں ضبط و توازن سے کام لیا ہے۔ اس طرح انھوں نے اپنی شاعری کو جوش اور دوسرے شعرا کی طرح نعرے بازی سے محفوظ رکھا۔ جمیل کی سیاسی اور انقلابی نظموں میں فنی رچاؤ اور مخلصانہ آرزو مندی ملتی ہے۔ ان نظموں میں سماجی الجھن، ذہنی کشمکش، معاشرتی خلفشار کو خاص ڈھنگ سے ادا کیا گیا ہے۔ انہوں نے تمام خارجی مسائل کو داخلی رنگ و آہنگ کے ساتھ پیش کرنے کی سعی کی ہے۔ مثلاً معاشرہ کی ذہنی بے چینی کو وہ خداوندہ کے رشتہ میں تلاش کرتے ہیں۔ اگر خدا ہے تو وہ ایسی روشنی مہیا کیوں نہیں کرتا کہ تشکیک کے اندھیروں سے نکل کر دنیا حقیقت کی روشنی سے فیض حاصل کر سکے۔ یہ زندگی کب تک بے اطمینانی اور بے

یقینی میں مبتلا رہے گی۔ اقبال کی مانند جمیل اپنے دل میں یہ کسک شدت سے محسوس کرتے ہیں۔ وہ معاشرے میں فرد کی اہمیت کا تعین بھی کرنا چاہتے ہیں۔

قومی اور انقلابی شاعری میں جمیل کو بلند مقام حاصل ہے۔ ایسی نظموں میں ان کی وطنی محبت کے ساتھ جدوجہد آزادی اور سرمایہ دارانہ نظام کے خلاف بغاوت کا احساس ملتا ہے۔ ان کی انقلابی شاعری میں توازن اور اعتدال کو خاص اہمیت حاصل ہے۔ ان انقلابی اور سیاسی نظموں میں بھارت ماتا، ارتقاء، مزدور کی بانسری، نوائے جرس، دعوتِ عزم، اے مردِ جواں چل، دھارے، یوم آزادی، جشن آزادی قابل ذکر ہیں۔ ان نظموں میں خلوص، درد مندی اور یگانگت کے ساتھ اشتراکی خیالات کی کارفرمائی بھی نظر آتی ہے۔ اقبال کی مانند جمیل بھی انسانی عظمت اور ترقی کا راز حرکت و عمل میں پاتے ہیں۔ اس سلسلے کی نظمیں 'فسانہ آدم، ارتقاء، فریاد، ہم کون ہیں، ہم کیا ہیں، آدم نو کا ترانہ، سفر، نیام وغیرہ نظموں پر اقبال کے فلسفیانہ افکار و لب و لہجہ کا اثر غالب ہے۔ البتہ ان میں اقبال کا سا یقین محکم اور مربوط فکری نظام نہیں پایا جاتا۔ بلکہ حیات و کائنات کے مسائل پر عقلیت پسندی، رومانیت اور تشکیک آمیز تفکر کی جھلکیاں نظر آتی ہیں۔ یہ تشکیک انھیں مادہ پرستی اور خدا بیزاری کے راستے پر گامزن کرتی ہے۔

جمیل مظہری کی دورِ آخری کی شاعری میں ان کی فکر زیادہ بلند سطح پر نظر آتی ہے اور وہ آہستہ آہستہ عشق و عاشق اور سیاسی موضوعات کے شعبے سے آزادی حاصل کر کے مابعد الطبیعیاتی موضوعات کی طرف متوجہ ہوتے ہیں اور کائنات و حیات کے مسئلے پر غور و فکر کرتے ہیں۔ ان کی ذہنی تشکیل میں مذہب، تہذیب، تاریخ اور فلسفے کے مطالعہ کو خاص دخل حاصل ہے۔ وہ تصوف کے فلسفے کو رد کرتے ہوئے بار بار حرکت و عمل کی تلقین کرتے ہیں۔ حیات و کائنات کا نظریہ ان کی شاعری کا بنیادی عنصر ہے۔ اسی کے تحت انھوں نے سماجی اور طبقاتی موضوعات پر بھی بہت کچھ لکھا۔ اس سلسلے میں کئی مقام پر انھوں نے طنزیہ و پیرایہ بیان سے بھی کام لیا ہے، البتہ لہجے میں پختگی کا عنصر نمایاں ہے۔ اس ضمن میں نظیر صدیقی رقم طراز ہیں:

”وہ (جمیل مظہری) اقبال کے فلسفہ عمل اور انسان کی ذات میں بے پایاں امکانات کے

عقیدے سے خاص طور پر متاثر ہوئے ہیں نظمیں۔ پیام، شاعر کی تمنا، آدم نو کا ترانہ، فسانہ

آدم، میں اور تو، اقبال کی گرفت کا واضح ثبوت ہیں۔“

جمیل کے کلام میں فلسفیانہ افکار کو اہمیت حاصل ہے، لیکن فلسفیانہ بیان میں وہ ثقیل خیالات اور اصطلاحات کے بجائے سادہ اور عام فہم الفاظ میں اپنا مقصد بیان کرتے ہیں جس سے ان کی شاعرانہ انفرادیت قائم رہتی ہے۔ اقبال کی مانند جمیل بھی مخصوص فلسفہ حیات رکھتے تھے جو انھیں سے منسوب ہے کیونکہ وہ ان کے غور و فکر کا نتیجہ ہے۔ وہ حرکت و عمل اور عظمتِ آدم کے ترانے گاتے ہیں۔ ان کے ابتدائی کلام میں زبان کی سلاست، اسلوب کی روانی، بیان کی پاکیزگی اور معنی آفرینی پائی جاتی ہے۔ آگے چل کر ان

کے یہاں غنائیت اور فضا آفرینی زیادہ نمایاں ہے اور عنفوانِ شباب کے عشقیہ تجربات کا بیان بھی دلفریب انداز میں ملتا ہے۔

جمیل نے نظم اور غزل کے علاوہ اعلیٰ پایہ کی رباعیات بھی لکھی ہیں۔ ان رباعیات کے موضوعات کے ذریعے جمیل کے نظریات اور تصورات حیات و کائنات پر روشنی پڑتی ہے اس کے علاوہ جمیل نے مثنوی 'آب و سراب' لکھ کر اردو کی مثنویوں میں ایک قابلِ قدر اضافہ کیا ہے۔ اس مثنوی کے اسلوب اور فکر پر اقبال کا اثر خاصا نمایاں اور گہرا ہے۔ اس میں جمیل نے حیات و کائنات، انسان، خدا اور مذہب کے بارے میں اپنے خیالات کا اظہار کیا ہے۔

جمیل نے اپنے تخلیقی سفر میں بہت سے معاصرین سے اثر قبول کیا، جن میں غالب، انیس، شاد عظیم آبادی، وحشت کا کوروی، اصغر گوٹروی کے نام نمایاں ہیں، ان تمام شعراء کے علاوہ اقبال ایسے شاعر ہیں جنہوں نے ان کے کلام اور شخصیت پر بہت گہرے نقوش مرتب کیے۔ جمیل مظہری نے اقبال کے کئی نظریات سے خوشہ چینی کی اور ان کے ذریعے اپنے کلام کو بلندی اور رفعت سے ہمکنار کر دیا۔ اس نکتہ پر روشنی ڈالتے ہوئے خلیل الرحمن اعظمی رقمطراز ہیں:

”جمیل مظہری نے اقبال کے اس تصور کو بہت احتیاط سے اپنایا ہے اور اس میں سے وہی

چیزیں لی ہیں جو ان کے نزدیک معتبر اور صحت مند ہیں، یعنی حرکت و حیات اور انسانی

عظمت کو عمومی طور پر اپنا زاویہ نگاہ بنا دیا ہے۔“

جمیل نے خدا سے متعلق مختلف تصورات کو اس ڈھنگ سے بیان کیا ہے کہ جس میں خدا کا اسلامی، آریائی اور اسرائیلی تصور ابھر کر سامنے آتا ہے، جس کے ذریعے جمیل مذہب کے تئیں اپنی آزاد روی اور تعصب سے بری خیالات کا اظہار کرتے ہیں کہتے ہیں:

جمیل اس دل میں وسعت ہے کہ بندہ ہوں محمدؐ کا

محبت مجھ کو عیسیٰ سے عقیدت مجھ کو گوتم سے

جمیل نے وسیع تناظر میں تمام تصورات پر غور و فکر کیا۔ وہ مذہب کے معاملے میں کشادہ ذہن رکھتے ہیں لہذا انہوں نے اپنے ذہنی تشکیک و تزلزل کے دور میں تمام مذاہب کے دفاتر کھنگال ڈالے جس نے ان کے ذہن کو وسعت بخشی۔ وہ تشکیک کو خیالات کا سرچشمہ سمجھتے تھے جس سے ہر دور میں نئے اصول اور نظریات مرتب کیے جاتے ہیں اس سلسلے میں انہوں نے کئی مضامین بھی قلم بند کیے۔

جمیل نے روایت سے اپنا رشتہ استوار کرتے ہوئے دورِ جدید کی علم و آگہی کو بھی اپنی شاعری میں جگہ دی۔ انہوں نے بندہ و خدا کے رشتے کو نئے سرے سے دریافت کرنے کی کوشش کی ہے ان کے یہاں اناپرستی کے ساتھ محبت کا احترام بھی ملتا ہے۔ اس ضمن میں چند اشعار دیکھئے:

وہ لاکھ جھکوا لے سر کو میرے، مگر یہ دل اب نہیں جھکے گا
کہ کبریائی سے بھی زیادہ مزاج نازک ہے بندگی کا

مجھے بتدے نے روکا، مجھے مدرسے نے گھیرا نہ یہاں میرا بسیرا، نہ وہاں میرا بسیرا
(جمیل: سفر)

حرم کو بھی بت کدہ سمجھنا ہے دوسری منزل ارتقا کی وہ پہلا زینہ شعور کا تھا کہ بت کدے کو حرم بنایا

دلوں کو پاک کیا فکر کو بلند کیا دلوں کو تیری محبت نے درد مند کیا

یہ سر بنا ہی نہیں اے دوست آستاں کے لیے میں اس کے واسطے زانو تلاش کرتا ہوں

آذری بھی حیران ہے اس ستم تراشی پر سوتیوں کو جوڑا ہے اک خدا بنایا ہے

وہ بھی بے دست ہوس دست دعا جس کو کہیں انفعال اپنی خودی کا ہے، خدا جس کو کہیں

وہیں تک خودی ہے وہیں سے خدا ہے جہاں بنے کسی ڈھونڈتی ہے سہارا
(موسم کے اشارے: جمیل)

جمیل مظہری بھی اقبال کی طرح وحدت الوجود کے نظریے کی مخالفت کرتے ہیں۔ دونوں شعرا کے یہاں گو کہ نظریاتی اعتبار سے تھوڑا سا اختلاف ہے لیکن مماثلت کا پہلو زیادہ نمایاں ہے۔ اقبال کے نظریے کے تحت خدا کی پہچان کے لیے اپنے وجود اور اپنی خودی کا ادراک لازمی امر ہے۔ انھوں نے اس تصور کو عارفانہ بصیرت کے ساتھ پیش کیا ہے۔ اقبال کو خدا کی ذات سے شکوہ شکایت کم ہے اس کے برعکس وہ انسان کی بے عملی اور بے حسی کا شکوہ زیادہ کرتے ہیں۔ جو تقدیر کا بندہ بن کر ہاتھ پر ہاتھ دسرے بیٹھا ہے۔ وہ خدا کی بات مبارکہ میں خود کو ضم کر دینا چاہتے ہیں نظم 'جواب شکوہ' میں کہتے ہیں:

تھے تو آبا وہ تمہارے ہی مگر تم کیا ہو ہاتھ پر ہاتھ دھرے منظر فردا ہو

منادیا مرے ساقی نے عالم من و تو پلا کے مجھے کوئے لاله الاھو

جمیل مظہری نے اقبال کے تصور حرکت و عمل، جدوجہد کو اپنی شاعری کی بنیاد بنایا ہے۔ اقبال کے یہاں ابلیس اور شاہین کا تصور اسی سے تشکیل پاتا ہے۔ اقبال کا کہنا ہے کہ نظام کائنات حرکت کے اصولوں سے جلا پاتا ہے اس لیے انسان کا حرکت و عمل کے قانون سے متاثر ہونا فطری ہے۔ حرکت کا دوسرا نام زندگی ہے۔ انسان کو جب اپنی عظمت کا احساس ہوتا ہے تبھی اس کی خودی مستحکم ہوتی ہے اور ندرت فکر و عمل سے یہ خودی پروان چڑھتی ہے اور سوزِ آرزو اور عشق کے ذریعے اس ندرت کو تحریک ملتی ہے۔ آرزوؤں کا یہ جذبہ تغیرات کا موجب ہوتا ہے کیونکہ آرزوؤں مقصد کے حصول کے لیے سرگرداں رہتی ہیں اور عشق اسے

منزل مقصود کی طرف لے جاتا ہے اس وجہ سے اقبال کے یہاں جا بجا حرکت و تغیرات کا بیان ملتا ہے۔
ٹھہرتا نہیں کاروانِ وجود کہ ہر لحظہ ہے تازہ شانِ وجود

فریبِ نظر ہے سکوت و ثبات تڑپتا ہے ہر ذرہ کائنات

خودی کا سر نہاں لا اللہ الا اللہ خودی ہے تیغِ فساں لا الہ الا اللہ

اور جمیل خودی کی اہمیت کو تسلیم کرتے ہوئے کہتے ہیں:

خدا نہیں ہے میسر تو پھر خودی کیا ہے یہ اک طرح کی تیبی ہے زندگی کیا ہے
یہ قدر پیمانہ تخیل سرور ہر دل میں ہے خودی کا اگر نہ ہو یہ فریبِ پیہم تو دم نکل جائے آدمی کا
یہ خودی کہ عارضی مہوشاں میں بھی مجھ خود نگری رہا مرا آئینہ کہ رچا ہوا تھا، مذاقِ آئینہ ساز میں
یہ نماز صحنِ حرم نہیں، یہ صلوة کو چہ عشق ہے نہ دعا کا ہوشِ بچود میں، نہ ادب کی شرط نماز میں
مندرجہ بالا اشعار اقبال کی مندرجہ ذیل غزل سے کس قدر مشابہت رکھتے ہیں:

طرب آشنا خروش ہو، تو نوا ہے محرمِ گوش ہو وہ سرود کیا کہ چھپا ہوا ہو سکوتِ پردہ ساز میں
تو بچا بچا کے نہ رکھا سے، ترا آئینہ ہے وہ آئینہ کہ شکستہ ہو تو عزیز تر ہے نگاہِ آئینہ ساز میں
جو میں سر بہ سجدہ ہوا کبھی تو زمیں سے آنے لگی صدا ترا دل تو ہے صنم آشنا تجھے کیا ملے گا نماز میں

حسینوں نے بھی نہ چھینی یہ متاعِ زندگی میری خودی کا اضطرابِ منفعل ہے بے خودی میری
نہ وہ احترامِ خرد رہا نہ وہ اعتبارِ دعا رہا جو اُمید دل سے چلی گئی نہ خودی رہی نہ خدا رہا
(جمیل)

جمیل نے زندگی کی بعض بنیادی حقیقتوں کی ترجمانی بڑے ہی موثر انداز میں کی ہے۔ انھوں نے اقبال کی مانند فکر کو جذبے سے ہم آہنگ کرنے کی کوشش کی ہے جس میں وہ کچھ حد تک کامیاب ہوئے ہیں۔ ان کے یہاں زندگی کے بنیادی حقائق مثلاً خدا، کائنات، فکر و عمل، اخلاق، ارتقاء، انسان، مستقبل، مسئلہ جبر و اختیار پر کافی گہرائی سے روشنی ڈالی گئی ہے ان مسائل کے حل ان کی ذاتی کاوش کا نتیجہ ہیں جس کے ذریعے وہ حقیقت سے پردے ہٹاتے ہیں۔ جمیل خدا اور ابلیس کے بارے میں وہی تصور رکھتے ہیں جو اقبال کے یہاں جا بجا نظر آتا ہے۔ کہتے ہیں:

ہے خیر و شر میں صلح کا امکان ابھی تلک ابلیس ہے معلمِ انساں ابھی تلک

کبھی وہ بھی زندگی تھی کہ خدا نجل تھا مجھ سے کبھی یہ بھی زندگی ہے کہ نجل ہوں میں خدا سے

ارتقا کی راہوں میں وہ بھی وقت آیا تھا سو بتوں کو توڑا تھا، اک خدا بنایا تھا
اقتدارِ مطلق کے منفعل تصور کو پیکرِ خودی دے کر عرش پر بٹھایا تھا

(جمیل: تجربے)

اقبال کا مردِ مومن اسلامی اخلاقی اقتدار کے تابع ہے لیکن جمیل کا انسان کسی بھی اخلاقی ضابطے سے وابستہ ہونے کے بجائے صرف عمل کا علمبردار ہے۔ جمیل نے اپنی نظموں 'آدم نو کا ترانہ'، 'سفر'، 'پیام'، 'میں اور تو' اور 'ارتقا' میں عمل و حرکت کے نظریات کو پیش کیا ہے۔ اقبال کی نظمیں 'پیام'، 'میں اور تو' بھی اسی سلسلے کی نظمیں ہیں۔ نظم 'پیام' میں اقبال عشق کی عظمت کو سرہاتے ہیں اور اسے علامتی انداز میں بیان کرتے ہیں۔ انھیں کائنات کے ہر ذرے میں عشق کی کارفرمائی نظر آتی ہے۔ کہتے ہیں:

عشق نے کر دیا تجھے ذوقِ تپش سے آشنا بزم کو مثلِ شمعِ بزمِ حاصلِ سوز و ساز دے
شانِ کرم پہ ہے مدارِ عشقِ گرہ کشائے کا دیرو حریم کی قید کیا جس کو وہ بے نیاز دے
عشق بلند بال ہے رسمِ ورہِ نیاز سے حسن ہے مستِ ناز اگر تو بھی جوابِ ناز دے

جمیل نے اپنی نظم 'پیام' میں حرکت و حیات کے نظریات کو پیش کیا ہے۔ جمیل کے نزدیک ہنگامہ سوز و ساز کا دوسرا نام زندگی ہے۔ نظم 'پیام' سے اشعار ملاحظہ کیجئے:

ہستی کا نظام ہے تسلسل
تعمیل میں زندگی نہیں ہے
منزل کا وجود ہے خیالی
منزل کہیں شوق کی نہیں ہے
فطرت کبھی روکتی نہیں ہے
اس بزمِ عمل میں صرف انساں
بے خود ہے خوابِ رنگ و بو ہے
ہونے کو ہے دل میں آرزو بھی
لیکن رسوائے آرزو ہے

بیگانہ رازِ جستجو ہے

اے مستِ مئے خیال شاعر
اٹھ اور نوید ارتقا دے
اک نالہ حشرِ آفریں چھیڑ
اعجازِ سخن وری دکھا دے

قسمت کو جھنجھوڑ کر جگا دے

جمیل کی نظم 'پیام' کی طرح نظم 'ارتقا' عنوان سے دونوں شعرا کے یہاں ملتی ہے۔ اس نظم میں اقبال اور جمیل نے اپنے فلسفہ حیات و کائنات کو مفصل طور پر بیان کیا ہے۔ اقبال اپنی نظم 'ارتقا' میں زندگی کو شعلہ اسامی اور اس کی فطرت کو جفا طلبی سے تعبیر کرتے ہیں۔ ان کا خیال ہے کہ پیہم جدوجہد سے ہی قومیں جلا پاتی ہیں۔ چند اشعار اقبال کی نظم 'ارتقا' سے ملاحظہ کیجیے:

حیات شعلہ مزاج و غیور و شور انگیز سرشت اس کی ہے مشکل کشی، جفا طلبی
سکوتِ شام سے تا نغمہ سحر گاہی ہزار مرحلہ ہائے فغانِ نیم شبی
اسی کشاکش پیہم سے زندہ ہیں اقوام یہی ہے راز تپ تابِ ملتِ عربی

جمیل اپنی نظم 'ارتقا' میں انسانی وجود کو خدا کا شاہکار تسلیم کرتے ہیں جو اپنی تمام تر صلاحیتوں کو استعمال کرتے ہوئے ارتقائی منازل تک پہنچتا ہے اور مشکلات پر فتح پاتا ہے اور اپنے عزم کے استحکام کے ساتھ آگے بڑھتا چلا جاتا ہے۔ چند اشعار جمیل کی نظم 'ارتقا' سے دیکھئے، جس میں وہ اقبال کے اسلوب و افکار سے اپنے کلام میں جادو جگاتے ہیں، اس نظم میں غیر معمولی عزم اور یقین کی قوت ملتی ہے۔ وہ مستقبل کے خوش آئندہ تصورات اور نئے خواب جگاتے ہیں:

حکمت کی رہبری میں پرواز کی اُمتیں امکان کے دائرے کو پھیلا کے بڑھ رہی ہیں
وہ قوتیں جو اب تک تحت شعور میں تھیں گہوارہ خودی میں پروان چڑھ رہی ہیں
آتی ہوئی بصیرت خواہش پہ حکمراں ہے آزادیاں خود اپنی زنجیر گڑھ رہی ہیں
گمراہیوں سے ہو کر ہے راستہ ہمارا تاریخ بن رہا ہے ہر نقشِ پا ہمارا

کلاہ داروں سے کوئی کہہ دے کہ یہ وہ منزل ہے ارتقا کی

جہاں خدا کی صفات پر بھی نظر ہے بندوں کی ناقدانہ

انسانی زندگی کی اعلیٰ مدارج کا ذکر کرتے ہوئے جمیل مظہری نظم "آدم کا تراشہ سفر" میں انسانی عظمت کے گیت گاتے ہیں۔ اقبال کی مانند جمیل کو بھی انسانی صلاحیتوں پر مکمل بھروسہ ہے۔ وہ بھی اس کائنات کے ادھورے ہونے کا اقرار کرتے ہیں جسے انسان کو تکمیل تک پہنچانا ہے اور اس سلسلے میں وہ خدا کی خلاقی پر بھی ناقدانہ نظر ڈالتا ہے اور اس سے بہتر تخلیق کے خواہاں ہے۔ کہتے ہیں:

میرا تخیل مرے ارادے کریں گے فطرت پہ حکمرانی

جہاں فرشتوں کے پر ہیں لرزاں میں اُس بلندی پہ جا رہا ہوں

یہ وہ گہر و ندے ہیر، جن پہ اک دن پڑے گی بنیاد قصرِ جنت

نہ سمجھیں سکانِ بزمِ عظمت کہ میں گروندے بنا رہا ہوں

یہ ناز پروردگانِ ساحل، ڈریں مری سعی گرم رو سے

کہ میں سمندر کی تند موجوں کو روند کر پاس آ رہا ہوں

یہ مہرتاباں سے کوئی کہہ دے کہ اپنی کرنوں کو گن کے رکھ لے
میں اپنے صحرا کے ذرے ذرے کو خود چمکنا سکھا رہا ہوں

لیکن جمیل اقبال کے مافوق البشر مردِ مومن اور شاہین کے تصور سے اپنا دامن بچاتے نظر آتے ہیں۔ البتہ جہاں تک عمل و حرکت، جدوجہد کے نظریات کا تعلق ہے انہوں نے اقبال کی فکر و نظر، لب و لہجہ اور اندازِ بیان و زبان سے پورا پورا اثر قبول کیا ہے۔ جمیل مظہری کی نظم 'فسانہ آدم' اقبال کی نظم 'سرگزشتِ آدم' کا تتبع ہے۔ دونوں نظموں میں اسلوب و زبان اور خیالات کی یکسانیت کے ساتھ ردیف بھی ایک ہی ہے۔ اس مماثلت کے باوجود جمیل کی 'فسانہ آدم' پر ان کی فکر و نظر کی گہری چھاپ ہے کیونکہ وہ ان کے اپنے افکار کا نتیجہ ہے جبکہ اقبال نے اپنی نظم 'سرگزشتِ آدم' میں قرآنی تاریخ کے پس منظر میں آدم کے اُس دنیا سے اس دنیا میں ظہور پذیر ہونے کی تصویر پیش کی ہے۔ دونوں شعرا کے کلام سے اقتباس ملاحظہ کیجیے، جس میں انسان کے یومِ آفرینش سے آج تک جو ارتقائی مدارج کا سلسلہ جاری ہے اس کی تصویر کشی کی گئی ہے۔ پہلے اقبال کی نظم 'سرگزشتِ آدم' سے اشعار دیکھئے:

پیا شعور کا جب جامِ آتشیں میں نے
دکھایا اوجِ خیالِ فلکِ نشیں میں نے
کیا قرار نہ زپرِ فلک کہیں میں نے
کبھی بتوں کو بنایا حرمِ نشیں میں نے
چھپایا نورِ ازل زپرِ آتشیں میں نے
کیا فلک کو سفر، چھوڑ کر زمین میں نے

لگی نہ میری طبیعت ریاضِ جنت میں
رہی حقیقتِ عالم کی جستجو مجھ کو
ملا مزاج تغیر پسند کچھ ایسا
نکالا کعبے سے پتھر کی مورتوں کو کبھی
کبھی میں ذوقِ تکلم میں طور پر پہنچا
کبھی صلیب پہ اپنوں نے مجھ کو لٹکایا

چرا کے پی جوئے سرکشِ خودی میں نے
بدن سے چادرِ عصمت بھی پھینک دی میں نے
ہوائے شوق میں جنت بھی چھوڑ دی میں نے
کیا پسند یہ زندانِ عنصری میں نے
بھٹک بھٹک کے حقیقت تلاش کی میں نے
خدا کے نام پہ برپا جو کی خودی میں نے
کبھی بدل دی حقیقت گناہ کی میں نے
ردائے مریمِ عصمت اتار لی میں نے

کیا سرور نے اک عالمِ دگر پیدا
خودی کے نشہ میں اللہ سے بخودی میری
ہوا حدودِ نظر سے نکل کے آوارہ
مگرز میں کی کشش نے سوئے زمیں کھینچا
بہک بہک کے بکھیرے یہاں وہاں سجدے
ہوئیں جہانِ عمل میں شریعتیں پیدا
کبھی بگاڑ کے رکھ دیں ثواب کی شکلیں
قبائے لیلیٰ تہذیب چاک کر ڈالی

(فسانہ آدم: جمیل)

جمیل مظہری کی شاعری میں عقل و عشق کی کشمکش نمایاں ہے۔ یہ صورتِ حال تب پیدا ہوتی ہے جب

ذہن اور حالات میں مطابقت نہ ہو۔ ایسے میں جذبات کی شدت عقلی دلائل کو رد کر دیتی ہے اور انسان فطرت کی سفاکی اور بے پناہ قوت کے سامنے اپنے آپ کو بے بس اور مجبور محض سمجھنے لگتا ہے۔ ایسے حالات میں خدا اور کائنات کے رشتوں کے تئیں شک جگہ پا جاتا ہے۔ اس تشکیک کے ایک طرف امید، عمل، اختیار، زندگی کا حسن، ارتقا اور یقین ہے تو دوسری طرف بے چارگی، ناامیدی اور جبر ہے۔ اس بے یقینی کی فضا میں جمیل عمل کے ذریعے جبر کی قوت کو اختیار میں تبدیل کر دیتے ہیں۔ وہ تعمیر حیات میں یقین رکھتے ہیں۔

کہتے ہیں:

ادھر اندھیرا ادھر اندھیرا خرد کو کچھ سوچتا نہیں ہے
 دماغ تاریکیوں میں گم ہے چراغ دل رہنما نہیں ہے
 حرم بھی میخانہ ہے خودی کا خدا بھی پیانا ہے خودی کا
 سمجھ میں آجائے گی حقیقت خمار اترنے دو آگہی کا
 ہے خودی عقل کا زنداں مجھے معلوم نہ تھا
 اپنی ہی ذات میں کر لیتی ہے اس کو محصور
 اقبال عشق و عقل کو ایک دوسرے کا حریف نہیں بلکہ ایک دوسرے کا ذم ساز تصور کرتے ہیں۔ وہ عشق کے سامنے عقل کو سراسر رد نہیں کرتے بلکہ اعتدال کا راستہ اپناتے ہیں، یہ ضرور ہے کہ ان کے یہاں عشق کو اولیت حاصل ہے لیکن بعض مقامات پر وہ عقل کی آمیزش کو بھی ضروری قرار دیتے ہیں۔ کہتے ہیں:

لیکن کبھی کبھی اسے تنہا بھی چھوڑ دے
 اچھا ہے دل کے ساتھ رہے پاسبانِ عقل
 بسک نہیں ہے تو تو تڑپنا بھی چھوڑ دے
 لطفِ کلام کیا جو نہ ہو دل میں دردِ عشق

(غزل: بانگِ درا: اقبال)

عشق سے مٹی کی تصویروں میں سوزِ دم بہ دم

عشق سے پیدا نوائے زندگی میں زیرِ دم

(غزل: بالِ جبریل: اقبال)

سکھائی عشق نے مجھ کو حدیثِ رندانہ
 مقامِ شوق میں کھویا گیا وہ فرزانہ

خرد نے مجھ کو عطا کی نظرِ حکیمانہ
 مقامِ عقل سے آساں گزر گیا اقبال

(غزل: بالِ جبریل: اقبال)

جمیل مظہری نے بھی عشق و عقل کے ضمن میں کم و بیش اسی طرح کے خیالات کا اظہار کیا ہے۔ جمیل انسان کو عقل کے زنداں کا قیدی تصور کرتے ہیں جس سے صرف عشق کا جذبہ ہی آزادی دلا سکتا ہے۔ جمیل کا جذبہ عشق، عقل کی گرفت میں ہے۔ ان کا عشق محتاط قسم کا ہے جو انہیں وارفتگی کی کیفیت میں مبتلا نہیں ہونے دیتا۔ کہتے ہیں:

وہ تو محتاط تھی ہمیشہ سے عقل کو شوق نے کیا بدنام

اپنی زنجیروں کا تحفہ لے آتی ہے خرد ہونہ مفرور اگر عشق نے آزاد کیا

جمیل کی شاعری میں طرزِ ادا کا بانگِ پین بھی ہے اور حسین فضا کے ساتھ لب و لہجے کی جمالیات کا پاس بھی۔

کہتے ہیں:

ایسے عالم میں کہ جب عقل کا مہماں تھا جنوں زلف کی چھاؤں میں سو گیا سودا میرا
اقبال کے تمام مقلدین پر نظم 'شکوہ' کا اثر بہت گہرا اور دیر پا ثابت ہوا، چنانچہ جمیل بھی 'شکوہ' سے بہت زیادہ
متاثر ہوئے جس نے انھیں نظم 'فریاد' لکھنے کی ترغیب دلائی۔ یہ طویل نظم مسدس کی فارم میں لکھی گئی ہے جو
سات بندوں پر مشتمل ہے۔ 'فریاد' سے اقتباس دیکھئے۔ اس نظم میں جمیل نے اقبال کی شاعرانہ فکر سے اپنے
ذہن کو قوت بخشی ہے۔ اس میں انسان دوستی، بین الاقوامی انسانی ہمدردی جیسے عناصر کام کر رہے ہیں۔ اس
نظم کا اسلوب و زبان بھی اقبال کی دین ہے:

کس سے پوچھوں کہ یہ ہنگامہ ہستی کیا ہے یہ فسوں کیا ہے جنوں کیا ہے یہ مستی کیا ہے
برق یہ ابر کی ہر چیخ پہ ہستی کیا ہے جب بلندی کی یہ فطرت ہے تو پستی کیا ہے

چہرہ نور پہ یہ پردہ ظلمت کیوں ہے

یہ اُجالے کو اندھیرے کی ضرورت کیوں ہے

عشق اک قطرہ ناچیز ہے دریا کر دے کوہ کو کوہ بنا ذرے کو صحرا کر دے

اک تبسم سے یہ دنیا تہہ و بالا کر دے دیر اتنی ہے کہ تو ایک اشارہ کر دے

پھر تو یہ وقت کی رفتار بدل جائے ابھی

لڑکھڑاتا ہوا انسان سنبھل جائے ابھی

میرے مالک مری محنت کا ثمر بھی تجھ سے چشم بیتاب کا یہ ذوق نظر بھی تجھ سے

پہلوئے عشق میں یہ دردِ جگر بھی تجھ سے کہ یہ فریاد بھی تجھ سے ہے اثر بھی تجھ سے

لکنتِ شاعرِ ژولیدہ بیاں بھی تیری

نطق بھی تیرا عطیہ، یہ زباں بھی تیری

کیوں نہ بہکوں کہ تخیل ہے پریشاں میرا عشق کیا، عقل نے پھاڑا ہے گریباں میرا

کشتہ نازِ خرد ہے دلِ ناداں میرا ابھی تشکیک کی منزل میں ہے ایماں میرا

ہو شمار اس کا بھی مالک مری نادانی میں

میں جو گستاخ ہوں آئینِ غزلِ خوانی میں

مندرجہ بالا نظم میں جمیل تشکیک کا شکار نظر آتے ہیں جبکہ اقبال کا 'شکوہ' خدا کی ذات سے عقیدت اور پختہ
یقین کو ظاہر کرتا ہے۔

اقبال اور جمیل کی شاعری میں خدمتِ خلق کا جذبہ، ایثار و محبت اور اخلاقی اقدار کی کارفرمائی جگہ جگہ
نظر آتی ہے جہاں دونوں شعرا ذہنی اور فکری لحاظ سے ترقی پرند فنکاروں کے قریب ہو گئے ہیں۔ لیکن
دراصل دونوں کے ذہن اور فکر نے شعوری طور پر کبھی بھی مارکس کے مادی نقطہ نظر کو قبول نہیں کیا البتہ جمیل

نے ترقی پسند تحریک کے دور میں اپنے ذہن اور فکر میں تبدیلی ضرور کی۔ اسی پس منظر میں جمیل اور اقبال نے سرمایہ دارانہ معاشرے کا جائزہ لیا۔ ہے اور مظلوم اور نچلے طبقہ کو خوشی کا پیغام دیا۔ دونوں شعرا کے یہاں اس موضوع میں نشاطیہ لہجے اور عزم و یقین نے ایک تاثر پیدا کر دیا ہے۔ وہ مزدور اور نچلے طبقے کی تباہ حالی سے رنجیدہ خاطر ضرور ہیں لیکن مایوس نہیں دونوں کے کلام سے اشعار دیکھئے اقبال کہتے ہیں:

اٹھ کے اب بزمِ جہاں کا اور ہی انداز ہے مشرق و مغرب میں تیرے دور کا آغاز ہے
آفتابِ تازہ پیدا بطنِ گیتی سے ہوا آسماں! ڈوبے ہوئے تاروں کا ماتم کب تک
توڑ ڈالیں فطرتِ انساں نے زنجیریں تمام دُوری جنت سے روتی چشمِ آدم کب تک
(اقبال: نظم 'سرمایہ و منت')

اور جمیل کی رجائیت ملاحظہ کیجئے:

اُجالے کا پجاری مضحک کیوں ہے اندھیرے سے کہ یہ تارے نکلتے ہیں تو سورج بھی اُگلتے ہیں
پھر بھی آغاز کی شوخی میں انجامِ دکھائی دیتا ہے ہم چپ ہیں لیکن فطرت کا انصاف دُبانے دیتا ہے

یہ ابر جو گھر کر آتا ہے گر آج نہیں کل بر سے گا

سب کھیت برے ہو جائیں گے جب ٹوٹ کے بادل بر سے گا

جمیل کی وطنی شاعری پر اقبال کا اثر گہرا ہے۔ ان کے لہجے کی بلند آہنگی میں وطن کے لئے درد مندی کا شعور رچا ہوا ہے جو اقبال کی نظموں کا طرزِ امتیاز ہے۔ دونوں شعرا کی نظموں کے مطالعہ سے حوصلے بلند ہوتے ہیں اور روشن مستقبل کا راستہ ہموار ہوتا نظر آتا ہے۔ اقبال کی طرح جمیل نے بھی اپنے کلام کے ذریعے مردہ ذہنوں کو بیدار کرنے کی کوشش کی ہے۔ نظم 'نوائے جرس' میں ان کا یہی جذبہ کام کر رہا ہے۔ ملاحظہ کیجئے:

قسم تمہارے عزم کی فدا تمہاری شان کے بڑھا کے ہاتھ توڑ لو ستارے آسمان کے

جھکا دو شاخِ کہکشاں بڑھے چلو بڑھے چلو

برادرانِ نوجواں بڑھے چلو بڑھے چلو

شرابِ بادۂ خودی مئے عمل پیے ہوئے علم بدوش صف بہ صف کلاہِ کج کیے ہوئے

مثالِ بحرِ بیکراں بڑھے چلو بڑھے چلو

برادرانِ نوجواں بڑھے چلو بڑھے چلو

اقبال کی مانند جمیل نے ایک پُر امن معاشرے کی تشکیل کا خواب دیکھا ہے لیکن وہ اس سلسلے میں اس بات کی نشاندہی نہیں کرتے کہ یہ پُر امن معاشرے کن اصولوں اور بنیادی عناصر سے مل کر تشکیل پائے گا، جس طرح اقبال نے اسلامی اصولوں کی روشنی میں ہر مسئلے کا حل تلاش کیا ہے۔ لہذا جمیل کے کلام میں انقلابی سوچ کا رنگ تو ابھرتا ہے لیکن معاشرے کی تشکیل کے سلسلے میں بنیادی اصولوں کی ترجمانی نہیں

ملتی۔ چونکہ جمیل مذہب سے بیزار ہیں اس لیے مذہب کو معاشرے کی تشکیل میں معاون تصور نہیں کرتے جبکہ مذہب معاشرے کی تعمیر اور تشکیل میں بنیادی حیثیت رکھتا ہے۔ وہ موجودہ آزادی سے بھی مطمئن نہیں ہیں۔ کہتے ہیں:

تم نے فردوس کے بدلے میں جہنم لے کر
کیا اندھیروں کو دکھاتے ہو تماشائے سحر
تم نے مفلس کے شبستاں کی بھی دیکھی ہے بہار
کہہ دیا ہم سے کہ گلشن میں بہار آئی ہے
نور شمعوں کا ہے یا خونِ تمنائے سحر
اس کے سینے میں چراغاں کی بھی دیکھی ہے بہار
(جمیل نظم 'بشنِ آزادی')

نظم 'یومِ آزادی' میں بھی جمیل عصری مسائل کے پیش نظر اسی طرح کے جذبات کی ترجمانی کرتے ہیں:

یہ رسومات کے بندے یہ عقائد کے غلام
قدرِ آزادی افکار بھلا کیا جانیں
عزم میں ضعف وہی عقل میں خامی ہے وہی
مختصر یہ کہ وہی سر ہے، وہی دل ہے ابھی
ہے یہ وہ قید کہ جس قید کی معیاد نہیں
مندروں کے یہ پجاری یہ مساجد کے امام
نس طرح آدمی بنتا ہے خدا کیا جانیں
ہوئے آزاد تو کیا، خوئے غلامی ہے وہی
روح اس قوم کی پابند سلاسل ہے ابھی
زندگی کیوں نہ ہو زنداں کہ دل آزاد نہیں

جمیل مظہری اور اقبال نے عورت کو شرم و حیا کے پردے میں قدرت کا شاہکار تسلیم کیا ہے۔ جمیل نے اپنے تصورِ عورت کو ہندوستانی تہذیب و تمدن کے آئینے میں پرکھا ہے جبکہ اقبال کی عورت خالص اسلامی اصولوں کی تابع ہے۔ جمیل کی عورت بے بس اور مجبور اور محبوب کے بحر میں تڑپتی ہے لیکن صبر کا دامن نہیں چھوڑتی۔ ان کی عورت کا دل نرم اور نازک جذبات سے لبریز ہے جو ایثار اور قربانی کے لیے ہر دم تیار رہتی ہے۔ عورت کا یہ تصور نہ روایتی ہے اور نہ جدت پسند اور نہ تقدس کا شکار ہے بلکہ ان کی عورت مشرقی تہذیب و تمدن کی آئینہ دار ہے۔ کیونکہ وہ معاشرے اور تہذیب کی بندشوں میں جکڑی ہوئی ہے۔ جمیل ہندوستان کی حقیقی عورت کا تصور پیش کرتے ہیں جو ہمارے معاشرے میں طرح طرح کے ظلم و ستم سہتی ہے۔ مثلاً ان کی نظم 'اسے بھول جا بھلا دے' میں عورت کے صبر و استقلال کا اندازہ کیجئے:

کمال بے نیازی یہ مالِ زندگانی

کہ سراب کی برستش میں گزار دی جوانی

تو وہ تشنہ کام دل ہے کہ ملا نہ جس کو پانی

تری گم رہی کی فطرت تجھے داد دے تو کیا دے

اسے بھول جا بھلا دے

جمیل نے اپنی نظموں کے عنوان 'ارتقا'، 'پیام'، 'میں اور تو' اور 'ایک آرزو کے مقابلے میں شاعر کی تمنا' جیسے عنوانات اقبال سے مستعار لیے ہیں، اس کے ساتھ اقبال کی تراکیب اور علانیہ سے بھی اپنے کلام کو

زیانت بخشی ہے۔ اقبال نے بہت سی نئی تراکیب اور علامتیں اردو شاعری کو عطا کیں جن کے ذریعے انھوں نے شعر گوئی کی کتنی ہی پر توں کو بے نقاب کیا ہے۔ اور کلام میں نئے مفاہیم پیدا کیے ہیں۔ اس معاملے میں بھی جمیل نے اقبال کے کلام سے خوشہ چینی کی ہے۔ انھوں نے زیادہ تر انھیں تراکیب و علامتوں کو استعمال کیا ہے جو اقبال کو بے حد پسند تھیں۔ مثلاً درون حیات، سکوت نیم شبی، راز ہستی، صبحِ ازل، موجِ نمود، بادِ بہار، درونِ خانہ، سینہ چاک، ذوقِ نظر، روحِ سرمدی، سرکشی، دھارے، صبحِ ظہورِ آدم، سحر گاہی، فغانِ نیم شبی، گردشِ ایام، لیلِ سحر، مرحلہ شوق، لباسِ مجاز، ذوقِ نگاہ، پیکرِ خاکی وغیرہ۔ اقبال کی طرح جمیل نے بھی اپنے کلام میں ہندی کے نرم و سبک الفاظ کا استعمال کیا ہے جن میں کرن، آندھی، ندی، پربت، من کے موٹی، کٹھن، سورج وغیرہ شامل ہیں۔

اقبال نے اپنی شاعری میں علامتوں کو کرداروں کی حیثیت سے استعمال کیا ہے، جن میں خودی، عشق، عقل، حسن، بخودی، حیات و کائنات، خدا، موت، یقین، فقر وغیرہ ہیں۔ ان علامتوں کے پیچھے جو تصورات کار فرما ہیں ان کو سمجھے بغیر اقبال کے کلام تک رسائی ممکن نہیں ہے۔ جمیل نے بھی اقبال کی علامتوں کو انھیں معنوں اور مفہوم میں استعمال کیا ہے۔ چند مثالیں جمیل کے کلام سے دیکھئے:

عشق اور عشق میں خود دار طبیعت میری فقر اور فقر میں ایثار ہے دولت میری
ترا حسن بھی بہانہ میرا عشق بھی بہانہ یہ لطیف استعارے نہ سمجھ سکا زمانہ
نہ رہبروں پہ بھروسہ، نہ راستوں پہ یقین بس اک جذبہ بے اختیار باقی ہے

جمیل نے اقبال کی فکر و فن سے اپنے ذہن کو نئی قوت عطا کی اور اپنے کلام کو بلندی سے ہمکنار کیا ہے۔ جمیل کا ذہن غالب اور اقبال کی شاعری سے رنگ و نور حاصل کرتا رہا اس کے ساتھ انھوں نے فارسی اور اردو کے کلاسیکی شاعری سے بھی اپنے کلام کو جلا بخشی۔ اس سلسلے میں جمیل اقبال کو اپنا پیر و مرشد بن تسلیم کرتے ہیں۔

ہاں وہی جذبہ عرفی میں ہے شدت جس سے خم شیر آرز میں ہے تیری امانت جس سے
پیر رومی کو ملی عشق کی دولت جس سے چڑھی اقبال کے سینے میں حرارت جس سے

جمیل نے زندگی کے مسائل پر غور و فکر کرنا اقبال سے سیکھا تھا۔ یہی سبب ہے کہ شعوری طور پر جمیل نے ان مسائل کو حل کرنے کے لیے فکری اور فنی سطح پر اقبال کی تقلید کی ہے۔ جمیل کے یہاں اقبال کی مانند فلسفیانہ نظموں کے ساتھ سیاسی، عمرانی، رومانی نظمیں بھی ملتی ہیں لیکن حقیقت یہ ہے کہ جمیل کی وہی نظمیں انتہائی کامیاب نظر آتی ہیں جن میں انھوں نے اقبال کی فکر و نظر اور فلسفہ سے خوشہ چینی کی ہے۔

نظم 'ایک آرزو' اقبال کی ایک نہایت خوبصورت شعری مصوری کی عمدہ تخلیق ہے اور شاعر کے خلوص اور احترامِ آدم کی عکاس بھی ہے۔ جمیل نے بھی اقبال کے اسلوب اور طرزِ ادا کو اپنا کر اپنی نظم 'شاعر کی تمنا' کی تشکیل کی ہے جس میں وہ غریب اور محنت کش طبقہ سے ہمدردی کا اظہار کرتے ہیں۔ کہتے ہیں:

سکوتِ نیم شب میں رازِ ہستی کہہ رہا ہوتا
بیاباں کی اندھیری شب میں جوگی کا دیا ہوتا
بھد امیدِ فردا زیرِ خاکستر دبا ہوتا
کسی ظالم کے دل میں درد ہو کر لادوا ہوتا
گدائے پیرونا پینا کے ہاتھوں کا عصا ہوتا

شکستہ جھونپڑی میں بانسری دہقاں کی بن کر
کسی بھٹکے ہوئے راہی کو دیتا دعوتِ منزل
شرر بن کر کسی نادار گھر کے سرد چولہے میں
کسی مغرور کی گردن پہ ہوتا بوجھ احساں کا
نیستاں سے نکل کر حسرت آباد تمدن میں

اقبال کی نظم 'ایک آرزو' بھی انھی جذبات کو ظاہر کرتی ہے:

امید اُن کی میرا ٹوٹا ہوا دیا ہو
جب آسماں پہ ہر سو بادل گھرا ہوا ہو
بے ہوش جو پڑے ہیں شاید انھیں جگا دے

راتوں کو چلنے والے رہ جائیں تھک کے جس دم
بجلی چمک کے اُن کو کُنیا مری دکھا دے
ہر درد مند دل کو رونا مرا زلا دے

جمیل کی مثنوی 'جہنم سے' اور 'آب و سراب' دونوں ایک ہی موضوع اور تجربے کی دین ہیں اقبال

پہلے شاعر ہیں جنہوں نے مثنوی جیسی صنفِ سخن کو جو زیادہ تر عشق و عاشقی کے جذبات کا بیان ہوا کرتی تھی
فکری لحاظ سے اعلیٰ مقام پر پہنچا دیا اور اسی فکری بصیرت نے اقبال کی مثنویوں کو عالمی شہرت عطا کی۔
حقیقت یہ ہے کہ اقبال کے بعد آج تک کوئی فنکار مثنوی کے فنی حسن و لوازمات اور فکری گہرائی کے اعتبار
سے اس میں اضافہ نہ کر سکا۔ جمیل نے بھی اقبال کی تقلید میں مثنوی 'جہنم لکھی اس مثنوی میں جمیل نے خدا
اور دُنیا کا جو تصور پیش کیا ہے اس نظریے کے تحت دُنیا کی تخلیق کرنے کے بعد خدا بے بس اور مجبور محض ٹھہرتا
تھا۔ کیونکہ ہر قدم پر تشنہ کامی کا دور دورہ ہے۔ جمیل کا کہنا ہے کہ اگر خدا قادرِ مطلق ہے تو وہ اپنے عدل و
انصاف اور حکمت کا اظہار کیوں نہیں کرتا۔ اس نے جس کائنات کی تخلیق کی ہے وہاں ظلم و جبر استحصال اور
ابلیسیت کا بول بالا ہے۔ اقبال بھی چاروں طرف سے آفات میں گھری ہوئی مخلوق کی بے چارگی اور بے
بسی کا ذکر کرتے ہیں، لیکن اقبال کے یہاں دنیا کے مشاہدات میں جذبات یا تشکیک کا پہلو غالب نہیں ہے
اقبال کا مجموعہ 'کلامِ جاوید نامہ' کی ابتدا انھی تاثرات کا نتیجہ تھی، لیکن جمیل کے یہاں تشکیک کا پہلو اور
جذباتیت نمایاں ہے۔ جبکہ اقبال کے یہاں یقینِ محکم کی روشنی انسان کو عزم و حوصلہ اور جینے کی اُمنگ عطا
کرتی ہے جمیل کے یہاں زندگی ستم رسیدہ ہے۔ البتہ مثنوی 'جہنم سے' میں جمیل کی شوخی اور بے باکانہ لہجے
نے ایک تاثر ضرور پیدا کر دیا ہے۔ چند اشعار دیکھئے:

تو چکھ اس جہنم کا تو بھی مزا
عذابِ دیا رِ تمنا ہے کیا
بلکتے ہوں ماں جائے جب بھوک سے
مجھ میں ترے آئے گا ماں کا درد
یہاں ہم نے آ کے سنی ہے یہ بات

جو سنت ہے تری جزا و سزا
تو خود تجربہ کر یہ دُنیا ہے کیا
ذرا تو بھی واقف ہو اس بھوک سے
جو پہنچے گا تجھ تک یہ انساں کا درد
سنو اے بزرگانِ قدسی صفات

کہ جنت خود اپنی بناتے ہیں لوگ چمن اپنا ساتھ اپنے لاتے ہیں لوگ
اقبال کا کہنا ہے کہ:

اہل دنیا یہاں جو آتے ہیں اپنے انگار ساتھ لاتے ہیں
مثنوی کے اختتام میں جمیل اقبال کی طرح مردِ کامل کی تصویر پیش کرتے ہیں کیونکہ قدرت کا ایسا شاہکار ہی
کائنات میں نئے رنگ بھر سکتا ہے اور امن و سکون پیدا کر سکتا ہے:

ضرورت ہے اس کی کہ نوع بشر اسیرِ طلسمِ خدایانِ شر
کرے احتجاج، احتجاج، احتجاج بنائے خود اپنے کو بے احتجاج
عنان تھام لے اپنے جذبات کی بنا ڈالے ترکِ حوالات کی
وہ آدم جو قدرت کا شاہکار ہو ضرورت ہے اس کی کہ خوددار ہو

جمیل منظہری کا ایک بڑا کارنامہ مثنوی 'آب و سراب' ہے۔ یہ مثنوی جمیل کے افکار و خیالات،
تجربات و مشاہدات کی آئینہ دار ہے۔ دورِ حاضر کا کرب اس مثنوی کی اہم خصوصیات میں سے ایک ہے۔
نظم کا موضوع عرفانِ حقیقت تک رسائی حاصل کرنا ہے۔ جس سے مقصدِ حیات، انسان اور کائنات سے
اس کا تعلق واضح ہوتا ہے۔ ان تمام رموز کو سمجھنے کے لیے ان عقائد اور فلسفیانہ افکار پر بھی نظر کرنی پڑے گی
جن کا انسانی زندگی کے ساتھ گہرا اور دائمی تعلق ہے۔ ابلیس کا آدم کو بہکانا اور آدم کا دنیا میں تشریف لانا
آدم پہلا آزاد قدم تھا اس مثنوی میں جمیل آدم کی عظمت کو سراہتے ہیں۔ اس مثنوی کے اسلوب و افکار پر
اقبال کا اثر واضح ہے۔ یہ اقبال کی نظم 'سرگزشت آدم' کا تتبع ہے چند اشعار ملاحظہ کیجئے:

ابلیس کو شوق تھا تمھارا معذوری نہ کر سکا گوارا
دل پر یہ ممانعت تھی بھاری بے چین ہوئی خودی تمھاری
یہ خامیاں کم ہو یا زیادہ رکھی تھیں خدا نے بالارادہ
یعنی کہ بہ رمزِ آشنائی بیدار ہو تم میں کبریائی
ہو نقص جہاں جہاں خبر لو اصلاح تم ان کو آپ کر لو

اقبال کی مانند جمیل آدم کے گناہ کو تخلیق کا ذریعہ سمجھتے ہیں اور اس گناہ میں حیات کا رنگ دیکھتے ہیں۔ مثلاً

بے ساختہ بڑھ کے ہاتھ ڈالا تخلیق کا حوصلہ نکالا
جب ہو چکی مطمئن مشیت بخشا تمھیں منصبِ حکومت
انعامِ گناہ بے گناہی رکھا گیا سر پہ تاجِ شاہی
سمجھا کے، رموزِ راہِ نبی پہنائے قبائے جانشینی
بھیجا گیا تم کو اس جہاں میں آنے لگا رنگِ داستاں میں

آگے جمیل اقبال کے تصورِ خودی کی تشریح کرتے ہیں:

بے ترک خودی ہے تشنہ کامی
پہلے خودی پہ فتح پالو
ہے بس کہ خودی سوار تم پر
یہ کیوں کہوں موت دو خودی کو
اتنی کہ وہ دام کو سمجھ لے
مفہوم قیود کو سمجھ لے
اس میں جو ہے خوں شاہبازی
کنجشک کا درس اس کو سمجھاؤ
تا اس کہ وہ غم نواز ہو جائے
با ترک خودی ہے اک غلامی
کنجے کو خدا کے پھر سنبھالو
ہے غلبہ روح نارتھم پر
دو معرفت اس کی گمراہی کو
اور اپنے مقام کو سمجھ لے
منشائے حدود کو سمجھ لے
دو اس کو سرور چارہ سازی
شاہین کو راز عشق سکھلاؤ
بیچاروں کی چارہ ساز ہو جائے

اقبال نظم 'جاوید سے' میں کہتے ہیں:

کنجشک و حمام کے لیے موت
اٹھو میری دنیا کے غریبوں کو جگا دو
گر ماؤ غلاموں کا لہو سوز یقیں سے

ہے ان کا مقام شاہبازی
کارخ امرا کے در و دیوار ہلا دو
کنجشک فرد مایہ کو شاہین سے لڑا دو

(فرمان خدا: اقبال)

اٹھو یہ نشاط بزم چھوڑو
طوفاں کی گردنیں مروڑو
(جمیل)

مغربی تہذیب و تمدن اور سیاست کے بارے میں بھی اقبال اور جمیل کے خیالات میں مماثلت پائی جاتی ہے۔ اس ضمن میں چند اشعار دیکھئے:

بیدار ہوتی ہے روح جمہور
طاقت کے نشے سے وہ بھی مخمور
(جمیل)

ہم نے خود شاہی کو پہنایا ہے جمہوری لباس
تو نے کیا دیکھا نہیں مغرب کا جمہوری نظام
جب ذرا آدم ہوا ہے خود شناس و خود نگر
چہرہ روشن، اندروں چنگیز سے تاریک تر
(ابلیس کی مجلس شوریٰ: اقبال)

جمیل کہتے ہیں:

ان کے آئین ان کے احکام
انیون پلا رہے ہیں ہم کو
رومی کا یہ قول ہے حقیقت
اک عالم خواب ہے قناعت
ان کا قانون ان کے پیغام
صدیوں سے سلا رہے ہیں ہم کو
ہے شاعری جزوے از نبوت
ضعف اعصاب ہے قناعت

تیرے پیمانوں کا ہے یہ اے مے مغرب اثر خندہ زن ساقی ہے ساری انجمن مدہوش ہے

(اقبال)

مثنوی 'آب و سراب' میں جمیل نے ایک نظام فکر کو پیش کیا ہے وہ خالق کائنات اور کائنات کو اپنی منفرد فکر و نظر کے ذریعہ پیش کرتے ہیں۔ جس میں انھوں نے فرد، معاشرہ، خیر و شر جیسے اہم موضوعات کا احاطہ کیا ہے۔ یہ وہی موضوعات ہیں جہاں ان کی فکر کی لکیریں اقبال سے مل جاتی ہیں۔

جمیل مظہری، اقبال کے طاقت کے تصور کے خلاف ہیں۔ اس معاملے میں وہ حضرت عیسیٰ کے افکار سے زیادہ قریب نظر آتے ہیں۔ جو محبت ہی کو تمام دکھوں کا مداوا تصور کرتے ہیں۔ جمیل بھی انسانیت کے لیے محبت، اخلاقی عظمت اور دردمندی کو ضروری قرار دیتے ہیں۔ وہ اقبال کی مانند خودی کے نظریہ کے تحت خودی کی روحانی اور عارفانہ تربیت کو ضروری سمجھتے ہیں۔ لیکن طاقت کے غلبے سے خودی کو بچانا چاہتے ہیں۔ کیوں کہ ان کے نزدیک عشق رحم اور انصاف کے جذبات سے تشکیل پاتا ہے۔

جمیل کی تمام تخلیقات میں تشکیک کا نظریہ ابھرتا ہے۔ لیکن اس کے باوجود ان کے کلام میں ذہنی پختگی اور انقلابی شعور، فکری رجحان اور فلسفیانہ انداز نظر کی چھاپ نمایاں ہے جس سے ظاہر ہوتا ہے کہ انھوں نے کسی مخصوص نظریہ یا عقیدے کو نہیں اپنایا بلکہ اپنی فکر و آگہی سے کام لیتے ہوئے اپنے منفرد افکار کو بیان کیا ہے۔ 'فکر جمیل' میں انھوں نے چند رباعیات اپنے مرشد فن علامہ اقبال سے معذرت کے ساتھ عنوان سے لکھی ہیں، جس میں جمیل نے وہی اصطلاحات استعمال کی ہیں جو اقبال کے کلام میں جا بجا نظر آتی ہیں۔ جیسے شاہین، کنجشک، شہباز، جگنو، طائر عرش وغیرہ۔ مندرجہ ذیل اشعار میں جمیل اقبال کے تصورات کو منفی انداز میں پیش کرتے ہیں:

سورج کا جلال آب و گل سے پوچھے ذروں کے مزاج منفعل سے پوچھے
شاہین کی عظمت سے کسے ہے انکار لیکن کوئی کنجشک کے دل سے پوچھے

عنا ہے تو شاہین کا دساز نہ بن شہباز نہ بن، جمیل شہباز نہ بن
تو اور فضا میں یہ شکاروں کی تلاش اے طائر عرشِ تنگ پرواز نہ بن

موتی سے ہے ایک بوند آنسو بہتر غولانِ بیاباں سے جگنو بہتر
عصفور کا خون تو اس کی چنگل میں نہیں ہے آپ کے شاہین سے الو بہتر

مندرجہ بالا اشعار اقبال کے طاقت کے تصور کی نفی کرتے ہیں۔ مندرجہ بالا تجزیہ سے یہ بات سامنے آتی ہے کہ جمیل نے اقبال کے تمام تصورات کو جو کاتوں نہیں اپنایا بلکہ اس میں سے انھیں تصورات کی تقلید کی جو ان کے ذہن اور مزاج سے میل کھاتے تھے۔ چند اشعار ملاحظہ کیجیے جس میں وہ اقبال کے مشہور شعر پر تضمین بھی کرتے ہیں:

ناقص ہے ابھی نبات کی روح اصلاح مزاج رنگ و بو کر
 حیوانوں کا درد دل بھی پہچان دے کر انھیں نطق گفتگو کر
 در ماندہ و مضطرب ہے قدرت تو اس کا مزاج ایک سو کر
 ”بے ذوق نہیں اگرچہ فطرت
 جو اس سے نہ ہو سکا وہ تو کر“

میں ناخوش و بیزار ہوں مرمر کی سلوں سے
 میرے لیے مٹی کا حرم اور بنا دو

ان تمام بیانات کی روشنی میں یہ بات سامنے آتی ہے کہ جمیل نے اپنی شاعری کے وسیلے سے اقبال کے کلام اور پیام میں مزید اضافے کیے ہیں۔ اور ان کا رخ زیادہ جامع اور ٹھوس حقائق کی طرف موڑ دیا ہے۔

○○

(ب)

اقبال کے پس رو شعرا کے فکر و فن پر اقبال کے اثرات

آنند نرائن ملا:

آنند نرائن ملا ۲۴ اکتوبر ۱۹۰۱ء میں لکھنؤ میں پیدا ہوئے۔ ان کے والد پنڈت جلت نرائن ملا کشمیری برہمن تھے۔ آند نے غزل اور نظم دونوں میں طبع آزمائی کی ہے۔ ان کی نظمیں اور غزلیں شگفتگی اور سنجیدگی لیے ہوئے ہیں۔ ملا تعصب سے پاک ذہنیت کے مالک تھے۔ ان کی شاعری انسانیت کا بہترین نمونہ ہے۔ انھوں نے روایت سے انحراف کرتے ہوئے اپنی فکر و بصیرت اور شعور سے حقائق کا مشاہدہ کیا اور انھیں اپنی شاعری کا موضوع بنایا۔ اقبال کی مانند انھوں نے بھی اپنی راہ کا تعین اپنے منفرد نظریات و تجربات کی روشنی میں کیا۔ چنانچہ ان کے کلام میں انسانی بہر روی اور انسانی دوستی کا جذبہ ان کے اپنے تجربات کا نچوڑ ہے، جس نے ان کی شاعری میں آفاقیت پیدا کر دی ہے۔ انسانیت کے تصور میں ان کی تخلیقی بصیرت کو دخل حاصل ہے۔ اقبال کی طرح ان کے یہاں بھی زندگی، عمل و جدوجہد سے جلا پاتی ہے اور انسان کے جوہر کامل اور صلاحیتوں سے ارتقائی منازل طے کرتی ہوئی تکمیل تک پہنچتی ہے۔ ملا کہتے ہیں:

واہی نور بنے گی یہی شعلوں کی زمیں
ابھی مٹی کے فرشتے سے میں مایوس نہیں ہوں

اقبال کے خیالات بھی کچھ اسی طرح کے ہیں:

نہیں نا امید اقبال اپنی کشت ویراں سے
آنند بھی فنا میں بقا پاتے ہیں اور سوز و گداز
جدوجہد اور عمل کو زندگی کے لئے ضروری تصور کرتے ہیں:

ہر نفس عمر رواں کا ہے خدائے مرگ و زیست
اک جہاں مٹا گیا اور اک جہاں بنتا گیا

تنگی فضا کے گردوں کے شاکی، وہ وقت بھی آتا ہے

ہلکی سی جنبش پر کی طائر کو غنیمت ہوتی ہے

کیسی ہی حقیقت ہو لیکن بے کس کی زباں پر افسانہ
آتی ہے لبِ طاقت پر جب تب جا کے حقیقت ہوتی ہے

(آنندرائن ملا)

آنندرائن ملا کی شاعری قدیم و جدید روایات اور رجحانات کی آمیزش سے تشکیل پاتی ہے۔ انھیں دوسرے ترقی پسند شعرا کی طرح عصری مسائل سے خاص دلچسپی ہے۔ لیکن وہ کسی مخصوص سیاسی نظام کو ان مسائل کا حل نہیں سمجھتے تھے۔

اقبال سے آنندرائن ملا کی ذہنی ہم آہنگی ۱۹۲۷ء کے آس پاس قائم ہوئی۔ جب انھوں نے اقبال کے فارسی کلام کا ترجمہ انگریزی میں کیا، جس کے لیے انھیں کافی داد و تحسین حاصل ہوئی۔ اس کے بعد وہ اقبال سے برابر کسب فیض حاصل کرتے رہے۔

آنند ایک رجائیت پسند شاعر ہیں۔ انھیں انسان کی صلاحیتوں پر پختہ یقین ہے۔ اقبال کی شاعری میں یہ تمام عناصر اپنی ترقی یافتہ صورت میں موجود ہیں اس لئے ملا کے ذہن پر اقبال کی شاعرانہ شخصیت کا نقش نہایت گہرا اور دیر پا ثابت ہوا۔ انھوں نے ابتدا سے ہی اقبال کے خیالات و تصورات سے خوشہ چینی کی، اس کے ساتھ اپنی نظموں کو بھی وہی عنوان دیے جو اقبال کے یہاں پائے جاتے ہیں۔ ان کی نظم 'پرستار حسن اور شمع'؛ انسان جس دس فارم میں لکھی گئی ہیں۔ ان نظموں میں اقبال کے لب و لہجہ اور اسلوب کا رنگ نمایاں ہے۔ لیکن وہ اقبال کے نظریات سے پوری طرح متفق نہیں تھے، ان کا خیال تھا کہ اقبال ایک بڑے اور وسیع میدان سے چھوٹے دائرے میں محدود ہو کر رہ گئے ہیں وہ اپنی نظم 'اقبال سے شکوہ میں اپنے ان خیالات کا اظہار ان الفاظ میں کرتے ہیں:

خمل میں چھپا ہے قیس حزیں دیوانہ کوئی صحرا میں نہیں
پیغام جنوں جو لایا تھا اقبال وہ اب دنیا میں نہیں
مذہب کی مینا کے قابل اے رند تیری صہبا ہی نہیں
پوشاک جو تو نے پہنی ہے قامت یہ تیری زیبا ہی نہیں

۱۹۳۶ء میں آنندرائن 'انڈیا پاک ٹریبونل' کے صدر منتخب ہوئے تو انھوں نے نظم 'سوغات' کہی،

جس میں انھوں نے اقبال، غالب و میر کو خراج عقیدت پیش کیا ہے۔

پھر اک تجدید الفت کا ترانہ لے کے آیا ہوں میں کیا آیا ہوں اک گزر زمانہ لے کے آیا ہوں
بنام خطہ اقبال خاک میر و غالب سے سلام شوق و نذر دوستانہ لے کے آیا ہوں
اقبال نے اپنی محبوب علامت 'شاہین' کے ذریعے مرد مومن کی قوت اور طاقت کا اظہار کیا ہے۔ اس کے برخلاف ملا طاقت کے خلاف ہیں وہ ایک چھوٹی سی چڑیا کو اہمیت کا حامل سمجھتے ہیں۔

کہتے ہیں:

صد شکر کہ میں چڑیا ہوں

ایک ننھی سی چڑیا

عقاب نہیں

شاہین نہیں

یہ چونچ میری تلو اور نہیں

میرے پنچوں میں خون نہیں

اقبال کا قوت کا تصور اسلامی اخلاقیات و تعلیمات سے جڑا ہے۔ کہتے ہیں:

لا دیں ہو تو ہے زہر ہلاہل سے بھی بڑھ کر ہودیں کی حفاظت میں تو ہر زہر کا تریاق
ملا نے نظموں میں محمد حسین آزاد اور حالی کی نظموں کی روایت کی پاسداری کی ہے۔ علاوہ ازیں
انگریزی شاعری کے مطالعے اور نئی ادبی تحریکوں کے زیر اثر ملانے آزاد نظم کی ہیئت کو بھی برتا ہے۔ ملا کی
وطنی موضوع پر لکھی گئی نظمیں ان کی قومیت اور وطنیت کے جذبات کی آئینہ دار ہیں۔ وہ بھی اقبال کی مانند
ہندوستان کی قدیم تہذیب و تمدن پر فخر کرتے ہیں۔ اس موضوع پر ان کی مشہور نظمیں 'گنگا کے چراغ'،
'مجان وطن کا نعرہ'، 'بیسوا زمین وطن' وغیرہ قابل ذکر ہیں، یہ نظمیں وطنی دوستی کے جذبات کے ساتھ
معاشرتی زندگی کے شعور سے آگہی کی مظہر بھی ہیں۔ آئندہ نے پسماندہ طبقے کی زبوں حالی اور دولت کی
غیر مساوی تقسیم پر نکتہ چینی کی ہے۔ آئندہ نرائن کے کلام سے چند اشعار ملاحظہ کیجیے، جو اقبال کے رنگ و
آہنگ کی یاد دلاتے ہیں:

وہی ذوق تجسس ہے وہی ذوق تقاضا ہے ابھی آدم کے تیور ہیں وہی باغ جتاں والے

تنگے تنگے آشیاں میرا کیا تو نے، تو کیا میں نشیمن پھر بنا لوں گا اسی خاشاک سے

مرغ آزاد اسیروں کو حقارت سے نہ دیکھ ان کی طاقت بھی تے بازوئے پرواز میں ہے

بڑھے گا سلسلہ جب ارتباط ملک و ملت کا تو اس زنجیر کو اک روز عالم گیر دیکھیں گے

سہرے خرمنوں کا رنگ پنہاں دکھ لیتا ہوں

ہر اک دانہ میں خون گرم دہقاں دیکھ لیتا ہوں

جڑی ہے خون سے مزدور کے ایک ایک اینٹ جو اس میں

لرز اٹھتا ہوں میں جب کوئی ایواں دیکھ لیتا ہوں

مندرجہ بالا تمام اشعار ملا کی انسان دوستی، انسانی عظمت، وطنی محبت اور حوصلہ و ہمت کے امین ہیں۔ ان
میں شاعر کہیں بھی مایوس یا ناامید نظر نہیں آتا بلکہ ہر جگہ ایک نیا عزم اور حوصلہ زندگی جینے کی آگ کو تیز کرتا

ہوا محسوس ہوتا ہے۔

آنند نرائن ملا کے کلام کے مطالعہ سے یہ بات عیاں ہو جاتی ہے کہ ان کے دل میں بنی نوع انسان کا درد کوٹ کوٹ کر بھرا ہوا تھا، جس سے ان کا تمام کلام بھرا پڑا ہے۔ ان کا یہ جذبہ صداقت پر مبنی ہے۔ وہ انسانی مساوات اور سماجی برائیوں کو ایک فلسفی کی نگاہ سے دیکھتے ہیں۔ ان کا کہنا تھا کہ انسان کے کردار اور صفات کو مشعلِ راہ کی مانند ہونا چاہیے اور اس میں اتنی طاقت ہونی چاہیے کہ اس کے نور سے تمام دنیا میں اجالا ہو جائے۔ مثلاً کہتے ہیں:

وہ نور ہی کیا بلند یوں ہی کو جو فقط زرنگار کردے جمالِ خورشید کی سقیقت شعاعِ ذرہ نواز میں ہے
اقبال کی مانند وہ دنیا میں نیا نظام رائج کرنا چاہتے تھے کیونکہ اسی سے زمانے میں انقلاب برپا ہوتے ہیں
جس میں ہر انسان کو برابر کا حق ملے۔ چند اشعار دیکھئے جن میں اقبال کی سی بلند خیالی اور اسلوب سے ہم
آہنگی نمایاں ہے۔

نظامِ میکدہ ساقی بدلنے کی ضرورت ہے ہزاروں ہیں صفیں جن میں نہ مے آئی نہ جام آیا
ثباتِ پانہ سکے گا کوئی نظامِ چمن فرسردہ غنچوں کو جس میں شگفتگی نہ ملی
شبِ دنیا کا نیا جب بھی نظام آیا ہے اپنے ہونٹوں پہ لیے صبح کا نام آیا ہے
اقبال کے تصورات و نظریات سے استفادہ کرتے ہوئے آنند نرائن ملا نے بھی زندگی کا اثبات کیا ہے اور
نمل و اختیار اور جدوجہد پیہم کی تلقین بڑے مؤثر پیرایے میں کی ہے، جس میں رجائیت کا صحت مند پہلو
نمایاں ہے۔ ملا کا ذہن کشادہ تھا اور ان کی نظر وسیع تھی۔ ان اوصافِ صالح کی وجہ سے ان کی شاعری میں
بے باکی، جرأت اور حق گوئی کو نمایاں حیثیت حاصل ہے۔ اس لحاظ سے ان کی شاعری کا بنیادی اور اولین
مقصد بنی نوع انسان سے ہمدردی ٹھہرا ہے اور وہ پکاراٹھتے ہیں:

میں نالہ بہ لب اجڑے نشیمن پہ نہیں ہوں دیکھی نہیں جاتی ہے گلستاں کی تباہی
آثارِ زیست پھر سے نمایاں ہوئے تو ہیں کچھ قافلے رواں سوئے زنداں ہوئے تو ہیں
کالے پرے افق پہ نمایاں ہوئے تو ہیں کچھ آمدِ بہار کے عنوان ہوئے تو ہیں
برق و شبنم، باد و باراں، خار و گل سب آئے ہیں رفتہ رفتہ اک مزاجِ گلستاں بنتا گیا
یہ دل کہا ہے کسی کو امتحانِ ظرف لینا تھا تنِ خاکی میں اک چھوٹی سی جنگاری نہاں کر دی
آنند نرائن ملا تمام بنی نوع انسان کے غم کو اپنا غم سمجھتے ہیں ایسا ہی شخصِ دنیا کی فلاح و بہبود کی راہیں
تلاش کر سکتا ہے جس کے دل میں انسان کا درد، سوز و گداز اور جذبہٴ صادق موجزن ہوگا۔ کہتے ہیں:

غمِ انساں سے جو دل شعلہ بہ جاں ہوتا ہے وہی ہر دور میں معمارِ جہاں ہوتا ہے
دل میں رہو کے اگر عزمِ جواں ہوتا ہے کام بھنکا بھی تو منزل کا نشان ہوتا ہے
ہونٹ سینے سے سوا سوزِ نہاں ہوتا ہے شعلہ دبتا ہے تو کچھ اور دُھواں ہوتا ہے

نعرہ حق کو دباتے ہیں کھلی بزم میں جب یہ کسی گوشہ زنداں میں جواں ہوتا ہے
 وطن کی آزادی سے آئندہ مطمئن نہیں ہیں کیونکہ یہ وہ آزادی نہیں ہے جس کے خواب انہوں نے آزادی
 ملنے سے پیشتر دیکھے تھے۔ اس آزادی میں تو اب بھی وہی سرمایہ اور محنت کی کشمکش باقی ہے جس میں عام
 انسانوں کو حق گوئی کا حق حاصل نہیں ہے۔ یعنی ذہن و دلِ پابہ زنجیر ہیں۔ یہ ظاہری آزادی انسانیت کے
 لیے ایک لعنت ہے۔ اقبال بھی مکمل آزادی کے خواہاں تھے جو ذہنی اور قلبی و روحانی آسودگی کا باعث بنے
 نہ کہ ذہنوں پر بارگراں بن جائے۔ اس ضمن میں آئندہ نرائن کہتے ہیں:

کوئی بلبل چہک پائے نہ کوئی گل مہک پائے خدایا میرے گلشن میں نہ یوں فصل بہار آئے
 جہاں تیرہ میں نکلے تھے ہم بھی شمع دل لے کر نہ محفل راس آئی جب تو ویرانے سنوار آئے

جس میں احساسِ ہوا سیری کا وہ رہائی کوئی رہائی ہے

ماہین خداوند و آدم اک جنگ چھڑی تھی روزِ ازل
 وہ جنگ ابھی تک جاری ہے میدان بدلتے جاتے ہیں

بشر کو مشعلِ ایماں سے آگہی نہ ملی دُھواں وہ تھا کہ نگاہوں کو روشنی نہ ملی
 یہ کہہ کے آخری شب شمع ہو گئی خاموش کسی کی زندگی لینے سے زندگی نہ ملی
 وہ قافلے کہ فلک جس کے پاؤں کا تھا غبار رہ حیات سے بھٹکے تو گرد بھی نہ ملی

مئے سب کو نہ ہو تقسیم اگر اپنا بھی الٹ دے پیانا
 یہ کفر ہے کیشِ رندی میں ساتی سے اکیلے جام نہ لے

آئندہ کے خیالات و تصورات میں بلندی اور مفکرانہ شان اقبال کے اسلوب کی رہنِ منت ہے۔ انہوں
 نے ان ہی موضوعات پر قلم اٹھایا ہے جن پر اقبال نے بار بار سوالیہ نشان لگایا ہے۔ وہ اقبال کی مانند ماضی
 سے کسبِ فیض حاصل کرنا ضروری سمجھتے تھے۔ کیونکہ ماضی کے تناظر میں ہی حال کو بہتر بنایا جاسکتا ہے اور
 ان تمام خامیوں اور کوتاہیوں پر از سر نو غور و فکر کر کے انسانی زندگی کے ارتقا کو تیز تر کرنے کی تدبیریں فراہم
 کی جاسکتی ہیں۔ وہ ایک ایسے معاشرے کی آرزو کرتے ہیں جہاں ہر انسان کو زندگی کے ہر شعبہ میں برابر کا
 حق ملے کہتے ہیں:

ہستی ہے نامِ تسلسل کا ماضی سے مفر ممکن ہی نہیں وہ صبح نہ ہوگی صبح کبھی جو جائزہ ہر شام نہ لے

نہ ہو جب تک سکت بازو میں یکساں قفس کے ٹوٹنے سے بھی کوئی آزاد ہوتا ہے
 چمن کو برق و باراں سے خطر اتنا نہیں ملا قیامت ہے وہ شعلہ جو نشیمن زاد ہوتا ہے

عقل و عشق کی بحث کو اقبال نے سب سے پہلے اردو شاعری کا موضوع بنایا۔ ان کے تمام مقلدین نے

اقبال کی مانند عشق کی عقل پر فوقیت کا اقرار اپنے اپنے انداز میں کیا ہے۔ آئندہ بھی اقبال کی اس بات سے متفق نظر آتے ہیں۔ وہ بھی آرزو کی خلش سے دل کو متور دیکھنا چاہتے ہیں کیونکہ آرزو عشق کا منبع ہے ملاحظہ کیجیے:

عشق جس دل میں نہیں حکملہ کیف نہیں زندگی نیم کشیدہ سی اک انگڑائی ہے
شع ایک موم کے پیکر کے سوا کچھ بھی نہ تھی آگ جب تن میں لگائی ہے تو جان آئی ہے

نہ عقل کے کوہ نور پر ہے، نہ دین کی وادی زار میں ہے
بشر کی سب سے جمیل تصویر دل کے سوز و گداز میں ہے

سو گیا دار پر بھی دیوانہ عقل کو نیند بیج پر بھی نہیں

پیشانی عقل جینے کے لیے کافی نہیں گاہے گاہے ہزیت کو اک آرزوئے خام دو

عشق کرتا ہے تو کر اور نگاہوں کو بلند رشتہ رہگذر و بام میں کیا رکھا ہے
مرغ آزاد ہوا کیا تری خودداری کو چند دانوں کے سوا دام میں کیا رکھا ہے
دے مرے ذوق پریش کو دعائیں ملا ورنہ پتھر کے ان اصنام میں کیا رکھا ہے
'سجدہ عقیدت' نظم ملا کی اعلیٰ نظموں میں گنی جاتی ہے۔ یہ نظم آزادی کی خوشی میں لکھی گئی ہے۔
آئندہ کی مندرجہ ذیل نظم میں بھی اقبال کے خیالات و تصورات کی گونج سنائی دیتی ہے۔ وہ بھی اقبال کی
طرح معاشرے میں حب الوطنی انسانی عظمت، انسانی دوستی اور مساوات جیسے عناصر پھیلانا چاہتے تھے۔
چند مثالیں ملاحظہ کیجیے۔

حفلِ دہر میں جتنے بھی نظام آتے ہیں لے کے سب مژدہ بہبودی عام آتے ہیں
ابن آدم کے لیے جبر کے کتنے نئے دور لے کر انساں کی مساوات کا نام آتے ہیں

اخوت کا پھر ہاتھ میں جام لے مساواتِ انساں کا پھر نام لے
روایاتِ ماضی سے پھر کام لے وطن کو بنا در حقیقت وطن
زمینِ وطن اے زمینِ وطن

لیے غیر ملکوں نے تجھ سے سبق تری داستاں کے اڑائے ورق
ترے خوشہ چیں از شفق تا شفق عرب، مصر، یونان، چین و ننتن
زمینِ وطن اے زمینِ وطن

اقبال کا کہنا ہے کہ نظم 'تصویر درد' سے شعرا دیکھتے

یہ تصویریں ہیں تری جن کو سمجھا ہے بُرا تو نے
 سکھایا اس نے مجھ کو مست بے جام و سبو رہنا
 کیا ہے اپنے سختِ خفتہ کو بیدار قوموں نے
 اقبال کی مانند ملا کی جمالیات میں بھی انسان کے مسائل و مصائب کا ادراک ملتا ہے، جس میں انسان کو مرکزیت حاصل ہے۔ انھوں نے قومی اور سماجی زندگی کی کوتاہیوں اور محرومیوں پر جرأت مندانہ نظر ڈالی ہے اور ان کے تئیں صاف گوئی سے کام لیتے ہوئے اپنے خیالات کا اظہار کیا ہے۔ وہ عالمی صورت حال سے بخوبی واقفیت رکھتے تھے جس کی نشاندہی انھوں نے جا بجا اپنے کلام میں کی ہے۔ اقبال کے سے تیور ملاحظہ کیجئے:

قرون، صدیوں میں انسان نے جینے کے سلیقے کچھ سیکھے

جینے کے سلیقے جب آئے جینے کے ارادے چھوڑ دیے

ہمیں دیوانہ کہہ لے اے جہاں لیکن نہیں ممکن
 زیست اک تہذیب آئین تغیر کا نام ہے
 تری اس کھوکھلی تہذیب کے مدفن میں آ جائیں
 روز و شب کو نرمی آہنگِ صبح و شام دو
 آؤ فنکارو! جہاں کو کچھ نئے اصنام دو
 نسلِ انساں طاق کے ہر بت سے بطن ہو چکی

خدا نے انسان میں تمام صلاحیتیں یکجا کر دی ہیں جن کو بروئے کار لا کر وہ اس کائنات کو مسخر کر سکتا ہے۔ وہ اپنے جوہرِ کامل سے اس دنیا کو اس کائنات کو اپنے تابع کرنے کی بھرپور صلاحیت رکھتا ہے لیکن اس کے لیے سخت محنت، جدوجہد و درکار ہے اپنی آرزوؤں کو پانے کی تڑپ ہی انسان کو برسرِ پیکار رکھتی ہے۔ اگر انسان میں یہ تڑپ، یہ شوق نہ ہو تو زندگی جمود کا شکار ہو جاتی ہے۔ اس کائنات کے اسرار و رموز سے وہی واقفیت حاصل کرتا ہے جو اس پر غور و فکر کرتا ہے۔ یہاں بھی اقبال اور ملا کے خیالات میں مماثلت کا پہلو نمایاں ہے۔ آئندہ نثر اُن ملا کے کلام سے چند اشعار میرے بیان کی تصدیق کے لیے کافی ہیں:

اس تمنا ہی کا شاید بڑھ کے حسرت نام ہے
 مشعلِ دل بھی تو سینہ میں فروزاں چاہیے
 عارضی سی اک تڑپ محفل کو کیا دے گی فروغ
 اس فضا میں تجھ کو جینا ہے تو اے طائر ذرا
 حادثہ وہ جو ابھی پردہ افلاک میں ہے
 یا مری آہ میں کوئی شرر زندہ نہیں
 کیا عجب میری نواہائے سحر گاہی سے
 توڑ ڈالے گی یہی خاکِ طلسم شب و روز
 جس تمنا کے لیے خونِ جگر کافی نہیں
 راہِ منزل میں چراغِ رہ گزر کافی نہیں
 نور بننا ہے تو دل رقصِ شرر کافی نہیں
 تیز رکھ منقار و ناخن، بال و پر کافی نہیں
 عکس اس کامرے آئینہ ادراک میں ہے
 یا ذرا نم ابھی تیرے خس و خاشاک میں ہے
 زندہ ہو جائے وہ آتش کہ تری خاک میں ہے
 گرچہ اُبھی ہوئی تقدیر کے پیچاک میں ہے

(بالِ جبریل: غزل)

ضمیرِ لالہ میں روشن چراغ آرزو کر دے چمن کے ذرے ذرے کو شہید جستجو کر دے
(نظم 'طلوع اسلام': اقبال)

رنگِ طوفاں سے میں نہیں مایوس ہے یقیں موجِ تہہ نشیں پہ ابھی
(آنندزائن ملاً)

آنندزائن کا دل ملک اور قوم کی محبت سے سرشار تھا۔ انھیں اپنے وطن پر ناز ہے۔ ان کی وطنی نظموں میں یہ جذبہ محبت اور عظمت بن کر ابھرتا ہے۔ ان کا دل مذہبی تفریق سے پاک تھا۔ کہتے ہیں: فدائے ملک ہونا حاصلِ قسمت سمجھتے ہیں وطن پر جان دینے ہی کو ہم جنت سمجھتے ہیں وطن کا ذرہ ذرہ ہم کو اپنی جاں سے پیارا ہے نہ ہم مذہب سمجھتے ہیں نہ ہم ملت سمجھتے ہیں دکھانا ہے کہ لڑتے ہیں جہاں میں با وفا کیوں کر نکلتی ہے زباں سے زخم کھا کر مرجھا کیوں کر

اپنی فصیلِ باغ کو کوہ کی دے بلندیاں آندھیاں سرخ ہوں کہ زرد خال چمن سے ذور دور

جہاں کو ابھی تاب الفت نہیں ہے بشر میں ابھی آدمیت نہیں ہے
مندرجہ بالا تجزیہ سے ظاہر ہوتا ہے کہ ملاً کی قومی اصلاحی اور وطنی نظموں کے اسلوب و آہنگ پر اقبال کا اثر کافی نمایاں ہے۔ انھوں نے اقبال کی لفظیات و تراکیب و علامت سے بھی بھرپور استفادہ کرنے کی کوشش کی ہے۔ آنندزائن ملاً کی شاعری پر روشنی ڈالنے ہوئے ڈاکٹر سید اعجاز حسین رقمطراز ہیں:
”اقبال کی طرح وہ بھی معمولی باتوں کو عام مناظر کو اس طرح غور سے دیکھتے ہیں کہ فلسفہ و فکری عناصر پوری نظم کو وقوع بنا دیتے ہیں۔ ملاً کی زبان بڑی رچی ہوئی زبان ہے۔“

ساغر نظامی:

محمد صمد یار خاں ساغر نظامی ۱۹۰۵ء میں علی گڑھ میں پیدا ہوئے۔ انھوں نے متنوع موضوعات پر نئی طرز کی نظمیں لکھی ہیں۔ ساغر کی شعری تربیت سیماب اکبر آبادی کے زیر سایہ ہوئی، اس لیے ان کی نظموں کے آہنگ اور موضوعات پر سیماب اکبر آبادی کی نظموں کا واضح اثر ہوا۔ اس کے ساتھ ان کی شاعری میں علامہ اقبال، عظمت اللہ خاں اور جوش ملیح آبادی کے طرز نگارش کا رنگ بھی جھلکتا ہے۔ ان کی نظموں کے خاص موضوعات وطن دوستی، جذبہ آزادی، منظر نگاری اور عشقیہ ہیں۔ جس زمانے میں ساغر نظامی کو مقبولیت حاصل ہوئی، اس وقت تک اقبال، حفیظ جالندھری اور اختر شیرانی کی رومانیت اردو ادب پر چھا چکی تھی۔ ساغر نے ان تینوں شعرا سے اثر قبول کیا۔ لیکن اقبال کا اثر ان کی شاعری پر خاصا گہرا اور نمایاں

ہے۔ خاص طور پر ساغر کی حب الوطنی نظموں میں اقبال کا رنگ و آہنگ صاف دیکھا جاسکتا ہے۔ ساغر نظامی جدت پسند شاعر واقع ہوئے، ان کی شاعری میں جذبہ اور فکر کا حسین امتزاج پایا جاتا ہے۔ وہ حکیمانہ شعر کہنے پر قدرت رکھتے تھے۔ اقبال کے اثر کے رو بہ روانہوں نے شاعری میں اپنا ایک منفرد رنگ و آہنگ بھی پیدا کیا۔ اقبال کے وسیلے سے ان کے کلام میں خود پسندی اور انائے ذات کا عرفان جیسے عناصر غالب رجحان کی صورت میں ابھر کر سامنے آتے ہیں۔ ساغر کو نہ صرف اپنے وجود کا شدید احساس تھا، بلکہ اپنی قوتوں کی کرشمہ سازی کا اندازہ بھی تھا۔ اسی عرفان ذات کے ذریعہ وہ زمانہ میں تغیر پیدا کرنے کے خواہاں ہیں۔ کہتے ہیں:

ہواؤں کا ترنم بحر و بر کا شور سب کیا ہے مرا اک نغمہ ہے جو سوا داسے کار فرما ہے
علاوہ ازیں یہ امر مسلم ہے کہ ساغر کے کلام میں داخلیت کی کمی محسوس ہوتی ہے جو اقبال کے کلام میں اپنی پوری توانائی کے ساتھ موجود ہے۔ داخلی قوت کی کمی ساغر کو نزکیسیٹ کی طرف لے جاتی ہے اور شاعر اپنی ذات کے وسیلے سے تمام کائنات کو دیکھنے کا خواہاں نظر آتا ہے اس نزکیسیٹ نے ساغر کی ذات کے گرد ایک ہالہ سا بنا دیا ہے۔

ساغر نظامی کی قومیت اور وطنیت کے موضوع پر لکھی ہوئی نظموں پر اقبال کا اثر نمایاں ہے۔ ان نظموں میں آزادی، وطنیت، نیا پجاری، نغمہ وطنیت، اعلان آزادی، ترانہ شباب، چاند کا تبصرہ، ترانہ وطن، قومی گیت وغیرہ قابل ذکر ہیں۔ ساغر کو اپنے وطن پر ناز ہے وہ قومی جذبات کی روانی میں فلسفہ اسلام کی طرف بھی رجوع کرتے ہیں۔ اس طرز کی نمائندہ نظم 'پیغامِ عمل' ہے۔ ساغر نظامی کا قومی شعور بیدار ہے۔ وہ ملک کی غلامی اور افلاس کو دیکھ کر دکھی ہو جاتے ہیں۔ اقبال کی طرح ساغر نے اپنی نظموں میں خطابت کا انداز اپنایا ہے۔ لیکن اس خطیبانہ انداز بیان میں تکرار نے قافی حسن کھودیا ہے۔ ساغر کی نظم 'میخانہ اقوام' ان کی عمدہ نظم ہے جس میں اقبال کے اسلوب کی جھلک نمایاں ہے۔ وہ اپنے زبردست مشاہدہ کی مدد سے ہندوستان کے مختلف فرقوں کی ذہنیت کا تجزیہ خوبی سے کرتے ہیں۔ اس تجزیہ میں ان کا رویہ غیر جانبدارانہ ہے۔ وہ اقبال کی مانند مسلم قوم کی حالت زار کو محسوس کرتے ہیں۔ اور اس کو بدلنے کی سعی پیہم میں لگ جاتے ہیں:

نشاطِ تازہ سے ہے چشم برہمن روشن جدید نور سے ہے محفلِ کہن روشن
مسلمان قوم کی بے بسی کو یوں بیان کرتے ہیں
مئے غلامی مغرب سے مست ہیں مسلم خود اپنے ظرفِ خودی کی شکست ہے مسلم

ساغر ملکی اور انسانی آزادی کے دل سے خواہاں تھے۔ نظم 'آزادی' ان کے دلی جذبات کی آئینہ دار ہے۔ اس نظم میں وہ آزادی کے اوصاف گنواتے ہیں اور خدا کے حضور مسلم قوم کے لیے یوں دعا گو ہیں۔ انداز اقبال کی نظم 'دعا' کا سا ہے:

وہ آزادی الہی خستہ کاموں کو بھی مل جائے وہ آزادی الہی ہم غلاموں کو بھی مل جائے
 ساغر نے تاریخی شخصیتوں اور مشاہیر کے علاوہ اسلام کی خوبیوں اور مظاہر فطرت پر بھی اقبال کے تتبع میں
 نظمیں لکھی ہیں۔ انھوں نے بہت سے عنوانات بھی اقبال ہی سے اخذ کیے ہیں۔ مثلاً آفتاب، آزادی،
 وطنیت، قومی گیت، پیام عمل، بانگِ درا، ساقی نامہ، اقوام جمہوریت وغیرہ وغیرہ۔ ساغر نظامی کے لہجہ میں
 نرمی، جذبات میں صفائی اور پاکیزگی کا احساس ہوتا ہے۔ اقبال کی طرح ان کی نظموں میں بھی سماج کی
 برائیوں کو اچھائیوں میں تبدیل کرنے کی شدید کوشش ملتی ہے۔ ان مسائل کے بیان میں ان کے لہجے میں
 بیزاری یا برہمی نہیں ہے۔ بلکہ اعلیٰ فنکارانہ اظہار بیان ہے جو قاری کے دل میں ان مظاہر کے خلاف
 ناپسندیدگی کے جذبات ابھارنے میں مدد کرتا ہے۔ چند اشعار اس ضمن میں ملاحظہ کیجئے:

کاش ہر شخص کا ضمیر اسے اس اندھیرے میں سیدھی راہ دکھائے
 فکر تازہ کی رہنما کوئی لہر ذہن گمراہ و قلب ویراں میں
 اک نئی روح آگہی بھردے

شمع احساس کا کوئی پرتو دل پڑمردہ وہ حراساں میں
 اک نیا عزم زندگی بھردے
 آتش شوق کا کوئی شعلہ روح ویراں و سرد و جامد کو
 پھر نئی آرزو سے گرمادے

ساغر کو اپنی سرزمین و وطن سے بے حد محبت تھی۔ اس سلسلے کی ایک نظم جس کا عنوان 'رازداں دریا' ہے جس
 میں ساغر اس دور کا ذکر کرتے ہیں جب آریائی نسل کے لوگ ہندوستان میں داخل ہو کر جمنا کے کنارے
 آباد ہوئے اور وہاں سے ان کی تہذیب و تمدن نے تمام ہندوستان کی تہذیب و تمدن کو متاثر کیا۔ شاعر جمنا
 کو تاریخی عظمت کا مینار سمجھتا ہے۔ یہ نظم اقبال کی نظم "ہندوستانی بچوں کا قومی گیت" سے مشابہت رکھتی ہے
 ملاحظہ کیجئے:

سچ بتا اے میری جمنا کیا وہی جمنا ہے تو؟ کرشن کی بنسی کا اک بیٹا ہوا نغمہ ہے تو؟
 دیو کی ہر صبح جس کے گھاٹ پر آتی رہی بطن میں گوکل کے پیغمبر کو نہلاتی رہی
 عظمتوں کا شبتاں اقبال کا گوارہ تھی سرزمین ہند کا بہتا ہوا سیارہ تھی
 خلق گاہ حکمتِ ایشید و گیتا ہے تو قلم صد آرزو تھا کیا وہی دریا ہے تو

ساغر نظامی نے ۱۵ جون ۱۹۳۸ء میں اقبال کو خراج عقیدت پیش کرتے ہوئے نظم 'مکالمہ ساقی و
 ساغر' کے عنوان سے لکھا جو آل انڈیا ریڈیو دہلی سے نشر ہوئی۔ اس نظم کا انداز بیان اقبال کی بہت سی نظموں
 کی طرح مکالماتی ہے۔ اس میں ساغر نے فلسفیانہ فکر سے کام کیا ہے جو اقبال کا طرز امتیاز ہے۔ چند اشعار
 دیکھئے۔ ساغر سوال کرتا ہے:

کیوں کھلکتے ہیں اب ساغر و جام اے ساقی
خاک آلودہ ہیں کیوں گیسوئے شام اے ساقی
کیا ہوا آج ترا ماہِ تمام اے ساقی

کیا ہوا رند بلا نوش تمام اے ساقی!
عرق آگیں ہیں یہ کیوں رختِ سحر کا مکھڑا
نہ ہے پیمانے میں پر تو نہ مرے ساغر میں
ساقی جواب میں کہتا ہے:

مجھ سے پوشیدہ نہیں کوئی مقام اے ساغر
مرگِ میخانہ تو ہے عمر دوام اے ساغر
کہیں مرتے ہیں کلیم اور کلام اے ساغر

مہرِ تخلیق ہو یا مرحلہ مرگ و حیات
چشمِ مردہ میں حیاتِ ابدی ہستی ہے
نغمہ قلقلِ مینا ہے فضا میں محفوظ
اس کے جواب میں شاعر کہتا ہے:

ہے وہ اقبال کی درِ تہہ جام اے ساقی
آج ڈھانا ہے مشیت کا نظام اے ساقی

جسے کہتے ہیں ابد تیرے عوام اے ساقی
لا صراحی و سبو و مئے و جام اے ساقی

ساغر نظامی کے یہاں زمین و وطن کی عظمت کا احساس بہت گہرا اور توانا ہے۔ ان کے مجموعہ کلام 'مشعلِ آزادی' کی نظم 'یہ وہ دھرتی ہے' کا بند ملاحظہ کیجیے جس میں اقبال کے خیالات کا پرتو ہے:

امین سرِ فطرت زندگی کے تر جہاں شاعر
جہاں کی خاک ہے عرفاں ہی عرفاں یہ وہ دھرتی ہے
جہاں ظاہر ہوئے اسرارِ پنہاں یہ وہ دھرتی ہے
بخاوت کے جہاں اٹھے تھے طوفاں یہ وہ دھرتی ہے
امین سرِ فطرت زندگی کے تر جہاں شاعر
جو ساغر کے حب الوطنی کے جذبے پر دال ہیں۔ ملاحظہ

مرے رمز آشنا شاعر مرے جادو بیاں شاعر
جہاں ہر راز ہے قدرت کا عریاں یہ وہ دھرتی ہے
زمانہ جس کی حکمت پہ تھا حیراں یہ وہ دھرتی ہے
جہاں قدرت تھی مسرور گریباں یہ وہ دھرتی ہے
تم اس تقدیس طوفاں کے ترانے کیوں نہیں گاتے
ساغر نظامی کی نظم 'استقلال' سے اشعار ملاحظہ کیجئے جو ساغر کے حب الوطنی کے جذبے پر دال ہیں۔ ملاحظہ کیجئے:

ذرہ ذرہ ہے حقیقت کا یہاں محرم ترا
تو وہ جنت ہے کہ گرویدہ ہے اک عالم ترا

کرشن تیرا اک پیمبر اک نبی گوتم ترا
تازہ گنگا اور جمناسے ہے کیف و لم ترا

دریائے سینا کو دیکھ کر جو جذباتِ اقبال کے دل میں ابھرے تھے انھی جذبات و خیالات کو ساغر نظامی نے 'رازداں دریا' میں بیان کیا ہے:

درِ ذلت عہدِ عکبت کی تماشائی بھی ہے
تیری ہر موجِ سُبکِ رومغربِ اجلال ہے

تو زوالِ جاہِ عظمت کی تماشائی بھی ہے
تیرا ساحلِ ملتوں کا مشرقِ اقبال ہے

میری جمناسا شاید نیرنگی دُنیا ہے تو

اقبال کی نظم 'ہندوستانی بچوں کا قومی گیت' کی روشنی میں ساغر کی نظم 'ترانہ وطن' کا یہ بند ملاحظہ کیجئے۔ اس نظم میں خطابت کی تکرار نے قافی حسن کو زائل کر دیا ہے:

ذّرے ذّرے میں محفل سجادیں گے ہم ترے دیوار و در جگمگا دیں گے ہم
تجھ کو ہستی کا گلشن بنا دیں گے ہم آسمانوں پہ تجھ کو بٹھادیں گے ہم
ساغر نظامی سچی آزادی کے خواہاں تھے۔ وہ ہر قربانی دے کر آزادی حاصل کرنے کا حوصلہ بخشتے
ہیں۔ ان کی وطنی نظموں میں جوش و خروش پایا جاتا ہے۔ وہ آزادی کے حصول میں ملت و مذہب کی تفریق
نہیں کرتے۔ ان کے کلام میں فرقہ پرستی کے لیے کوئی جگہ نہیں ہے۔ اس معنی میں ساغر نظامی اور اقبال
کے خیالات میں بعض سطحوں پر مماثلت پائی جاتی ہے۔ اقبال تمام بنی نوع انسان کے لیے بہتری اور ترقی
کی راہیں تراشتے ہیں۔ اور اس کے مستقبل کو روشن دیکھنا چاہتے ہیں ساغر نظامی بھی انسان کے مستقبل
سے مایوس نہیں ہیں وہ انسان کی صلاحیتوں پر مکمل بھروسہ رکھتے ہیں۔ یہی وجہ ہے کہ ان کے کلام میں اقبال
کی طرح مایوسی اور حرمانِ نصیبی کا شائبہ تک موجود نہیں ہے۔ ان کی شاعری رجائیت سے بھرپور ایک ایسے
شخص کی شاعری ہے جو زندگی کی تمام نعمتوں سے اپنا دامن بھر لیتا چاہتا ہے۔ جس کے یہاں مایوسی کفر
ہے۔ دونوں شعرا انسان کے مستقبل کے درپچوں سے انسانی زندگی میں اُجالا پھیلانے کی کوشش کرتے
ہیں۔ خدا نے انسان کو وہ جوہرِ کامل عطا کیے ہیں جن کو استعمال کر کے وہ اس کائنات میں ترقی کی رفعتوں
سے ہمکنار ہو سکتا ہے۔ اس کے لیے انسان کو اپنی خودی کا عرفان ہونا ضروری ہے۔ اس خود شناسی سے ہی
انسان ترقی کی راہوں پر گامزن ہو کر کائنات کی تسخیر میں اپنا حصہ ادا کرتا ہے۔ چند اشعار ساغر کی نظم 'سیل
ارتقا' سے دیکھئے۔ وہ انسان کی عظمت کے قائل ہیں:

طوفان کی یورش میں بھی یہ سرد نہیں ہے
یہ وقت کے مانند رواں اور دواں ہے
ہر دل کو عطا کرتا ہے آتش کا خزانہ
قدرت نے جو انسان کو بخشی ہے ازل سے
قدرت کے کلیجے سے ہے نکلی ہوئی یہ آگ
خورشید کا فرزند ستاروں کا ہے محبوب
اس کی تپشِ دل ابھی معدوم نہیں ہے
خود وقت ہے یہ وقت کا محکوم نہیں ہے
دل اس کی تپش سے کوئی محروم نہیں ہے
انسان کوئی اس آگ سے محروم نہیں ہے
یہ راز کسی کو ابھی معلوم نہیں ہے
یہ زندہ جاوید ہے محروم نہیں ہے

اک زخم کا سایہ بھی نہیں جسم پر اس کے

شعلہ کسی مفہوم میں مجروح نہیں ہے

نظم 'آزادی' کا مقطع ملاحظہ فرمائیے جس میں وہ آزادی ملنے کی بشارت دیتے ہیں:

قریب ایوانِ آزادی ہے کیوں مایوس ہوتا ہے

تبسم کامیابی کا مجھے محسوس ہوتا ہے

نظم 'طلسم صدا' ایک تمثیلی نظم ہے جس میں ساغر ایک مفکر کی زبان سے سچی آزادی کے مختلف پہلوؤں کو اجاگر
کرتے ہیں۔ اس نظم میں ساغر، اقبال کے افکار سے خوشہ چینی کرتے ہوئے انھیں کے اسلوب و لفظیات

کو استعمال کرتے ہیں۔ اس نظم میں مفکر، شاعر، مجاہد، درویش اور مورخ کی زبان سے حیات و کائنات کے اسرار و رموز پر گہری فلسفیانہ نظر ڈالتے ہیں۔ چند اشعار دیکھئے:

تجھے معلوم نہیں آزادی کے اسرارِ نہاں تجھے عرفان نہیں کہتے ہیں کے آزادی؟

آدمی ہونہ زمانے میں کسی شے کا غلام سخت ماحول میں بھی جبر کا بندہ نہ بنے

اس کے بعد شاعر آزادی کے صحیح مفہوم کو پیش کرتے ہوئے آفاقیت کے وسیع تناظر میں آزادی کے اہم پہلو نمایاں کرتا ہے:

اے آزادی کے دیوانے یہ رمزِ اخوت یاد رہے
آزادی اس کا نام نہیں، تیرا ہی وطن آزاد رہے
آزادی کی تو روح یہ ہے، ساری دنیا آزاد رہے

بلادے جور و استبداد کی سنگین بنیادیں غلامی کے بتوں کو گرزِ حریت سے غارت کر
ساغرِ نظامی اشتراکی خیالات کے حامی تھے۔ جس کے زیرِ اثر مزدور طبقے کو بیداری کا پیغام دیتے
ہیں۔ سرمایہ داری نظام کے خلاف ان کا رویہ جارحانہ ہے۔ وہ انسانی عظمت کے دل سے قائل ہیں۔ وہ
تمام انسانوں کو یکساں سمجھتے ہیں اور معاشرے کے ہر پہلو میں مساوات چاہتے ہیں۔ مزدور اور سرمایہ داری
طبقے کے بیچ کشمکش کے موضوع سے اقبال نے سب سے پہلے اردو شاعری کو روشناس کرایا تھا۔ اس تقلیدی
روش پر چلتے ہوئے تمام شعرا نے اس دور کے اس اہم مسئلے پر اپنے اپنے انداز سے اظہارِ خیال کیا ہے۔ نظم
'روس' میں ساغرِ نظامی مزدور کو خوشی کا مژدہ سناتے ہیں:

اٹھاؤ تیشہ فرہاد و مسدِ خسرو چمک اٹھا ہے زمانے میں بختِ مزدوری
اقبال اس خیال کو 'نہضتِ راہ' میں یوں بیان کرتے ہیں:

اٹھ کہ اب بزمِ جہاں کا اور ہی انداز ہے
مشرق و مغرب میں تیرے دور کا آغاز ہے

اٹھو میری دنیا کے غریبوں کو جگادو کاخِ امرا کے درو دیوار کو ہلا دو
سلطانی جمہور کا آتا ہے زمانہ جو نقشِ کہن تم کو نظر آئے مٹا دو
جس کھیت سے دہقاں کو میسر نہ ہو روزی اُس کھیت کے ہر گوشہ گندم کو جلا دو

(اقبال نظم: فرمانِ خدا)

اور ساغرِ نظامی اسی طرح کے خیالات کا اظہار کرتے ہوئے کہتے ہیں:

اٹھو اور اٹھ کے نظامِ جہاں بدل ڈالو یہ آسماں یہ زمیں یہ مکاں بدل ڈالو
یہ بجلیاں ہیں پرانی یہ بجلیاں پھونکو یہ آشیاں ہیں تم آشیاں بدل ڈالو

ہر ایک ذرہ سے پیدا کرو نئی دُنیا نئے جہان سے پرانا جہاں بدل ڈالو
ارتقا کی تڑپ، نظم میں ساغر انسان کی بیداری کے گیت گاتے ہیں اور اس کی خداداد صلاحیتوں کی مدح
کرتے ہیں:

نئے شعور نے زنجیر توڑ دی آخر طویل خواب سے جاگا مزاج انسانی
یہ بحر و بر ہی نہیں دو جہاں الٹ دے گا دلوں کی ہنستی ہوئی بستیاں الٹ دے گا
پھر گیا تو یہ سب خاکداں الٹ دے گا یہ اک مکاں ہی نہیں لامکاں الٹ دے گا
پہاڑ کیسے زمان و مکاں الٹ دے گا کہ اک دھڑکتے ہوئے دل کا اضطراب ہے یہ

نظم 'ارٹنگ غلامی' میں ساغر نظامی نے شاعر و موزخ کی زبان سے ان مضر اثرات کو بیان کیا ہے جن کے
پھندے میں پھنس کر انسان غلامی کی لعنت سے دوچار ہوا اور مختلف منازل سے گزر کر عہدِ حاضر تک پہنچا۔
اور تہذیب و تمدن، مذہبی تعصبات نے نوع انسان کو کس کس طرح بربادی کے اندھیرے غار میں دھکیل دیا
تا ہم اسلام نے انھیں اس اندھیرے غار سے نکال کر آزادی، عظمت و رفعت سے ہمکنار کر دیا، وہ اسلام
کی عظمت کو اجاگر کرتے ہوئے اقبال کے خیالات کا اظہار کرتے ہیں:

اس انقلاب نے قرونوں کے دامِ کہنہ کو نوائے لس محمدؐ نے پارہ پارہ کیا
نئے گلاب نئی بو نئی صبا بخشی اس انقلاب نے فردوسِ گمشدہ بخشی
بھٹک رہے تھے جو، اُن کو رہِ خدا بخشی اندھیری رات میں سرتاب کی ضیا بخشی
اس انقلاب نے عرفانِ آدمی بخشا اس انقلاب نے بخشی غلام کو ہمت

اقبال نے جگہ جگہ انسانی عظمت کو سراہا ہے۔ یہ انسان ہی ہے جس نے اپنے عمل اور جدوجہد سے
فنکارانہ صلاحیتوں کو بروئے کار لاتے ہوئے بڑے بڑے کارنامے انجام دیے ہیں۔ انسان تمام کائنات
کو اپنے آگے زیر کرنے کی طاقت رکھتا ہے۔ اگر وہ اعلیٰ نصب العین کے ساتھ عمل اور ارادہ میں پختگی رکھتا
ہو تو وہ کائنات پر قابض ہو سکتا ہے۔ ساغر نے نظم 'شاعر اور پروانہ' اقبال کی نظم 'شمع و پروانہ' اور 'شمع اور شاعر'
کے تتبع میں لکھی ہے۔ اس نظم کا اسلوب اور صوتی آہنگ اقبال کی نظم 'شمع اور شاعر' سے مماثلت رکھتا ہے اور
اس کے افکار نظم 'شمع و پروانہ' سے میل کھاتے ہیں۔ چند اشعار ملاحظہ کیجیے۔ یہ نظم مکالماتی انداز میں لکھی گئی
ہے۔ شاعر پروانہ سے پوچھتا ہے:

تمہاری تھھی سی یہ جاں یہ ذوقِ خود سوزی یہ کس نے بخشا ہے تم کو جنونِ قربانی
کہ ایک سیلِ شہادت ہے ہر طرف جاری

پروانہ اس کا جواب یوں دیتا ہے:

در اصل آدمی ہے شمع و نور کا خالق اسی نے شمعِ عطا کی اسی نے تابانی
اسی نے بخشا ہے ہم کو جنونِ قربانی

یہ جان بے قرار ہے تجھ پر نثار کیوں؟
نخے سے دل میں لذتِ سوز و گداز ہے
چھوٹا سا طور تو یہ ذرا سا کلیم ہے

پروانہ تجھ سے کرتا ہے اے شمعِ پیار کیوں؟
گرتا ترے حضور میں اس کی نماز ہے
کچھ اس میں جوشِ عاشقِ حسنِ قدیم ہے

پروانہ اور ذوقِ تمنائے روشنی
کیڑا ذرا سا، اور تمنائے روشنی!

(شمع و پروانہ: اقبال)

اقبال نے فرنگی حکومت کی چیرہ دستیوں اور ان کے سیاسی جبر و استبداد کے خلاف بہت کچھ لکھا ہے، جس سے ان کے وطنی اور قومی جذبے کی صداقت اور محبت اُبھر کر سامنے آتی ہے۔ ساغر نظامی کے کلام میں بھی اسی طرح کے جذبات کا رفرما ہیں۔ وہ فرنگی حکومت اور جمہوریت کا کچا چٹھا کھولتے ہوئے لکھتے ہیں۔ نظم 'جمہوریت' سے شعر ملاحظہ کیجئے:

وہ اک دامِ فریبِ رنگ و بوسیدہ مغرب کا
مساوات و محبت کے بہانے حکمراں ہونا
لباسِ نو میں اجلالِ استبدادِ شاہی کا

اصولِ نو غلاموں کے لیے استادِ مغرب کا
سر جمعیتِ جمہور پر حملہ کناں ہونا
نئے قالب میں کہنہ رازِ دنیا کی تباہی کا

سلطنتِ اقوامِ غالب کی ہے اک جادوگری
پھر سلا دیتی ہے اس کو حکمراں کی ساحری
جس کے پردوں میں نہیں غیر از نوائے قیصری
تو سمجھتا ہے یہ آزادی کی ہے نیلمِ پری

آ بتاؤں تجھ کو رمزِ آئیہ 'ان الملوک'
خواب سے بیدار ہوتا ہے ذرا محکوم اگر
ہے وہی سازِ کہنِ مغرب کا جمہوری نظام
دیوِ استبدادِ جمہوری قبا میں پائے کوب

(خضر راہ، سلطنت: اقبال)

اقبال کی شاعری کا بنیادی مقصد اسلام کی عظمت کا بیان ہے عہدِ رفتہ کی یاد دلا کر اپنی سوئی ہوئی قوم کو بیدار کرنے اور عمل پیرا ہونے کی تلقین سے ان کا کلام بھرا پڑا ہے۔ یہاں بھی ساغر اور اقبال کے خیالات مشابہ ہیں۔ دونوں شعرا کے کلام سے اشعار دیکھئے۔ نظم 'بلادِ اسلامیہ' میں اقبال کہتے ہیں:

لالہ صحرا جسے کہتے ہیں تہذیبِ حجاز
جس نے دیکھے جانشینانِ پیمبر کے قدم
کانپتا تھا جن سے روم، ان کا مدفن ہے یہی
ثریا سے زمیں پر آسماں نے ہم کو دے مارا

یہ چمن وہ ہے کہ تھا جس کے لیے سامانِ ناز
خاک اس بستی کی ہو کیوں کر نہ ہمدوشِ ارم
جس کے غنچے تھے چمنِ سماں وہ گلشن ہے یہی
گنوا دی ہم نے جو اسلاف سے میراثِ پائی تھی

(خطاب بہ جوانانِ اسلام: اقبال)

سر جھکاتا تھا زمین پر آسماں جن کے لیے
عرش سے اترا تھا عیشِ جاوداں جن کے لیے

ہم وہ ہیں تھی دولت ہر دو جہاں جن کے لیے
ہم وہ ہیں ممتاز تھا جن کا زمانے میں وقار

ہم کو وہ سطوت ملی تھی فطرتِ اسلام سے
ذہن میں تھی اک تجلّی فکر میں تھا اک عروج
اہلِ عالم کانپ جاتے تھے ہمارے نام سے
دل ہمارا عرش تھا کیفیتِ الہام سے
(پیامِ عمل: ساغر)

اقبال نے عمل کی زندگی کو ہی مقدم جانا ہے۔ کیونکہ عمل کے بغیر زندگی جامد اور بے روح ہے۔ زندگی تنگ و تاز اور جدوجہد کا دوسرا نام ہے۔ یہی انسانی زندگی کی معراج ہے۔ ساغر بھی عمل کی زندگی کے شیدائی ہیں۔ بے عمل زندگی کو وہ پسند نہیں کرتے۔ کائنات کی ہر چیز میں حرکت جاری و ساری ہے۔ دونوں شعرا کے یہاں خیال کی مماثلت ملاحظہ کیجیے۔ دونوں کے یہاں عشقِ عمل کے ذریعہ تشکیل پا کر اپنی معراج کو پہنچتا ہے۔ دیارِ عشق میں لازم ہے شرطِ سعی و عمل کہ ایک بازوئے سنگین ہے اصل میں فرہاد

(میخانہ اقوام، ایرانی: ساغر)

دیارِ عشق میں اپنا مقام پیدا کر
نیا زمانہ نئے صبح و شام پیدا کر
(جاوید کے نام: اقبال)

ڈھلتے ہیں جہاں بادۂ تجدید کے ساغر
وہ میکدہٴ فکر و نظر ہم نے بنایا
(غزل: ساغر)

کیوں تعجب ہے مری صحرا نوردی پر تجھے
زندگانی کی حقیقت کوہ کن کے دل سے پوچھ
یہ تگا پوئے دمام زندگی کی ہے دلیل
جوئے شیر و تیشہ و سنگِ گراں ہے زندگی
(اقبال)

آئی وہ تلی چمن میں رنگ برساتی ہوئی
اک غبارِ رنگ و بو کی طرح لہراتی ہوئی
دامنِ موجِ ہوا پر جھومتی گاتی ہوئی
ذرّہٴ رقا ص کی مانند تھراتی ہوئی
قوتِ پرواز میں ذوقِ عمل کی بجلیاں
لغزشِ ذی روح وہ اک مختصر نقشِ رواں
(تلی کی درس گاہ: ساغر)

’ساقی نامہ‘ میں اقبال کہتے ہیں:

فریبِ نظر ہے سکون و ثبات
ٹھہرتا نہیں کاروانِ وجود
تڑپتا ہے ہر ذرّہٴ کائنات
کہ ہر لحظہ ہے تازہ شانِ وجود
سمجھتا ہے ثورازِ ہے زندگی
فقط ذوقِ پرواز ہے زندگی

اقبال نے نظم ’غلام قادر رُہیلہ‘ میں روہیلہ کے ظلم و ستم کا ذکر بڑے ہی موثر انداز میں کیا ہے۔ اس روش کو اپناتے ہوئے ساغر نے اپنی نظم ’سیرِ دلبراں‘ لکھی ہے۔ اس کے علاوہ ساغر نظامی کو جو اہر لال نہرو سے خاص عقیدت تھی۔ اس دلی عقیدت کو انہوں نے اپنی طویل نظم ’نہرو نامہ‘ میں ظاہر کیا ہے۔ اس نظم کا اسلوب اور لفظیات و استعارات اور خیال پر اقبال کا اثر نمایاں ہے۔ یہ نظم عالمی تہذیب و ثقافت کا اعلیٰ

نمونہ ہے جن میں ایک بین الاقوامی تہذیب و تمدن انگڑائیاں لیتا ہوا محسوس ہوتا ہے۔ اس نظم میں زندگی کے پیچیدہ مسائل اس کی تلخیاں اور اس کی آسائش کا ذکر ملتا ہے۔ یہ نظم جو اہر لال نہرو کی شخصیت کو اجاگر کرتی ہے اس لحاظ سے یہ نہرو کی موت کا مرثیہ نہیں، بلکہ ان کی زندگی کی بلندی کا مظہر ہے۔ اس نظم میں انھوں نے اقبال کے حکیمانہ اور فلسفیانہ انداز بیان سے خوشہ کر کے اپنے کلام میں رنگ آمیزی کی ہے اور اقبال کی مانند زندگی کے فلسفے کو موثر پیرایے میں بیان کیا ہے جس میں افسردگی کی جگہ رجائیت اور اُمید کا پہلو نمایاں ہے اور کائنات کی تعمیر و تخریب کا فلسفہ اہمیت کا حامل ہے:

ہو رہا ہے ازل سے دُنیا میں موت اور زندگی کا قصِ دوام
 ایک گیسوئے بیچ و خم میں نہاں لاکھ آرائشِ خمِ گیسو
 اور تہذیب پر خمِ گیسو سونے بیچ و خم کا سماں ہے
 نو بہ نو پیکروں کا اک طوفان تازہ دم مظہروں کا ایک ہجوم
 اک ستارہ جو ڈوب جاتا ہے اس کے مرقد کے گھور اندھیرے سے
 سو ستارے طلوع ہوتے ہیں

جام میں اک بال پڑتا ہے چاک سے لاکھ جام ابھرتے ہیں
 اور ہر دورِ جام میں پنہاں ایک طوفانِ گریہ و ماتم
 اور جو دیکھا تو چند لمحوں میں بزمِ ماتم پہ خندہ زن ہے نشاط
 پھر وہی دورِ جامِ رقصِ نگار

اقبال کہتے ہیں:

کسی تعمیر کا کھنڈر ہونا نئی تعمیر کا تبسم ہے
 نئی تعمیر کے تبسم میں روح تخریب کا ترنم ہے
 شمعِ محفل کی تاک میں ہے سحر اور سحر ہے شکارِ تیرہ شمی
 اقبال دُنیا کی بے ثباتی کا ذکر کرتے ہوئے کہتے ہیں:
 بادِ صرصر کے گرم جھونکوں میں اک نئی فصلِ گلِ خراماں ہے
 صبح دم پھول کے بکھرتے ہی سینکڑوں غنچے مسکراتے ہیں
 اور غنچوں کے مسکراتے ہی گل کے اوراقِ خاک پر گر کر
 رنگ و بو کو کفن ہیں پہنائے

اقبال کے کلام میں زندگی کے لیے اُمید اور رجائیت کا پہلو نمایاں ہے:

ظلمتِ کدہٗ خاک پر شا کر نہیں رہتا ہر لحظہ ہے دانے کو جنوں نشوونما کا

اسی شیرازہ برہم سے پھر تعمیرِ نو ہوگی
یہی ذرے کبھی سورج بنیں گے رائیاں ہو کر
(غزل: ساغر)

مجھے پامال کر کے باغباں چاہے جہاں پھینکے
میں سبزہ بن کے پھر آگ آؤں گا صحنِ گلستاں میں
(غزل: ساغر)

ہوا جو خاک سے پیدا، وہ خاک میں مستور
مگر یہ غیبِ صغریٰ ہے یا فنا، کیا ہے؟
(مسعود مرحوم: اقبال)

چند اور اشعار ساغر کے کلام سے ملاحظہ کیجیے جو اقبال کے رنگ میں ساغر کی رجائیت کو ظاہر کرتے ہیں:

جنونِ تعمیر ہے سلامت تو برق و باراں کا ہم کو کیا غم
کہ ہم بنا لیں گے برق و باراں کے دوش پر اپنا آشیانہ
شبِ طوفاں کی گھٹا ٹوپ اندھیرے کی قسم
فطرتِ بحر نے صدیوں میں تراشا ہے جسے
کربِ افلاک ہے لے دوست ستاروں کا ہجوم
تلخ و نابینا حقائق سے گراں بار نہ ہو
تا بکے آہ یہ روندی ہوئی راہوں کا طواف
مندرجہ بالا اشعار کی روشنی میں اس بات کا اندازہ ہوتا ہے کہ ساغر اقبال کی مانند انسانی زندگی کے جمود کو موت سے تعبیر کرتے ہیں۔ زندگی کا مظہر اُمید اور آرزوئیں اور ذوق و شوق کی رواں دواں موجیں ہیں جس سے زندگی جلا پاتی ہے۔

ساغر نظامی نے منظوم ڈرامے بھی لکھے ہیں جن میں 'انارکلی' اور 'شکنتلا' قابل ذکر ہیں۔ ان ڈراموں میں استعارے، پیکر نگاری، کردار مکالمے اور حرکت و عمل کے ساتھ جذبات نگاری کی بھرپور عکاسی ہے۔ ان ڈراموں میں ساغر نظامی نے تمثیلی فضا میں دلکشی اور لطافت کی چاشنی سے ایک عمدہ تاثیر پیدا کیا ہے۔ ڈرامہ 'انارکلی' میں سلیم اور انارکلی کے جذبہ محبت کو بیان کرنے کے لیے انہوں نے جو اسلوب اور آہنگ استعمال کیا ہے وہ اقبال سے مستعار کیا گیا ہے۔ چند اشعار اس ضمن میں نقل کئے جاتے ہیں:

انارکلی:

اور میں دل سوزاں میں لیے عشق کی دُنیا
اے جانِ وفا تیرے لیے تیرے لیے ہوں
سلیم:

تو میرے لیے ہے تو جہاں میرے لیے ہے
یہ ارض و سماں کون و مکاں میرے لیے ہے
انارکلی:

میری اُمید کا معبد یہ آرزو کا کنشت
یہ بارگاہِ تمنا یہ دلولوں کا بہشت

یہ وجد کرتے ہوئے دن یہ ناچتی ہوئی رات یہ رقص گاہ مسرت یہ نغمہ رازِ حیات
یہ سلطنت ہے نئی، ہے یہ سرزمین بھی نئی

ساغر نظامی نے مختلف طبقے کی عورتوں کو مختلف روپ میں پیش کیا ہے۔ وہ اقبال کی مانند عورت کو نازک اندام اور اس کے وجود کو صرف محبت کرنے کے قابل تصور کرتے ہیں اور عورت کو شرم و حیا کے پردے میں دیکھنا پسند کرتے ہیں۔ عشقیہ نظموں کے ضمن میں عنوان کی تھوڑی بہت مشابہت کے ساتھ ساغر کی نظم 'زہرائے گلستہ پیش کرنے پر اور اقبال کی نظم 'پھول کا تحفہ عطا ہونے پر' قابل ذکر ہیں۔ البتہ دونوں نظموں میں خیالات مختلف ہیں۔

اقبال عشق کی اہمیت کے دل سے قائل ہیں، ان کا عشق روایتی قسم کا نہیں ہے بلکہ وہ اپنے تمام پہلوؤں اور اپنی پوری توانائی کے ساتھ ابھر کر سامنے آتا ہے۔ جو بڑی سے بڑی مہم کو سر کرنے کی سکت رکھتا ہے۔ اور انسان کو عمل پیرا ہونے کے لیے مجبور کرتا ہے۔ اس عشق ہی کی عشوہ طرازیوں کا نآت میں جہاں تہاں پھیلی ہوئی نظر آتی ہیں۔ کیوں کہ عشق ہی ایسی طاقت ہے جو انسان میں جدوجہد اور عمل کا جذبہ پیدا کرتا ہے۔ اقبال کے کلام میں عشق زندگی کی سب سے بڑی طاقت کے روپ میں ابھر کر سامنے آتا ہے۔ جو تمام کائنات کا احاطہ کیے ہوئے ہے۔ یہاں بھی ساغر نظامی کے خیالات اقبال سے مشابہت رکھتے ہیں۔ ساغر بھی عشق کی طاقت کے دل سے قائل نظر آتے ہیں اور عشق کے روایتی تصور کو ترک کر کے اقبال کے بتائے ہوئے راستے کو اپناتے ہیں۔ چند اشعار ساغر کے کلام سے ملاحظہ کیجیے جو اقبال سے مماثلت رکھتے ہیں:

کوئی شیخ و برہمن کو میرا پہنچا دے پیام
عشق اول عشق آخر ظاہر و باطن عشق
ترک بھی فرقِ ملل کے ہے ثباتِ عاشقی
عشق کو مذہب بنا مشکل نہیں ممکن ہے عشق

(پیغامِ عشق: ساغر نظامی)

ساغر نظامی کے کلام کے مطالعہ سے یہ بات عیاں ہو جاتی ہے کہ انھوں نے اقبال کی شاعری کے ذریعے اپنے ایوانِ شاعری کو روشن کیا اور انھیں کے موضوعات اور تصورات کو اپنا کر اپنے اشعار میں وہ بلندی اور فلسفیانہ گہرائی اور گیرائی پیدا کرنے کی کوشش کی ہے جس کی آب و تاب سے اقبال کی بزمِ سخن میں خورشیدِ جہاں تاب کی ضونے ان کی شاعری کو روشنی کا مینار بنا دیا ہے جس کی روشنی سے بعد کے تمام شاعری نے اپنی اپنی شمعِ سخن کو روشنی بخشی اور بلندی عطا کی۔ ان شاعروں کے اسلوب و آہنگ کو اقبال کی شاعری نے جلا بخشی۔ اقبال نے الفاظ و علامات و استعارات و تشبیہات کو نئے معنی اور مفاہیم عطا کر کے معنی کے بے شمار دریچے وا کیے ہیں۔

ساغر نظامی نے بھی اقبال کے ان تمام اوصاف کو اپنی شاعری میں منتقل کرنے کی بھرپور کوشش کی

ماہر القادری:

ماہر القادری کا اصلی نام منظور حسین تھا۔ ۱۹۰۶ء میں قصبہ کیسرکلاں ضلع بلندشہر (یوپی) میں پیدا ہوئے۔ ۱۲ فروری ۱۹۷۸ء میں انہوں نے وفات پائی۔ ان کے والد معشوق علی اپنے زمانے کے اچھے شاعر تھے۔ ظریف مستخلص رکھتے تھے۔ ماہر کو شعر و ادب کا پہلا درس اپنے والد سے ملا۔

ماہر نے تمام صنفِ سخن پر طبع آزمائی کی۔ مثلاً غزل، نظم، رباعی، قطعات وغیرہ۔ ان اصناف پر انہیں مکمل دسترس حاصل تھی، لیکن ان کا اصل میدان نظم تھا۔ ماہر نے اپنے زمانے میں اردو ادب میں کافی نام پیدا کیا۔ ان کی شاعری اپنے منفرد انداز اور لب و لہجہ سے پہچانی جاتی تھی۔ خیالات کی ندرت، تراکیب کی جدت طرازی، تشبیہات، استعارات کا مناسب استعمال پیکر تراشی اور علامتوں کے نگارخانہ نے ان کی شاعری میں قوس قزح کی کیفیت پیدا کر دی ہے۔ ان تمام اوصاف نے مل کر ان کی شاعری کو جاندار اور روح پرور بنا دیا ہے۔ ان کی فکر و نظر میں گہرائی اور خیالات کی جدت طرازی اور علم و حکمت کے ساتھ جذبات نگاری اور منظر نگاری کے مرقع بھی ملتے ہیں۔ ماہر القادری نے متنوع موضوعات پر نظمیں لکھیں، ان میں رومانی نظمیں خاص اہمیت کی حامل ہیں۔ موضوع کے تنوع کے ساتھ ان نظموں میں ایک نئے آہنگ کی آمیزش پائی جاتی ہے۔ ان کا عشق پاکیزگی لیے ہوئے ہے جو جسم سے نہیں روح سے زیادہ قریب ہے۔

ماہر فطرت کے دلدادہ ہیں۔ اس موضوع پر انہوں نے بہت سی نظمیں لکھی ہیں، جن میں کہیں ہری بھری حسین وادیاں ہیں تو کہیں بلند و بالا برف سے ڈھلے کہسار کا دلفریب سلسلہ ہے۔ کہیں نغمہ خیز عذریاں اور جھرنے دلوں کو موہ لیتے ہیں، کہیں موسموں کی بہار ہے تو کہیں کھیتوں کا وسیع و عریض سلسلہ۔ ان کے کلام سے چند مثالیں پیش ہیں:

پتھر کے ہیں ریزے کہ چمکتے ہوئے جگنو
ہیں ریت کے ڈزے کہ دکھتے ہوئے تارے

یہ تابشِ بُو اور یہ موجوں کا تصادم
پانی سے نکلتے ہوئے بجلی کے شرارے

(ماہر: گنگا کے کنارے)

لہروں پہ تیرتی ہے جبابوں کی کہکشاں
موجوں سے کھیلتی ہیں درختوں کی ڈالیاں

آئی ہوا تو اوس کے موتی ڈھلک گئے
سرسبز موتیوں کے پیالے چھلک گئے

(ماہر: پگھٹ کی صبح)

کلیوں کی چاندی شبنم کے گوہر
کرنوں کا سونا پھولوں کا زیور

کوئیل کے جگنو پتوں کے جھومر
ہر چیز روشن ہر شے منور

(ماہر: صبح بہاراں)

ماہر القادری نے نعتیں بھی لکھی ہیں، جس میں انھوں نے اسلامی فکر اور اسلامی تہذیب و تمدن کو موثر پیرایے میں بیان کیا ہے۔ وہ مسلمان قوم کے سچے ہی خواہ تھے اور اس قوم کی بد حالی اور تباہی دیکھ کر تڑپ اٹھتے تھے اس تڑپ کا مداوا کرنا چاہتے تھے۔ ماہر کی نظموں کی طرح غزلیں بھی خیالات کے تنوع اور فکر کی گہرائی و تازگی لیے ہوئے ہیں۔ ان کے بہت سے شعری مجموعے منظر عام پر آ چکے ہیں جن میں محسوساتِ ماہر، جذباتِ ماہر اور ذکرِ جمیل وغیرہ شامل ہیں۔ اس کے علاوہ نثر میں بھی ان کی متعدد کتابیں شائع ہو چکی ہیں۔

ماہر القادری اپنے ابتدائی دور سے ہی کلامِ اقبال اور اقبال کی شخصیت کے شیدائی تھے۔ یہی سبب ہے کہ انھوں نے شعوری طور پر اقبال کے رنگ و آہنگ کو اپنایا۔ دونوں شعرا کے کلام کے مطالعہ سے یہ بات واضح ہو جاتی ہے کہ ماہر نے اقبال کے فکر و فن سے گہرا اثر قبول کیا ہے۔ اقبال سے دلی عقیدت کو اپنی ایک نظم میں پیش کرتے ہوئے کہتے ہیں:

اقبال محمدؐ کا پیغام سنانا ہے	مرنا بھی سکھاتا ہے جینا بھی سکھاتا ہے
قرآن تیرا ایمان قرآن تیری دنیا	تو شعر نہیں کہتا الہام سنانا ہے
ایمان کی دولت کو غیروں میں لٹاتا ہے	گنگا کی وہ موجوں کو زمزم سے ملاتا ہے
ہر جبر کی قوت کو ہر ظلم کی طاقت کو	فاروقؓ کی سطوت کا آئینہ دکھاتا ہے
تہذیبِ فرنگی پر آتی ہے ہنسی اس کو	اچین کے کھنڈروں پر آنسو بھی بہاتا ہے
مغرور امیروں کو معلوم نہیں شاید	اقبال امارت کی بنیاد ہلاتا ہے

ماہر کی شاعری میں مذہبِ اسلام اور اس کے پیغمبر بلند مرتبہ پر فائز ہیں۔ ماہر نے اقبال کی مانند حرکت و عمل کا پیغام دیا ہے۔ ان کے مخاطب مسلمان قوم ہے۔ وہ مادی تہذیب کے چنگل سے قوم کو بچانا چاہتے ہیں اور حرکت و عمل اور روحانیت کی طرف راغب کرنا چاہتے ہیں۔ اقبال کا کلام بھی انہی صفات سے آراستہ ہے۔ ماہر کی نظم 'ہٹلر کا اعلان اور شاعر کا جواب' اقبال ہی کے لب و لہجے کی یاد دلاتا ہے۔ اس نظم کا انداز بیان مکالماتی ہے۔ اقبال نے اسی مکالماتی انداز بیان میں کئی موثر اور عمدہ نظمیں اردو شاعری کو دی ہیں۔ دونوں شعرا کے کلام سے شعر ملاحظہ کیجئے:

میں ہوں غلام ملک کا شاعر نہ اس پہ جا ہندی ہے میرا جام، حجازی ہے اس کی مے

(ہٹلر کا اعلان اور شاعر کا جواب: ماہر)

اقبال اسی بات کو کس خوبصورتی سے ادا کرتے ہیں۔ ملاحظہ کیجئے:

عجمی خم ہے تو کیا، مے تو حجازی ہے مری نغمہ ہندی ہے تو کیا، لے تو حجازی ہے مری

(شکوہ: اقبال)

اقبال کے اسلوب و خیالات کو ماہر اپنی نظم 'فکر و عمل' میں اس طرح پیش کرتے ہیں:

عمل کا نام ہے ناداں! فروغِ مستقبل الٹ دے پردہ تقدیر سوچتا کیا ہے

تجھے تو عشق کے طوفاں میں کود پڑنا ہے نہ سوچ یہ کہ محبت کی انتہا کیا ہے

دُنیا تجھے مرنے کی بھی مہلت نہیں دے گی ناموس محمدؐ پہ جو مرنا ہے تو مر جا

(ماہر)

ماہر القادری، اقبال کی طرح اسلام کی عظیم شخصیات کے کارناموں کا ذکر کر کے پوری ملت کو ان کا ساعزم اور حوصلہ بخشتے ہیں اور جوشِ عمل کے لیے اُکساتے ہیں جن کی قربانیوں اور فتوحات کی بدولت آج اسلام تمام دُنیا میں زندہ و پائندہ ہے۔ ماہر کہتے ہیں:

حبیبِ حق کے نثار جاؤں بدل دیا یوں نظامِ دُنیا
کھڑے کیے ایک صف میں لا کر امیر و مفلس غلام و آقا
طلم جبر و تم کے توڑے، مٹا دیے نقشِ ظلمتوں کے
بتا دیا رازِ زندگی کا سکھا دیے گُر ترقیوں کے

(ماہر)

ایک ہی صف میں کھڑے ہو گئے محمود و ایاز نہ کوئی بندہ رہا اور نہ کوئی بندہ نواز

(اقبال)

اقبال کی طرح ماہر القادری جلال الدین رومی سے خاص عقیدت رکھتے تھے۔ ذیل کے شعر میں ماہر، اقبال اور رومی کو عقیدت کے پھول چڑھاتے ہیں اور اقبال کے کلام سے متاثر ہونے کا اعتراف بھی کرتے ہیں:

یہ فیضِ حضرتِ رومی سفاں ماہر ہیں فروغِ بادۂ اقبال کے سوا کیا ہے
نظمِ پیام میں ماہر القادری، اقبال کے تصورات اور پیغام کو عام کرتے ہیں۔ وہ اپنی نظموں میں اسلامی فکر اور تہذیب و تمدن کو ابھارتے ہیں جن کو بروئے کار لا کر مسلمانوں کی حالت زار کا مداوا کرنا مقصود ہے۔
چند اشعار اس ضمن میں پیش ہیں:

وہ حریت کہ جس میں نہ آزاد ہو ضمیر اُس حریت کو دور سے میرا سلام ہے
مانا کہ عرشِ سدرة و طوبیٰ سے ہے بلند مومن کا اس فضا سے بھی اونچا مقام ہے
میری نظر میں قدر نہیں اُس نگاہ کی تہذیب جس نگاہ میں ماہِ تمام ہے

یہ راز کسی کو نہیں معلوم کہ مومن قاری نظر آتا ہے، حقیقت میں ہے قرآن

(مردِ مسلمان: اقبال)

ماہر القادری نے اپنے کلام میں کئی مقام پر اقبال کے پورے پورے جملے استعمال کرتے ہیں۔ مثلاً نگہِ قلندانہ مردِ مومن، کشاکشِ زمانہ دجلہ بہ دجلہ جو بجو، ہندی ہے مراجام، قبائے قیصر و ظرفِ کلاہ، فغانِ نیمِ شمس، نالہ سحر گاہی، قلب و نظر کی آگاہی، سکھا دیے ہیں خرد نے طریقِ روباہی عشوہ ترکانہ، پردہ

اسرار وغیرہ۔

شخصیات پر لکھنے کی شروعات یوں تو نظیر اکبر آبادی نے کی تھی۔ لیکن ان کے یہاں نشاط کا پہلو نمایاں ہے اور ہر چیز اور واقعہ سے لطف حاصل کرنے کا رجحان ملتا ہے، لیکن اس کے بعد اقبال نے شخصیات پر تفکر کے انداز میں لکھا اور جن شخصیات میں انھیں ذرا بھی تفکر، اصلاحی رنگ یا کوئی درس کا پہلو نظر آیا انھیں اقبال نے موضوع سخن بنایا ہے یا ایسی شخصیات جو متحرک صفات کی حامل تھیں یعنی جن میں عزم، حوصلہ، جدوجہد اور صداقت کے جوہر پائے جاتے تھے اور جو تقیر اور انقلاب کا سرچشمہ تھیں ان شخصیات کو اپنی نظموں میں خراج عقیدت پیش کیا ہے۔ ان میں ایک شخصیت ترکی کے جانباز سپہ سالار مصطفیٰ کمال پاشا کی بھی ہے۔ اقبال اس کی عظمت کے قائل ہیں جس نے ترکی کو ایسے وقت میں زندگی بخشی جب کہ دُنیا نے اسے مردہ قرار دے دیا تھا۔ یہ کام کمال پاشا نے اپنے ارادے کی پختگی اور عزم اور حوصلہ کے تحت انجام دیا۔ اقبال ایسی ہی ارادہ کی پختگی، عزم اور جدوجہد و عمل کی لگن مسلمان قوم میں دیکھنا چاہتے تھے۔ ماہر القادری نے بھی 'مصطفیٰ کمال' کے عنوان سے نظم میں ہیئت کے تجربے کے ساتھ اسلوب و آہنگ اور لفظیات اقبال کے کلام ہی سے اخذ کی ہیں۔ اقبال کا 'مردِ مومن' یا 'مردِ کمال' ماہر القادری کے یہاں 'مردِ مجاہد' کے روپ میں ابھر کر سامنے آتا ہے۔ کہتے ہیں:

تو مردِ مجاہد ہے تو غازیِ ملت ہے بھاری ہے زمانے پر اکِ عشوۂ ترکانہ

وہ مردِ مجاہد نظر آتا نہیں مجھ کو ہو جس کی رگ و پے میں فقط مستیِ کردار

(مستیِ کردار: اقبال)

نظم 'ذبحِ عظیم' میں ماہر قوم کو آزادی کی جدوجہد میں آگے آنے اور عمل پیرا ہونے کا درس دیتے ہیں۔ اس نظم کی لفظیات پر بھی اقبال کا اثر نمایاں ہے۔ خاص بات یہ ہے کہ ماہر نے ان لفظوں کو اسی مفہوم میں استعمال کیا ہے جیسا کہ اقبال کے کلام میں استعمال ہوئے ہیں۔ مثلاً:

ملتِ بیضا کی عظمت صرف قربانی میں ہے لذتِ آبِ بقا تلوار کے پانی میں ہے

(ماہر)

میں تجھ کو بتاتا ہوں، تقدیرِ اُمم کیا ہے شمشیر و سناں اولِ طاؤس و ربابِ آخر

(اقبال)

ماہر القادری اقبال کی طرح سیاست میں اسلامی اصولوں کی آمیزش کو ضروری قرار دیتے ہیں۔ کیوں کہ مادی سیاست فتنہ و فساد کا موجب ثابت ہوتی ہے۔ نظم 'مسلمانانِ سرحد اور اہنسا' سے ان کی سیاسی فکر کا اندازہ بخوبی لگایا جاسکتا ہے۔ اقبال اس ضمن میں کہتے ہیں:

مری نگاہ میں ہے یہ سیاستِ لادیں کنیزِ اہرمن و دُوں نہاد و مردہ ضمیر

دیں سے جس سلطنت کا ہو نہ ربط ہے وہ مومن کے لیے ناسازگار
(اقبال)

جس میں اسلامی اخوت کا نہ ہو عنصر شریک وہ سیاست کفر وہ تہذیب کیا ہے ایک وبال
فلح کون و مکاں ہے جذبہ عشق رسولؐ کچھ نہیں ہوتا یہاں بے گرمی حضرت بلالؓ

(مسلمان سرحد اور اہلسنا: ماہر)

اقبال عمل اور جدوجہد کے علم بردار تھے۔ ان کے نقش قدم پر چلنے والے کبھی شعراء نے اپنے دور کے عصری مسائل اور حالات کے تحت اس موضوع کو اپنی شاعری میں بیان کیا ہے۔ ماہر کے کلام میں بھی بہت سی نظمیں اس موضوع پر لکھی گئی ہیں جن میں، مفکر و جی سے خطاب، دعوتِ عمل، پیام وغیرہ قابل ذکر ہیں۔ ان نظموں میں ماہر نے مسلم قوم کو بیدار کرنے کی سعی کی ہے اور اسلاف کی عظمت اور جاہ و جلال کی یاد دلا کر عمل پیرا ہونے کی تلقین کی ہے۔ چند اشعار اس ضمن میں دیکھئے:

وہ تیغ ہے دراصل مسلمان کی وراثت جو تیغ کہ اقوام کی تقدیر بدل دے
تو رزم کا خوگر ہے تجھے بزم سے کیا کام تہذیب کے ہر پھول کو چٹکی سے مل دے
پھر نان جویں مائل خیر شکن ہے اے کاش خدا پھر تجھے توفیق عمل دے

اقبال کی مخصوص اصطلاحات مثلاً خودی، شاہین، مردِ مومن وغیرہ کا استعمال ماہر القادری کے کلام میں کثرت سے ہوا ہے۔ جن میں اقبال کی فکر، اسلوب، صوتی آہنگ، لفظیات و تصورات سے استفادہ کیا گیا ہے۔ اقبال کی 'خودی' کی اصطلاح ماہر کے یہاں 'یقین' کی شکل اختیار کر لیتی ہے۔ چند مثالیں اس سلسلے میں دیکھئے مندرجہ ذیل اشعار میں ماہر نے لفظیات اور قافیہ بھی اقبال سے مستعار لیا ہے:

یقین پردہ اسرار چاک کرتا ہے یقین کا نام ہے قلب و نظر کی آگاہی
وہ فلسفہ ہو کہ علم کلام یا منطق بغیر جذبِ یقین ہے تمام گمراہی
یہ دل ازل سے جری ہے پر اس کو کیا کیجیے سکھادیے ہیں خرد نے طریقِ روباہی
نہ مجھ سے سن مری روداد اس میں شامل ہے فغانِ نیم شبی ، نالہ سحر گاہی

(یقین و عمل: ماہر القادری)

اقبال بال جبریل کی غزل میں یوں گویا ہیں۔

جب عشق سکھاتا ہے آدابِ خود آگاہی عطار ہو رومی ہو رازی ہو، غزالی ہو
آئین جواں مرداں حق گوئی و بے باکی کھلتے ہیں غلاموں پر اسرارِ شہنشاہی
کچھ ہاتھ نہیں آتا بے آہ سحر گاہی اللہ کے شیروں کو آتی نہیں روباہی

جس قوم کی خودی کے شرارے ہوئے ہیں سرد

چھینی گئی ہے اس سے حکومت کی باگ دوڑ

(پیام خودی: ماہر القادری)

اس کی تقدیر میں محکومی و مظلومی ہے

قوم جو کر نہ سکی اپنی خودی سے انصاف

(دین و تعلیم: اقبال)

طلب کی منزل مقصود سعیِ پیہم ہے
خودی کی موت ہے بندوں کے سامنے جھکنا

حرم بھی راہ میں آجائے تو قیام نہ کر
ملیں جو قیصر و کسریٰ بھی تو سلام نہ کر

(احترام خودی: ماہر القادری)

حرم کے سایہ میں بھی تونے آذری کی ہے
نظر نہ آئے گی فطرت کی سادگی تجھ کو
یقین نہ ہو تو رگِ سنگ بھی ہے موجِ شراب

کبھی ہوس کے کھلونے، کبھی خرد کے صنم
کہ تیری زیست کا حاصل تکلفاتِ عجم
یقین نہ ہو تو سمندر بھی قطرہٴ شبنم

(ماہر: پیام سروش)

ماہر کے کلام میں شاہین کی اصطلاح کا استعمال اُنھی معنی و مفہوم کے ساتھ ہوا ہے جیسا کہ اقبال کے یہاں پایا جاتا ہے۔ مندرجہ ذیل اشعار اس بات کے ضامن ہیں۔ ان اشعار میں ماہر، اقبال کی فکر اور لفظیات کا استعمال فراخ دلی سے کرتے ہیں۔ اقبال کی مانند ماہر بھی جغرافیائی حدود کی قید سے انسان کو معزاً سمجھتے ہیں۔ وہ اسلام کو دُنیا کے کونے کونے میں پھیلا دینا چاہتے ہیں۔ کہتے ہیں:

جب تک کہ ابراہیمؑ کی فطرت نہ ہو پیدا
توحید کا پیغام نہ ہندی نہ عراقی
غازی کے لیے تنگ ہے آرام کی روزی

و جدان بھی آزر ہے نخیل بھی ہے نمرود
اسلام کا نقشہ میں نہ قدھار نہ حجرود
شاہیں کی غذا سیب نہ انگور نہ امرود

(جذب و یقین: ماہر)

اقبال کا کہنا ہے کہ:

آج بھی ہو جو ابراہیمؑ کا ایماں پیدا
ایک ہوں مسلم حرم کی پاسبانی کے لیے

آگ کر سکتی ہے اندازِ گلستاں پیدا
نیل کے ساحل سے لے کر تا بجاکِ کاشغر

(دُنیاۓ اسلام: اقبال)

شاہین کے بازوؤں کی حرارت ہے اور چیز

زاغ و زغن کی طرح پُرافشاں ہوا تو کیا

(فکر و عمل: ماہر)

اقبال یوں کہتے ہیں:

پر واز ہے دونوں کی اسی ایک فضا میں
کرگس کا جہاں اور ہے شاہیں کا جہاں اور

پھر انضاؤں میں کرگس اگر چہ شاہیں وار

شکار زندہ کی لذت سے بے نصیب رہا

(فلسفی: اقبال)

ماہر کے 'مرد مومن' میں وہی صفات پائی جاتی ہیں جو اقبال کے 'مرد مومن' میں موجود ہیں۔ مثلاً:

کھل جاتی ہے اک آن میں مومن کی نظر سے

تدبیر کی گتھی ہو کہ تقدیر کی پیچاک

یہ چاہے تو ذروں کو ستاروں سے ملا دے

اک کھیل ہے مومن کے لیے گردشِ افلاک

(مرد مومن: ماہر)

یہ نظم اقبال کی نظم جس کا شعر ہے:

کوئی اندازہ کر سکتا ہے اس کے زورِ بازو کا

نگاہِ مرد مومن سے بدل جاتی ہیں تقدیریں

سے پوری طرح متاثر ہو کر لکھی گئی ہے۔

افلاک سے ہے اس کی حریفانہ کشاکش

خاک ہے مگر خاک سے آزاد ہے مومن

(مومن: اقبال)

تقدیر کے پابند نباتات و جمادات

مومن فقط احکامِ الہی کا ہے پابند

(اقبال: احکامِ الہی)

ماہر القادری نے فارسی زبان میں ایک نظم 'چھست ہستی' کے عنوان سے قلم بند کی ہے، اس نظم میں

مرد مومن کی جو صفات بیان ہوئی ہیں۔ ان پر اقبال کے 'مرد مومن' کا اطلاق ہوتا ہے۔ اقبال کی طرح

ماہر القادری بھی حضورؐ کی ذاتِ مبارکہ کو مکمل صفات کا حامل قرار دیتے ہیں اور وہی ذات ان کے یہاں 'مرد

مومن' کے روپ میں ابھرتی ہے۔ اس نظم سے بند ملاحظہ کیجئے:

مرد مومن در عمل چوں موجِ آب

فطرتِ بیتاب او بوائے گلاب

مرد مومن را محمد ابتدا است

مرد مومن را محمد انہا است

نظمیں، ہندی مسلمان کا عزم، پیامِ خودی، رشتہ کلمت، سوزِ ناتمام وغیرہ میں ماہر القادری نے مکمل اقبال کا

تتبع کیا ہے۔ اس کے علاوہ ماہر کی نظم 'مسلم' سے خطاب میں انہوں نے اقبال کی نظم 'جواب شکوہ' کی نقل کی

ہے۔ یہ نظم مسدس میں لکھی گئی ہے جس میں صوتی آہنگ کی مماثلت کے ساتھ پیغام اور فکر بھی اقبال سے

مستعار لی گئی ہے۔ الفاظ کی بندش پر بھی اقبال کا اثر غالب ہے۔ بند ملاحظہ کیجئے:

تو مردِ مسلمان ہے پیغامِ عمل دے

اٹھ اور زمانے کے مقدر کو بدل دے

اخلاق ترے پاس ہے ایمان ترے پاس

ایقان ترے پاس ہے عرفان ترے پاس

کوئینز کی رفعت کے ہیں سامان ترے پاس

تکواری ترے پاس۔ ہے قرآن ترے پاس

تو چاہے تو ڈوبا ہوا خورشید نکل آئے

تدبیر تو کیا چیز ہے تقدیر بدل جائے

ہے اسی کی جستجو میں یہ کشاکشِ زمانہ

وہی فقرِ مرد مومن کہ ہے سرمدی خزانہ

مری آنکھ ڈھونڈتی ہے نگہ قلندرانہ

کہ ضمیر اہل دانش ہے عیار، تاجرانہ

ہوا ہے بندہ مومن فسونی افرنگ

(افکار جلیل: ماہر القادری)

اسی سبب سے قلندر کی آنکھ ہے نم ناک

(مناسب: اقبال)

مزاج مغرب ہے تاجرانہ مزاج مشرق ہے راہبانہ

وہاں دگرگوں ہے لفظ لفظ یہاں بدلتا نہیں زمانہ

(اقبال)

مغربی تہذیب و تمدن کی عشوہ طراز یوں اور تباہ کاریوں کے بارے میں اقبال نے اپنے کلام میں بہت کچھ لکھا ہے، کیوں کہ اس دور میں مسلم قوم ہی نہیں بلکہ تمام ہندوستان مغربی تہذیب کی طرف مائل تھا۔ جس کے مضر اثرات، الحاد، تشکیک، اخلاقی گراوٹ اور سماجی بے راہ روی کے روپ میں نمودار ہو رہے تھے۔ عورتوں اور نوجوانوں پر اس کا براہ راست اثر پڑا جس نے تمام ادیبوں اور شاعروں کو اس مسئلہ کی طرف متوجہ کر دیا۔ اور اس دور کے کبھی دانشوروں نے اس موضوع پر اپنی آراء پیش کیں۔ ماہر نے بھی اس موضوع پر لکھا ہے۔ وہ عورت کی شرم و حیا کے قائل تھے۔ کہتے ہیں:

تہذیب گناہوں کے دور ہے پہ کھڑی ہے

تعلیم فقط مکر ہے اصلاح بہانہ

کاغذ کے ہیں یہ پھول نہ خوشبو نہ طراوٹ

افرنگ کی تہذیب کے دھوکے میں نہ آنا

(شرقی خاتون: ماہر القادری)

اقبال کہتے ہیں:

لب خنداں سے نکل جاتی ہے فریاد بھی ساتھ

کیا خبر تھی کہ چلا آئے گا الحاد بھی ساتھ

خوش تو ہیں ہم بھی جوانوں کی ترقی سے مگر

ہم سمجھتے تھے کہ لائے گی فراغتِ تعلیم

اور یہ اہل کلیسا کا نظامِ تعلیم

ایک سازش ہے، فقط دین و مروت کے خلاف

(دین و تعلیم: اقبال)

اقبال کی مانند ماہر نے بھی مارکسی اصولوں کے مادی پہلوؤں سے انحراف کیا ہے وہ مارکسی اصولوں پر اسلامی اصولوں کو ترجیح دیتے ہیں۔ مثلاً:

عرش کرسی کی فضاؤں سے تجھے کیا مطلب

میری تہذیب سے روشن ہیں عرب اور عجم

ترے افکار کا شاہیں ہے ابھی تک تہہ دام

تری تہذیب کی دنیا ہے چراغِ سرشام

(ایک اشتراکی دوست سے: ماہر)

اقبال اس بات کو یوں بیان کرتے ہیں:

فروغِ مغربیاں خیرہ کر رہا ہے تجھے

تری نظر کا نگہباں ہو صاحبِ 'مازاع'

دیارِ مغرب کے رہنے والوں خدا کی بستی دوکاں نہیں ہے
 کھرا جسے تم سمجھ رہے ہو وہ اب زر کم عیار ہوگا
 تمھاری تہذیب اپنے خنجر سے آپ ہی خودکشی کرے گی
 جو شاخِ نازک پہ آشیانہ بنے گا ناپائیدار ہوگا
 زندہ کر سکتی ہے ایران و عرب کو کیوں کر یہ فرنگی مدینیت کہ جو ہے خود لبِ گور

(اقوال مشرق: اقبال)

ماہر کی مغربی تہذیب پر تنقید کے سلسلے کی کچھ اور نظمیں مثلاً فریب یقیں، سرودِ مستانہ، تہذیب و سیاست وغیرہ ہیں جس میں وہ مغربی تہذیب اور سیاست کی فسوں کاری اور اس کے مضر اثرات کا بیان بڑی شد و مد کے ساتھ کرتے ہیں۔ چند اشعار ملاحظہ کیجئے:

سائنس کی تہذیب کے افکارِ مقالات
 سائنس کے فتنوں سے ہے عالم میں تلاطم
 ہے نام اس آئین کا جمہور کا آئین
 مقبول نہیں جس میں غلاموں کی شکایات

(ماہر)

جمہوریت اک طرزِ حکومت ہے کہ جس میں
 بندوں کو گنا کرتے ہیں تو لا نہیں کرتے

(جمہوریت: اقبال)

سرگنا کرتے ہیں جمہوریت مغرب میں
 اور اسلام کا معیار ہے ایمان و یقین

(علم حاضر: ماہر)

ماہر القادری، اقبال کے اثر کے تحت مزدوروں کے روشن مستقبل کی بشارت دیتے ہوئے کہتے ہیں:
 الٹ ہی جائے گی اک دن تو نگری کی بساط
 ہوئی ہے خواب سے بیدار فطرتِ مزدور
 ہے اس فضا کی طرف کاروانِ شوق کا رخ
 جہاں نہ عظمتِ قیصر نہ سطوتِ فقہور
 جواک آگ لگا دے گی سرد سینوں میں
 جھلک رہی ہے وہ مے دل کے آگینوں میں

(جدید ہندوستان: ماہر القادری)

اقبال کہتے ہیں:

تو قادر و عادل ہے مگر تیرے جہاں میں
 ہیں تلخ بہت بندہٴ مزدور کے اوقات
 کب ڈوبے گا سرمایہ پرستی کا سفینہ
 دنیا ہے تری منتظر روزِ مکافات
 اقبال نے علم و فلسفہ کی ظاہر داری اور غیر استواری پر جگہ جگہ تنقید کی ہے۔ کیوں کہ اس کی پہنچ
 کائنات و انسان کے اسرار و رموز تک ممکن نہیں ہے۔ ان مقامات پر صرف عشق کو رسائی حاصل ہے۔ ماہر
 بھی اسی طرح کے نظریات کے حامی ہیں۔ کہتے ہیں:
 ترے شہود کی دنیا ہے تیرہ و تاریک
 مرے غیوب کا ہر پردہ ہے تجلی ساز

مرے یقین کی ہر ضو پر آفتاب کو ناز
خدا کے فضل سے روح القدس مرا ہراز
مری نگاہ میں اک اک نفس حیات نواز

ترے تصورِ ذہنی کی انتہا ڈرے
ترے ندیم ترے دوست مادی ڈرے
ترے خیال میں برزخ کی زندگی ہے محال
اقبال کا کہنا ہے کہ:

اس زمین و آسمان کو بے کراں سمجھا تھا میں
عقل بے ربطی افکار سے مشرق میں غلام!
ہے فلسفہ زندگی سے دوری

عشق کی ایک جست نے طے کر دیا قصہ تمام
مردہ لادینی افکار سے افرنگ میں عشق
انجام خرد ہے بے حضوری

ماہر القادری نے اقبال کی پیروی کرتے ہوئے مسلم قوم کی عظیم شخصیات کو خراج عقیدت کے پھول
چڑھائے ہیں۔ نظم 'مجاہدین اسلام' میں سعید زانگلون کی شان میں قصیدہ خواں ہیں۔ کہتے ہیں:
تو نے بتلایا اطاعت کفر ہے نمرود کی
جمال الدین افغانی کی شان میں یوں فرماتے ہیں:
وحدتِ قومی کے اذفاضل مبلغ تیرے پاس
خالد سیف، اللہ کے بارے میں لکھتے ہیں:

خون کے بہتے ہوئے دریا میں گھوڑا ڈال
رفعتِ دریا بھی ہے، خودداریِ ساحل بھی ہے

تو نے اسلامی حمیت کا دیا رنگیں ثبوت
اقبال نے خالد سیف اللہ کے واقعے کو نظم 'شکوہ' میں یوں بیان کیا ہے:

دشت تو دشت ہیں دریا بھی نہ چھوڑے ہم نے
خانقاہوں اور تصوف کی بے عمل زندگی پر اقبال نے سب سے پہلے نکتہ چینی کی بعد کے آنے والوں
نے ان کی تقلید کی ہے۔ ماہر نے بھی اس موضوع پر قلم اٹھایا ہے۔ مثلاً اقبال کا کہنا ہے کہ:
کافر کی یہ پہچان آفاق میں گم ہے
اور ماہر کا کہنا ہے کہ:

اور مردِ مجاہد کی زباں قوتِ بازو
اس نکتہ توحید سے آگاہ نہیں تو

صوفی کی یہ معراج بس اک نعرہ یا ہو
محکومی در ماندگی ہے سب سے بڑا شرک

باقی نہ رہی وہ کم نگاہی
دم توڑ رہی ہے بادشاہی

ٹوٹا جو طلسم خانقاہی
دُنیا کا بدل رہا ہے نقشہ

(قطعہ: ماہر القادری)

کہ خانقاہوں میں خالی ہیں صوفیوں کے کدو

اقبال کہتے ہیں:
میرا سبوچہ غنیمت ہے اس زمانے میں

ماہر القادری علم کی افادیت کو بیان کرتے ہوئے میں بھی اقبال کے خیالات سے استفادہ کرتے سکے
کو ہیں:

علم سے تربیت فکر و نظر ہوتی ہے علم فطرت کی صدا علم خودی کا پیغام
علم سے رمز حقائق کی گرہ کھلتی ہے علم بے جذب خودی کچھ نہیں جز مکر و فریب
جس طرح جوہر شمشیر سے خالی ہو نیام

(علم: ماہر القادری)

ماہر بھی اقبال کی اس بات سے متفق نظر آتے ہیں کہ انسان اپنی تقدیر خود بناتا ہے ماہر القادری کے کلام
سے چند اشعار ملاحظہ کیجیے جو اقبال کے خیالات و اسلوب میں لکھے گئے ہیں:

اس کو کیا معلوم کیا ہے لذتِ ذوقِ نمو وہ تبسم جو کلی کے ہونٹ میں سویا کیا
خود تری تدبیر ہی خلاق ہے تقدیر کی کون کہتا ہے خدا پر زندگی کو چھوڑ دے

(اپنی زندگی کے نام: ماہر)

خودی کو کر بلند اتنا کہ ہر تقدیر سے پہلے خدا بندے سے خود پوچھے بتا تیری رضا کیا ہے

(اقبال)

اقبال کی نظم 'جاوید کے نام' کی طرز پر کم و بیش اقبال کے تمام مقلدین نے طبع آزمائی کی ہے۔ ماہر القادری
لکھتے ہیں:

برنگ دیدہ زگس نہ تو نظارا کر جو دل میں ڈوب سکے وہ نگاہ پیدا کر

(خطاب: ماہر)

خدا اگر دل فطرت شناس دے تجھ کو سکوت لالہ و گل سے کلام پیدا کر

(جاوید کے نام: اقبال)

ماہر لفظ محبت کے بارے میں لکھتے ہیں:

نفس پر مدارِ ہستی، یہ وہم ہے اک جنوں پرستی فضا محبت کی سردی ہے، جہاں فنا کا گز نہیں ہے

ماہر کے کلام کے تجزیہ سے یہ بات ظاہر ہوتی ہے کہ انھوں نے اقبال کی فکر کے ساتھ ان کی

تراکیب لفظیات، استعارات اور تشبیہات سے بھرپور فائدہ اٹھایا ہے۔ مثلاً زمزمہ، سطوت، جبر کی قوت، امارت، الہام، ہندی، جام، حجازی، مسلمان کی وراثت، تیغ، اقوام کی تقدیر، رزم، بزم، تہذیب، عشق، محبت، انتہا، مفلس، غلام و آقا، حریت، ضمیر، عرشِ سدرۃ و طوبیٰ، بلند، مومن، شاہین، ماہِ تمام، نگاہ، مردِ مجاہد، غازی، ملت، عشوۂ ترکانہ، ملتِ بیضا، عظمت، قربانی، لذت، آبِ بقاء، تلوار، اخوتِ اسلامی، سیاست، کفر، فاتح، عشقِ رسول، بے گرمی، نانِ جوئی، خیبر شکنی، توفیقِ عمل، مردِ مومن، یقین، پردہٴ اسرار، قلب و نظر، جذبِ یقین، گمراہی، فلسفہ، علمِ کلام، منطق، جری، ازل، خرد، طریقِ روباہی، فغانِ نیمِ شبی، نالہ سحر گاہی، سن

مری رودار، خودی، شرارے، سرد، حکومت، طلب، منزل مقصود، سعی بہیم، حرم، قیام، خودی کی موت، قیصر و کسری، آ زری، صنم، زیت، تکلفاتِ عجم، موج شراب، رگ سنگ، سمندر، قطرہ شبنم، فطرت، وجدان، تخیل، غرور، ابراہیم، ہندی، عراقی، غازی، غزنوی، ایاز، بازوؤں کی حرارت، زانغ وزغن، پُرافشاں، تدبیر کی گتھی، تقدیر، ستاروں، گردشِ افلاک، عمل، دین، سلطنت، ربط، مردِ مسلمان، پیغامِ عمل، خورشید، ڈوپا، جستجو، کشاکشِ زمانہ، فقر، مردِ مومن، سردی، نگہ مقلندرانہ، ضمیر، اہل دانش، عیار تاجرانہ، اصلاح، افرنگ، عرشِ کرسی، تہہ دام، عرب و عجم، چراغِ سرشام، آئین، جمہور، تو نگری، بساط، کاروانِ شوق، عظمتِ قیصر، سلطنتِ فقہور، آگ، مے، آ بگینوں، تجلی ساز، ذرے، ناز، ضو، آفتاب، شہود، تیرہ و تار یک، مبلغ، اطاعت، کفر، گلشن، رفعت، دریا، خودداریِ ساحل، اسلامی حمیت، گھوڑا، معراج، نعرہ یا ہو، مردِ مجاہد، قوتِ بازو، نکتہ توحید، خانقاہی، طلسم، کم نگاہی، خودی کا پیغام، رمز حقائق، جذب، جز، مکرو فریب، شمشیر، جوہر، نیام، ذوقِ نمود، لذت، کلی، تدبیر، خلاق، دیدہ نرگس، نظار، نفس، مدار، تہی، فنا وغیرہ وغیرہ۔

ماہر کے کلام کے مطالعہ کی روشنی میں یہ بات سامنے آتی ہے کہ ماہر القادری کے ذہنی سفر میں قدم قدم پر اقبال کے کلام نے ان کی رہنمائی کی ہے اور اسی رہنمائی نے ان کے کلام میں رفعت اور بلندی پیدا کر دی ہے۔ لیکن یہ بلندی ماہر کی ذاتی غور و فکر اور بصیرت کی دین نہیں بلکہ اقبال کے وسیلے سے در آئی ہے۔

ن۔ م۔ راشد:

راشد کا نام نذر محمد خضر عمر تھا۔ وہ یکم اگست ۱۹۱۰ء میں اکالی گڑھ ضلع گوجرانوالہ مغربی پاکستان میں پیدا ہوئے۔ جو آج کل علی پور چھٹہ کے نام سے مشہور ہے۔ راشد کے والد اور دادا اردو، فارسی اور انگریزی شعر و ادب کا اعلیٰ ذوق رکھتے تھے اور ان زبانوں میں شعر و شاعری کرتے تھے۔ یہ کہتا ہے جانہ ہوگا کہ راشد کو شاعری کا شوق و ذوق ورثے میں ملا۔ راشد نے ۱۹۷۵ء میں اس جہانِ فانی سے کوچ کیا۔ راشد کی ذہنی تربیت کے لیے گھر کا ماحول سازگار ثابت ہوا اور ان کا رجحان ابتدا سے ہی شعر و ادب کی طرف مائل ہو گیا۔ انھوں نے صرف آٹھ برس کی عمر میں ایک نظم 'انسپکٹر اور کھیاں' کے عنوان سے لکھی جو طنز و ظرافت کی حامل تھی۔ راشد ابتدا میں گلابِ تخلص رکھتے تھے، کچھ عرصے بعد 'قوسِ قزح' کے ایڈیٹر جناب محمد وحید گیلانی نے انھیں یہ مشورہ دیا کہ وہ راشد تخلص رکھ لیں اور پھر وہ اسی نام سے لکھنے لگے۔

راشد کی شاعری کا آغاز طالب علمی کے زمانے سے ہی ہو چکا تھا۔ اس کا ثبوت یہ ہے کہ راشد نے پہلی آزاد نظم 'جراتِ پرواز' ۱۹۳۲ء میں لکھی جو ماورا میں شامل ہے۔ ابتدا میں وہ پابند نظم لکھتے تھے۔ لیکن ان نظموں میں بھی آزاد نظم کی طرح بے ترتیبی پائی جاتی ہے۔ سالنامہ ادبی دنیا ۱۹۳۵ء میں ایک نظم 'اتفاقات' چھپی جس نے نقادوں اور قارئین کو بہت متاثر کیا۔ اس کے بعد ان کے مجموعہ 'ماورا' ۱۹۳۲ء ایران

میں اجنبی ۱۹۵۵ء اور لاہور ۱۹۶۹ء میں منظر عام پر آئے۔ راشد کے ہم عصر شعرا میں محمد دین تاثیر، مختار صدیقی، مجید امجد، اختر الایمان، قیوم نظر، میراجی، یوسف ظفر وغیرہ شامل ہیں۔ ان تمام شعرا نے یورپی شعروادب کا بغور مطالعہ کیا اور سبھی مغربی فکر و فن سے بہت متاثر ہوئے۔

راشد سے پیشتر عبدالحلیم شرر نظم طباطبائی اور اسماعیل میرٹھی وغیرہ آزاد نظم کا آغاز کر چکے تھے۔ اس روایت کو آگے بڑھاتے ہوئے ن۔م۔ راشد نے آزاد نظم کی ہیئت کو نقطہ عروج پر پہنچا دیا اور وہ آزاد نظم کے بانی ٹھہرے۔ اقبال کی طرح راشد کے یہاں پرانی روایات سے انحراف ملتا ہے، یہ انحراف مواد، ہیئت دونوں ہی اعتبار سے پایا جاتا ہے۔ اقبال کی فکر و فن اور فلسفہ سے استفادہ کے ساتھ راشد نے اپنی انفرادی فکر و فلسفہ سے اردو شاعر پر گہرے اثرات مرتب کیے انھوں نے اردو شاعری کو یورپی شاعری کے دوش بدوش لاکھڑا کیا۔ اور آزاد نظم کو وسیلہ سخن بنایا۔

راشد کے ابتدائی مجموعہ 'ماورا' میں آزاد اور پابند دونوں قسم کی نظمیں شامل ہیں۔ ان نظموں میں کوئی جدت نہیں ہے ان میں وہی عشق و رومان کے فرسودہ موضوعات کا بیان ہے۔ اس رومان کی دنیا میں شاعر اپنی تمام آرزوؤں کو چھپا کر رکھنا چاہتا ہے۔ ان نظموں میں جنسی جذبات کی فراوانی ہے۔ لیکن یہ جنسی جذبات بیمار ذہن کی پیداوار نہیں بلکہ اس کا رشتہ انسان کے بنیادی جذبات سے گہرا ہے۔ راشد کی شاعری میں داخلیت پسندی کے ساتھ اجتماعی اور سماجی زاویہ نظر ملتا ہے اور انفرادی نفسیات کے ساتھ اجتماعی نفسیات کے بھی اہم پہلوؤں کی عکاسی پائی جاتی ہے۔

راشد کے تخلیقی سفر میں ایران کو بڑا دخل حاصل ہے۔ ایران میں قیام کے دوران انھوں نے انگریزی سامراج کی ریشہ دوانیوں کو بہت قریب سے دیکھا۔ ان کے مجموعہ 'کلام ایران' میں اجنبی کی نظمیں راشد کے ذہنی اور جذباتی خلفشار کی آئینہ دار ہیں جن میں انگریزی سامراج کے خلاف گہری نفرت ملتی ہے۔ مغربی سامراج سے نفرت کا اظہار پہلی بار اقبال کے کلام میں شدت سے ہوا۔ بعد کے شعرا نے اس میں اضافے کیے۔ راشد نے ایران میں رہ کر مشرقی و مغربی تہذیب کی کشمکش کا بہت گہرائی سے مطالعہ کیا اور یہ کشمکش راشد کے کلام میں مغربی تہذیب کے خلاف ردِ عمل کے روپ میں ظاہر ہوئی ہے جس کا اظہار ڈاکٹر محمد علی صدیقی ان الفاظ میں کرتے ہیں:

”اقبال اور ن۔م۔ راشد میں ایک اہم قدر مشترک ہے اور وہ ہے مغربی سامراج کے تہذیبی اثرات کے خلاف ردِ عمل... اقبال اور راشد جس نکتہ پر ایک ہو جاتے ہیں وہ مغربی تہذیب پر تنقید ہے۔ ان کے خیال میں یہ تہذیب فرد سے انفرادیت چھین لیتی ہے۔ فرد کی خودی کو پامال کر دیتی ہے اور اسے اپنے ارد گرد کی دنیا سے کاٹ کر رکھ دیتی ہے۔“

اور آگے لکھتے ہیں:

”راشد اپنے دوسرے مجموعہ ’ایران میں اجنبی‘ میں ایران کی ریشہ دوانیوں پر اسی طرح برہم نظر آتے ہیں جس طرح اس وقت ایرانی وزیر اعظم مصدق کے ہم نوا اور وہ (راشد) تمام حلقے مصدق کی حمایت کر رہے تھے، جو سامراج کے خلاف تھے۔ بالکل اسی طرح علامہ اقبال مسلم ممالک میں سامراج کی ریشہ دوانیوں پر برہم تھے۔ اقبال کی طرف سے پان اسلام کے لیے جوش و خروش سامراج ہی کے خلاف سیاسی اقدام تھے۔ اور اقبال کی طرف سے ’تہران‘ کو ’جینوا‘ کی طرح مجلس اقوام کا مرکز دیکھنے کی خواہش سے یہی ثابت ہوتا ہے کہ اقبال مسلم ممالک کو سامراج کے چنگل سے آزادی دلانے میں کسی بھی احمائی یا اشتراکی تحریک سے پیچھے نہیں تھے۔“

مجموعہ ’ایران میں اجنبی‘ میں تیرہ قطععات ہیں۔ جو بڑی اہمیت کے حامل ہیں۔ اس کے علاوہ ’انتقام‘، ’زنجیر‘، اور ’پہلی کرن‘ جیسی نظموں میں بھی مغرب کے سیاست دانوں کے خلاف بے زاری کا اظہار ملتا ہے۔ اقبال کی طرح راشد کو بھی اپنے ملک کے باشندوں کی صلاحیتوں پر پورا یقین تھا۔ نظمیں ’طلسم ازل‘ اور ’زنجیر‘ میں انہوں نے اسی طرح کے خیالات کا اظہار کیا ہے۔ یہ نظمیں راشد کے انقلابی شعور کو پیش کرتی ہیں جو ایشیا کی بد حالی اور مشرق و مغرب کی سیاسی و تہذیبی کشمکش کے روپ میں ابھرتی ہیں۔ اس موضوع پر اقبال نے جہاں تمام دنیا پر انگریزی تسلط کے خلاف لکھا ہے وہاں راشد نے صرف ایشیا کو موضوع سخن بنایا ہے۔ اس ضمن میں راشد کی شاعری سے اقتباس پیش ہیں:

”ایک ہی آہنی کند عظیم

پھیلی ہوئی ہے

مشرق کے اک کنارے سے دوسرے تک

میرے وطن سے تیرے وطن تک

بس ایک ہی عنکبوت کا جال ہے جس میں

ہم ایشیائی اسیر ہو کر ٹپ رہے ہیں۔

یہ سنگدل اپنی بزدلی سے

فرنگیوں کی محبت ناروا کی زنجیر میں بندھے ہیں

انہیں کے دم سے یہ شہر اُبلتا ہوا سانا سور بن رہا ہے!۔

محبت ناروا نہیں ہے“

(من و سلوی: راشد)

”بس ایک زنجیر
 اک نئی جنبش، نئی لرزش ہویدا ہو چلی
 کو ہزاروں ریگزاروں سے صدا آنے لگی:
 ظلم پروردہ غلاموں! بھاگ جاؤ
 پردہ شبکیر میں اپنے سلاسل توڑ کر،
 چار سو چھائے ہوئے ظلمات کو اب چیر جاؤ
 اور اس ہنگام باد آورد کو
 حیلہ شب خون بناؤ!
 (زنجیر۔ راشد)

اقبال افرنگ کی سیاست پر یوں برہم ہوتے ہیں
 تری حریف ہے یارب سیاست افرنگ
 مگر ہیں اس کے بجاری فقط امیر و رئیس
 بنایا ایک ہی ابلیس آگ سے تونے
 بنائے خاک سے اُس نے دو صد ہزار ابلیس
 (اقبال نظم سیاست افرنگ)

ن۔ م۔ راشد کے بچپن کا زمانہ اقبال کی شاعری کے عروج کا زمانہ تھا، جس نے راشد جیسے حساس
 شاعر کو اپنی طرف متوجہ کیا۔ غیر ترقی پسند شعرا میں راشد کا نام نمایاں اہمیت کا حامل ہے۔ راشد کی شاعری
 میں جو عناصر کام کر رہے ہیں وہ اقبال سے مستعار لیے گئے ہیں۔ اس ضمن میں ڈاکٹر محمد علی صدیقی مزید
 روشنی ڈالتے ہوئے لکھتے ہیں:

”راشد کے یہاں نظم کی ابتدا ارتقا اور خاتمے کے پیٹرن (Pattern) میں جس طرز تعمیر کا
 مظاہرہ ملتا ہے وہ تخیلی سطح پر اقبال کی بیشتر نظموں اور غزلوں سے ایک حد تک ملتا جلتا ہے۔“
 راشد نے اپنے کلام میں، کائناتی وژن، مفکرانہ اسلوب، فکر کا وسیع و بسیط تناظر اور مابعد الطبیعیاتی مسائل و
 موضوعات اقبال سے ہی اخذ کیے ہیں۔ اقبال کا ’خودی‘ کا تصور بھی راشد کے یہاں کشف ذات کے
 روپ میں ابھر کر آتا ہے۔ بقول ڈاکٹر محمد علی صدیقی:

”اقبال اور راشد کے یہاں صاحبِ خودی، کشف ذات اور کثرت ذات کا تصور خودی کے
 تصور سے خاصہ قریب ہے۔ (وہی، کشف ذات کی آرزو، مشمولہ ایران میں اجنبی) کا حامل
 انسان کے لیے سب سے پہلے غلامی کے عفریت سے گلو خلاصی حاصل کرنا ضروری ہے۔“
 راشد مغربی تہذیب کی عیاریوں اور مکاریوں کا ذکر کرتے ہیں جنہوں نے ایشیا والوں کو اپنے آگے
 بھکاریوں کا سا درجہ دے رکھا ہے۔ اپنے علم و حکمت اور سائنسی ترقی کے بل پر ایشیا کو اپنا غلام بنا کر ان کی

۱۔ ڈاکٹر محمد علی صدیقی، ’جہات‘، کراچی، ۲۰۰۳ء، ص: ۱۸۰

۲۔ ڈاکٹر محمد علی صدیقی، ’جہات‘، کراچی، ۲۰۰۳ء، ص: ۱۸۳

محنت کا صلہ انھیں بھیک کی طرح ادا کرتے ہیں نظم 'شاعر در ماندہ' میں راشد مشرقی کی اسی زبور حالی کا ذکر کرتے ہیں اور انھیں مغربی ممالک کی اس ذلالت کی زندگی سے نجات دلانا چاہتے ہیں۔ راشد ایشاء کی بد حالی سے دکھی ضرور ہیں لیکن نا اُمید نہیں ہیں انھیں یقین ہے کہ اچھے دن بھی آئیں گے لیکن یہ اچھے دن معاشرے سے برائیوں کا خاتمہ کر کے ہی لائے جاسکتے ہیں لہجے کی رجائیت اور خود اعتمادی ملاحظہ کیجئے:

رہی ہے حضرت یزداں سے دوستی میری
رہا ہے زہد سے یارانہ استوار مرا
گزر گئی ہے تقدس میں زندگی میری
دل اہرمن سے رہا ہے ستیزہ کار مرا
کسی پہ روح نمایاں نہ ہو سکی میری
رہا ہے اپنی اُمنگوں پہ اختیار مرا

(مکافات: راشد)

اس سلسلے میں چند مثالیں ملاحظہ کیجئے جن میں اقبال کے اسلوب و آہنگ اور طرزِ نگارش کی چھاپ نظر آتی ہیں نظم 'شاعر در ماندہ' میں کہتے ہیں:

زندگی تیرے لیے بسترِ سنجاب و سمور
اور میرے لیے افرنگ کی در یوزہ گری
حسہ فکرِ معاش

پارہ نانِ جویں کے لئے محتاج ہیں ہم

اقبال کی طرح راشد بھی انسان کو خود آگاہ اور بے باک دیکھنا پسند کرتے ہیں۔ ایک زمانے میں وہ خاکسار تحریک، ملتان سے منسلک رہے۔ لیکن بعد میں ان کے خیالات میں تبدیلی واقع ہوئی اور وہ انسان دوستی کے سیکولر تصور کو فوقیت دینے لگے۔ راشد انسان کی عظمت کے متلاشی ہیں اور انسان کی صلاحیتوں پر کامل یقین رکھتے ہیں لیکن وہ انسان کی محرومیوں اور مجبوریوں پر چیخ اٹھتے ہیں:

بنالی اے خدا اپنے لیے تقدیر بھی تو نے
اور انسانوں سے لے لی جرأتِ تدبیر بھی تو نے
اسی غور و تجسس میں کئی راتیں گزاری ہیں
میں اکثر چیخ اٹھتا ہوں بنی آدم کی ذلت پر
کسی سے دُور یہ اندوہ پہناں ہو نہیں سکتا
خدا سے بھی علاج دردِ انساں ہو نہیں سکتا

(انسان: راشد)

میری ہستی ہے نحیف و بے ثبات
تاک کی ہر شاخ ہے آفاق گیر

(ہونٹوں کا لمس: راشد)

آسماں دور ہے لیکن یہ زمیں ہے نزدیک
آسی خاک کو ہم جلوہ گہہ زار کریں

(اتفاقات: راشد)

دیار زندگی مد ہوش ہے اُن کے تکلم سے
یہی عادت ہے روزِ اولیس سے ان ستاروں کی
چمکتے ہیں کہ انساں فکر ہستی کو بھلا ڈالے
کبھی یہ خاک داں گہوارہ حسن و لطافت ہو
کبھی انسان اپنی گمشدہ جنت کو پھر پالے

(ستارے: راشد)

آج بھی اس ریگ کے زروں میں ہیں
ایسے ذرے، آپ ہی اپنے غنیم
آج بھی اس آگ کے شعلوں میں ہیں
وہ شرر جو اس کی تہہ میں پر بریدہ رہ گئے
مثلِ حرفِ ناشیدہ رہ گئے

(دل، مرے صحرانور و پیر دل: راشد)

اپنی ہر سعی، کو جو حاصل جاوید سمجھتے تھے کبھی
اُن کے لب پر نہ تبسم نہ فغاں ہے باقی!
اُن کی آنکھوں میں فقط سر نہاں ہے باقی!

(ہم کہ عشاق نہیں: راشد)

ہم ہیں وہ جن پہ نظر ڈالی ہے سلطانون نے
ہیں کہاں اور گدا، ہم سے گداؤں کی طرح؟

(بے پروبال: راشد)

یہاں عدم ہے نہ فکر و جود ہے گویا
یہاں حیات مجسم سرود ہے گویا

(زندگی، جوانی، عشق: راشد)

مندرجہ بالا تمام اشعار میں اقبال کی فکر اور لب و لہجہ کا اثر صاف نظر آتا ہے۔ اقبال کی مانند راشد بھی عمل، جدوجہد اور حرکت کے علمبردار تھے۔ وہ انقلابی شاعر نہیں تھے بلکہ باغی شاعر تھے۔ اس کا سب سے بڑا ثبوت یہ ہے کہ وہ معاشرے اور دینی روایت سے رشتہ توڑ چکے تھے اور خدا جو ان کے تئیں مرچکا تھا، اس کے شرعی اصولوں سے انحراف کرتے ہوئے بغاوت کا اعلان کرتے ہیں۔ کہتے ہیں:

تجھے معلوم ہے مشرق کا خدا کوئی نہیں
اور اگر ہے تو سراپردہ نسیان میں ہے
مجھے آغوش میں لے لے
دوانا مل کے جہاں سوز بنیں
اور جس عہد کی ہے تجھ کو دعاؤں میں تلاش
آپ ہی آپ ہویدا ہو جائے۔

(شاعر در ماندہ: راشد)

اس کے برعکس اقبال کے یہاں خدا سے بیزاری نہیں بلکہ شکوہ شکایت، شوخی یا طنزیہ انداز ملتا ہے۔ چند اشعار اقبال کے کلام سے ملاحظہ کیجئے:

مجھ کو پیدا کر کے اپنا نکتہ چیں پیدا کیا
نقش ہوں اپنے مصور سے گلہ رکھتا ہوں میں
حاضر ہیں کلیسا میں کباب و مئے گلگوں
مسجد میں دھرا کیا ہے بجز وعظ و پند
باغ بہشت سے مجھے حکم سفر دیا تھا کیوں؟
کار جہاں دراز ہے، اب میرا انتظار کر

راشد شاعری کو ایک سماجی ذمہ داری تصور کرتے ہیں۔ ان کا کہنا ہے کہ شعر کو تہذیب کی تخریب میں نہیں بلکہ تہذیب کی تعمیر اور سر بلندی میں حصہ ادا کرنا چاہیے۔ شعر و شاعری کے بارے میں یہی خیالات اقبال کے بھی تھے۔ اقبال کی طرح راشد کی شاعری بنی نوع انسان کی شاعری ہے، جس میں معاشرے کی نارسائیوں کو ختم کرنے کا احساس ملتا ہے۔ راشد کے مجموعہ 'کلام ماورا'، ایران میں اجنبی اور 'لا = انسان' میں یہ تمام تصورات اپنا ارتقائی سفر طے کرتے ہوئے محسوس ہوتے ہیں۔ ابتدائی مجموعہ میں نشاطیہ کیفیت اور رومان چھایا ہوا ہے اور شاعر زندگی سے فرار حاصل کرنے اور شکست خوردہ انسان کی تصویریں بناتا ہے۔ وہ سیاسی غلامی کا انتقام عورت کے جسم سے لیتا ہے۔ لیکن راشد کے آخری مجموعہ کلام کا انسان نہ فرار کی راہ اختیار کرتا ہے نہ شکست خوردگی کا شکار ہے، اور نہ اس پر رومانیت چھائی ہوئی ہے۔ بلکہ یہاں شاعر مستقبل کے بہترین خوابوں میں کھویا ہوا ہے۔ راشد کی شاعری میں فکر جذبے پر حاوی ہو جاتی ہے۔ وہ ایسے جہاں کا خواب دیکھتے ہیں جہاں مساوات ہو، جہاں انسان مکمل آزادی کی فضا میں سانس لے سکے۔ اس سلسلے میں ڈاکٹر محمد علی صدیقی رقم طراز ہیں:

”اقبال اور راشد میں قدر مشترک کی تلاش ایک طرح سے ایک ایسے جرات مند رد عمل کی

ضرورت پر منتج ہوتی ہے جس کی مدد سے گم شدہ انسانی شرف اور سیاسی طاقت دوبارہ حاصل کی جاسکے۔ اس مشترکہ مقصد کے حصول کے لیے دونوں شاعروں میں ہیئت اور مواد کے واضح فرق کے باوجود ایک ایسی قوت محرکہ کارفرما نظر آتی ہے جو ہماری قوم کو آزاد قوموں کے روحانی اور مادی طور پر زندہ انسانوں کی جمعیت میں تبدیل کر سکے۔“

راشد کے خواب ملاحظہ کیجئے:

میرے بھی ہیں کچھ خواب
وہ خواب ہیں آزادیِ کامل کے نئے خواب
ہر سعی بھگدوز کے حاصل کے نئے خواب
آدمی ولادت کے نئے جشن پہ لاتے جلاجل کے نئے خواب
اس خاک کی سطوت کی منازل کے نئے خواب
یا سینہ کیتی میں نئے دل کے نئے خواب

(میرے بھی ہیں کچھ خواب: راشد)

اقبال نے بھی کچھ اسی طرح کے خواب دیکھے ہیں۔ جس میں اونچ نیچ نہ ہو بندہ و آقا کا بھید بھاؤ نہ ہو۔ وہ ان خوابوں کے پورا ہونے کا پورا پورا یقین رکھتے ہیں۔ کہتے ہیں:

آسماں ہوگا سحر کے نور سے آئینہ پوش اور ظلمت رات کی سیماب پا ہو جائے گی
آلیس گے سینہ چاکان چمن سے سینہ چاک بزمِ گل کی ہم نفس بادِ صبا ہو جائے گی
آنکھ جو کچھ دیکھتی ہے لب پہ آسکتا نہیں محو حیرت ہوں کہ دُنیا کیا سے کیا ہو جائے گی

آبِ رواں کبیر ترے کنارے کوئی دیکھ رہا ہے کسی اور زمانے کا خواب
عالمِ نو ہے ابھی پردہٴ تقدیر میں میری نگاہوں میں ہے اس کی سحر بے نقاب
پردہٴ اشہادوں اگر چہرہٴ تقدیر سے لانا سکے گا فرنگِ میری نواؤں کی تاپ
جس میں نہ ہو انقلاب موت ہے وہ زندگی روحِ امم کی حیاتِ کشمکشِ انقلاب
دلوں میں ولولہٴ انقلاب ہے پیدا قریب آگنی شاید جہانِ پیر کی موت

اقبال نے نیٹھے سے مردِ کامل کا تصور لیا تھا۔ لیکن راشد نے نیٹھے سے جو تصور لیا اس کے زیرِ اثر راشد کا کہنا ہے کہ خدا مرچکا ہے۔ اس ضمن میں دو مثالیں دیکھئے:

یہ شاید کسی نے مسرت کی پہلی کرن دیکھ پائی!
نہیں اس درتپے کے باہر تو جھانکو
خدا کا جنازہ لیے جا رہے ہیں فرشتے

اسی ساحر بے نشاں کا
جو مغرب کا آقا ہے، مشرق کا آقا نہیں تھا
یہ انسان کی برتری کے نئے دور کے شادیاں ہیں، سن لو
یہی ہے نئے دور کا پردہ تو اولیٰ بھی

(پہلی کرن: راشد)

صبح کے نور سے شاداب سہی
اسی مینار کے سائے تلے کچھ یاد بھی ہے
اپنے بیکار خدا کی مانند
اوگھتا ہے کسی تار یک نہا خانے میں
ایک افلاس کا مارا ہوا ملائے حزیں

(درتچے کے قریب: راشد)

راشد کے یہاں یہ اعلان اس بات کی گواہی دیتا ہے کہ خدا کی موت کے بعد انسان کو اپنا راستہ خود بنانا ہوگا اور اس کے عمل اور رد عمل کی ساری ذمہ داری انسان پر ہوگی۔ اقبال کی مانند راشد بھی ایشیا کی خرابی کا ذمہ دار اس تصور کو مانتے ہیں جس کی رو سے انسان کے سارے افعال و اعمال خدا کی مرضی سے طے پاتے ہیں۔ یہ نقطہ نظر تمام ایشیا کی تباہی کا ذمہ دار ہے جس کا علاج راشد کے تئیں ایشیاء کے اتحاد اور جدوجہد عمل کی زندگی اپنا کر کیا جاسکتا ہے۔ کیوں کہ ایشیا میں بے عملی کی زندگی کو فروغ حاصل ہے۔ اور یہ بے عملی تصوف کے راستے سے ہماری زندگی میں داخل ہوگئی ہے۔ راشد کو بھی ایک مردِ کامل کا انتظار ہے۔

کہتے ہیں:

دیکھ بازاروں میں لوگوں کا جھوم
بے پنہ سیل کے مانند رواں
جیسے جنات بیابانوں میں
مشعلیں لے کے نکل آتے ہیں
ان میں ہر شخص کے سینے کے کسی گوشے میں
ایک دلہن سی سچی بیٹھی ہے
ٹٹماتی ہوئی ننھی سی خودی کی قندیل
لیکن اتنی بھی تو اتنی نہیں
بڑھ کے ان میں سے کوئی شعلہ جوالہ بنے۔

خانقاہی زندگی نے انسان کو مجبور محض اور بے عمل بنا دیا ہے۔ اقبال کا کہنا ہے:

یہ معاملے ہیں نازک، جو تری رضا ہو تو کر

کہ مجھے تو خوش نہ آیا یہ طریق خانقاہی

نظم 'میرے بھی ہیں کچھ خواب' میں راشد اردو شعر و ادب کی روایت کو آگے بڑھاتے ہوئے اپنے جذبات و افعال کے اظہار کے لیے میر، غالب اور اقبال کی بنیادی علامت عشق کو ذریعہ سخن بناتے ہیں۔ یہ چھوٹا سا لفظ 'عشق' اردو شاعری میں لاتعداد جہت کا مالک ہے اور کثیر المعانی میں استعمال ہوا ہے۔ اور آج تک اس کی آب و تاب میں کمی واقع نہیں ہوئی ہے۔ راشد عشق کو ازل گیر اور ابد تاب سے تعبیر کرتے ہیں:

اے عشق ازل گیر و ابد تاب، میرے بھی ہیں کچھ خواب

میرے بھی ہیں کچھ خواب!

اس دور سے، اُس دور کے سوکھے ہوئے دریاؤں سے

پھیلے ہوئے صحراؤں سے، اور شہروں کے ویرانوں سے

ویرانہ گروں سے میں حزیں اور اُداس!

اے عشق ازل گیر و ابد تاب

میرے بھی ہیں کچھ خواب

(نظم راشد: میرے بھی ہیں کچھ خواب)

راشد کے یہ خواب آفاقیت لیے ہوئے۔ وہ تمام بنی نوع انسان کی فلاح و بہبودی کے بارے میں سوچتے ہیں۔ یہی نظر یہ اقبال کے کلام میں بھی کارفرما ہے۔ اقبال عشق کی لافانی نعمتوں کی دل سے قدر کرتے ہیں۔ کہتے ہیں:

عشق کی تقویم میں عصر رواں کے سوا

عشق کی مستی سے ہے پیکرِ گل تابناک

عشق فقیرِ حرم، عشق امیرِ جنود

عشق کے مضراب سے نغمہ سازِ حیات

اور زمانے بھی ہیں جن کا نہیں کوئی نام

عشق ہے صہبائے خام عشق ہے کاسِ الکرام

عشق ہے ابنِ السبیل، اس کے ہزاروں مقام

عشق سے نورِ حیات، عشق سے نارِ حیات

(سجد قرطبہ: اقبال)

نظم 'حزنِ انسان' میں راشد عشق کے روایتی تصور سے انحراف کرتے ہوئے اس پر نکتہ چینی کرتے ہیں۔ یہاں بھی ان کا اسلوب اور لفظیات اقبال سے مستعار لی گئی ہیں:

اس کی لذت سے آگاہ ہے کون؟

عشق ہے تیرے لیے نعمتِ خام

کہ دل و جسم کے آہنگ سے محروم ہے تو

آہ! انسان کہ ہے وہ ہموں کا پرستار ابھی

حسن بیچارے کو دھوکہ سادے جاتا ہے
ذوقِ تقدیس پہ مجبور کیے جاتا ہے
نوٹ جائیں گے کسی روز مزامیر کے تار
مسکرا دے کہ ہے تابندہ ابھی تیرا شباب
ہے یہی حضرت یزداں کے تمسخر کا جواب

راشد کے زمانے میں عشق کے روایتی اور گھسے پٹے تصور سے گریز کار۔ حجان عام ہو چلا تھا کیوں کہ اس دور میں عشق کا وہ نیا تصور عام ہو چلا تھا، جو علمِ نفسیات کے ذریعہ شعر و ادب میں سرایت کر گیا اور جس کی رو سے عشق کا روایتی تصور غیر حقیقی ٹھہرایا گیا۔

راشد کی شاعری اس دور کی پیداوار ہے جب سیاسی آزادی کی جدوجہد اور دوسری جنگِ عظیم کا زمانہ تھا۔ اس کے زیرِ نگہ راشد زندگی کے ایک نئے زاویہ نگاہ کے ساتھ اردو شاعری میں داخل ہوئے جس میں فرد کو کھل آ زادی حاصل تھی۔ ان کے کلام میں عام انسان کے معاشی اور معاشرتی مسائل کا بیان ملتا ہے۔ انھیں سماج میں انسان کی تباہی اور طبقاتی ناہمواریوں کا شدت سے احساس تھا۔ اور وہ اس نظامِ زندگی کو بدلنا چاہتے تھے۔ اس کے لیے وہ جہاں انگریزوں کی سیاسی غلامی سے آزادی کی جدوجہد کو ضروری سمجھتے تھے۔ وہاں ماضی کی اقدار سے بھی چھٹکارا حاصل کرنا چاہتے تھے۔ لہذا ان کی بغاوتِ مذہب، جنس اور روایات سے گہری ہے، لیکن ڈاکٹر تبسم کاشمیری راشد کے ماضی سے بظاہر انحراف پر تنقید کرتے ہوئے لکھتے ہیں کہ:

”راشد کے اس اصرار کے باوجود کہ انھیں ماضی سے کوئی دلچسپی نہیں... انھوں نے وہ شعری لغت استعمال کی ہے جس کا تعلق ماضی بعید کی ادبی روایت سے تھا۔ راشد کے ہاں شعری لغت کا یہ تصور صرف اقبال میں ہے یا پھر غالب کی شاعری میں۔“
مزید روشنی ڈالتے ہوئے ڈاکٹر تبسم کاشمیری رقم طراز ہیں:

”ماضی کی نفی کرنے والا یہ شاعر اپنے تہذیبی حوالوں کے بغیر بمشکل ہی چل سکتا ہے۔ اپنے حال کے مسائل کے اظہار کے لیے وہ قدم قدم پر اپنے تہذیبی پس منظر کی طرف رخ کرتا ہے۔ اقبال کے بعد کوئی ایسا شاعر مشکل سے ہی مل سکے گا جو راشد سے زیادہ اپنے تہذیبی حوالے سے مستفیض ہوا ہو، تہذیبی حوالے سے میرا مطلب ہے، خمی، عربی اور وسط ایشیاء کی تہذیبی روایت۔“

راشد کے کلام سے اقتباس دیکھئے، جس میں وہ ماضی کی نفی کرتے ہوئے اپنی روایت سے رشتہ استوار

۱۔ ڈاکٹر تبسم کاشمیری، لا راشد، لاہور، ۱۹۹۳ء، ص: ۲۳

۲۔ ڈاکٹر تبسم کاشمیری، لا راشد، لاہور، ۱۹۹۳ء

کرتے ہیں:

”اونگھتا ہے کسی تار یک نہاں خانے میں

ایک افلاس کا مارا ہوا ملائے حزیں

ایک عفریت — اداس

تمن سوسال کی ذلت کا نشان

ایسی ذلت کہ نہیں جس کا مادا کوئی“

(نظم درتپے کے قریب: راشد)

راشد نے یہ تمن سوسال کا تصور اقبال کے اس مصرعے سے لیا ہے جس میں انہوں نے کہا ہے کہ تمن

سوسال سے ہیں بند کے میخانے بند یہاں راشد ماضی سے تقویت حاصل کر کے حال کو بہتر بنانا چاہتے

ہیں لیکن وہ نئے انسان کی تلاش میں بھی سرگرداں ہیں جو حال سے نبرد آزما ہو سکے۔ کہتے ہیں

مگر اب ہمارے نئے خواب کا بوس ماضی نہیں ہیں

ہمارے نئے خواب ہیں، آدم نو کے خواب

جہان تک و دو کے خواب!

جہان تک و دو، مدائن نہیں،

کاخ فغفور و کسری نہیں

یہ اس آدم نو کا ماویٰ نہیں

نئی بستیاں اور نئے شہریار

(تماشا گہ لالہ زار: راشد)

تماشا گہ لالہ زار

اس کے برعکس اقبال ماضی سے کسب فیض حاصل کر کے حال کو بہتر بنانے کے خواہاں ہیں۔ وہ ماضی کی

روشن میناروں سے اپنی شمع جلانا چاہتے ہیں۔ یہاں راشد اور اقبال کے خیالات میں اختلاف پایا جاتا

ہے، اقبال ماضی سے رشتہ استوار کر کے تہذیب کا مربوط تسلسل قائم کرنا چاہتے ہیں۔ وہ کہتے ہیں:

زلزلے جن سے شہنشاہوں کے درباروں میں تھے

بجلیوں کے آشیانے جن کی تلواروں میں تھے

اک جہان تازہ کا پیغام تھا جن کا ظہور

کھانگی عصر نہیں کو جن کی تیغ ناسبور

مردہ عالم زندہ جن کی شوہر شرم سے ہوا

آدمی آزاد زنجیر تو ہم سے ہوا

غلغلوں سے جس کی لذت گیراب تک گوش ہے

کیا وہ تکبیر اب ہمیشہ کے لئے خاموش ہے!

راشد اپنے اعلیٰ نصب العین سے مطمئن ہیں لیکن اس بات کا غم کرتے ہیں کہ لوگ ماضی کی دلدل سے نکلنے کی کوشش نہیں کرتے۔ راشد ماضی پرستی کو بے یقینی کی وجہ سمجھتے ہیں۔ مثال کے طور پر:

زندگی تو اپنے ماضی کے کوئیں میں جھانک کر کیا پائے گی؟
اس پرانے اور زہریلے ہواؤں سے بھرے، سونے کوئیں میں
جھانک کر اس کی خبر کیا لائے گی؟

اس کی تہہ میں سنگ ریزوں کے سوا کچھ بھی نہیں
جز صدا کچھ بھی نہیں

راشد، اقبال کی مانند مشرق کی فکر کو مغرب کی فکر سے ہم آہنگ کرنا چاہتے ہیں۔ وہ مغربی طرزِ فکر اور طرزِ معاشرت کو قدر کی نگاہ سے دیکھتے ہیں نظم 'طلسمِ ازل' میں کہتے ہیں:

یہاں زندگی ہے اک آہنگ تازہ،
مسلل، مگر پھر بھی تازہ

یہاں زندگی لمحہ لمحہ، نئے دمبدم تیز تر

جوش سے گامزن ہے۔

یہاں وہ سکوں، جس کے گہوارہ نرم و نازک

میں پلتے ہیں ہم ایشیائی

اقبال بھی مغرب کی اعلیٰ اقدار کو اپنانا چاہتے ہیں۔ ملاحظہ کیجئے:

مشرق سے ہو بیزار نہ مغرب سے حذر کر فطرت کا اشارہ ہے کہ ہر شب کو سحر کر

مزاجِ مغرب ہے تاجرانہ مزاجِ مشرق ہے راہبانہ

وہاں دگرگوں ہے لحظہ لحظہ، یہاں بدلتا نہیں زمانہ

فردوس جو تیرا ہے کسی نے نہیں دیکھا افرنگ کا ہر قریہ ہے فردوس کی مانند

لیکن جب اقبال اور راشد مغرب کا موازنہ مشرق سے کرتے ہیں تو ان کے لہجہ کی تڑپ نمایاں ہو جاتی ہے

کیونکہ مشرق بے عملی اور تباہی کا شکار ہے۔ دونوں کے کلام سے اشعار دیکھئے:

نہ ایشیا میں نہ یورپ میں سوز و سازِ حیات خودی کی موت ہے یہ اور وہ ضمیر کی موت

مشرق کے خداوند سفیدانِ فرنگی مغرب کے خداوند درخشندہ فلزات

یورپ میں بہت روشنی علم و ہنر ہے حق یہ ہے کہ بے چشمہ حیواں ہے یہ ظلمات

(اقبال)

ہمارا لہوز خمِ افرنگ کی مومیائی

کہ ہم تاجکے اپنے اوہام کہنے کے دل بند بن کر
یونہی عافیت کی پڑ اسرار لذت کے آغوش سے

زہرِ تقدیر پیتے رہیں گے
ابھی اور کے سال در یوزہ گر بن کر جیتے رہیں گے۔

اسی سوچ میں تھا کہ مجھ کو
طلسمِ ازل نے نئی صبح کے نور میں نیم وا،

شرم آگئیں در تپے سے جھانکا
(راشد)

نغمہ بیداری جمہور ہے سامانِ عیش قصہ خواب آور اسکندر و جم کب تک
آفتاب تازہ پیدا بطنِ کیتی سے ہوا آسماں ڈوبے ہوئے تاروں کا ماتم کب تک

(اقبال)

گرچہ ہے دل کشا بہت حسنِ فرنگ کی بہار طائر کب بلند بال، دانہ و دام سے گزر

(ص: ۴۵۷، بال جبریل، غزل: اقبال)

راشد نے اپنی خودی کو پروان چڑھانے کے لیے مغرب کی رہنمائی حاصل کی ہے۔ جب کہ اقبال اس خودی کو اسلامی اصولوں سے مستحکم کرنا چاہتے ہیں۔ دونوں شعرا کے یہاں اس معاملے میں بھی اختلاف پایا جاتا ہے۔ پروفیسر عالم خوند میری ان کے نظریے کی وضاحت کرتے ہوئے لکھتے ہیں:

”اگر جسم اور انسان مغرب کی نمائندگی کرتے ہیں، روح اور خدا مشرق کی علامتیں ہیں۔ اس مساوات کی حد تک اقبال اور راشد متفق ہیں۔ اور دونوں کی خواہش ہے کہ یہ دوئی دور ہو لیکن دونوں کے فلسفہ حیات میں بنیادی اختلاف ہے۔ اقبال ایک مابعد الطبعیاتی مذہبی سطح پر مشرق اور مغرب کے اتحاد کے قائل ہیں اور راشد لیکن (Pagan) روح کا احیاء چاہتے ہیں۔“

اقبال نے مشرق و مغرب کا موازنہ کر کے اس تصادم کو پیش کیا ہے جو دونوں تہذیبوں کے ٹکراؤ سے پیدا ہوا ہے اسی لیے وہ بعض اوقات ماضی پرست نظر آتے ہیں۔ راشد کے یہاں بھی اس کرب کی پرچھائیاں جگہ جگہ ملتی ہیں۔ اقبال مغرب کی مادی زندگی سے بیزار ہیں۔ وہ اس اصول زندگی میں روحانیت کی آمیزش چاہتے ہیں۔ کم و بیش راشد کا نظریہ حیات بھی اسی خمیر سے بنا ہے۔ اور غیر شعوری طور پر انہوں نے بھی ماضی سے اپنا رشتہ استوار رکھا ہے، لیکن ان کے یہاں روحانیت کی پرچھائیاں مدہم ہیں۔ حالاں کہ وہ اپنے ملک کی تباہ حالی کو دیکھ کر درد محسوس کرتے ہیں، لیکن مغرب سے فیض حاصل کرنے کو برا نہیں سمجھتے۔

خلیل الرحمن اعظمی نے اپنے مقالہ 'راشد کا ذہنی ارتقا' میں راشد اور اقبال کے کلام کے سلسلے میں بڑی جامع معلومات فراہم کی ہیں:

”ان کی (راشد) کی شاعری میں دراصل اقبال کی شعری شخصیت کا تسلسل یا اس کی تشکیل نو ہے، راشد کے یہاں جو چیز اقبال سے مختلف ہے وہ ان کا زاویہ نگاہ ہے جو ان کی اپنی شخصیت اور ذاتی وجدان کی دین ہے۔ اقبال کا نظام فکر جن بنیادوں پر استوار ہے راشد نے اس سے یقیناً انحراف کیا ہے۔ اور اس معین نظریے سے بھی انھوں نے اپنے آپ کو الگ رکھا ہے جو صرف اقبال سے مخصوص ہے، مگر اقبال کی دانشوری اس کا طریق کار اور اس کی نظر، اسے ضرور وراثت میں ملی ہے۔ اتفاق سے اقبال اور راشد تھوڑے سے فرق کے ساتھ تقریباً ایک ہی عہد کے شاعر ہیں، اس لیے راشد کے اندر کا شاعر بھی کم و بیش انھیں ذہنی و فکری مسائل سے دوچار ہے جسے ہم اقبال کی شاعری میں تلاش کر سکتے ہیں۔“

اقبال اور راشد کے ذہنی پس منظر کو بنانے میں اس عہد کا بڑا ہاتھ تھا جو دونوں شعرا کو ملا۔ نیلن راشد کو اس تمام انتشار کے علاوہ ان حالات سے بھی نبرد آزما ہونا پڑا جو اقبال کے انتقال کے بعد رونما ہونے لگے۔ یہ وہ زمانہ تھا جب سامراج کی ریشہ دوانیاں اپنے عروج پر تھیں۔ صرف ہندوستان میں ہی نہیں بلکہ تمام ایشیا اور افریقہ کے ممالک میں جو رو استبداد کا بازار گرم تھا اور تباہی و بربادی ایشیا کا مقدر بن گئی تھی۔ اقبال نے اپنے عہد کے سامراج کی مکر و فریب اور اس کی تباہ کاریوں کا ذکر موثر پیرایے میں کیا ہے اور راشد نے اقبال کے جذبات و خیالات کو وسیع شکل میں پیش کیا۔ اس سلسلے میں اقبال نے فلسطین اور شمالی افریقہ کے بارے میں نظمیں لکھیں۔ اورن۔ م۔ راشد نے ایران کے بارے میں نظمیں لکھیں۔ جن میں غلامی سے آزادی پانے کے لیے جدوجہد کی تلقین کی ہے۔ اقبال کی نظم (فلسطینی عرب سے، ضربِ فہیم) اور راشد کی نظم (تیل کے سوداگر، ایران میں اجنبی) اس سلسلے کی کڑی ہیں۔ کیونکہ راشد اور اقبال دونوں کے معاشی، معاشرتی اور سیاسی حالات کم و بیش ایک طرح کے تھے۔ راشد نے خاص طور پر ماوراء النہر اور ایران میں اجنبی کی بیشتر نظموں میں ہندوستان اور باہر کے ممالک پر انگریزی سیاست کی چالبازیوں کی پیدا کردہ تباہی اور استحصال کو بے نقاب کیا ہے۔ یہاں راشد اقبال کے ہموا بن جاتے ہیں۔ اقبال کی طرح راشد کا بھی یہ خیال ہے کہ مشرق میں جسم کی نہیں روح کی آسودگی کی ضرورت ہے اور ایشیا کی نجات عمل، جدوجہد اور اتحاد میں پوشیدہ ہے۔ اقبال کا کہنا ہے کہ:

ربط و ضبط ملتہ بیضا ہے مشرق کی نجات

ایشیا والے ہیں اس نکتے سے اب تک بے خبر

تو چاہے تو بن جاؤں میں پھر

وہی کوزہ گر جس کے کوزے
تھے ہر کاخ و کو اور ہر شہر و قریہ کی نازش
تھے جن سے امیر و گدا مساکن درخشاں
تو چاہے تو میں پھر پلٹ جاؤں ان اپنے کوزوں کی جانب
معیشت کے اظہار فن کے سہاروں کی جانب
کہ میں اس گلِ ولا سے، اس رنگ و روغن
سے پھر وہ شرارے نکالوں کہ جن سے
دلوں کے خرابے ہوں روشن

(راشد: نظم حسن کوزہ گر)

راشد کے عہد کا مشرق اقبال کے عہد کے مشرق سے مختلف تھا، لہذا راشد اور اقبال کے افکار و اعمال بھی مختلف ہیں، اس لیے راشد جب مشرق کا ذکر کرتے ہیں، تو وہ اقبال کی طرح ماضی کا ذکر جذباتی لہجے میں نہیں کرتے اور نہ مغربی تہذیب نو اس نئے رد کرتے ہیں کہ اس کی بنیاد خائس مادی اسونوں پر استوار ہے۔ اس مختلف رد عمل کا بڑا سبب یہ ہے کہ اقبال سیاست کے ساتھ تہذیبی جڑوں کی تلاش میں سرگرداں ہیں۔ جبکہ راشد محض سیاسی پس منظر کے تحت مغرب کو ہدفِ ملامت بناتے ہیں۔ البتہ دونوں شعرا نے مشرق کے جمود اور شکست خوردہ زندگی پر طنز کیا ہے۔ اور مذہب، تصوف اور روایت کے جامد عناصر سے پرہیز کرنے کی تلقین کرتے ہیں۔

اقبال اور راشد کی شاعری کا مرکز و محور مشرق اور مشرقی زندگی کے تہذیبی، اخلاقی اور معاشی مسائل ہیں۔ راشد نے اقبال کا اثر قبول کیا ہے، لیکن انھوں نے اقبال کی دینی اساس کو نہیں اپنایا۔ راشد نے اقبال کی طرح روایت پرستی سے کنارہ کشی کی اور ایک نئے میلان کو ترجیح دی ہے، جس میں سب سے بڑھ کر انھوں نے شاعری میں علامتی اظہار کو جگہ دی۔ جس سے اس تخلیقی ابہام کی گنجائش نکل آئی جو متنوع معانی کی وجہ سے پیدا ہوتا ہے۔ راشد کا خیال ہے کہ:

”تخلیقی تجربہ محض واردات کا دوسرا نام نہیں جو شعر کہنے والے پر طاری ہو، بلکہ واردات ایک ایسی حقیقت ہے جو انسانی عمر کے ساتھ ساتھ تبدیل ہوتی رہتی ہے۔ نظم میں معنی نہیں کے لیے ضروری ہے کہ شعر سمجھنے والا اپنے ذہن کو کھلا رکھے تب ہی وہ شعر کے اصلی معنی تک پہنچ سکتا ہے۔“

اردو شاعری کی طویل تاریخ میں اقبال وہ واحد شاعر ہیں جنھوں نے اپنے کلام میں آفاقیت کے پہلو پہ پہلو مشرقی روح سے بھی واقفیت حاصل کی۔ ان خصوصیت کے سبب سبھی شعرا نے اپنے اپنے انداز سے

انہیں خراج عقیدت پیش کیا ہے۔ راشد بھی نظم 'سایہ' میں اقبال اور افلاطون کو اپنا پیر و مرشد تسلیم کرتے ہیں۔
مشکل:

یہ تسلیم، سائے نے تجھ کو

وہ پہنائیاں دیں

افق سے بلند اور بالا

جو تیری نگاہوں کے مرئی حجابوں میں پہنا رہی تھیں

وہ اسرار تجھ پر ہو پیدائے، جن کا ارماں

افلاطون سے اقبال تک سب کے سینوں کی دولت رہا ہے؛

وہ اشعار تجھ کو سنائے، جو حاصل ہیں درجہ سے لے کر

سب مایہ راشد کے سوز و دروں کا

اقبال کے مانند راشد بھی فطرت کے آغوش میں سکون محسوس کرتے ہیں وہ انسان اور فطرت کے

مکالموں کے ذریعے اپنا نظریہ حیات و کائنات پیش کرتے ہیں یہ اندازہ بھی انہوں نے اقبال سے ستعار

لیا ہے فطرت انسان سے یوں ہم کلام ہے

کھیل میں کانٹوں سے ہے دامن صد پارا تیرا

کاش تو جانے کہ سامانِ طرب ارزاں نہیں

کون سی شے ہے جو وجہ کاہش انسان نہیں

کس لئے رہتا ہے دل شیدا ئے نظارہ ترا؟

اور انسان یوں گویا ہوتا ہے

جاننا ہوں مادر فطرت کہ میں آوارہ ہوں

طفل آوارہ ہوں لیکن سرکش و ناداں نہیں

میری اس آوارگی میں وحشتِ عصیاں نہیں

شوخی ہوں لیکن ابھی معصوم اور بیچارہ ہوں

تجھ کو کیا غم ہے اگر درافقہ نظارہ ہوں

شکر ہے زندانی اہر یمن و یزاں نہیں

ان سے بڑھ کر کچھ بھی وجہ کاہش انسان نہیں

(نظم فطرت اور عہد نو کا انسان)

اقبال کی مانند راشد بھی اپنے مختلف مجموعہ کلام میں قسماً قسماً طور پر ارتقا کی منازل طے کرتے ہیں۔ ان کا

شعری سفر کسی مرحلے پر بیسی جمود کا شکار نہیں ہوا۔ مثلاً ایران میں انہی کی نظموں میں نئی نئی، ایمائیت،

علامات کی تہہ داری پائی جاتی ہے جن میں سبا ویراں، حیلہ ساز، داشتہ، نمرود کی خدائی، سایہ، کون سی اُلجھن کو سلجھاتے ہیں ہم، اور یہ دروازہ کیسے کھلا، جیسی قابل ذکر نظمیں شامل ہیں۔ 'ماورا' کی نظموں میں پابند نظم کے آہنگ کا اثر باقی تھا، لیکن 'ایران میں اجنبی' تک آتے آتے ان کی نظموں میں زیادہ پختگی پیدا ہو گئی۔ ان میں راشد کا انفرادی رنگ بھی جھلکتا ہے اور وہ اقبال کے اثر سے آہستہ آہستہ نکلتے نظر آتے ہیں۔ لا = انسان تک آتے آتے ان کا فن ایک نئی منزل کی طرف گامزن نظر آتا ہے اور وہ مشرق کی حدود کو پار کر کے آفاقیت کی طرف آتے ہیں۔ ان نظموں میں فکر کا نیا تصور ملتا ہے۔ چند مثالیں اس ضمن میں ملاحظہ کیجئے:

وہی رویتِ ازلی کہ ہے

جسے یاد غایتِ رنگ و بو

بسے یاد رازِ مئے و سبو

جسے یاد وعدہٴ تار و پو!

چلا آ کہ میری ندا میں بھی

(وہی کشف ذات کی آرزو: راشد)

ہم محبت کے خرابوں کے مکیں

ریگ دیروز میں خوابوں کے شجر بوتے ہیں

سایہ ناپید تھا، سائے کی تمنا کے تلے سوتے ہیں!

(ریگ دیروز: راشد)

زندگی سکنائے تازہ تر کی جستجو

یا زوالِ عمر کا دیو سبک پاؤ برو

یا انا کے دست و پا کو وسعتوں کی آرزو

کون سی اُلجھن کو سلجھاتے ہیں ہم؟

(کون سی اُلجھن کو سلجھاتے ہیں ہم۔ راشد)

راشد کے فن پر روشنی ڈالتے ہوئے خلیل الرحمن اعظمی لکھتے ہیں:

”راشد کا شعری مزاج رومی، اقبال، ڈانٹے اور ملٹن جیسے شعرا سے مماثل ہے۔ جو ایک

خاص سطح سے کبھی نیچے نہیں اترتے۔ کیوں کہ وہ جن مسائل اور موضوعات سے دوچار ہیں

وہ ان عمومی مسائل اور کیفیات سے الگ ہیں جو غنائی شاعری میں تنوع، لوچ اور لچک پیدا

کرتے ہیں۔ راشد ان معنوں میں عوام کا نہیں بلکہ خواص کا شاعر ہے اور اس کی شاعری

سے لطف اندوزی کے لیے بھی ایک دانشورانہ مزاج کی ضرورت ہے۔“

مندرجہ بالا بیان اقبال پر بھی صادق آتا ہے۔ اقبال کو سمجھنے کے لیے بھی ایک خاص بصیرت کی ضرورت ہے۔ اقبال بھی عوام کا نہیں خواص کا شاعر ہے اور اس کے کلام سے لطف حاصل کرنے کے لیے دانشورانہ ذہانت درکار ہے۔

راشد، اقبال کی مانند انسان کے مستقبل سے مایوس نہیں ہیں۔ ان کے یہاں انسان کے روشن مستقبل کے خوابوں کی بشارت ملتی ہے۔ مثلاً:

اے مرے وجود کے شہر
مجھ کو جگا بھی دو!
مرے ساتھ ایک ہجوم ہے
میں جہاں ہوں
زاروں کے ہجوم بھی ساتھ ہیں
کہ ہم آج
معنی و حرف کی شب وصل نو
کی برات ہیں!

راشد نظم نگاری میں منفرد مقام رکھتے ہیں۔ ان کے انداز بیان میں اعتدال اور زور نے اشعار میں اثر پیدا کر دیا ہے۔ ان کے یہاں متنوع موضوعات کا عجائب خانہ موجود ہے جن میں ہندوستان، ایشیا اور مشرق وسطیٰ کے سماجی و سیاسی مسائل پر روشنی ڈالی گئی ہے، جن کا بیان ذاتی تجربات اور صداقت پر مبنی ہیں۔ چونکہ انہوں نے ان ممالک کی سیاحت کی تھی لہذا ان موضوعات کی تخلیقی پیشکش انہیں اقبال سے قریب کر دیتی ہے۔ راشد نے موضوعات کے ساتھ اقبال کی لفظیات اور عربی و فارسی تلمیحات و استعارات سے بھرپور استفادہ کیا ہے۔ اس سلسلے میں مغنی تبسم رقمطراز ہیں:

”راشد اپنے مقصد کو بیان کرنے کے لیے ایرانی اور عربی تلمیحات اور اساطیر استعمال کرتے ہیں مثال کے طور پر سنجاب و سمور، آہن، شیر و شہر، شب زفاف، زمستان و تابستان، مے ناب، ہمالہ الوند، فانوس و گل دان، خطیب و موذن، کاخ مغفور و کسریٰ وغیرہ۔“
راشد کی لفظیات پر روشنی ڈالتے ہوئے عقیل احمد صدیقی لکھتے ہیں کہ:

’ایران میں اجنبی سے راشد کی شاعری ان کے لفظوں میں ’نصب العین‘ کی شاعری بنی ہے۔ یہاں اور بعد کی تخلیقات میں داخلیت کے مقابلے میں خارجیت حاوی ہے اس طرح کی شاعری کے لیے جس کی بنیاد (اقبال کی شاعری کی طرح) دانشوری کی روایت پر قائم ہو، تصورات کے حامی الفاظ زیادہ کارگر ثابت ہوتے ہیں۔ روزمرہ یا عام بول چال کی زبان

میں بڑے بڑے موضوعات اور تصورات کے اظہار کی عموماً صلاحیت نہیں ہوتی۔“

راشد نے فارسی اور عربی تراکیب و لفظیات میں اقبال کے کلام سے خوشہ چینی کی ہے مثلاً نچیر، سنگِ خارا، سلاسل، ریگزاروں، کوہساروں، ظلمات، شبِ گیر، زمزمے، طلسم، شعاعیں رقص، خیر و شر، ستیزہ کار، شعلہ جوآلہ، خودی، یقین، ایمان، اہرمن، یزداں، خورسند، سعی بگڑ، استبداد، شعاعِ امید، عصیاں، سیل، اسفند، آہنی کند اعظم، کاخِ فغفور و کسریٰ، آدم نو، تماشا گہ لالہ زار، دریوزہ گری، بے کراں، مومیائی، کلاہِ گلیم، سیم وزر، اخوت، مساوات، ربِ کریم، عالمِ لاہوت، جولانِ گاہ، سرود و جنگ، سرورِ پیہم، نازک آہگینوں، بیکراں سفینہ، زمزمے بے برگ و بار، تارہائے سیم وزر، لم یزل، جادۂ پراسادہ، دہقان، خوابِ سحر گہی، تازہ تر کی جستجو، لمحہ سعی، پیدائی، دل مرے صحرا نورد، کیسہ کیسہ، تختِ جم و تاج، جملہ سیمیں، ریشم، افرنگ، چشمہ، خندہ بر لبِ نان و جویں، سنگِ خارا، خاکستر، سوختہ وغیرہ وغیرہ۔ ان مثالوں سے واضح ہے کہ راشد کے اسلوب پر اقبال کا اثر گہرا ہے ان کا اسلوب اقبال اور غالب کی طرح فارسی آمیز ہے۔ اس سلسلے میں ڈاکٹر تبسم کاشمیری رقم طراز ہیں کہ:

”مگر ایک بات قابلِ توجہ ہے اور وہ یہ ہے کہ راشد کے اسلوب پر اقبال کے اثرات نمایاں ہیں۔ راشد اور اقبال کے درمیان فکری سطح پر بعد المشرقین موجود ہے، ہاں اگر کوئی مماثلت رکھتی ہے تو یہ اسلوب کی ظاہری سطح ہے۔“

راشد نے اپنے کلام میں ہندی الفاظ کا استعمال بھی کیا ہے۔ انھوں نے اندازِ بیان کے لیے تمثیلی انداز کو بھی اپنایا ہے جس میں تاریخی یا نیم تاریخی کرداروں کے ذریعے اپنی بات سمجھانے کی کوشش کی ہے۔ اس قبیل کی نظمیں اسرافیل کی موت، سبا ویراں، ابولہب کی شادی، حسن کوزہ گرد وغیرہ ہیں اور کچھ نظمیں ایسی ہیں جن میں انھوں نے منفرد استعارات یا علامات استعمال کی ہیں اس نوع کی نظموں میں بوئے آدم زاد، اندھا کباڑی، مری مورجان، اس پیڑ پہ ہے بوم کا سایہ، زنجبیل کے آدمی، وغیرہ نظمیں شامل ہیں۔

راشد نے فنی جدت نگاری سے کام لیتے ہوئے آزاد نظم کو منفرد اسلوب و بیان عطا کیا ہے۔ اس کے ساتھ زبان و بیان، تشبیہات و استعارات میں بھی ندرت پیدا کر کے انھوں نے اپنی نظموں کو ایک نئے رنگ و آہنگ سے روشناس کرایا اور اقبال کی مانند پرانے الفاظ کو معنی و مفہوم کا نیا لباس بھی عطا کیا۔ اس فنی میلان میں بھی وہ اقبال کے مقلد ٹھہرے لیکن ان کی واضح کی ہوئی تراکیب اور بندشیں اکثر اوقات اجنبی سی لگتی ہیں۔ ان سے مکمل شبیہ نہیں ابھرتی۔ جبکہ اقبال کے یہاں ابہام کی یہ صورت پیدا نہیں ہوتی۔

راشد نے قافیہ کے معاملے میں کوئی پابندی نہیں کی ہے البتہ عروض و وزن کی پابندی ضرور کی ہے۔ ان کے یہاں عروض میں تنوع پایا جاتا ہے۔ اس سلسلے میں حمید نسیم نے جامع روشنی ڈالی ہے۔ ملاحظہ کیجیے:

۱۔ عمیل احمد صدیقی 'جدید اردو نظم: نظریہ و عمل' علی گڑھ، ۱۹۹۰ء، ص: ۲۱۹

۲۔ ڈاکٹر تبسم کاشمیری 'لا = انسان' لاہور، ۱۹۹۴ء، ص: ۱۸۸-۱۸۷

”ان کے یہاں عروضی تنوع اتنا ہے کہ اردو فارسی کی قریب قریب تمام بحروں کو ایک ماہر صنّاع کی سہولت اور آسانی سے استعمال کر کے دکھا دیا۔ راشد صاحب کو ارکان کے حسبِ دلخواہ استعمال میں وہ کمال حاصل ہوا کہ وہ اصوات کی ترتیب کے تنوع اور رنگارنگی میں اقبال کے سوا اولیٰ دکنی سے فائی اور یگانہ تک سب شاعروں سے آگے نکل گئے۔ لیکن ترتیبِ اصوات میں وہ اقبال سے ایک قدم پیچھے ہیں کہ اقبال سبب اور وتد کے مقامات تبدیل کر کے ہر طرح کی فکر ہر طرح کے خیال اور احساس کو ایک Master craftsman کی طرح اس کے مزاج کے عین مطابق بیان کرنے میں عدیم المثال Perfection رکھتے تھے“۔^۱

تصوف کی بے عمل زندگی پر اقبال نے سخت قسم کی تنقید کی ہے، جس نے تقدیر کا بہانہ بنا کر انسان کو جدوجہد سے عاری زندگی گزارنے کا درس دیا ہے۔ نظم ’شکست‘ میں کہتے ہیں:

مجاہدانہ حرارت رہی نہ صوفی میں	بہانہ بہ عملی کا بنی شرابِ الست
فقیہ شہر بھی رہبانیت پہ ہے مجبور	کہ معرکے ہیں شریعت کے جنگ دست بدست
گریز کشمکشِ زندگی ہے، مردوں کی	اگر شکست نہیں ہے تو اور کیا ہے شکست

صوفی کی طریقت میں فقط مستی احوال	ملا کی شریعت میں فقط مستی گفتار
وہ مردِ مجاہد نظر آتا نہیں مجھ کو	ہو جس کے رگ و پے میں فقط مستی کردار

(مستی کردار: اقبال)

راشد نے اس بے عملی کو انجماد ذہن و فکر سے تعبیر کیا ہے۔ ملاحظہ کیجیے:

ہم تصوف کے خرابوں کے مکیں
وقت کے طول المناک کے پروردہ ہیں
ایک تاریک ازل، نور ابد سے خالی!
ہم جو صدیوں سے چلے ہیں
تو سمجھتے ہیں کہ ساحل پایا
اپنے دن رات کی پاکوبی کا حاصل پایا
ہم تصوف کے نہاں خانوں میں بسنے والے
اپنی پامالی کے افسانوں پہ ہنسنے والے
ہم سمجھتے ہیں نشانِ سر منزل پایا

(تصوف: راشد)

اقبال کی روایت کو آگے بڑھاتے ہوئے راشد نے دانش گاہوں میں بے عمل اور علم سے بے بہرہ معلموں کو

بھی مذمت کا نشانہ بنایا ہے جو قوم اور انسان کی تربیت کرنے کے اہل نہیں ہیں۔ کہتے ہیں:

اے وطن اے جان

خاک چھانی میں نے دانش گاہ کی

اور دانش گاہ میں بے دست و پا درویش حسن و فہم کے جو یا ملے

جن کو تھی میری طرح ہر دستگیری کی طلب

دستگیری کی تمنا سالہا جاری رہی

لیکن اپنے علم و دانش کا ثمر اس کے سوا کچھ بھی نہ تھا

سرتابی نعلی خدا تھے خیر و قوت کے نشاں

اور انساں، اہل دل انساں شریرو تا تو اں (اے وطن اے جان: راشد)

اقبال دانش گاہوں پر تنقید کرتے ہوئے نظم 'تربیت' میں کہتے ہیں:

شیخ مکتب کے طریقوں سے کشادہ دل کہاں

کس طرح کبریت سے روشن ہو بجلی کا چراغ!

مرے کدو کو غنیمت سمجھ کہ بادۂ ناب

نہ مدرسے میں ہے باقی نہ خانقاہ میں ہے

مقصد ہے اگر تربیت لعلِ بدخشاں بے سود ہے بھٹکے ہوئے خورشید کا پرتو

کر سکتے تھے جو اپنے زمانے کی امامت وہ کہنہ دماغ اپنے زمانے کے ہیں پیرو!

(اساتذہ: اقبال)

اقبال مغربی تعلیم کے مضر اثرات کی نشاندہی کرتے ہوئے کہتے ہیں:

اور یہ اہل کلیسا کا نظامِ تعلیم ایک سازش ہے فقط دین و مروت کے خلاف

راشد کی نظم 'شہرِ وجود اور مزارِ ایک منفرد حیثیت رکھتی ہے۔ اس میں موت کی کشاکش کا ذکر ہے۔

راشد موت اور وجود دونوں پر یقین رکھتے ہیں۔ اقبال کے یہاں بھی یہ یقین ملتا ہے کہ موت کے بعد ایک

نئی زندگی کا ظہور عمل میں آتا ہے۔ یہاں بھی دونوں شعرا کے خیالات میں مماثلت پائی جاتی ہے۔ اس

سلسلے میں ڈاکٹر محمد علی صدیقی رقمطراز ہیں:

”اجل کے بارے میں بھی اقبال کے یہاں اثباتِ خودی کا راستہ (Roadmap) ان-م-راشد

کے یہاں 'اجل' کے تصور سے مشابہ ہے۔ اس لیے وہ بار بار منفی انسانوں کی نجات

(Redemption) کے لیے 'اجل' سے استمداد چاہتے ہیں تاکہ انسان موت کے راستے کی

بے خوفی سے کندن بن سکے۔ اقبال کے یہاں بھی 'خودی' انسانوں میں موجود متعدد

صفاتِ مرگ کی موت سے، حاصل ہو سکتی ہے۔“

دونوں شعرا کے یہاں موت خوف و ہراس کا نام نہیں ہے۔ بلکہ وہ زندگی میں گونا گوں مظاہر دیکھتے ہیں، جس کا انجام موت ہے۔ اقبال کہتے ہیں:

ذرہ ذرہ دہر کا زندانیِ تقدیر ہے
ہے شکست انجام غنچے کا سبُو گلزار میں
زندگی کی آگ کا انجام خاکستر نہیں
زندگی مجرب ایسی دیدہ قدرت میں ہے
موت کے ہاتھوں سے مٹ سکتا اگر نقش حیات
ہے اگر رازاں تو یہ سمجھو اجل کچھ بھی نہیں
موت ہے ہنگامہ آرا قلزمِ خاموش میں
تم بتا دو راز جو اس گہند گرداں میں ہے
اور زندگی کی حقیقت کو واضح کرتے ہوئے کہتے ہیں:
پھول بن کر اپنی ثرُبت سے نکل آتا ہے یہ
موت تجدیدِ مذاقِ زندگی کا نام ہے

پردہٴ مجبوری و بے چارگی تدبیر ہے
سبزہ و گل بھی ہیں مجبورِ نمودِ گلزار میں
ٹوٹنا جس کا مقدر ہو یہ وہ گوہر نہیں
ذوقِ حفظِ زندگی ہر چیز کی فطرت میں ہے
عام یوں اس کو نہ کر دیتا نظامِ کائنات
جس طرح سونے سے جینے میں خلل کچھ بھی نہیں
ڈوب جاتے ہیں سفینے موج کے آغوش میں
موت اک چُجھتا ہوا کاشادلِ انساں میں ہے

موت سے گویا قبائے زندگی پاتا ہے یہ
خواب کے پردے میں بیداری کا اک پیغام ہے

(والدہ مرحومہ کی یاد میں: اقبال)

راشدانہیں تصورات کو اس طرح بیان کرتے ہیں:

یہ بجا ہے کہ ہست ہزار رنگ کے جلوہ گر

مگر اک حقیقتِ آخر میں

یہی آستانہٴ مرگ ہے

تو اے زائرؤ!

کبھی نا وجود کی چوٹیوں سے اتر کے تم

اسی اک نگاہ میں کود جاؤ

نئی زندگی کا شباب پاؤ

نئے ابرو ماہ کے خواب پاؤ

راشد کی نظم 'تعارف' بھی اقبال سے متاثر ہو کر لکھی گئی ہے۔ یہاں بھی راشد کے خیالات اقبال سے مماثلت

رکھتے ہیں۔ کہتے ہیں:

اجل، ان سے مل،
 کہ یہ سادہ دل
 نہ اہل صلوٰۃ اور نہ اہل شراب،
 نہ اہل ادب اور نہ اہل حساب،
 بڑھو، تم بھی آگے بڑھو،
 اجل سے ملو،
 بڑھو، نو تو نگر گداؤ
 نہ کشکولِ در یوزہ گری چھپاؤ
 نہیں زندگی سے کوئی ربط باقی نہیں
 اجل سے ہنسوا اور اجل کو ہنساؤ!
 بڑھو، بندگانِ زمانہ بڑھو بندگانِ درم
 اجل، یہ سب انسان منفی ہیں،
 منفی زیادہ ہیں، انسان کم
 ہوان پر نگاہِ کرم!

ان تمام مثالوں سے واضح ہوتا ہے کہ غالب اور اقبال کے بعد راشد کی عظمت مسلم ہے۔ وہ نئی نظم کے معمار ہی نہیں بلکہ غزل کے مقابلے میں نظم کا ذوق پیدا کرنے میں وہ اقبال کے پس رو ہیں۔

فیض احمد فیض:

فیض احمد فیض بیسویں صدی کی ایسی اہم شخصیت ہیں، جن کا شمار اردو کے چند اہم شاعروں میں ہوتا ہے۔ فیض اپنے دور کی احتجاجی شاعری کے سچے علمبردار ہیں۔ وہ سیاسی آزادی کو کافی نہیں سمجھتے تھے ان کا کہنا تھا کہ سچی آزادی کے لیے سماج کے ان ناسوروں سے نجات حاصل کرنی ہوگی جو معاشرے کے جسم میں کوڑھ کی طرح پھل پھول رہے ہیں۔ وہ تمام زندگی اپنی شاعری کے ذریعہ ان ناسوروں کو سماج سے کھرچ کر پھینک دینے کی سعی کرتے رہے۔

فیض احمد فیض ۱۳ فروری ۱۹۱۱ء میں سیالکوٹ میں پیدا ہوئے۔ ۱۹۸۴ء میں انتقال ہوا۔ والد کا نام خان بہادر سلطان محمد خاں تھا۔ جو بیرسٹر کے عہدے پر فائز تھے۔ فیض کی ابتدائی مذہبی تعلیم مولوی محمد ابراہیم میر سیالکوٹی کے زیر سایہ ہوئی، اور درسی تعلیم اسکاچ مشن ہائی اسکول سیالکوٹ میں ہوئی۔ ان کا پہلا مجموعہ کلام 'نقشِ فریادی' ۱۹۴۱ء میں شائع ہوا۔ اس کے علاوہ مجموعہ کلام 'دستِ صبا' ۱۹۵۲ء، 'زنداں نامہ'،

دستِ تنگ، سروادی سینا، شامِ شہریاراں، مرے دل مرے مسافر وغیرہ گاہے بہ گاہے شائع ہوتے رہے۔

غالب اور اقبال کی طرح فیض کی ذہنی تعمیر چشمِ بصیرت اور افسردہ دلی کا نتیجہ تھی۔ اس لیے ان کے کلام میں حسن کے ساتھ جہاں بنی، حقیقت پسندی، شیریں بیانی ہے، وہاں تلخ نوائی بھی ہے۔ فیض نے مشاہدہ کے ساتھ انسانی زندگی اور اس کے ہنگاموں میں شریک ہو کر عملی جدوجہد میں بھی حصہ لیا ہے اور ان زندگی کے تجربات کو اپنی شاعری کا موضوع بنایا ہے۔ جس طرح اقبال نے انسان کی تخلیقی صلاحیتوں کے لافانی نغمے گائے اور اپنی قوم سے مخاطب ہو کر انھیں اتحاد اور حریت کا پیغام دیا، یہی تمام محرکات فیض کی شاعری میں بھی کام کر رہے ہیں۔ فیض کی شاعری میں رومان اور حقیقت یکجا نظر آتے ہیں۔ جس کے سبب ان کے کلام میں غمِ دوراں اور غمِ جاناں کی سرحدیں ملتی ہوئی محسوس ہوتی ہیں۔ یہ سنگم کسی دوسرے اردو شاعر کے یہاں نظر نہیں آتا۔ ان کی شاعری سیاسی تشدد، قید و بند اور زبان بندی کے خلاف ایک احتجاجی لے کے روپ میں ابھر کر سامنے آتی ہے۔ سماج کی برائیوں پر بے باکانہ احتجاج کے سلسلے میں انھیں کئی بار قید و بند کی صعوبتوں سے بھی دوچار ہونا پڑا، جس نے ان کی شاعری میں جلا وطنی اور اس سے پیدا ہونے والی افسردگی پیدا کر دی ہے۔

فیض کا ذہنی افق نہایت وسیع اور روشن تھا۔ انھوں نے استحصالی نظام کا بطور خاص مطالعہ کیا، اور اس کے نتائج تک پہنچنے کے لیے انھوں نے کافی غور و فکر سے کام لیا۔ جس کے تحت فیض نے برصغیر کے سامراجی نظام کے خلاف صدائے احتجاج بلند کی اور جہاں جہاں استحصال ہوا، یا ہو رہا تھا، اس کے خلاف عملی قدم اٹھائے۔ مثلاً پاکستان اور ہندوستان میں یکساں طور پر طبقاتی اونچ نیچ، سماجی ناانصافی، معاشی عدم توازن، مذہبی ریاکاری جیسے ناسور دونوں ملکوں کو تباہ و برباد کر رہے تھے۔ فیض نے ان برائیوں کو برطانوی سامراج کے زمانے سے ہی محسوس کر لیا تھا، اور ان کے خلاف لگاتار جہاد کرنا شروع کر دیا تھا۔ لیکن جہاں اپنے لوگ ہی دشمن کو برباد کرنے پر تلے ہوں وہاں غیروں سے شکوہ کرنا بے کار ہے۔ اس درد کی کسک اور تڑپ کو فیض نے مندرجہ ذیل شعر کے ذریعہ کتنا موثر بنا دیا ہے ملاحظہ کیجئے:

تھیں کہو رندو محتسب میں ہے آج شب کون فرق ایسا

یہ آ کے بیٹھے ہیں میکدے میں وہ اٹھ کے آئے ہیں میکدے سے

فیض، غالب اور اقبال کی مانند اپنی قوتِ متخیلہ کی احساس کو بنیادی اہمیت دیتے ہیں۔ اسی نکتہ پر ان کا نظریہ اور فکر کام کرتی ہے۔ اور وہ مسلسل نشوونما اور ارتقا کے مراحل طے کرتی جاتی ہے۔ کیوں کہ انسانی زندگی اور فکر مسلسل ارتقا پذیر رہتی ہے۔ اقبال اور غالب کی مانند فیض کائنات کے حرکی پہلوؤں پر یقین رکھتے تھے۔ اسی لیے ان کی شاعری میں مسلسل ارتقا کا عمل جاری و ساری نظر آتا ہے۔ فیض کی شاعری میں دو پہلو نمایاں نظر آتے ہیں پہلا رومان اور دوسرا ارتقائی پہلو ہے، لیکن فیض کا رومان عشق و عاشقی کی حد تک

محدود نہیں ہے۔ بلکہ ان کے رومان میں معاشرتی جبر کے خلاف وہ انقلابی جذبہ ملتا ہے، جس کی بنیاد سطحی رومانیت پر نہیں ہے، بلکہ اس کے پس منظر میں فکر اور نظریہ کی پختگی شامل ہے۔ جس نے اقبال کی طرح فیض کے دل میں بھی ان کا ہم خیال نہ ملنے کی کسک پیدا کر دی ہے۔ کہتے ہیں:

مقام فیض کوئی راہ میں چچا ہی نہیں جو کوئے یار سے نکلے تو سوئے دار چلے
ن۔م۔م۔راشد، فیض کی شاعرانہ عظمت پر روشنی ڈالتے ہوئے کہتے ہیں:

”مہمہ حاضر کے شاعروں میں فیض تنہا شاعر ہے جو اپنے تصورات سے خالص حسن کی ایک
دلکش بہشت پیدا کرنا چاہتا ہے لیکن جس نے حسن اور رومان کے سنہری پردوں کے اُس پار
حقیقت کی ایک جھلک بھی دیکھ لی ہے۔“

فیض ترقی پسند تحریک سے وابستہ رہے، جس نے ان کے نظریات اور تصورات کو وسعت بخشی۔
ترقی پسند تحریک ہر طرح کے استحصال کے خلاف تھی، اور انسان کو احتجاجی اور انفرادی طور پر آزاد دیکھنا
چاہتی تھی۔ اس وقت تمام برصغیر سامراجی نظام کی جکڑ بند یوں میں قید تھا۔ یہ زمانہ سائنس اور ٹکنالوجی کا
زمانہ تھا اس لیے حرکت کا تصور بھی برق رو تیز تھا۔ چنانچہ فیض نے اس تحریک میں شامل ہو کر استحصال اور
استعمار کے خلاف اپنی تخلیقی جوہر کو استعمال کیا۔

فیض کی شاعری میں نغمے کی تہہ میں درد کی لہریں موجزن ہیں۔ اس درد میں مایوسی نہیں بلکہ اُمید اور
نشاطیہ پہلو نمایاں ہے۔ فیض سے پہلے اقبال کے یہاں یہ درد کا احساس مشترک ہے، لیکن علاج دونوں کے
یہاں مختلف ہے۔ بیسویں صدی کی فضاؤں میں سرمایہ و محنت کی جنگ زندگی کے ہر شعبے کو متاثر کر رہی تھی،
جس سے شاعر بھی نہ بچ سکے اور فیض پکارا اٹھنے:

جسم پر قید ہے جذبات پہ زنجیریں ہیں فکر محبوس ہے گفتار پہ تعزیریں ہیں
اور اقبال اس غلامی کی ٹٹھن میں گھرے سماج کا نقشہ اس طرح کھینچتے ہیں:

یہ دستور زباں بندی ہے کیسا تری محفل میں یہاں تو بات کرنے کو ترستی ہے زباں میری
اقبال اور فیض کے یہاں اپنے عہد سے آگہی کا درد اور عالمگیر نظریہ سے یگانگت کا احساس ملتا ہے۔ دونوں
کے یہاں خیال کی ہمہ گیری ان کے اشعار سے عیاں ہے۔ فیض نے خود آگہی کا سفر تیزی سے طے کیا
ہے۔ کہتے ہیں:

نہیں جاتی متاع لعل و گہر کی گراں یابی متاع غیرت و ایمان کی ارزانی نہیں جاتی
مری چشم تن آساں کو بصیرت مل گئی جب سے بہت جانی ہوئی صورت بھی پہچانی نہیں جاتی
بجز دیوانگی واں اور چارہ ہی کہو کیا ہے جہاں عقل و خرد کی ایک بھی مانی نہیں جاتی
اور اقبال کہتے ہیں:

متاع دین و دانش چھن گئی اللہ والوں کی یہ کس کافر ادا کا جلوہ نوخیز ہے ساقی

دونوں کی شاعری حرکت و آزادی، جستجو و تلاش کا Symbol بن گئی ہے۔ فیض کے کلام میں محنت کش طبقہ کی علامت ہاتھ ہیں جو محنت و مزدوری کرتے ہیں۔ فیض 'سیاسی لیڈر کے نام' نظم میں مزدور کے ہاتھ کی اہمیت کو اس طرح واضح کرتے ہیں:

تیرا سرمایہ تری آس یہی ہاتھ تو ہیں اور کچھ تو نہیں پاس یہی ہاتھ تو ہیں
اور اقبال کہتے ہیں:

دستِ دولت آفریں کو مُزدیوں ملتی رہی
اہل ثروت جیسے دیتے ہیں غریبوں کو زکات
یہ عجائب شعبدے کس کی ملوکیت کے ہیں
راجدھانی ہے مگر باقی نہ راجا ہے نہ راج
تم نے لوٹے بے نوا صحرا نشینوں کے خیام
تم نے لوٹی کشیدہقال تم نے لوٹے تخت و تاج

(اقبال نظم مسوینی)

فیض کے یہاں حب الوطنی، لہجے میں نغمگی اور روایت سے انحراف کے رجحان نے انھیں اقبال کے قریب کر دیا ہے۔

فیض کی ابتدائی شاعری میں ابہام پایا جاتا ہے، لیکن آہستہ آہستہ جب ان کا ذہنی افق مائل بہ ارتقا ہوا تو ان کے سامنے حالات و مسائل واضح ہونے شروع ہوئے۔ انھوں نے سوشلسٹ ملکوں کے نظام معیشت پر ایک بار پھر غور و فکر کیا۔ اس مقام پر آ کر ان کے کلام میں رومان کی فضا کم ہوئی، اور اس کی جگہ حقیقت پسندی نے لے لی اور انھوں نے اشتراکی اصولوں پر اپنی شاعری کی بنیاد رکھی۔ لیکن دوسرے شعرا کی طرح انھوں نے اشتراکیت کا پروپیگنڈہ نہیں کیا، بلکہ تخلیقی عناصر، فنی اور جمالیاتی اصولوں کو ملحوظ رکھتے ہوئے شاعری کی۔ فیض سماجی مسائل کا گہرا شعور رکھتے ہیں۔ ان کی نظمیں 'مجھ سے پہلی سی محبت میرے محبوب نہ مانگ'، 'میرے ندیم'، 'چند روز اور'، 'کتے'، 'موضوع سخن' وغیرہ ان کے سماجی احساس کی عکاس ہیں۔ ان نظموں میں فیض کی شخصیت کا اہم پہلو جو انھوں نے اقبال سے سیکھا یعنی اُمید افزا لہجہ اور رجائیت سے بھرپور فضا چھائی ہوئی ہے۔ یہ رجائیت اشتراکی نظریہ سے مل کر اور پختہ ہو گئی ہے۔ اقبال کے بعد جدید اردو شعرا میں فیض ہی وہ واحد شاعر، ہیں جو خیر و شر کے تصادم میں خیر کی فتح کی نوید دیتے ہیں۔ لیکن یہ امر بھی مسلم ہے کہ فیض کی رجائیت کوئی مخصوص فلسفہ حیات پیش نہیں کرتی، جیسا کہ اقبال نے پیش کیا۔ اس کی خاص وجہ یہ ہے کہ فیض نے زندگی کے مظاہر کو ایک فلسفی کی نگاہ سے نہیں دیکھا بلکہ ایک درد مند شاعر کی نگاہ سے دیکھا ہے۔ اور خارجی حقیقتوں کے ردِ عمل کو اپنی شاعری کا موضوع بنایا ہے۔ اس ضمن میں ان کی نظمیں 'صبح آزادی'، زنداں کی ایک شام، دو آوازیں، یاد، ملاقات، چند روز اور میری جان وغیرہ پیش

کی جاسکتی ہیں جو امید اور یقین کے جذبات کو پیش کرتی ہیں۔ ان نظموں میں اقبال کا رنگ کھل مل گیا ہے اور جس طرح اقبال کی نظم 'روحِ ارضی آدم کا استقبال کرتی ہے' جو انسان کو خدا کی تمام نعمتوں کا احساس کراتی ہے فیض بھی اسی موڈ میں نغمہ سرا ہیں۔ نظم 'دو آوازیں' سے یہ بند ملاحظہ کیجئے:

آزاد ہیں اپنے فکر و عمل، بھرپور خزینہ ہمت کا اک عمر ہے اپنی ہر ساعت امروز ہے اپنا ہر فردا
یہ شام و سحر، یہ شمس و قمر یہ اختر و کوکب اپنے ہیں یہ لوح و قلم یہ طبل و علم یہ مال و حشم سب اپنے ہیں
فیض کی نظم 'زندہاں کی ایک شام' جو ۱۹۴۷ء کی آزادی کے موضوع پر لکھی گئی ہے۔ ایسے وقت کی تخلیق ہے
جب تمام شعرا مایوسی اور محرومی کے جذبات سے لبریز تھے۔ اس وقت بھی فیض کا لہجہ امید و نشاط سے بھرا ہوا
تھا۔ چند اشعار دیکھئے جس میں وہ انگریزی سامراج کی ناکامی کی بشارت دیتے ہیں:

دل سے پیہم خیال کہتا ہے اتنی شیریں ہے زندگی اس پل
ظلم کا زہر گھولنے والے کامراں ہو سکیں گے آج نہ کل
جلوہ گاہِ وصال کی شمعیں وہ بجھا بھی چکے اگر تو کیا
چاند کو گل کریں تو ہم جانیں

نظم 'ملاقات' میں فیض نا سازگار حالات میں محبوب کی ملاقات کو امید و یقین کا سرچشمہ سمجھتے ہیں۔ جب
نک اندھیرانہ ہو روشنی کی تلاش نہیں ہوتی۔ یقین ہی سحر کا ضامن ہے۔ اس یقین پر فیض نے کہا ہے کہ:

جہاں پہ ہم تم کھڑے ہیں دونوں

سحر کا روشن افق یہی ہے

یہیں پہ غم کے شرارے کھل کر

شفق کا گلزار بن گئے ہیں

یہیں پہ قاتل دکھوں کے تیشے

قطار اندر قطار کرنوں

کے آتشیں ہار بن گئے ہیں

یہ غم جو اس رات نے دیا ہے

یہ غم سحر کا یقین بنا ہے

یقین جو غم سے کریم تر ہے

سحر جو سب سے عظیم تر ہے

فیض قدامت میں بھی جدت طرازی سے کام لیتے ہیں:

بلا سے ہم نے نہ دیکھا تو اور دیکھیں گے فروغِ گلشن و صوتِ ہزار کا موسم

اقبال کی مانند فیض کا لہجہ مثبت اور رجائیت سے پر ہے۔ وہ خدا کی نعمتوں کا شکر ادا کرتے ہیں ہر شام کے

بعد سحر کا ہونا لازمی ہے۔ مندرجہ ذیل شعر میں بھی اقبال کے اسلوب اور لہجے کی گونج سنائی دیتی ہے:

ہستی کی متاع بے پایاں جاگیر تری ہے نہ میری
اس شام و سحر کا شکر کرو ان ٹمس و قمر کا شکر کرو

ان تمام نعمتوں سے افضل آزادی ہے۔ اقبال اور فیض دونوں ہر طرح کی آزادی کے خواہاں ہیں وہ خدا داد نعمتوں کی مساوی اور منصفانہ تقسیم عدل و انصاف اور سیاسی آزادی چاہتے ہیں اس معاشرے اور سیاست کے خلاف جنگ کا اعلان کرتے ہیں جو خدا کی دی ہوئی نعمتوں سے مخلوق خدا کو محروم کر دیتے ہیں۔ یہاں بھی فیض اور اقبال کے خیالات کی سرحدیں یک جاں ہو جاتی ہیں۔ فیض اپنے ہم وطنوں کی صلاحیتوں پر کھل بھروسہ رکھتے ہیں۔ کہتے ہیں:

قفس ہے بس میں تمہارے، تمہارے بس میں نہیں
چمن میں آتش گل کے نکھار کا موسم

پرانی شاعری میں بہار کا موسم عاشقوں کے جنون اور آشفتمندی کا موسم تھا، لیکن فیض کی شاعری میں یہ بہار آئندہ نسلوں کے لیے امید کا پیغام لاتی ہے وہ شب کے لٹن سے صبح کے پیدا ہونے کو انسانی زندگی کے لئے مبارک سمجھتے ہیں:

یہ شب کی آخری ساعت گراں کیسی بھی ہو ہدم
جو اس ساعت میں پنہاں ہے اُجالا ہم بھی دیکھیں گے
جو شرق صبح پر چمکے گا تارا ہم بھی دیکھیں گے۔

(فیض نظم سر مقتل)

فیض کے یہاں غم جاناں اور غم دوراں کی سرحدیں آپس میں مل گئی ہیں، لیکن فیض کا غم ایسا غم ہے جو سرشار کرتا ہے، مایوسی پیدا نہیں کرتا وہ گرتوں کو تھام لینے کی طاقت رکھتا ہے، فیض وطن کو سر بلند دیکھنا چاہتے تھے۔ اقبال بھی اسی بات کے خواہ ہیں:

نشہ پلا کے گرانا تو سب کو آتا ہے مزا تو جب ہے کہ گرتوں کو تھام لے ساتی

فیض کے یہاں طلوع آفتاب کی کرنیں امیدیں بندھاتی ہیں یا اس اور قنوطیت کو دور کر دیتی ہیں۔ ان زریں کرنوں سے بھرے آسمان کو دیکھ کر فیض کے دل کے تار بج اٹھتے ہیں۔ اس رجائیت کا ایک سرا اقبال سے بڑا ہے جس میں بعد کے تمام شعرا ہمارے پھولوں کی طرح یکے بعد دیگرے آتے جاتے ہیں اور اقبال کی عطا کی ہوئی فکر اور فن میں اضافہ کا باعث بن جاتے ہیں، لیکن اگر ان اضافوں پر تنقیدی نظر ڈالی جائے تو اردو شاعری میں اقبال کے بعد کوئی خاطر خواہ اضافہ نہیں ہوا ہے۔ البتہ کبھی شعرا نے اقبال کی طرح نئے نئے ڈھنگ سے سوچا اور شاعری میں نئے نئے موضوعات اور مسائل کو بیان کرنے کے لیے نئے نئے اسالیب اقبال سے اخذ کیے ہیں اور ان اسالیب کے استعمال سے ان شعرا نے اردو شاعری کے دھارے کو نئے

رُخ کی طرف ضرور موڑ دیا ہے۔ اقبال کی لفظیات، استعارات اور تشبیہات کو اپنا کر ان شعرا نے اپنی شاعری کے ایوان کو رنگارنگی عطا کی ہے۔ فیض نے بھی ان تمام عناصر کو اقبال سے سیکھا اور انھیں اپنی شاعری میں اپنا کر مدہم سُروں میں نغمگی بکھیرتے ہوئے الفاظ کے ذریعے بیان کیا ہے۔ مثلاً:

چاند کے ہاتھوں سے تاروں کے کنول گر گر کر

ڈوبتے، تیرتے مرجھاتے رہے کھلتے رہے

رات اور صبح بہت دیر گلے ملتے رہے

فیض کا کہنا ہے کہ انسان اگر ان مادی چیزوں سے نجات حاصل کر کے سوچے تو اس کا دل گداز، بصیرت میں حق شناسی اور کردار میں استقامت و رفعت پیدا ہو جائے، یہی خیالات اقبال نے اپنے تمام کلام کے ذریعے بیان کیے ہیں۔ ملاحظہ کیجئے:

ہے اسیری اعتبار افزا جو ہو فطرت بلند قطرہ نیساں ہے زندانِ صدف ہے ارجمند

فیض نے بھی زنداں کی چار دیواری میں خود آگئی اور خود شناسی کی منزلیں طے کیں۔ اقبال کی طرح فیض بھی انسان کو برسرِ پیکار دیکھنا چاہتے ہیں وہ چاہتے ہیں کہ انسان ان امتحانات سے گزرے جس سے گزر کر وہ کیمیا بن جائے کہتے ہیں:

دوستو! ماتم جسم و جاں اور بھی اور بھی تلخ ترا امتحاں اور بھی

اقبال بھی اسی آہنگ میں بات کرتے ہیں:

ستاروں سے آگے جہاں اور بھی ہیں ابھی عشق کے امتحاں اور بھی ہیں

فیض کے کلام میں مشاہدہ بھی ہے، مطالعہ اور سرگزشت بھی، وسعتِ نظر بھی ہے اور بے پایاں انسان دوستی اور انسانی عظمت کا جذبہ بھی جس نے ان کو اقبال سے بہت قریب کر دیا ہے لہذا جس طرح اقبال نے اپنے کلام کے بارے میں کہا تھا کہ:

اڑالی قمریوں نے، طوطیوں نے عندلیبوں نے چمن والوں نے مل کر لوٹ لی طرزِ نغاں میری

وہاں فیض بھی شاعرانہ تعلی سے کام لیتے ہیں:

ہم نے جو طرزِ نغاں کی ہے قفس میں ایجاد فیض کلشن میں وہی طرزِ بیاں ٹھہری ہے

فیض اور اقبال کے کلام میں نشاطیہ لے ایک مثبت فضا کی تخلیق کرتی ہے جو خوش آئند مستقبل کی بشارت دیتی ہے۔ فیض کے مندرجہ ذیل اشعار اقبال کے طرزِ بیان کی یاد تازہ کرتے ہیں۔ ملاحظہ کیجئے:

شعلہ درد جو پہلو میں لپک اٹھے گا دل کی دیوار پہ ہر نقش دمک اٹھے گا

گرمی شوقِ نظارہ کا اثر تو دیکھو گل کھلے جاتے ہیں وہ سایہ در تو دیکھو

صبح کی طرح جھمکتا ہے شبِ غم کا افق فیض تابندگی دیدہ تر تو دیکھو

اقبال اپنے کلام میں مشکل حالات میں بھی اُمید کا دامن ہاتھ سے جانے نہیں دیتے۔ وہ مختلف پہلوؤں

سے اُمید کو استحکام پہنچانا چاہتے ہیں۔ فیض بھی اسی رنگ میں بات کرتے ہیں۔
 پھر سے بجھ جائیں گی شمعیں جو ہوا تیز چلی لا کے رکھ سرِ محفل کوئی خورشید اب کے
 فیض اقبال کی مانند حرکت و عمل کی بات کرتے ہیں اور فکر و عمل کے زور سے جمود کو توڑنا چاہتے ہیں جس میں
 مسلم قوم گرفتار ہو کر اپنے منصبِ اعلیٰ کو بھلا بیٹھی ہے۔

سجے گی کیسے شبِ نگاراں کہ دل سرِ شام بجھ گئے ہیں
 وہ تیرگی ہے درِ بتاں میں چراغِ زرخ ہے نہ شمعِ وعدہ
 کرن کوئی آرزو کی لاؤ کہ سب درو بام بجھ گئے ہیں

دل کے ایواں میں لیے گل شدہ شمعوں کی قطار
 نورِ خورشید سے سہے ہوئے اکتائے ہوئے
 مضمل ساعتِ افروز کی بے رنگی سے
 یادِ ماضی سے غمگین ، دہشتِ فردا سے نڈھال
 اور اک اُبھی ہوئی موبوم سی درماں کی تلاش
 دشت و زنداں کی ہوس چاکِ گریباں کی تلاش

اور اقبال کا کہنا ہے کہ:

زندگی اقوام کی بھی ہے یونہی بے اعتبار
 اس زیاں خانے میں کوئی ملتِ گرووں وقار
 اس قدر قوموں کی بربادی سے ہے خوگر جہاں
 رنگ ہائے رفتہ کی تصویر ہے انکی بہار
 رہ نہیں سکتی ابد تک بارِ دوش روزگار
 دیکھتا بے اعتنائی سے ہے یہ منظر جہاں

(اقبال، نظم 'گورستانِ شامی')

اقبال انسان کی بے خیالی اور شعور کی ناچنگلی کو ظاہر کرتے ہوئے کہتے ہیں۔
 تو ضمیرِ آسماں سے ابھی آشنا نہیں ہے نہیں بے قرار کرتا تجھے غمزہ ستارہ
 اسی طرح کے خیالات فیض کے بھی ہیں۔ وہ وطن کی محبت سے سرشار ہو کر کہتے ہیں۔
 تھم گیا شورِ جنوں، ختم ہوئی بارشِ سنگِ خاکِ راہِ آج لیے ہے لبِ دل دارِ کارنگ
 چند اشعار غزل کے ملاحظہ فرمائیے جس میں فیض نے اقبال کی فکر سے اپنے کلام کو جلا بخشی ہے۔
 صنبِ زاہداں ہے تو بے یقیں صنبِ میکہاں ہے تو بے طلب
 نہ وہ صبحِ داد و وضو کی ہے نہ وہ شامِ جام و سیو کی ہے

نہ وہ عشق میں رہیں گر میاں نہ وہ حسن میں رہیں شوخیاں
 نہ وہ غزنوی میں تڑپ رہی نہ وہ خم ہے زلفِ ایاز میں

جو میں سر بہ سجدہ ہوا کبھی تو زمیں سے آنے لگی صدا
ترا دل تو ہے صنم آشنا، تجھے کیا ملے گا نماز میں

(اقبال)

فیض کی خوبی یہ ہے کہ وہ لفظوں کو اس خلاقی سے استعمال کرتے ہیں کہ ایک مکمل تصویر آنکھوں کے سامنے آ جاتی ہے۔ یہ ہنر انھوں نے اقبال سے ہی سیکھا ہے۔ اقبال کی مانند ان کی نظموں میں بھی پس منظر اور فضا کی تعمیر ملتی ہے۔ نظم 'تنہائی'، فیض کی عمدہ نظموں میں شمار ہوتی ہے۔ اس میں فیض نے روح کی تنہائی کے تاثر کو قاری کے دل میں اتارنے کی کامیاب کوشش کی ہے۔ فیض نے چوں کہ جیل میں کافی عرصہ گزارا تھا۔ اس لئے ان کی شاعری میں روح کی تنہائی اور وجود کی تنہائی کا احساس شدت اختیار کر گیا۔

مشکل

اجنبی خاک نے دھندلا دیے قدموں کے سراغ
کل کرو سُمع، بڑھادو مے و مینا و ایانغ

اپنے بے خواب کواڑوں کو مقفل کر لو اب یہاں کوئی نہیں کوئی نہیں آئے گا
اقبال نے بھی 'تنہائی' عنوان سے نظم لکھی ہے۔ لیکن ان کے یہاں تنہائی، میں مایوسی اور روح کی تنہائی کا احساس نہیں ہے بلکہ انسان کے ساتھ یہ تارے یہ آسمان چاند پہاڑ سب اس کی تنہائی میں اس کے ساتھی ہیں۔ یعنی فطرت کے یہ سب نظارے انسان کو تنہا نہیں ہونے دیتے۔ چوں کہ جیل کی چار دیواری میں شاعر کی آنکھوں سے یہ سب چیزیں اوجھل تھیں۔ یہی سبب ہے کہ فیض اپنے آپ کو بہت تنہا محسوس کرتے ہیں۔ اقبال کے یہاں روح کی تنہائی کا احساس کہیں نہیں ہے ان کا لہجہ ہر مقام پر رجائیت سے بھرا ہوا ہے۔ اقبال کی نظم 'تنہائی' سے اشعار دیکھئے:

تنہائی شب میں ہے خویر کیا انجم نہیں تیرے ہم نشیں کیا؟
یہ چاند، یہ دشت و در، یہ گہسار فطرت ہے تمام نسن زار
کس شے کی تجھے ہوس ہے اے دل! قدرت تری ہم نفس ہے اے دل!

'صبحِ آزادی' فیض کی مشہور ترین نظم ہے، اس کے اسلوب میں اقبال کے اسلوب کی بازگشت صاف سنائی دیتی ہے۔ چند اشعار دیکھئے، جس میں ہندوستان کو آزادی ملنے کے باوجود شاعر کا دل اس کھوکھلی آزادی سے خوش نہیں ہے وہ مکمل آزادی کے انتظار میں دن گزار رہا ہے اگر اقبال بھی ایسی آزادی کو دیکھتے تو اسی طرح کے خیالات ان کے قلم سے بھی نکلتے:

یہ داغ داغ اُجالا، یہ شب گزیدہ سحر
وہ انتظار تھا جس کا یہ وہ سحر تو نہیں
ابھی گہرائی شب میں کمی نہیں آئی

کہاں سے آئی نگارِ صبا کدھر کو گئی
ابھی چراغِ سر رہ کو کچھ خبر ہی نہیں
نجات دیدہ و دل کی گھڑی نہیں آئی
چلے چلو کہ وہ منزل ابھی نہیں آئی

جہاں تک فنی امور کا تعلق ہے فیض کے یہاں اقبال کی سی عروضی وسعت اور مہارت کا فقدان ہے۔ وہ شعر میں اصوات کے ذریعے موسیقی کا تاثر قائم نہیں کر پائے البتہ ان کے کلام میں غنائیت پائی جاتی ہے۔ یہ غنائیت نرم، ملائم، خوش صورت الفاظ اور استعارات کے ذریعے پیدا ہوئی ہے۔ نظم 'سرود' میں فیض کا لہجہ رجائیت سے پُر ہے، ناکردہ حالات میں بھی اُمید کا دامن نہیں چھوٹا۔ اس نظم کے اسلوب و آہنگ پر اقبال کا اثر نمایاں ہے۔ مثلاً:

موت اپنی، نہ گل اپنا، نہ جینا اپنا	کھو گیا شورشِ گیتی میں قرینہ اپنا
نا خدا دور، ہوا تیز، قرین کام نہنگ	وقت ہے پھینک دے لبروں میں سفینہ اپنا
عرصہ دہر کے ہنگامے تہ خواب سہی	گرم رکھ آتشیں پیکار سے سینہ اپنا
ساقیا رنج نہ کر جاگ اٹھے گی محفل	اور کچھ دیر اٹھا رکھتے ہیں پینا اپنا

اقبال کا کہنا ہے کہ:

دیکھ کر رنگِ چمن ہو نہ پریشاں مالی	کو کب غنچہ سے شاخیں ہیں چمکنے والی
------------------------------------	------------------------------------

نظم دکتے میں فیض کا اندازِ خطاب اقبال کے رنگ میں ڈوبا ہوا ہے۔ اس نظم میں کتے کو مزدور اور نچلے طبقہ کی علامت کے روپ میں پیش کیا گیا ہے۔ اس نظم میں فیض نے وہی بحر استعمال کی ہے جو اقبال نے اپنی بیشتر غزلوں میں استعمال کی ہیں۔

یہ غازی یہ تیرے پڑا سرار بندے	جنہیں تو نے بخشا ہے ذوقِ خدائی
دو نیم انکی ٹھوکر سے صحرا و دریا	بسمٹ کر پہاڑ انکی ہیبت سے رائی

(اقبال نظم: طارق کی دعا)

یہ ہر ایک کی ٹھوکر میں کھانے والے	یہ فاقوں سے اکتا کے مرجانے والے
یہ مظلوم مخلوق گرسرا اٹھائے	تو انسان سب سرکشی بھول جائے
یہ چاہیں تو دنیا کو اپنا بتالیں	یہ آقاؤں کی ہڈیاں تک چبائیں
کوئی ان کو احساسِ ذلتِ دلا دے	کوئی ان کی سوئی ہوئی دم بلا دے

(کتے، فیض)

فیض مزدور اور کسانوں کے بیداری کے دل سے خواہاں ہیں، تاکہ سرمایہ داری نظام کا خاتمہ ہو سکے، اور ان کی اجارہ داری جو برسوں سے ہندوستانی عوام کا خون چوس رہی ہے، ختم ہو جائے۔ یہی وجہ

ہے کہ فیض نے اپنے کلام میں اس افلاس زدہ طبقے کو بیدار کرنے کی بھرپور کوشش کی ہے۔
فیض کے کلام میں لہجے کی نرمی غنائیت، بلند آہنگی، مفکرانہ اسلوب اور انسان فہمی کا رجحان اقبال کا ہی مرہونِ منت ہے، اس کے علاوہ فکر کا وسیع و بسیط تناظر بھی فیض کے یہاں اقبال کے وسیلے سے ہی در آیا ہے۔ چنانچہ جن شعرا نے نظم کو نئی جہتوں اور نئے معیار بخشے ان میں فیض کا نام سرِ فہرست ہے۔ انھوں نے اقبال کی فکر کو آگے بڑھانے میں نمایاں رول ادا کیا ہے۔ اگر یہ کہا جائے کہ ترقی پسند تحریک نے فیض کے روپ میں ایک بڑا شاعر پیدا کیا ہے تو بے جا نہ ہوگا۔

اقبال کی طرح فیض نے بھی ملکی سیاست میں حصہ لیا۔ وہ انتہا پسندی کے سخت خلاف تھے۔ اقبال کی طرح فیض کا بھی خیال تھا کہ یہ وقت بات کو اشاروں اور کنایے میں کہنے کا نہیں ہے۔ اسی لیے ان کی شاعری میں سماجی، سیاسی اور معاشی پہلوؤں کی مرقع کشی کے بجائے ان کی جھلکیاں ملتی ہیں۔ ہم وطنوں کی زبوں حالی اور شکستگی کو دیکھتے ہوئے بھی فیض نے اپنی شاعری میں شکست خوردہ جذبات کو جگہ نہیں دی، بلکہ ان کے یہاں ابتدا سے ہی رجائی عناصر کام کر رہے ہیں جو ناسازگار ماحول میں بھی حالات کو بدلنے کا عزم اور حوصلہ پیدا کرتے ہیں۔

فیض کے ابتدائی مجموعہ کلام 'نقشِ فریادی' کی غزلوں اور نظموں پر اقبال کا اثر کافی گہرا اور نمایاں ہے۔ اس کی زبان و بیان میں غالب کی جھلک بھی نظر آتی ہے اور اس کے ساتھ اقبال کے پُرتمکنت لہجے کی گونج صاف سنائی دیتی ہے۔ فیض نے شعری روایت، رمز و کنایات اور تلمیحات کو ایک نئی فکر میں ڈھال کرنے معنی عطا کیے۔ اور انھیں نئے اسالیب کے ساتھ استعمال کیا ہے۔ مندرجہ ذیل اشعار میں اقبال کی تراکیب کا کمال ملاحظہ کیجئے۔

مگر یہ چشمِ حیراں، جس کی حیرانی نہیں جاتی	کئی بار اس کی خاطر ڈرے ڈرے کا جگر چیرا
متاعِ غیرت و ایماں کی ارزانی نہیں جاتی	نہیں جاتی متاعِ لعل و گہر کی گراں یابی
کلاہِ خسروی سے بوئے سلطانی نہیں جاتی	سرِ خسرو سے نازِ کج کلاہی چھن بھی جاتا ہے

(فیض)

طریق کو بلکن میں بھی وہی حیلے ہیں پرویزی	زمام کار اگر مزدور کے ہاتھوں میں ہو پھر کیا
جدا ہو دیں سیاست سے تو رہ جاتی ہے چٹلیزی	جلالِ پادشاہی ہو کہ جمہوری تماشا ہو

(اقبال)

فیض انسان کے مستقبل سے مایوس نہیں ہیں اور اچھے دنوں کے انتظار میں عمل اور جدوجہد کی زندگی کو اپنا مسلک بنانے پر زور دیتے ہیں۔ جس سے صبحِ روشنی بن کر طلوع ہوگی اور انسانوں کو زندگی میں اُجالا کرے گی اس کی بشارت دیتے ہوئے کہتے ہیں:

صبا نے پھر درِ زنداں پہ آ کے دی دستک
سحرِ قریب ہے دل سے کہو نہ گھبرائے

کھہری ہوئی ہے شب کی سیاہی وہیں مگر
کچھ کچھ سحر کے رنگ پُرافشاں ہوئے تو ہیں
اہلِ قفس کی صبح چمن میں کھلے گی آنکھ
بادِ صبا سے وعدہ و پیمان ہوئے تو ہیں
اٹھ کہ خورشید کا سامانِ سفر تازہ کریں
نفسِ سوختہٴ شام و سحر تازہ کریں

(اقبال)

پھر لوٹا ہے خورشید جہاں تاب سفر سے
پھر نورِ سحر دست و گریباں ہے سحر سے

(فیض)

اقبال کی طرح فیض کے کلام میں بھی ناامیدی کفر کے مترادف قرار پاتی ہے۔ اس ضمن میں چند اشعار ملاحظہ کیجئے:

غورِ سرد و سخن سے کہہ دو کہ پھر وہی تاجدار ہوں گے
جو خار و خس والی چمن تھے عروجِ سرد و سخن سے پہلے

بیداد گروں کی بستی ہے، یاں داد کہاں، خیرات کہاں
سر پھوڑتی پھرتی ہے ناداں فریاد جو در در جاتی ہے
ہم اہلِ قفس تنہا بھی نہیں ہر روز نسیمِ صبحِ وطن
یادوں سے معطر آتی ہے، اشکوں سے منور جاتی ہے

اس بات سے کسی بھی طرح انکار ممکن نہیں کہ بیسویں صدی اقبال کی صدی ہے جس نے ہر ادیب و شاعر کو ذہنی و فنی طور پر متاثر کیا اور شاعری پر اقبال کے اثرات دیر پا اور ہمہ گیر ثابت ہوئے۔ جس نے اس دور کے اور آنے والے دور کے سبھی دانشوروں اور ادیبوں کو اپنے حصار میں لے لیا۔ اقبال کی عقلیت، استدلال، حقیقت نگاری اور رومانیت نے اردو ادب کو بڑے ہمہ گیر انداز سے متاثر کیا۔ تمام شعرا نے اپنی انفرادیت کو ملحوظ رکھتے ہوئے اقبال کی فکر اور اسلوب سے پورا پورا استفادہ کیا۔ اس حصار سے فیض بھی نہ بچ سکے۔ فیض کے لب و لہجہ کی خوابناکی، رمزیت اور نغمگی اقبال کی دین ہے۔ انھوں نے اقبال کی روش کو اپناتے ہوئے مردجہ علامتوں اور الفاظ کو نئے معنی اور مفاہیم میں استعمال کیا ہے۔ ان کی شاعری میں تشبیہات کی بہتات نہیں ہے یہی خصوصیت اقبال کے کلام میں بھی پائی جاتی ہے۔ انھوں نے قدیم تراکیب اور استعارات میں بھی نئی معنویت پیدا کی ہے جس نے ان کی شاعری میں تازگی فکر، جدت و تنوع پیدا کر دیا ہے۔ اور طرہ امتیاز یہ ہے کہ انگریزی نظموں کے مطالعہ سے فیض کے یہاں فنی تقاضوں، پیکر تراشی اور استعارہ سازی کا نیا شعور پیدا ہوا۔ اقبال کی طرح انھوں نے اردو اور فارسی روایت کے بہترین خزانوں سے خوشہ چینی کی اور پابندِ نظم کی ہیئت میں ایسے اسلوب کی آمیزش کی جس نے ان کے ہمعصر شعرا کو براہِ راست متاثر کیا۔ فیض براہِ راست طرزِ ادا پر رمز و کنایے، علامتوں اور ایمائی اشاروں کو

ترجیح دیتے ہیں۔ کہتے ہیں:

جان جائیں گے جاننے والے فیض فرہاد و جم کی بات کرو
 پروفیسر عبدالحق فیض کی شاعری پر روشنی ڈالتے ہوئے رقم طراز ہیں:

”فیض کی شاعری کے اسلوبیاتی مطالعہ اور شعری آہنگ کی تعمیر میں اقبال کا ادبی فیضان اس طرح رچا بسا ہے کہ اسے نظر انداز کرنا ممکن نہیں۔ مصرعے، شعری ترکیبیں، ذخیرہ الفاظ کی بہتر شناخت اقبال کے حوالے سے کی جاسکتی ہے۔ اقبال نے جس طرح عربی فقروں کا بر محل استعمال کیا ہے فیض کے یہاں بھی نظر آتا ہے، جیسے نایب اللہ فی الارض، انا الحق، بسم اللہ، معجزہ کن فیکون جیسی عربی اور کلاسیکی تراکیبوں پر نظر رکھیں تو تخلیق کے طریق کا احساس ہوگا۔“

اقبال اور فیض دونوں نے بہترین مستقبل کے ترانے گائے لیکن فیض کے یہاں وہ اعتماد اور انبساط نہیں جو اقبال کے وسیع و بسیط نظام شاعری کا حصہ ہے۔ اس کی خاص وجہ غالباً یہ رہی ہے کہ، فیض آخر تک حزن میں مبتلا رہے ان کا نصب العین اشتراکیت کے زیر اثر پروان چڑھا تھا۔ جب کہ اقبال کا نصب العین اسلامی اصولوں سے تشکیل پاتا ہے، جس کا سرچشمہ روحانیت ہے۔ اس کے برعکس فیض مادی اور معاشی مسائل کا شکار ہو کر رہ گئے۔ اس لحاظ سے اقبال کا نصب العین زیادہ عظیم اور دیر پا ثابت ہوا، اور فیض کا نصب العین زمانے اور حالات کی گرد میں مدھم پڑ گیا۔ اقبال نے اسلامی نظریے کے تحت بڑے پیمانے پر تخلیقی فکر کی ترتیب سے عظیم و بسیط نمونے پیش کیے۔ جب کہ فیض صرف چھوٹے پیمانے پر اور محدود دائرے میں رہ کر اپنے احساسات کی عکاسی کرتے رہے۔ اقبال کا نصب العین ایک جامع نصب العین ہے، جس کے زیر اثر انہوں نے عقل و خرد اور عقل و جنوں کی کشمکش کو حل کر کے درجہ کمال تک پہنچا دیا اور دونوں کو ایک دوسرے میں شیر و شکر کر کے پیش کیا ہے۔ جب کہ فیض کا نصب العین اتنا جامع، محیط اور عمیق نہیں تھا۔ اس کے علاوہ فیض کے یہاں عشق کی وہ انتہا نہیں ہے، جو اقبال کے کلام میں پائی جاتی ہے۔ فیض کے مادی، معاشی اور سیاسی عشق نے ان کے یہاں عشق کا اعلیٰ تصور پیدا نہیں ہونے دیا۔ مثلاً اقبال کا کہنا ہے

عشق کی اک جست نے طے کر دیا قصہ تمام

اس زمین و آسماں کو بیکراں سمجھا تھا میں

لیکن فیض کی ارضیت پسندی انہیں افلاک تک پہنچنے نہیں دیتی۔ کہتے ہیں:

الم نصیبوں جگر فگاروں

کی صبح، افلاک پر نہیں ہے

جہاں پہ ہم تم کھڑے ہیں دونوں
سحر کاروشن افق یہیں ہے

(ملاقات: فیض)

اس محدود افق پر فکر و تخیل کی پرواز بہت دور تک سفر نہیں کر سکتی۔ فیض کو وہ فکر و ذہانت بھی حاصل نہیں تھی جس سے اقبال نے عصر حاضر میں عہد رفتہ کا چراغ جلایا، اور توہمات اور ظلمات کا پردہ چاک کر کے روشنی کے درتپے وا کیے۔ جس نے تمام بنی نوع انسان کو ترقی کے راستے دکھائے۔ یہ بات صحیح ہے کہ فیض نے اپنے ابتدائی دور میں اقبال کے سرچشمے سے فیض یاب ہونے اور اس کے اسرار رموز تک پہنچنے کی کوشش کی تھی۔ لیکن بعد میں وہ اشتراکی خیالات کے تحت مادہ پرستی اور ارضی مسائل میں الجھ کر رہ گئے۔ اقبال کے کلام کی تعریف میں نظم 'اقبال' میں فیض اقبال کے دو مصرعوں کو تفسیمین کے طور پر استعمال کرتے ہیں:

اس گیت کے تمام محاسن ہیں لازوال

”اس کا دُور اس کا خروش اس کا سوز و ساز“

یہ گیت مثل شعلہ جوالاتند و تیز

”اس کی لپک سے بادِ فنا کا جگر گداز“

جیسے چراغِ وحشِ مصر سے بے خبر

یا شمعِ بزمِ صبح کی آمد سے بے خبر

نظم 'ایک رہ گزر پر' میں فیض اقبال کے سوز و ساز اور انسانی تاریخ کے مرکز تک رسائی حاصل کر لیتے ہیں۔ کہتے ہیں:

وہ حسن جس کا تصور بشر کا کام نہیں

غرض وہ حسن جو محتاجِ وصف و نام نہیں

بہ صد غرور و تحمل ادھر سے گزرا تھا

کسی زمانے میں اس رہ گزر سے گزرا تھا

ہے اس کی خاک میں کیفِ شراب و شعر مکیں

اور اب یہ راہ گزر بھی ہے دلفریب و حسین

فضا میں گرمی گفتار کی صدائیں ہیں

ہوا میں شوخی رفتار کی ادائیں ہیں

نیازِ عشق کو اک سجدہ گہ میسر ہے

غرض وہ حسن اب اس جا کا جز و منظر ہے

فیض کے یہاں اپنے ماحول اور معاشرے کی عدم مساوات اور عدم انصاف کا غم اور موت کی ارزانی کا درد نمایاں ہے جس کے زیر اثر شاعر کا حساس دل غموں کی آماجگاہ بن گیا ہے۔ جنگ، افلاس و استحصال کے بوجھ تلے کراہتا ہوا معاشرہ شاعر کے دل و دماغ پر تازیانی کا کام کرتا ہے اور اس کا دل دنیا کی تباہی اور بربادی پر خون کے آنسو بہاتا ہے اور وہ پکارا اٹھتا ہے:

تجھ سے بھی دل فریب تھے غم روزگار کے

دنیا نے تیری یاد سے بے گانہ کر دیا

راحتیں اور بھی وصل کی راحت کے سوا

اور بھی دکھ ہیں زمانے میں محبت کے سوا

یہ غم محبت سے جدائی کا نہیں بلکہ معاشرے اور سماج میں نا آسودہ خواہشات کے دم توڑ دینے کا ہے۔ بیسویں صدی میں سرمایہ و محنت کی جنگ نے ہر حساس دل کو متاثر کیا اور زندگی کے ہر شعبے میں تبدیلی کی ضرورت محسوس کی جانے لگی۔ انہیں حالات سے دوچار ہو کر اقبال کا کرب شعروں میں ڈھل گیا:

اٹھو میری دنیا کے غریبوں کو جگا دو
سلطانی جمہور کا آتا ہے زمانہ
جس کھیت سے دہقاں کو میٹر نہ و روزی
نظم 'موضوع سخن' میں فیض کے دل میں مزدور اور پسماندہ طبقے کا درد شعر میں ڈھل کر اس طرح ظاہر ہوتا ہے:
ان دکتے ہوئے شہروں کی فراداں مخلوق
یہ حسین کھیت پھٹا پڑتا ہے جو بن جس کا
یہ ہر ایک گام پہ ان خوابوں کی مقتل گاہیں
اقبال کی مانند فیض کی شاعری میں ایک نئی بصیرت، نئی کیفیت، تازگی کا اور ایک نیا جوش اور شگفتگی کا احساس ہوتا ہے جس میں ایک تازہ ولولہ ہے جو انسان میں عزم، حوصلہ، بلندی اور افکار تازہ کے ساتھ امید افزا جذبات پیدا کرتا ہے شاعر کے لہجے کی رجائیت نامساعد حالات میں بھی برقرار رہتی ہے:
ہم پرورش لوح و قلم کرتے رہیں گے
اسبابِ غم عشق بہم کرتے رہیں گے
مے خانہ سلامت ہے تو ہم سرخی مے سے
دل پہ جو گزرتی ہے رقم کرتے رہیں گے
ویرانیِ دوراں پہ کرم کرتے رہیں گے
ترتینِ در و بامِ حرم کرتے رہیں گے

(نظم 'لوح و قلم')

فیض کی شاعری میں سیاسی اور سماجی ناہمواریوں کا بیان ہونے کے باوجود ان کی نظمیں نعرہ بازی اور پروپیگنڈہ سے معز ہیں۔ انھوں نے ضبط و توازن کو خاص اہمیت دی ہے، جس نے ان کی شاعری کو جوش کی شاعری کی طرح نعرہ بازی سے بچا لیا ہے۔ مثلاً بند ملاحظہ کیجئے:

چاہا ہے اسی رنگ میں لیلائے وطن کو
ڈھونڈی ہے یونہی شوق نے آسائشِ منزل
فیض کو اپنے وطن سے گہرا لگاؤ تھا۔ وطن کی محبت اس طرح ان کے رگ و پے میں سرایت کر گئی ہے کہ اسے محبوب کی محبت سے الگ کر کے دیکھنا ممکن نہیں ہے۔ نظم 'نثار میں تیری گلیوں کے' حب الوطنی کے جذبے سے سرشار ہے کہتے ہیں:

یونہی ہمیشہ الجھتی رہی ہے ظلم سے خلق
یونہی ہمیشہ کھلائے ہیں ہم نے آگ میں پھول
اسی سبب سے فلک کا گلہ نہیں کرتے
نہ ان کی رسم نئی ہے نہ اپنی ریت نئی
نہ ان کی ہار نئی ہے نہ اپنی جیت نئی
ترے فراق میں ہم دل بڑا نہیں کرتے
نظم 'اگست ۱۹۵۲ء' میں فیض، اقبال کے رنگ میں اشعار کہتے ہیں۔ ان کے لہجہ میں امید کی کرن جگمگا رہی ہے مثلاً:

روشن کہیں بہار کے امکاں ہوئے تو ہیں
گلشن میں چاک چند گریباں ہوئے تو ہیں

ان میں لہو جلا ہو ہمارا، کہ جان و دل
 محفل میں کچھ چراغ فروزاں ہوئے تو ہیں
 ہاں کج کر، کلاہ کہ سب کچھ لٹا کے ہم
 اب بے نیاز گردشِ دوراں ہوئے تو ہیں
 فیض نے اپنے دور کے حالات و واقعات کی عکاسی کی ہے۔ اور اقبال نے اپنے عہد کی مرقع کشی کی ہے۔ دونوں حضرات کے دور کے حالات و مسائل جدا تھے، لہذا دونوں شاعروں کے یہاں یہ بنیادی فرق نمایاں ہے۔ جس کے سبب دونوں کے موضوعات مختلف قسم کے ہیں، لیکن انسانی اخوت، وطن سے محبت اور سماجی برائیوں اور معاشی بد حالی کا بیان جیسا اقبال کے زمانے میں تھا، کم و بیش وہی فیض کے زمانے میں بھی تھا۔ دونوں نے ان تباہ کن حالات سے نوع انسانی کو بچانے کی سعی کی ہے۔ دونوں شعرا کے کلام سے اقتباس ملاحظہ کیجیے:

کچھ لوگ ہیں جو اس دولت پر
 پردے لٹکائے پھرتے ہیں
 ہر پر بت کو ہر ساگر کو
 نیلام چڑھائے پھرتے ہیں
 کچھ وہ بھی ہیں جو لڑ بھڑ کر
 یہ پردے نوچ گراتے ہیں
 ہستی کے اٹھائی گیروں کی
 ہر چال اُلجھائے جاتے ہیں

(فیض)

اے کہ تجھ کو کھا گیا سرمایہ دار حیلہ گر
 شاخ آہو پر رہی صدیوں تلک تیری برات
 دستِ دولت آفرین کو مزدیوں ملتی رہی
 اہل ثروت جیسے دیتے ہیں غریبوں کو زکات

(خضر راہ: اقبال)

مے کدے میں ایک دن اکہ رندِ زریک نے کہا
 ہے ہمارے شہر کا والی گدائے بے حیا
 اس کے آبِ لالہ گول کی خونِ دہقاں سے کشید
 تیرے میرے کھیت کی مٹی ہے اسکی کیمیا

(اقبال نظم گدائی)

اقبال کے کلام میں عزم و ہمت کو نمایاں اہمیت حاصل ہے۔ فیض بھی عزم و ہمت کا دامن نہیں چھوڑتے۔ انھوں نے طرح طرح کی سیاسی مصیبتیں اٹھائی اور قید و بند کی زندگی بسر کی، لیکن امید آفرینی اور ہمت کی پختگی کلام میں آخر تک کم نہ ہوئی، اسی نہ ٹوٹنے والی آس نے ان سے کہلوایا تھا کہ لمبی ہے غم کی شام مگر شام ہی تو ہے۔ فیض بھی اقبال کی طرح آسمان پر کمند ڈالنے کی بات کرتے ہیں۔ شعر ملاحظہ کیجیے، جس میں اس کائنات کو سن کر گرنے کی بات کہی گئی ہے:

اب سعی کا امکان اور نہیں پرواز کا مضمون ہو بھی چکا
 تاروں پہ کمندیں پھینک چکے مہتاب یہ شب خوں ہو بھی چکا
 محبت مجھے ان جوانوں سے ہے
 ستاروں پہ جو ڈالتے ہیں کمند

(خوشحال خاں کی وصیت: اقبال)

وہی جہاں ہے ترا جس کو تو کرے پیدا
یہ سنگ و نشت نہیں جو تری نگاہ میں ہے
مہ و ستارہ سے آگے مقام ہے جس کا
وہ مشت خاک ابھی آوارگان راہ میں ہے
تلاش اس کی فضاؤں میں کر نصیب اپنا
جہاں تازہ مری آہ صبح گاہ میں ہے

(اقبال غزل بال جبریل)

(خوشحال خاں کی وصیت: اقبال)

فیض نے اپنی نظم 'دعا' اقبال کی نظم 'دعا' کو مد نظر رکھ کر ہی لکھی ہے۔ فرق صرف اتنا ہے کہ وہ مارکسی نظریات کی اشاعت کرتے ہیں۔ جب کہ اقبال اسلامی اصولوں کی روشنی میں سر تا سر ذوبے ہوئے ہیں۔ دونوں کے کلام سے اقتباس دیکھئے:

آئے ہاتھ اٹھا میں ہم سبھی
ہم جنھیں رسم دعا یاد نہیں
ہم جنھیں سوزِ محبت کے سوا
کوئی بت، کوئی خدا یاد نہیں

(دعا: فیض)

ہے یہی مری نماز، ہے یہی میرا وضو
میری نواؤں میں ہے میرے جگر کا لہو

(دعا: اقبال)

فیض نے بعض تراکیب اور لفظیات اقبال سے مستعار لی ہیں جس کی لمبی فہرست ہے جس نے فیض کے کلام کو فنی پختگی اور بلندی عطا کی، ان میں چند اس طرح ہیں: ایم بہ ایم، سر نہاں، کوہ و دامن، آخر شب، گرمی شوقِ نظارہ خار و خش نسیم صبح، کلاہ خسروی، بوئے سلطانی، تاز کج کلاہ، متاع غیرت، چشم حیراں متاع لعل و گوہر، گراں یابی غازی، پُرا سرِ سندے قرین کام نہنگ شورش گیتی، عرصہ دہر ہنگامہ تہہ خواب مینا وایاغ بست و بود، تاز و نیاز، ذوق گدائی، دار و رسن، مروان صفا کیش، نان جویں کج کلاہ، شبِ خون، تاروں پہ کند، سر و دامن وغیرہ۔

فیض کی متعدد نظموں میں منظر نگاری کے اعلیٰ نمونے موجود ہیں۔ اس سلسلے کی نظمیں 'سرود شبانہ' تہہ نجوم، یا اس اور ایک منظر وغیرہ پیش کی جاسکتی ہیں۔ فیض کی نظم 'سرود شبانہ' اقبال کی منظر نگاری کی یاد دلاتی ہے۔ اقبال کے مجموعہ 'بانگِ درا' کی نظموں میں اسی طرح کی منظر نگاری ملتی ہے۔ چند اشعار ملاحظہ کیجئے:

آبشارِ سکوت جاری ہے
چار سو بے خودی سی طاری ہے
زندگی جزو خواب ہے گویا
ساری دنیا سراب ہے گویا
سورہی ہے گھنے درختوں پر
چاندنی کی تھکی ہوئی آواز
کہکشاں نیم وا نگاہوں سے
کہہ رہی ہے حدیثِ شوق نیاز

مندرجہ بالا نظم اقبال کی نظم 'ایک شام' سے مماثلت رکھتی ہے مثلاً:

خاموش ہے چاندنی قمر کی شاخیں ہیں خموش ہر شجر کی
فطرت بے ہوش ہو گئی ہے آغوش میں شب کے سو گئی ہے
کچھ ایسا سکوت کافسوں ہے نیکر کا خرام بھی سکون ہے
خاموش ہیں کوہ و دشت و دریا قدرت ہے مراقبے میں گویا

فیض کی نظم 'حسن اور موت' کا اسلوب اور آہنگ بھی اقبال کی نظموں سے مماثلت رکھتا ہے۔ چند اشعار نمونے کے طور پر دیکھئے:

ہزاروں پھولوں سے آباد باغ ہستی ہے
اجل کی آنکھ فقط ایک کو ترستی ہے

کئی دلوں کی امیدوں کا جو سہارا ہو
فضائے دہر کی آلودگی سے بالا ہو
جہاں میں آ کے بھی جس نے کچھ نہ دیکھا ہو
نہ قحط عیش و مسرت نہ غم کی ارزانی

کنارِ رحمتِ حق میں اسے سلاتی ہے

سکوتِ شب میں فرشتوں کی مرثیہ خوانی

طواف کرنے کو صبحِ بہار آتی ہے

صبا چڑھانے کو جنت کے پھول لاتی ہے

اقبال اور غالب کے بعد صرف فیض ایسے شاعر ہیں جن کے یہاں قدیم اور جدید کا حسین امتزاج پایا جاتا ہے۔ اقبال کی طرح فیض کے یہاں بھی فکر و جذبہ ایک دوسرے میں جذب ہو گئے ہیں اور انقلاب و رومان ایک دوسرے سے گلے ملتے محسوس ہوتے ہیں۔ فیض نے شاعری کے اسلوب اور شعری آہنگ کی تعمیر میں اقبال سے کسب فیض حاصل کیا ہے جس نے ان کی شاعری کو پرو پیگنڈہ نہ بنا کر سنجیدہ اور عظیم عناصر سے ہمکنار کر دیا۔

فیض اقبال سے خاص عقیدت رکھتے تھے، ان کی اسی عقیدت نے فیض سے یہ اشعار کہلوائے، جو اقبال کے اسلوب و آہنگ میں لکھے گئے ہیں۔ کہتے ہیں:

نبود و بود کے سب راز تو نے پھر سے بتلائے ہر اک قطرے کو وسعت دے کے دریا کر دیا تو نے

ہر اک فطرت کو تو نے اس کے امکانات بتلائے ہر اک ذرے کو ہم دوشِ ثریا کر دیا تو نے

فیض کا شعر ملاحظہ کیجئے جس میں اقبال کی تراکیب اور اسلوب کا رنگ نمایاں ہے۔ یہ اقبال کی نظم 'جاوید

کے نام' کا تتبع ہے۔

رواں ہو برگِ گل تر سے مثلِ سیلِ شمیم ادائے ناز سے رنگِ نیاز پیدا کر

خدا اگر دل فطرت شناس دے تجھ کو سکوت لالہ و گل سے کلام پیدا کر

(اقبال)

اقبال کی طرح فیض کے یہاں بھی مذہبی ثقافتی پس منظر اور مذہبی تعلیم کا شعور موجود ہے۔ اقبال نے اپنے کلام میں موسیٰ اور طور کی تلمیح کو کثرت سے استعمال کیا ہے۔ فیض موسیٰ اور طور کے استعارے کو سرمایہ دارانہ نظام اور اس سے پیدا شدہ تباہی اور استحصال سے تعبیر کرتے ہیں۔ کہتے ہیں:

جزا سزا سب یہیں پہ ہوگی

یہیں سے اٹھے گا شورِ محشر

یہیں پہ روزِ حساب ہوگا

آپے عرض گزاریں کہ نگار ہستی زہر امروز میں شیرینی فردا بھر دے

وہ جنہیں تابِ گراں باری ایام نہیں ان کی چٹکوں پہ شبِ دروز کو ہلکا کر دے

جن کی آنکھوں کو زرخِ صبح کا یاراں بھی نہیں ان کی راتوں میں کوئی شمع متور کر دے

اقبال کی طرح فیض کے یہاں عصری حقائق کے تحت یاس کے ساتھ امید افزا اور رجحانی لہجے میں روشن مستقبل کی بشارت ملتی ہے۔ دونوں شعرا کے کلام میں رنج و غم اور سوز و گداز کے عناصر اپنے اندر ایک قسم کی نشاط انگیز کیفیت رکھتے ہیں:

بے اپنی کشتِ ویراں سرسبز اس یقیں سے آئیں گے اس طرف بھی اک روز امیر باراں

آئے گی فیض اک دن بادِ بہار بن کر تسلیم مئے فروشاں، پیغام مئے گساراں

اقبال بھی اپنی قوم کے مستقبل سے مایوس نہیں ہیں۔ ان کے یہاں خوش آئند زندگی کے خواب ہیں۔ کہتے ہیں:

نہیں ہے نا امید اقبال اپنی کشتِ ویراں سے ذرا نم ہو تو یہ مٹی بہت زرخیز ہے ساقی

فیض بھی اسی طرح کے جذبات سے دوچار ہیں۔ کہتے ہیں:

صبا کی مست خرامی تہہ کند نہیں اسیرِ دام نہیں ہے بہار کا موسم

زندگی کی ناکامیاں اور جبر و تشدد فیض کے اندر قوت و توانائی کا باعث بن جاتے ہیں اور ان کے جذبے کو استحکام ملتا ہے۔ کہتے ہیں:

دل نا امید نہیں ناکام ہی تو ہے لمبی ہے غم کی شام مگر شام ہی تو ہے

دستِ فلک میں گردشِ تقدیر تو نہیں دستِ فلک میں گردشِ ایام ہی تو ہے

فیض کے لہجے کا عزم بلندی جراتِ پیاکانہ مفکرانہ لے اور توانائی اقبال کی دین ہے جس نے ان

کے قلم میں اتنا زور اور شدت پیدا کر دی کہ وہ پکارا اٹھیں:

متاع لوح و قلم چھن گئے تو کیا غم ہے
لیوں پہ مہر لگی ہے تو کیا کہ رکھ دی ہے
کہ خونِ دل میں ڈبولی ہیں انگھیاں میں نے
ہر ایک حلقہ زنجیر میں زباں میں نے

سکندر علی وجد:

سکندر علی وجد اورنگ آباد کے ضلع دیچاپور میں ۱۹۱۳ء میں پیدا ہوئے اور انھوں نے ۱۹۸۳ء میں وفات پائی۔ وجد کے مجموعہ کلام، لہو ترنگ (۱۹۴۴ء)، آفتاب تازہ (۱۹۵۲ء)، اوراقِ مصور (۱۹۶۳ء)، بیاضِ مریم (۱۹۷۴ء) اور انتخاب وغیرہ ہیں۔ اقبال کا اثر ان کے کلام میں جگہ جگہ نظر آتا ہے۔ وجد ایک حساس طبیعت انسان تھے۔ وہ مناظرِ فطرت سے بھی خاص ربط رکھتے تھے۔ فطرت کے حسین نظارے ان پر بھجانی کیفیت پیدا کرتے تھے، جس کے پیش نظر انھوں نے کئی پرکشش نظمیں لکھیں۔ وجد نے اپنی شاعری کی ابتدا رومانی نظموں سے کی، جس میں جدائی اور وصال کی کیفیتوں کا ذکر ہے۔ 'کل رات کو، ترے بغیر، شباب و خواب کی دنیا' اس سلسلے کی نظمیں ہیں۔ ان کی شاعری میں خارجی زندگی کے واقعات، مقامات و کرداروں کو اہمیت حاصل ہے۔ انھوں نے کسی مخصوص نظریہ حیات کو پیش نہیں کیا، بلکہ ان کے کلام میں کافی اشعار اقبال کی تقلید میں لکھے گئے ہیں۔ وجد کے یہاں سماجی شعور میں گہرائی موجود نہیں ہے۔ البتہ چند نظمیں ایسی ہیں جن میں اس دور کی عکاسی ملتی ہے۔ مثلاً عالمِ آشوب، کاروانِ زندگی، کشمکش، بشارت وغیرہ نظمیں قابل ستائش ہیں۔ وجد نے جن نظموں میں اقبال کی تقلید کی گئی ہے ان میں کچھ گہرائی نظر آتی ہے۔ مثلاً نظم 'گہوارہٴ مسیح' میں اقبال کا اثر نمایاں ہے:

دن رات ظرفِ وقت میں ڈھلتی ہے زندگی
رعنائی خیال کے باعث ہے ارتقا
دریائے زندگی ہے دمامِ رواں دواں
ڈوبے بغیر پار اترتا نہیں کوئی

وجد کی نظم 'کاروانِ زندگی' میں وسعت نظر بھی ہے اور گہرائی بھی پائی جاتی ہے۔ اس نظم میں وہ زندگی اور کائنات کو ایک فلسفی اور مفکر کی نظر سے دیکھتے ہیں۔ وجد نے اسلامی نظریات و عقائد کے پیش نظر اس موضوع پر روشنی ڈالی ہے۔ کہتے ہیں:

جہادِ حریت میں دہر کے عوامل مل گئے
سفید و سرخ زرد اور سیاہ فام مل گئے
الگ کوئی نہیں رہا تمام مل گئے
طنابِ وقت یوں کھینچی کہ سبج و شامل مل گئے

مندرجہ ذیل شعر میں اقبال کی فکر کا اثر بھی ہے۔ ملاحظہ کیجیے:

تغییرات روز و شب مدارِ جانِ زندگی
عجب شان سے رواں ہے کاروانِ زندگی

وجد کی شاعری میں فنی رچاؤ، پختگی، جگر سوزی جیسے عناصر پائے جاتے ہیں، جس نے ان کی شاعری کو موثر

بنادیا ہے۔ ان کی ابتدائی نظمیں دعا، طالب علم، یا سمین پیکر، اے دوست، تازیانہ، مزارعہ لکیر اور وداع اور اقبال، میں اقبال کے لہجے کی گونج سنائی دیتی ہے۔ اس کے ساتھ انداز بیان، آہنگ اور بحروں کے انتخاب اور کلام میں جوش و خروش نے اقبال کی شاعری کا رنگ پیدا کر دیا ہے۔ وجد کو اقبال سے خاص عقیدت تھی جس کا اظہار انھوں نے اپنے کلام میں جا بجا کیا ہے۔ وجد بھی اقبال کے اس فلسفہ کے حامی تھے کہ زندگی بے حقیقت شے نہیں ہے، اور نہ ہی زندگی فنا ہوتی ہے، بلکہ فنا سے بقا حاصل کرتی ہے۔ کہتے ہیں:

کمند گردشِ ایام کی اسیر نہیں نقوش دستِ عقیدت فنا پذیر نہیں
 وجد غزل اور نظم دونوں پر یکساں قدرت رکھتے تھے، لیکن ان کا خاص میدان نظم ہے۔ ان کی نظمیں غزل سے زیادہ نکھری شکل میں ملتی ہیں۔

اقبال کی طرح وجد کے لب و لہجہ میں کلاسیکی اسالیب کی پختگی اور نکھار ہے۔ ان نظموں میں نغمگی، دل نشینی اور احساس کی شدت پائی جاتی ہے۔ وجد نے اپنے لب و لہجہ سے نظم کو نئی تقویت عطا کی ہے۔
 وجد کے کلام میں اقبال کا اثر کثرت سے پایا جاتا ہے وجد ایک حساس طبیعت انسان تھے۔ لہذا انھوں نے اپنے عہد کے تباہ کن حالات و واقعات کو شدت سے محسوس کیا اور انھیں اپنے کلام میں مؤثر پیرایے میں بیان کرتے ہوئے ان مسائل و مشکلات کا حل تلاش کرنے کی کوشش کی جن سے اس وقت وطن اور نبی نوع انسان دوچار تھے۔ انھیں اپنے وطن اور اس کی سرزمین سے دلی لگاؤ اور عقیدت تھی اس عقیدت کے تحت انھوں نے نظم 'اجنٹا' لکھی، جس میں اقبال کی نظم 'ہندوستانی بچوں کا قومی گیت' اور ہمالیہ کی گونج سنائی دیتی ہے۔ چند اشعار دیکھئے:

جہاں خونِ جگر پیتے رہے اہل ہنر برسوں جہاں گھلتا رہا رنگوں میں آہوں کا اثر برسوں

جہاں کھنچتا رہا پتھر پہ عکسِ خیر و شر برسوں جہاں قائم رہے گی جنتِ قلب و نظر برسوں

جہاں نغمے جنم لیتے ہیں، زنجینی برستی ہے

دکن کی گود میں آباد وہ خوابوں کی بستی ہے

گلستاں سے جو گزرا کارواں فصلِ بہاری کا بہانہ مل گیا اہل جنوں کو حسن کاری کا

چٹانوں پر بنایا نقشِ دل کی بے قراری کا سکھایا گرا سے جذبات کی آئینہ داری کا

امانت سینہ کہسار میں اک داستاں رکھ دی

جگر داروں نے بنیادِ جہان جاوداں رکھ دی

اسی سلسلے کی ایک اور نظم 'ترانہ دکن' میں بھی وجد، اقبال کی نظم 'ہندوستانی بچوں کا قومی گیت' کا اتباع کرتے

ہوئے دکن کی سرزمین سے اپنی عقیدت کا اظہار کرتے ہیں:

ہندو کھاریوں نے جس کو گلے لگایا رعنائیوں نے جس کی بدھ مت کا دل بٹھایا

حصے میں جس کے گنج بندہ نواز آیا
اردو زباں کو جس نے جینے کا گر سکھایا
یہ ہے دکن ہمارا ، پیارا وطن ہمارا
قدرت نے جس کو علم و فضل و ہنر دیا تھا
جوشِ عمل دیا تھا ذوقِ نظر دیا تھا
حیران تھا زمانہ وہ کزوفر دیا تھا
فطرت نے جس کی شب کو نورِ سحر دیا تھا
یہ ہے دکن ہمارا ، پیارا وطن ہمارا

وجد کی شاعری میں زمانے کی آگہی کے سبب زندگی کی بدلتی ہوئی اقدار کا احساس شدت اختیار کر گیا ہے۔ انسان کی قوت کا احساس ان کی نظموں کا خاصہ ہے، جس نے نظم کو عظمت سے ہمکنار کر دیا ہے۔ وجد اقبال کی مانند مادہ کی لامحدود قوت کے قائل ہیں۔ اس قوت کے تحت وہ انسانی عظمت کے بھی قائل نظر آتے ہیں۔ نظم 'نوجوان سے خطاب' میں وہ اقبال کی نظمیں 'تصویرِ درد' اور 'شع و شاعر' کے Theme کو پیش کرتے ہیں۔ دونوں شعرا کے کلام سے اقتباس پیش ہے۔ پہلے اقبال کی نظم 'تصویرِ درد' اور 'شع و شاعر' سے اشعار دیکھئے:

چھپا کر آستیں میں بجلیاں رکھی ہیں گردوں نے
وطن کی فکر کر ناداں! مصیبت آنے والی ہے
نہ سمجھو گے تو مٹ جاؤ گے اے ہندوستان والوں
یہی آئینِ قدرت ہے یہی اسلوبِ فطرت ہے
عنادل باغ کے غافل نہ بیٹھیں آشیانوں میں
تری بربادیوں کے مشورے ہیں آسمانوں میں
تمھاری داستاں تک بھی نہ ہوگی داستاںوں میں
جو ہے راہِ عمل میں گامزن، محبوبِ فطرت ہے

(اقبالِ نظم: تصویرِ درد)

شعلہ ہے مثلِ چراغِ لالہ صحرا ترا
انجمنِ پیاسی ہے اور پیانہ بے صہبیا ترا
زِشتِ زوئی سے تری آئینہ ہے رُسا ترا
تنگ ہے صحرا ترا، محمل ہے بے لیلا ترا
لذتِ طوفاں سے ہے نا آشنا دریا ترا
بے محل تیرا ترنم، نغمہ بے موسم ترا

یوں تو روشن ہے مگر سوزِ دروں رکھتا نہیں
سوج تو دل میں لقبِ ساقی کا ہے زیبا تجھے؟
اور ہے تیرا شعار، آئینِ ملت اور ہے
قیس پیدا ہوں تری محفل میں! یہ ممکن نہیں
اے دُریا بندہ، اے پروردہ آغوشِ موج
اب نوا پیرا ہے کیا، گلشن ہوا برہم ترا

(اقبالِ نظم: شع و شاعر)

دیر سے لہرا رہی ہیں بجلیاں سوئے چمن
گھات میں طوفاں ہیں اور تاک میں ہیں آندھیاں
دیکھ چُن چُن کر ترے آثار ڈھائے جائیں گے
اہلِ محفل ہیں پریشاں کچھ تجھے بھی ہوش ہے

ہوشیار اے خالقِ مستقبلِ دین و وطن
اب اگر سویا تو اڑ جائیں گی غافل دجلیاں
کارنامے لوحِ ہستی سے مٹائے جائیں گے
کس لیے اب تک ترا سازِ عمل خاموش ہے

خود شناسی تیری سیرت میں جھلکتی کیوں نہیں
یہ تری محرومیوں کا راز ہے اے بے خبر
رہبروں کی جستجو میں کس لیے حیران ہے
الفتِ ماضی ٹپکتی ہو تیری گفتار سے
جھونک دے شعلوں میں فرسودہ نظامِ زندگی
دُرفشاں ہو جا کہ ابرِ رحمت یزداں ہے تو

ظلمتوں کو غرق کر دے کلزمِ انوار میں

صبحِ مستقبل کے جلوے ہوں تری تلوار میں

مندرجہ بالا نظم سر تا سر اقبال کے اسلوب، طرزِ بیان، اقبال کی لفظیات و خیالات کا نتیجہ ہے۔ وجد نے جس انداز بیان کو اپنا کر قوم کو بیدار کر کے ان کے ذہنوں کو غور و فکر اور جدوجہد و عمل کے لیے اُکسایا ہے وہ تمام خیالات و پیغامات اقبال کے کلام میں جا بجا بکھرے ہوئے ہیں۔ یہ جو اہر ریزے ہیں جن کو چُن کر اقبال کے تمام مقلدین نے اپنے کلام کو چار چاند لگانے کی کوشش کی ہے جو اقبال سے ہی مخصوص ہیں۔ یہاں یہ بات غور طلب ہے کہ اقبال کے مقلدین نے اقبال کی تقلید یا نقل ضرور کی ہے لیکن وہ اضافے کا باعث نہ بن سکے۔ اقبال کے بعد نظم کے میدان میں کوئی خاطر خواہ صورتِ حال نظر نہیں آتی ہے۔ جو بات یا جو پیغام اقبال اپنے کلام کے ذریعے دے چکے ہیں اسی میں خیالات و الفاظ کے رد و بدل کے ذریعے انھیں خیالات و تصورات کو تمام شاعر پیش کرتے آئے ہیں۔ اس لحاظ سے اقبال کا کلام بیسویں صدی کی شاعری میں سنگِ میل کی حیثیت اختیار کر گیا ہے۔ وجد کی نظم 'فرزندانِ جامعہ عثمانیہ' میں بھی وہ اقبال کے رنگ و آہنگ سے اپنے کلام کو جلا بخشتے ہیں وہ مشرق کو عمل پیرا ہونے اور مغربی تہذیب کے چنگل سے آزادی حاصل کرنے کی ترغیب دلاتے ہیں۔ ملاحظہ کیجئے:

ہوائے یاس، گل کر دے نہ شمعِ آرزو تیری
یہ بے ہوشی کہاں تک باخبر ہو اپنی ہستی سے
ذرا کھول آنکھ، صورت تک رہا ہے گلستاں تیری
بہار آئی ہے جو کھویا ہے اس کی جستجو کر لے
ترا سازِ عمل خاموش ہے مضراب پیدا کر
مزرہ جب ہے تری کوشش بنادے پھول خاروں کو
تو مشرق زاد ہے غافل نہ ہو مشرق کے بیڑے سے
یہ ہے دامِ اجلِ تقلید کے گرداب سے بچنا
یہی دن ہیں شریکِ زمرہ اہلِ وفا ہو جا

کہیں تاریک ہو جائے نہ بزمِ جستجو تیری
نکل جا ایک ہی جنبش میں دامِ وہم و پستی سے
تجھے کیا ہو گیا، کھلتی نہیں ہے کیوں زباں تیری
یہی موسم ہے قبضے میں جہانِ رنگ و بو کر لے
یہ رازِ زندگی ہے سیرتِ سیماب پیدا کر
ترے سنگیں ارادے کاہ کر دیں کوہساروں کو
سفینے کو بچا طوفانِ مغرب کے تھپیڑے سے
جو ڈوبا پھر نہ اُبھرا دیکھ اس سیلاب سے بچنا
تلاشِ گوہرِ مقصود میں دریا آشنا ہو جا

اور اقبال نظم تصویر درود، میں قوم سے یوں مخاطب ہیں:

یہ خاموشی کہاں تک لذت فریاد پیدا کر
کیا رفعت کی لذت سے نہ دل کو آشنا ٹونے
تعصب چھوڑنا داں! دہر کے آئینہ خانے میں
نہ رہ اپنوں سے بے پروا اسی میں خیر ہے تیری
محبت ہی سے پائی ہے شفا بیمار قوموں نے
و جد اقبال کے تصورات اور سماجی و سیاسی خیالات کی نقل کرتے ہوئے نوجوان نسل کے اذہان کو
بیدار کر کے مغرب کی تقلید سے باز رہنے اور عمل پیرا ہونے کا پیغام دیتے ہیں وہ اپنے وطن کو غیر ملکی تسلط
سے بچانا چاہتے ہیں۔ ان کی نظمیں جو اس دور کی عکاس ہیں ان میں 'عالم آشوب'، 'کاروان زندگی'، 'کشمکش'،
'بشارت' وغیرہ قابل ذکر ہیں۔ نظم 'مزدور' کا پیغام طلبہ جامعہ عثمانیہ کے نام میں وہ مزدور طبقہ کے عزم اور بلند
حوصلہ کو پیش کرتے ہیں۔ کہتے ہیں:

ہم کو اجر سے شکایت ہے نہ قسمت سے گلا
صبر کی شان پہ ہوتی ہے طبیعت کو جلا
دل سے نکلا ہے یہ پیغام جگر داروں کا
نہم غیب سے ہر وقت یہی درس ملا
ہر بڑے کام کی تکمیل ہے خود اُس کا صلا
عزم سرشار ہے خلاق ہے شہکاروں کا

مزدور اور پسماندہ طبقہ کو بیداری کا پیغام سب سے پہلے اقبال نے دیا۔ روس کے انقلاب نے اذہان
کو بیدار کیا جس کے زیر اثر تمام حساس شعرا اور ادیب نے عصر حاضر کے مسائل کا حل تلاش کرنے کے
لیے ادب کو نئے افق سے آشنا کیا، جن میں اقبال پیش پیش ہیں۔ ایسے میں فرسودہ تصورات اور خیالات
اب زمانے کا ساتھ نہیں دے پار ہے تھے۔ لہذا اس دور میں زندگی کے ہر شعبہ میں نمایاں تبدیلیاں رونما
ہورہی تھیں۔ سائنس اور میکینکالوجی اور جدید علوم سے آگہی نے اس تبدیلی کی رفتار کو تیز کر دیا تھا اور تمام
حساس ادیبوں نے سماجی، معاشرتی اور سیاسی مسائل کا حل نئے تناظر کی روشنی میں تلاش کرنے کی سعی کی اور
انہوں نے اس بات کو محسوس کیا کہ معاشرے کو سرمایہ داری کی لعنت سے بچانا بہت ضروری ہے تاکہ ایک
صالح نظام کی بنیاد پڑ سکے جس میں ہر انسان کو برابر کا درجہ حاصل ہو۔ تمام شعرا نے اس موضوع پر قلم
اٹھائے اور اپنے اپنے طریقے سے اس میں اضافہ کرتے ہوئے منفرد خیالات کا اظہار کیا۔ نظم 'نکتہ چین'
میں وجد بھی مزدور طبقہ میں حوصلہ اور جرأت پیدا کرنا چاہتے ہیں اور ان کو عمل وجد و جہد کی زندگی گزارنے کا
پیغام دیتے ہوئے امید افزا مستقبل کی بشارت دیتے ہیں:

تُو اہل نظر ہے تُو مرا حسن نظر دیکھ
ہُشیار ہو کب تک یونہی ذروں کو تکے گا
یہ منظر دکش کہیں دیکھا بھی نہ ہوگا
بکھرے ہیں ترے سامنے کیا عمل و گوہر دیکھ
اے مردِ خدا، جلوہ گہبہ شمس و قمر دیکھ
الفاظ کے نبضوں میں رواں خون جگر دیکھ

نظم کسان میں بھی وجد محنت کش طبقہ کو سرہاتے ہوئے کہتے ہیں:

تیری ہمت سے جواں ہے کائنات رنگ و بو
تیری محنت سے زمین ہے رُوشِ باغ و جہاں
سایہ رحمت اگر دُنیا سے اٹھ جائے تیرا
فرق تہذیب و تمدن پر گریں گی بجلیاں
تار تیرے پیر بن کے گر نہ ہوں صرف رفو
خلقتِ شاہی کی اڑ جائیں ہوا میں دھجیاں
تیری کلفت تیرے عہدِ عیش کی تمہید ہے
اس اندھیری شب کے پیچھے نورِ صبحِ عید ہے

اقبال مزدور اور محنت کش طبقہ سے یوں ہم کلام ہیں:

ہمت عالی تو دریا بھی نہیں کرتی قبول
غنجے سا غافل ترے دامن میں شبنم کب تک
آفتاب تازہ پیدا بطنِ کیتی سے ہوا
آسماں ڈوبے ہوئے تاروں کا ماتم کب تک

نگہ پیدا کر اے غافل تجلی عینِ فطرت ہے

کہ اپنی موج سے بیگانہ رہ سکتا نہیں دریا

اقبال نے اپنے کلام کے ذریعے اسلام کے اس تصور کو عام کیا جس کے تحت خدا نے کائنات کی تمام چیزوں کو انسان کی دسترس میں دے دیا ہے۔ انسان جیسا چاہے اسے استعمال کر سکتا ہے۔ وہ مجبور محض نہیں ہے بلکہ اسے پورا اختیار دیا گیا ہے کہ وہ اپنی زندگی کو بہتر طریقے سے گزارے۔ صرف چند مقامات پر ہی انسان مجبور ہے۔ خدا نے انسان کو اشرف المخلوقات کا درجہ اس لیے عطا کیا ہے کہ کائنات کی تمام مخلوق میں وہ سب سے افضل اور سب سے اعلیٰ ہے اسے ہر لحاظ سے اولیت حاصل ہے۔ چونکہ انسان میں وہ جوہرِ کامل موجود ہیں جو کائنات کی چیزوں میں تغیرات پیدا کرنے کی قدرت رکھتے ہیں۔ وجد بھی اقبال کے ان تمام تصورات کے ہامی ہیں۔ وہ اقبال کے فلسفہ حرکت و عمل کے دل سے قائل ہیں اور اپنے کلام کے ذریعے انسان کو جدوجہد اور عمل کا درس دیتے ہیں جس پر چل کر انسان ترقی کی راہیں تلاش کرتا ہے۔ وجد کے کلام سے چند اشعار اس ضمن میں ملاحظہ کیجئے۔ نظم 'طالب علم کا نوجوان سے خطاب' میں اسلوب و خیالات اقبال سے اخذ کئے گئے ہیں:

رحمت کے سحاب آئے مگر خاک پہ بر سے
خالی ہی رہی روح تری نورِ سحر سے
نالے ترے ٹکرائے نہیں بامِ اثر سے
ہستی کو جلا سوزِ دلِ اہلِ نظر سے
تیرے لیے یہ محفلِ غمناک نہیں ہے
بجلی کا نشیمن خس و خاشاک نہیں ہے
کیا چہرہ فطرت پہ بھی ڈالی ہیں نگاہیں
جس وقت گلستاں میں سکتی ہیں ہوائیں
دیکھی ہیں کبھی صبح کے سورج کی شعاعیں
ہنگامِ سحر بھی کبھی مانگی ہیں دُعائیں
گر صبحِ سعادت کا پیمبر نہیں ہوگا
اونچا کبھی دنیا میں ترا سر نہیں ہوگا
گر اپنے معائب پہ نظر کر نہ سکے گا
تو اپنی شبِ غم کی سحر کر نہ سکے گا
ایک تیر کے مانند بلاؤں سے نکل جا
سیماب صفت جلد ہر اک سانچے میں ڈھل جا

بدلی ہے زمانے کی فضا تو بھی بدل جا مہلک ہے یہاں لغزشِ پاؤں کچھ سنبھل جا

ٹھوکر جو لگے راہ میں خاموش نہ چل دے

گرامن کا طالب ہے تو فتنوں کو کچل دے

نظم وقت کی آواز میں بھی وجد اہل وطن کو بیداری کا پیغام دیتے ہوئے انھیں عمل کے لیے اُکساتے ہیں۔ ان کا کہنا تھا کہ تمدن، سیاست، مذہب، قانون یہ سب سرمایہ داروں کے ہتھکنڈے ہیں، جنہیں وہ ہر گام پر استعمال کر کے عوام کو بربادی کی طرف لے جا رہے ہیں۔ وجد اپنے شعر کے اعجاز سے اس مردہ بے جان قوم میں زندگی کی روح پھونک دینا چاہتے ہیں تاکہ قوم اپنے حالات و مسائل سے نبرد آزما ہو کر ان کا حل تلاش کر سکے اور ان کے لیے ترقی کی راہیں واہ ہو جائیں:

اے مردِ خدا اٹھ ہے یہ ہنگامِ تنگ و تاز
بیکار نہ جائے گی تری شعلہ نوائی
پھر بزم میں اس رنگ سے مضراب زنی کر
اک بار گراں روح پہ ہے قوتِ بازو
یہ کام نہیں لشکر و شمشیر و سناں کا
ہمت ہے جہاں گیر جہاں سوز جہاں ساز

مٹ جائے گی وہ قوم جو بیدار نہ ہوگی

کٹ جائے گا جس ہاتھ میں تلوار نہ ہوگی

نظم نہ کر میں وجد اقبال کے فلسفیانہ خیالات کو اپناتے ہوئے عمل کی تبلیغ کرتے ہیں۔ مثلاً:
تری حیات کا حسن عمل ہے پیمانہ
مثال مہر مسلسل اگر چمکنا ہے
دلیل بے ہنری ہے شکایتِ دنیا
فقط شمار شب و روز و ماہ و سال نہ کر
سرِ نیاز کو خم صورتِ ہلال نہ کر
کسی سے شکوہ ناقد رہی کمال نہ کر

اسی طرح کے خیالات نظم 'قوسِ تزیح' میں بھی ظاہر ہوتے ہیں ملاحظہ کیجئے:

کمالِ سوزِ دروں سے چڑھا دیا میں نے
ہر ایک شعر پہ شمشیر بے نیام کا رنگ

نہ دانہ ہائے تہہ دام، اور نہ حلقہ دام
ہماری قید کا باعث تھا صرف دام کا رنگ

سیاسی معمولات میں بھی وجد اور اقبال کے خیالات میں مماثلت پائی جاتی ہے۔ دونوں شعرا سیاست میں مذہب کے تال میل کو ضروری سمجھتے ہیں کیونکہ خالی سیاست فتنہ و فساد کا باعث ہوتی ہے۔ نظم 'محمد علی' میں وجد حضرت علیؓ کی جدوجہد سے لبریز زندگی کا ذکر کرتے ہیں جنہوں نے تمام عمر اسلامی احیاء کی کوششیں کیں اور اس میں انھیں کامیابی بھی نصیب ہوئی۔ ان کا عزم اور استقلال قوم کے لیے باعثِ افتخار ہے جنہوں نے عمل کی زندگی کو اپنا شعار بنایا لیکن موجودہ دور میں قوم کی بے عملی اور مغربی تقلید نے انھیں دین سے بے بہرہ کر کے مادی چیزوں میں الجھا کر جوش و حوصلے سے بے گانہ کر دیا ہے۔ کہتے ہیں:

جب ٹوٹ گئی مرکزِ اسلام کی طاقت
غالب رہی بے دین مغرب کی کرامت
کم جوش ہوا پیروی دین خدا کا
درپیش نیا معرکہ کرب و بلا تھا

کی تو نے بہت کوشش احيائے خلافت
محروم ہوئی سایہ مذہب سے سیاست
اندھوں نے دیا ساتھ زمانے کی ہوا کا
بے خوف اجل مردِ خدا مست چلا تھا

و جد کائنات کو انسان کے لیے امتحان گاہ تصور کرتے ہیں جس میں انسان کو اپنے جوہرِ کامل سے رنگ بھرتا ہے۔
اس کے لیے کوشش پیہم اور کبھی نہ ختم ہونے والی جستجو کی زندگی درکار ہے غزل میں وجد کہتے ہیں:

چشمِ ساحل آشنا تجھ سا کوئی غافل نہیں
قلزمِ ہستی ہے اصل امتحاں گاہِ کمال
شعر کے پردے میں رازِ زندگانی فاش ہو
صرف لفظی شاعری کا وجد میں قائل نہیں

و جد شعر کی افادیت کے قائل ہیں۔ ان کے یہاں اشعار سے دلوں کو گرمانے کا کام لیا گیا ہے۔ یہ ہنر بھی انھوں نے اقبال سے سیکھا ہے۔ وجد بھی زندگی میں خیر و شر کے تصادم سے زندگی کو ترقی کی راہوں میں گامزن دیکھنا چاہتے ہیں۔ کیونکہ خیر و شر کی کشاکش سے ہی انسان میں جد و جہد اور جستجو کا جذبہ پیدا ہوتا ہے۔ انسان جب تک دنیا کے معاملات کے ساتھ اپنے آپ کو ہم آہنگ نہیں کرے گا تب تک اس میں اچھے بُرے کی تمیز پیدا نہیں ہو سکتی نہ ہی اس کو اپنی صلاحیتوں کا ادراک حاصل ہو سکتا ہے۔ لہذا اس کا رگاہ زار میں اپنے آپ کو سنورنا اور اپنی ہستی کا ادراک ضروری امر ہے۔ وجد غزل میں انھیں خیالات کو پیش کرتے ہوئے رقمطراز ہیں کہ:

دور ہی سے رزمِ گاہِ خیر و شر دیکھا کیے
جن کی آنکھیں ڈھونڈتی تھیں عکسِ حسنِ جاوداں
کٹ گئے اہلِ بصیرت کم نظر دیکھا کیے
وہ فروغِ جلوہٴ شام و سحر دیکھا کئے

اقبال نظم 'جریل و ابلیس' میں ابلیس کے ذریعہ اس طرح کے خیالات بیان کرتے ہیں:

دیکھتا ہے تو فقط ساحل سے رزمِ شیر و شر
اقبال کے یہاں عقل و عشق کی بحث میں ہمیشہ عشق کی جیت ہوئی ہے۔ عقل اپنی تمام غشوہ طراز یوں کے باوجود عشق کے برابر نہ ہو سکی۔ وجد نے بھی عشق کو عقل پر ترجیح دی ہے۔ چند اشعار ملاحظہ کیجیے جس میں وہ عشق کی رنگارنگی کو ظاہر کرتے ہیں۔ عشق جو دلوں میں جوش و خروش کا باعث ہوتا ہے اور آرزوں کو جنم دیتا ہے۔ جس سے عمل اور جد و جہد جیسے عناصر پیدا ہوتے ہیں جو زندگی کو بلندی اور رفعت سے ہمکنار کر کے خدا کا ہمسر بنا دیتا ہے مسلسل جد و جہد زندگی کی ضامن ہے:

متاعِ دہر پہ ہے خندہ زن ترا وحشی
قرار چاند کے دل کا ہے شوخ کرنوں میں
خرد کی گرد، گریبانِ تار تار میں ہے
سکونِ قلبِ گہر، موجِ بیقرار میں ہے

اہل جنوں فردوس بداماں اہل خرد ، فی نارِ جہنم

(وجدِ نظم: صبحِ شایماری)

کہکشاں گردِ سفر ہے ، مہر و مہ ز پر قدم
وجدان کی عقل پر ہستی ہے دنیا ز پر لب
وقت کے صحرا میں کتنی دور دیوانے گئے
عاشقوں کو عقل کی باتیں جو سمجھانے گئے

جنوں ہی کو سمجھتا رہا کمالِ حیات
شریرِ عقل کے پھندے میں وجد نہ آسکا

رہ رو راہِ محبت کے لیے منزل نہیں
زندگی کا عشق حاصل ، عشق کا حاصل نہیں

حریمِ عشق کے قابل بنا دیا تو نے
یہ سب تصور ہے اے قیس کم نگاہی کا
روئیں روئیں کو مرے دل بنا دیا تو نے
نظر کو پردہٴ محمل بنا دیا تو نے

وجد کے کلام سے چند اور اشعار دیکھئے جو اقبال کے اسلوب و آہنگ میں ڈوبے ہوئے ہیں وجد کے یہاں
بھی تدبیر سے تقدیریں بدل جاتی ہیں:

پھر شورِ انا الحق سے دنیا کو اٹھا سر پر
رب ارنی کب تک اے ہمتِ مردانہ

پر کے تھے رشتہٴ تقدیر سے
کھل گئے اک جنبشِ تدبیر سے

معرفتِ الہی کے قرب کی کسک ملاحظہ کیجئے:

کہیں ختم ہوں یہ من و تو کے جھگڑے
تری ذات میں گم ہوا چاہتا ہوں

اے صبا لالہ کم ظرف سے اتنا کہہ دے
نظم اے ساقی میں وجدِ اقبال کے قافیہ کو استعمال کرتے ہوئے انھیں کے خیالات و تصورات سے استفادہ
کرتے ہیں اور لفظیات بھی انھیں کی استعمال کرتے ہیں:

کیفِ مستی کے لیے مے کی ضرورت کیا ہے
عہدِ بیتاب میں یہ سُتِ مقالی کیسی
تیرے مستوں کو ہے کافی تیرا نام اے ساقی
اپنے رندوں کو بنا شعلہٴ کلام اے ساقی
لوحِ ہستی پہ ہوں اک نقشِ ددام اے ساقی
یا سمیں پیکرِ مجسمِ نغمہٴ بیتاب ہے
ہر نفس سازِ تخیل کے لیے مضرب ہے

(نظمِ وجد: یا سمیں پیکر)

اقبال کے یہاں خودی کا انحصار ندرتِ فن و عمل پر ہے اس ندرت کو سوز و آرزو سے تحریک ملتی ہے
آرزوؤں کا عمل مسلسل تغیر کے تابع ہوتا ہے کیونکہ آرزو اپنے مقصد تک رسائی حاصل کرنے کے لیے بیقرار
رہتی ہے عشق اسی سوزِ آرزو کی تپش کا نام ہے یہی وجہ ہے کہ اقبال بار بار خود شناسی اور حرکتِ تغیر اور
انقلاب کی باتیں کرتے ہیں۔ خودی کے تصور کو ان کے یہاں بنیادی حیثیت حاصل ہے۔ کیونکہ جس کی

خودی بیدار ہوگی وہی اس جہان رنگ و بو میں تغیرات اور ندرت پیدا کر سکتا ہے۔ اقبال کے تمام مقلدین نے اقبال کی خودی کی اصطلاح اور عشق کو انہیں معنوں میں استعمال کیا ہے جیسا کہ اقبال کے کلام میں استعمال ہوئے ہیں۔ وجد نظم 'گلبانگ' میں ترنم بحر کے ذریعے اقبال کے رنگ میں بات کرتے ہیں:

زمانے پہ اک بے خودی چھاری ہے خودی کا ترانہ سنانا چلا جا
نظر رکھنے والے، زباں بند کیسی؟ حقائق سے پردہ اٹھاتا چلا جا
رہ زندگی کے ہر اک پیچ و خم پر چراغ محبت جلاتا چلا جا

وجد نے اقبال کی محبوب اصطلاح شاہین کو بھی وہی معنی اور مفہوم دیے ہیں جن کا احاطہ اقبال کے کلام کا خاصہ ہے۔ وجد بھی شاہین کو قوت پرواز، قناعت پسند خود دار اور ہمت بلند کے معنوں میں استعمال کرتے ہیں۔ نظم عاشق شہنشاہ سے اشعار پیش ہیں:

لاکھوں سلام تجھ پہ ہوں لے مرد ہوشمند ہے شمع راہ عشق تری ہمت بلند
دام فریب توڑ کے شاہین نکل گیا کمزور تھی قدیم روایات کی کند
دنیا کو پائے عشق پہ قربان کر دیا "ایں کاراز تو آید و مرداں چنیں کنند"

نظم 'تازیانہ' میں وجد اقبال کی علامت شاہین کی صفات کو انہیں کے قافیہ اور اسلوب و آہنگ میں بیان کرتے ہیں۔ اس نظم کا صوتی آہنگ اور خیالات اقبال کی نظم 'شاہین' سے مشابہت رکھتے ہیں۔ دونوں شعرا کے کلام سے اقتباس دیکھئے ہے۔ پہلے اقبال کی نظم 'شاہین' سے اشعار ملاحظہ کیجئے:

کیا میں نے اس خاک داں سے کنارہ جہاں رزق کا نام ہے آب و دانہ
بیاباں کی خلوت خوش آتی ہے مجھ کو ازل سے ہے فطرت مری راہبانہ
ہوائے بیاباں سے ہوتی ہے کاری جواں مرد کی ضربت غازیانہ
حمام و کبوتر کا بھوکا نہیں میں کہ ہے زندگی باز کی زاہدانہ
پرندوں کی دنیا کا درویش ہوں میں کہ شاہین بناتا نہیں آشیانہ

وجد ایک آلو کی زبان سے شاہین کی صفات بیان کرتے ہیں:

روایت ہے کسی آلو نے چاہا کرے شاہین سے پیدا دوستانہ
لگا کہنے اے شہکار قدرت تری ہر بات ہے پیغمبرانہ
طبیعت تیغ جو ہر دار تیری تری سیرت کمالوں کا نثرانہ
فلک پیمانیاں تیری ہیں مسلم ترنی ہمت کا قائل ہے زمانہ
مجھے تو کیا سمجھتا ہے سنا دے ترا ذوق نظر ہے عارفانہ
کہا شاہین نے اے مکار اندھے تری یہ چا پلوسی شاطرانہ
مری آنکھوں پہ کیا ڈالے گی پردے سمجھتا ہوں تجھے دزدِ شبانہ

غلط ڈالی پہ ڈالا جال تو نے بہت اونچا ہے میرا آشیانہ
کسی احمق پہ پھینک اپنی کمند کو یہ کہہ کر اڑ گیا مرغِ شہانہ

اقبال نے ان تمام شخصیات کو موضوعِ سخن بنایا ہے جنہوں نے اس دنیا میں کوئی تحریک پیدا کی اور زندگی کے جمود کو توڑ کر ہمیشہ برسرِ پیکار رہے۔ اقبال ان پچھلوں کی یاد سے آج کی قوم کے دلوں کو گرم کرنے کا کام لیتے ہیں۔ وجد نے بھی اس سلسلے کو آگے بڑھاتے ہوئے اپنی نظم 'چاند بی بی' اور 'مزارِ عالمگیر' نظموں میں ان عظیم شخصیات کو عقیدت کے پھول پیش کیے ہیں۔ پہلے نظم 'چاند بی بی' سے اشعار جو سرتاسر اقبال کے رنگ و آہنگ کی یاد دلاتے ہیں:

گردن پہ بارِ عمر گریزاں نہیں لیا دستِ عدو سے درد کا درماں نہیں لیا
ہمراہِ رختِ حسرت و ارماں نہیں لیا جنسِ بقا کو تو نے کچھ ارزاں نہیں لیا
سرشار ہو کے توڑ گئی جامِ زندگی لوحِ جہاں پہ چھوڑ گئی نامِ زندگی
جنہشِ ابرو تھی جس کی تیز تر شمشیر سے جس نے تقدیریں بدل دیں خوبی تدبیر سے
بچ کا خاطمی نہ ہرگز جس کی داد و گیر سے ہے عیاں شانِ سیاست جس کی ہر تحریر سے
ممت نے جوہرِ منا ڈالا دمِ شمشیر کا ایک ہی سیلی میں مژکا ڈھل گیا تدبیر کا

وجدِ انظم ایک خط کے جواب میں اقبال کے خیالات و تصورات اور مذہب کی فلسفیانہ تشریح بیان کرتے ہیں۔ وجد مذہبِ اسلام اور قرآن کو صحیفہ حیات تسلیم کرتے ہیں اور اس کے اصولوں پر زندگی گزارنے کو مقدم جانتے ہیں۔ یہاں وجد اقبال سے بہت قریب نظر آتے ہیں۔ اقبال کے مطابق خدا کی شناخت کے لیے اپنے وجود کی پہچان ضروری ہے کیونکہ خدا کی حقیقت کا ادراک خود شناسی کے بغیر ممکن نہیں ہے۔ اقبال نے اس تصور کا عارفانہ حقیقت کے ساتھ مشاہدہ کیا ہے۔ انہیں خدا سے کوئی شکایت نہیں ہے۔ بلکہ ایسا گمان ہوتا ہے کہ جیسے وہ ہر چیز سے بے نیاز ہیں اور انہیں خدا کی خداوندی کے بیکراں سمندر میں کھو جانے کی خواہش بے قرار رکھتی ہے۔ یہی وجہ ہے کہ وہ دعائے نیم شبی اور گریہِ سحری سے اپنے دل اور روح کو پاکیزگی اور فرحت بخشتے ہیں۔ وجد بھی اسی طرح کے تصورات اور خیالات سے اپنے دامنِ شعر کو طہارت بخشتے ہیں۔ ملاحظہ کیجئے نظم 'ایک خط کے جواب میں' انہوں نے تصورات و خیالات کے ساتھ اقبال کے اسلوب اور قافیہ کو بھی اپنایا ہے:

نیم آہِ شبی آبِ گریہِ سحری انہیں کے فیض سے رہتی ہے کشتِ شعر ہری
فقط زبانِ نظر ہے جلالِ تاجوری نگاہِ اہلِ بصیرت ہے وقفِ خود نگری
ہر ایک سانسِ پیامِ حیاتِ دینی ہے عجب چیز ہے سارے جہاں سے بے خبری
خدا نے دولتِ دنیا سے بے نیاز کیا ملی مجھے نگہِ پاکِ بین و قلبِ جری

نظم 'میکدہ' میں بھی وجد زندگی اور موت کا فلسفہ بیان کرتے ہوئے اقبال کے اسلوب کو اپناتے ہیں:

حالِ مستی کی عیاں تھی پختگی فکرِ عقبی اک خیالِ خام تھا
نغمہ پیرا تھی حیاتِ جاوداں زندگی پر موت اک الزام تھا

وجد کے مجموعہ 'کلام لہو ترنگ' کی نظموں پر اقبال کے کلام کا اثر زیادہ واضح ہے۔ نظم 'دعا' میں وہ اقبال کی 'نغمہ دعا' کے اسلوب و خیال سے خوشہ چینی کرتے ہیں اور اپنے اشعار میں وہ اثر پیدا کرنا چاہتے ہیں جو مردہ قوم میں زندگی کی روح پھونک دے۔ کہتے ہیں:

اوجِ قبول اے مرے بندہ نواز دے میری نوا میں گرمی آہن گداز دے
طرزِ کہن سے سرد ہوئی محفلِ ادب سازِ سخن کو نغمہ جدت طراز دے
دلکش ہے زخمِ نشترِ افکارِ زندگی الفت کی دائمی خلشِ دلنواز دے

وجد بھی اقبال کی مانند شعر اور فنونِ لطیفہ میں افادیت کے قائل ہیں جو ہنر یا شعر جذبات میں گرمی اور ہیجان پیدا نہ کر سکے بلکہ جذبات کو گرمانے کے بجائے سرد کر دے اور انسان کو مادی عیش پرستی یا لذت کوشی کا بندہ بنا دے وہ ادب یا ہنر قوموں کے لیے زہرِ بلائیں کی حیثیت رکھتا ہے۔ جس ہنر میں اپنے زمانے کے ساتھ چلنے کی سکت نہ ہو اور جو زندگی کی حقیقت کی عکاسی نہ کر سکے ایسے ادب اور ہنر کا شمار فضولیات میں ہوگا اس لیے اقبال نے کہا تھا کہ:

اے اہلِ نظر ذوقِ نظر خوب ہے لیکن جو شے کی حقیقت کو نہ دیکھے وہ نظر کیا

(نظم: فنونِ لطیفہ)

سرود و شعر و سیاست، کتاب و دین و ہنر گہر ہیں ان کی گرہ میں تمام یک دانہ
اگر خودی کی حفاظت کریں تو عینِ حیات نہ کر سکیں تو سراپا فسوں و افسانہ

(اقبال: دین و ہنر)

وجد کا کہنا ہے کہ:

اے اہلِ سخن، سخن میں کیا رکھا ہے اس کھوکھلے فکر و فن میں کیا رکھا ہے

وجد اقبال کے اسلوب اور صوتی آہنگ کے ساتھ اقبال کی لفظیات اور خیالات کا احاطہ کس خوبی سے کرتے ہیں۔ نظم 'بزم بے تکلف' میں کہتے ہیں:

محفلِ ناز میں روشن ہیں ایانوں کے چراغ ماہِ نو صورتِ قندیل لبِ بام ہے آج
درِ اول ہی میں افشا ہوئے اسرارِ جہاں غیرتِ ساغر جمشید ہراک جام ہے آج
دلِ زندہ خزانہ ہے اسرارِ فقیری کا قائل ہے جہاں میری آئینہ ضمیری کا
یہ دولتِ آزادی، یہ صورتِ بربادی اب کوئی نہیں شکوہ ایامِ اسیری کا
ترسی ہوئی آنکھوں میں شعلے ہیں بغاوت کے احسانِ غریبی ہے، انجامِ امیری کا

(وجد: غزل)

زورِ طوفاں میں ہے کشتی مری تصویر سکوں
صورت ماہی بے آب ہے ساحل کے قریب
اہلِ زر ہیں ترے مہمان تو مرے اہلِ ہنر
تیری محفل نہ جمے گی مری محفل کے قریب
وجد کے کلام میں بھی اقبال کی مانند فقیری اور قلندری کی شان بے نیازی کی فضا چھائی ہوئی ہے۔ وجد کی نظم 'جگنو' کی بارش، اقبال کی نظم 'جگنو' کی یاد تازہ کرتی ہے:

ہونے لگی جگنوؤں کی بارش
فطرت کے جمال کی تراوش
آتش افروز بام و در تھے
لیکن یہ شرار بے ضرر تھے
اک عالم نور جلوہ گر تھا
گھر گیا تھا مطلع سحر تھا
تھا نور سے مثل طور گمشدہ
ہر نخل تھا رشکِ نخل ایمن
روشن تھی کائنات ہر سو
دل میں بھی چمک رہے تھے جگنو

جگنو کی روشنی ہے کا شانہ چمن میں
یا شمع جل رہی ہے پھولوں کی انجمن میں
تکمرہ کوئی گرا ہے مہتاب کی قبا کا
ذرہ ہے یا نمایاں سورج کے پیر بن میں

(اقبال: 'جگنو')

اقبال حسن پرست واقع ہوئے ہیں۔ وہ حسن مطلق اور حسن فطرت کے شیدائی ہیں۔ وہ فطرت کے لازوال حسن میں حسن مطلق کے جلوے دیکھتے ہیں اور فطرت کے حسن میں روح کی تسکین پاتے ہیں۔ اقبال اپنے ارد گرد ماحول کی تصویر کشی کرتے ہوئے دریاؤں، کوہساروں، ندی، بھرنوں، آبشاروں سے اپنے آپ کو ہم آہنگ کر کے فطرت کے آغوش میں سکون حاصل کرتے ہیں۔ ان کے نزدیک انسان اور فطرت کا رشتہ بہت گہرا ہے۔ جہاں انسان فطرت کے بغیر ادھورا ہے وہاں فطرت بھی انسان کے بنانا مکمل شے کے مترادف ہے۔ اسی طرح وجد کے یہاں بھی مناظر فطرت کی رنگارنگی کا احساس ہوتا ہے۔ وہ بھی انسان کو خدا کی خلاقیت میں اپنا حصہ ادا کرنے والا تصور کرتے ہیں۔ چند مثالیں وجد کے کلام سے ملاحظہ کیجیے جس میں فطرت کا حسن اپنی تمام تر عنایوں اور دلفریبوں کے ساتھ موجود ہے:

رہتی ہے نظر تشنہ نظارہ فطرت
شکوہ ہے تنگ ماگی شام و سحر کا
ہنگام سحر قطرہ شبانم کی ضیاء میں
انجام جھلکتا ہے شباب گل تر کا

چاندنی کا سیلِ سیمیں ہے بظاہر بے خروش
اس کی رو میں بہہ رہے ہیں صورتِ خسِ عقل و ہوش
سگریزے ہیں کہ ہیں لعل و گہر بکھرے ہوئے
خاک پر ہیں سینکڑوں تمس و قمر بکھرے ہوئے
تاؤبِ مہ سے دلِ آبِ رواں بیتاب ہے
موج مضطر تپشِ غم سے ماہی بے آب ہے
قطرہ بائے آب مثل کرمکِ شب تاب ہیں
چاندنی کے پھول ہیں یا حلقہ گرواں ہیں

سازِ ہستی اب مجسم سوز ہونے دے مجھے ٹھہر جا، اے وقت لطف اندوز ہونے دے مجھے
(نظم: وجد: چاندنی رات)

نظم 'علی ساگر' میں دکن کی ایک مصنوعی خوش نما جھیل کا منظر ملاحظہ کیجیے:
فضا کی کیف باری اور مناظر کی فراوانی پگھل کر بہہ رہے ہیں سیم و زر اس رنگ کا پانی
یہاں فطرت سے چشمک کر رہی ہے عقلِ انسانی پریشانی پہ ساحل کی ہے خود پانی کو حیرانی
مصائبِ لاکھ ہوں اہل بصیرت غم نہیں کرتے جو عالی ظرف ہیں تکلیف میں ماتم نہیں کرتے
صبح کے دلکش منظر کو وجد اپنی نظم 'صبح' میں بیان کرتے ہوئے اقبال کے تصورات اور لفظیات سے خوشہ چینی کرتے ہیں اقبال کی طرح انکے کلام میں بھی صبح کا استعادہ زندگی کی نمود ہے۔

شہراب تک سوربا ہے نیند کے آغوش میں وجدِ محو فکر ہے اس منظرِ خاموش میں
روشنی میں لٹ رہی ہے دولتِ نورِ سحر آبِ زر سے دستل رہے ہیں بہنہ سقف و بامِ در
ذرہ ذرہ فیضِ خاور سے بہشتِ آثار ہے دامنِ کبُھار گویا جوہری بازار ہے
ڈالیوں پر طائرانِ خوشنوا کے چہچہے زیر شاخِ گلِ حسینوں کے ریلے قہقہے
موجزن ہے چار سو عالم میں طوفانِ حیات نشہ عیش و طرب میں جھومتی ہے کائنات
دل کی یہ حالت کہ سازِ نغمہ بیتاب ہے جبشِ موجِ نفس ہی جنبشِ مضراب ہے
نظم 'تاج محل' میں وجدِ شام کے سہانے منظر کو اقبال کے اسلوب میں بیان کرتے ہیں:

یہ زرد و نرم دھوپ یہ پر کیفِ وقتِ شام کندن بنے ہوئے درودِ نیوار و سقف و بام
خورشید کر رہا ہے تجھے آخری سلام وہ قلبِ شرتِ چیر کے نکلا مہ تمام
جونہی رواں سفینہ مہتاب ہو گیا تو موجِ خیزِ قلم سیماب ہو گیا

اقبال نظم 'ماہِ نو' میں شام کے سہانے منظر کو یوں بیان کرتے ہیں:

ٹوٹ کر خورشید کی کشتی ہوئی غرقابِ نیل ایک ٹکڑا تیرتا پھرتا ہے روئے آبِ نیل
طشتِ گردوں میں نپکتا ہے شفق کا خونِ تاب نشترِ قدرت نے کیا کھولی ہے قصدِ آفتاب
چرخ نے بالی چڑالی ہے عروسِ شام کی نیل کے پانی میں یا مچھلی ہے سیمِ خام کی

جس طرح ڈوبتی ہے کشتی سیمیں تھر نورِ خورشید کے طوفان میں ہنگامِ سحر
جیسے ہو جاتا ہے گم نور کالے کر آ نخل چاندنی رات میں مہتاب کا ہم رنگ کنول
جلوہ طور میں جیسے پد بیضائے کلیم مہوجہ نگہتِ گلزار میں غنچے کی شمیم

(اقبال: نظم "حسن و عشق")

وجد ابتدا سے ہی اقبال کی شخصیت اور شاعری کے دلدادہ تھے۔ وہ اقبال کی شاعرانہ عظمت کے دل سے

قابل تھے۔ انھوں نے محسوس کیا کہ اقبال کی آواز تمام دوسرے شاعروں سے زیادہ تازہ اور خوشگوار ہے جس میں شگفتگی اور نئی تازہ ہوا کے جھونکے انسان کی زندگی کو معطر کرنے کے لیے کافی ہیں۔ لہذا انھوں نے شعوری طور پر اقبال کی تقلید میں اشعار کہنے شروع کر دیے۔ ان کی یہ عقیدت نظم 'اقبال' سے عیاں ہے۔ ملاحظہ کیجئے:

دلوں میں احترام عشق پیدا کر دیا تو نے سخن کو دم میں ہم دوشِ ثریا کر دیا تو نے
گراں خوانی ہوئی کافور تیری ضربِ پیہم سے ہوئی سرسبز کشتِ ملتِ بیضا ترے دم سے
اشاروں میں دیا درسِ رموزِ بندگی تو نے فنا کو بڑھ کے دکھلایا چراغِ زندگی تو نے
تراسا ز خودی جس دم حقیقت پاش ہوتا ہے مثالِ صبحِ رازِ زندگی فاش ہوتا ہے
کہاں ہوتے ہیں تجھ سے اہلِ دل اہلِ نظر پیدا کیے تیری نگاہوں نے ہزاروں دیدہ وور پیدا

اقبال کو خراجِ عقیدت کے پھول پیش کرتے ہوئے وجدِ نظم و دواعِ اقبال میں رقمطراز ہیں:

جس نے دنیا کو دیا لبریز جامِ زندگی ہو گئے سیراب لاکھوں تشنہ کامِ زندگی
فکر نے جس کی بدل ڈالا نظامِ زندگی غرق کر دی صبح کے جلوؤں میں شامِ زندگی

کشتی افکار کو سیلاب پر کھیتا رہا

ست رفتاروں کو پیغامِ عمل دیتا رہا

دیس کی کایا پلٹ دی شعر کے اعجاز سے ہو گئے کمزور واقف لذتِ پرواز سے
پھوٹ نکلے صدق کے دریا جنوں کے ساز سے خرمنِ باطل جلایا شعلہٴ آواز سے

مرتے مرتے فاش کر جاتا ہے رازِ زندگی

موت کے دامن پہ پڑھتا ہے نمازِ زندگی

وجد نے اقبال کے استعارات، علامت، اور تلمیحات کو کثرت سے اپنے کلام کی زینت بنایا ہے، جس نے ان کے کلام میں چار چاند لگا دیے لیکن یہ بات بھی مسلم ہے کہ اس تمام تقلید یا مشابہت کے باوجود وہ اقبال کی فلسفیانہ بصیرت مفکرانہ گہرائی تک رسائی حاصل کرنے میں ناکام رہے۔ وہ اوپری سطح تک ہی اقبال کی تقلید کر سکے، اس کی گہرائی میں گوبر نایاب نکال کر لانا ان کے بس کی بات نہیں تھی۔ لیکن انھوں نے کوشش ضرور کی ہے جس کے لیے انھوں نے اقبال کی لفظیات اور استعارات سے بھی پورا پورا فائدہ اٹھایا۔ مثلاً دعائے نیم شبی، جنوں کیش، ضوِ فلک، منعوم، خونِ جگر، خودی، عشق، بے خودی، محفلِ شبانہ، حریمِ ناز، شرابِ ناب، محبت کا شرار، گلشنِ ہستی، طالعِ اختر، جنوں خیز، خرمن، باطل، موج کے آغوش میں لذتِ پرواز، سوزِ دل سے روح کو رما، عقل و جنوں کی کہکشاں، ملتِ بیضا، مردِ کامل، شمشیرِ بے نیام، دانہ ہائے تہیہ دام، حلقہٴ دام، نقشِ آرزو، شعلہٴ بے باک رواں سفینہٴ مہتاب، صہبائے کہن، خارزار، بادِ خوار، رہرو، نقشِ روز و شب، مثلِ شرر، سوزِ دروں، توحید سے سرشار، دیدہٴ بینا، آہِ شبی، سحر گاہی، پنچیر، مہتاب کی ضو، ماہِ وسال، زخم

جگر، نوکِ قلم، قلمِ ذخار، جوشِ عمل، مردِ خدا اندیشہ ہائے، شعلہ نوائی، مضراب، بارگراں، خلشِ لذتِ پرواز، شمشیر و سناں، تگ و تاز، رواں سفینہ مہتاب، بارگراں، قلمِ سیماب، درودِ یوار و سقف و بام، مویجِ خوں، مہ تمام، پیامِ حیات، فانوسِ شمع، لالہ صحرائی وغیرہ وغیرہ۔

علی سردار جعفری:

علی سردار جعفری ۲۹ نومبر ۱۹۱۳ء میں بلرام پور ضلع گونڈہ (یوپی) میں پیدا ہوئے اور ایم اے ۲۰۰۰ء میں وفات پائی۔ سردار جعفری کا دور بیسویں صدی کا ابتدائی زمانہ تھا، جب دنیا پر پہلی جنگِ عظیم کے بادل منڈلا رہے تھے۔ اور عالمی جنگ کی شعلہ افشانیوں اور ہولناکیوں کے بعد روس میں انسانی تاریخ کا ایک اہم واقعہ رونما ہوا، یعنی اشتراکیت کا ظہور ہوا۔ جس کے زیر اثر جنگ کے خلاف نفرت اور بغاوت کے جذبات ابھرنے لگے، اور انسانیت کے لیے ایک صالح پر سکون اور امن پسند مستقبل کی بنیاد پڑ گئی۔

سردار جعفری نے جب ہوش سنبھالا تو اس وقت ہندوستان میں آزادی کی جدوجہد پورے عروج پر تھی۔ اور آخری مراحل سے گزر رہی تھی۔ سردار جعفری چوں کہ ترقی پسند تحریک سے وابستہ تھے لہذا ان کی ذہنی ساخت میں مارکس اور لینن کی فکر اور فلسفہ نے اہم کردار ادا کیا۔ سردار جعفری ان نوجوان شعرا میں سے تھے، جنہوں نے انسانی تاریخ، اس کے انقلاب اور ترقی کے فطری اصولوں اور میلانات پر غور و فکر کیا۔ انہوں نے بذاتِ خود آزادی کی لڑائی میں حصہ لیا۔ اس سلسلے میں انہیں کئی بار قید و بند کی صعوبتیں اٹھانی پڑیں، لیکن ہندوستان کی آزادی کے بعد بھی انہیں اطمینان نصیب نہیں ہو۔ کیوں کہ ان کی لڑائی صرف انگریزوں سے نہیں تھی، بلکہ سرمایہ دارانہ نظام کے خلاف بھی تھی، جو آزادی ملنے کے بعد بھی ہر گام پر انسانی دشمنوں کے روپ میں موجود تھے۔ اس درد کو محسوس کرتے ہوئے سردار جعفری پکاراٹھے:

بغاوت درد سے سہنے سے بغاوت دکھ اٹھانے سے

بغاوت ایک انساں کے سوا سارے زمانے سے

سردار جعفری ابتدا سے ہی اردو شعر و ادب میں باغی شاعر کے روپ میں ابھرتے ہیں۔ ان کی شاعری میں شعری روایات کی تمام شائستگی کے ساتھ تہذیب کے لطیف ترین عناصر بھی موجود ہیں۔ ان کے کلام میں بنی نوع انسان کی بہتری کے جذبے کو اہمیت اور اولیت حاصل ہے۔

سردار جعفری کے اسلوب پر جوش ملیح آبادی اور فیض احمد فیض کا اثر کم اور اقبال کا اثر بہت زیادہ نمایاں ہے۔ ان کے کلام میں نرم، ہمدھم، پرسکون اور مترنم رواں مصرعے اقبال کے اسلوب کی یاد دلاتے ہیں۔ ان کے اسلوب اور اندازِ سخن میں وہی رچی ہوئی پختگی ہے جو اقبال کے سوا کسی دوسرے نظم گو شاعر کے یہاں نظر نہیں آتی۔ سردار کے کلام میں مومن کی حق گوئی و بیباکی، اسلوب میں بلند آہنگی، روانی اور

ترنم اقبال کی ہی دین ہیں۔ اقبال کے وسیلے سے ہی سردار کی زبان خوبصورت بنی، اقبال کی مانند ان کی تشبیہات و تراکیب نظم کی فضا سے پوری طرح ہم آہنگ نظر آتی ہیں اور ان کے خیالات کی ترسیل میں معاون کردار ادا کرتی ہیں۔ چونکہ سردار جعفری کو اردو اور فارسی کے کلاسیکی ادب کے علاوہ انگریزی ادب سے بھی خاص دلچسپی تھی، اس لیے ان کا مطالعہ وسیع تھا۔ جس نے ان کے خیالات میں وسعت، پختگی اور بالغ النظری پیدا کر دی تھی۔

سردار جعفری کا تخلیقی سفر ۳۲-۱۹۳۰ء میں شروع ہوا اور ان کا پہلا مجموعہ کلام 'پرواز' ۱۹۳۳ء میں منظر عام پر آیا۔ اس کے بعد اور کئی مجموعے مثلاً 'خون کی لکیر' ۱۹۳۹ء، 'ایشیا جاگ اٹھا' ۱۹۵۰ء، 'ایک خواب اور' ۱۹۶۵ء، 'پتھر کی دیوار' ۱۹۵۳ء، 'لہو پکار اٹھا ہے' ۱۹۷۸ء میں شائع ہوئے۔ اس کے علاوہ سہ ماہی 'گفتگو' رسالہ نکالا جس نے اردو رسائل میں بلند مقام حاصل کیا۔ حکومت ہند نے انھیں ادبی خدمات کے لیے پدم شری ایوارڈ سے نوازا۔

سردار جعفری سیاست سے خاص دلچسپی رکھتے تھے۔ انھوں نے اپنے طالب علمی کے زمانے سے ہی سیاسی سرگرمیوں میں حصہ لینا شروع کر دیا تھا چنانچہ ان کی نظموں کا بنیادی موضوع سیاست ہے۔ ان نظموں میں انھوں نے سماج کے نچلے طبقے کے ساتھ ہمدردی کا اظہار کیا ہے۔ انھوں نے شاعری کے ذریعے سماج کی نا انصافیوں کے خلاف بغاوت کی اور انھیں دور کرنے کی لگاتار کوشش کرتے رہے۔ سرمایہ دارانہ نظام سے مزدور کا اختلاف اس دور کے موضوعات تھے، جن پر ہر شاعر و ادیب نے طبع آزمائی کی۔ لیکن دوسرے شعرا کے یہاں سردار کی سی پختگی اور تازگی نہیں ملتی۔ سردار کے یہاں یہ موضوع اپنی نکھری ہوئی شکل میں نظر آتا ہے۔ کیونکہ وہ ان کے ذاتی تجربات کا نتیجہ ہیں۔

سردار جعفری نے پابند نظم اور آزاد نظم کے علاوہ غزل، قطعات، مرثیہ، طویل نظمیں لکھیں اور منظوم متر جے بھی کافی تعداد میں کئے ہیں۔ ان اصناف میں جگہ جگہ اقبال کی شاعری کی چھاپ نظر آتی ہے۔ سردار کے مرثیوں پر انیس کے رنگ و آہنگ کی جھلک نمایاں ہے۔ لیکن غزلوں اور نظموں پر اقبال کا اثر صاف دیکھا جاسکتا ہے۔ اقبال کی طرح جعفری کا لہجہ رجائیت اور اُمید سے بھرا ہوا ہے۔ وہ انسان کے مستقبل سے مایوس نہیں ہیں۔ اقبال نے ہی اردو شاعری کو مایوسی اور حرماں نصیبی کے غلبے سے نجات دلائی اور حرکت و عمل کی تعلیم دی، جو اس دور کے لیے ضروری اور اہم قدم تھا۔ سردار کو بھی انسان کی صلاحیتوں پر پورا بھروسہ ہے۔ ان کی نظم 'مزدور لڑکیاں' میرے اس بیان کی تصدیق کرتی ہے۔ لڑکیاں جو تمام اردو شاعری میں نازک اندام یا صعب نازک کا درجہ رکھتی تھیں سردار کے یہاں مضبوط عزم و حوصلہ اور مضبوط جسم کی مالک ہیں۔ چند اشعار ملاحظہ کیجئے:

گردشِ افلاک نے گودی میں پالا ہے انھیں
نختیِ آلام کے سانچے میں ڈھالا ہے انھیں
ٹھوکروں پر ان کے جھک جاتے ہیں ایوان و قصور
توڑ دیتی ہیں ہتھوڑوں سے چٹانوں کے غرور

ان کی چوٹوں سے نکلتے ہیں پہاڑوں سے شرار
بن کے قوت ایک دن ابھرے گی برسوں کی تھکن
یہ اگر چاہیں الٹ ڈالیں بساطِ روزگار
دیکھ لینا یہ بدل دیں گی نظامِ انجمن
سردار جعفری مزدور عورتوں کے مقابلے میں نظم 'سرمایہ دار لڑکیاں' میں سرمایہ داری جیسی لعنت کی برائیوں کو بیان کرتے ہیں:

اہرمن تو اہرمن ہوں گے یزداں بھی شکار
عشق کے ذوقِ نظارہ نے نکھارا ہے انھیں
ان کا ہر انداز تا جرانہ ہر ادا سرمایہ دار
مرد کی صدیوں کی محنت نے سنوارا ہے انھیں
ڈوب سکتی ہیں یہ لیکن ابھر سکتی نہیں
یہ کنار و بوس کی حد سے گزر سکتی نہیں
اقبال نے اپنے کلام میں فقر کی زندگی کو فوقیت دی ہے۔ یہ فقر انسان کو بلند پروازی اعلیٰ ہمتی اور زندگی کے اسرار و رموز سے آگاہ کرتا ہے۔ اقبال نے فقر سے انسان کو ضبطِ نفس، صبر و ایثار اور عملِ پیہم کا درس دیا ہے۔ اس کے لیے انھوں نے شاہین جیسے پرندے کو اہمیت دی ہے۔ سردار جعفری کے یہاں بھی فقر اسی معنی اور مفہوم میں استعمال ہوا ہے۔ وہ فقر کو انقلابی روح کے بغیر بے کار سمجھتے ہیں۔ جعفری کے کلام سے شعر دیکھیے جس کا اسلوبِ اقبال سے اخذ کیا گیا ہے۔ کہتے ہیں:

انقلابی ہو تو ہے فقر بھی توقیرِ حیات
ورنہ ہے عاجزی و بے کسی و عیاری
علی سردار جعفری، اقبال کی شاعری سے بچپن ہی سے آشنا ہو چکے تھے۔ ایامِ بلوغ تک پہنچتے پہنچتے وہ اقبال کی شخصیت اور شاعری سے اتنے متاثر ہوئے کہ انھوں نے اپنی شاعری میں انھی عناصر کو استعمال کیا جس کی کارفرمائی اقبال کے کلام میں پائی جاتی ہے۔ انھوں نے صبر و ایثار، حرکت و عمل اور قناعت و ضبطِ نفس اور خودی کا پہلا درس اقبال سے ہی سیکھا ہے۔ اقبال کی شاعری چوں کہ انقلابی ذہن کی شاعری تھی۔ اس لیے سردار کو Attract کرنے میں کامیاب ہوئی۔ خاص طور پر اقبال کی نظم 'نصیرِ راہ' کے مطالعے نے ان کے انقلابی ذہن پر دیر پا اثرات مرتب کیے۔

سردار نے انقلابی جذبات کے ساتھ حیات و کائنات کے مسائل، وطنی، قومی اور ملی تصورات کے ساتھ بے شمار دوسرے خیالات و جذبات کو اپنی شاعری میں جگہ دی۔ اور ان میں اقبال کی تقلید برابر کرتے رہے۔ حالاں کہ وہ اقبال کے ملی تصورات سے متفق نہیں تھے۔ اس کے باوجود ان کے کلام میں جوش و خروش، لکار، بے باکی اور سرگرمی کی لے اقبال کی ہی دین ہے۔ لیکن سردار جعفری نے اقبال کی تقلید کے ساتھ اپنی انفرادیت کو بھی قائم رکھا۔ اس ضمن میں سید اعجاز حسین کا خیال ہے کہ:

”جعفری کی شاعری میں خیالات کی وہ بلندی ابھی نہیں آئی کہ ان کے کلام کو وہ بلندی عطا کر دے کہ وہ اقبال کے قریب پہنچ سکیں۔ لیکن جس بے باکی اور جوش کے ساتھ وہ نظریہ حیات پیش کرتے ہیں اس میں ایک خاص گہرائی و دلکشی ہے۔ ان کی نظموں میں لکار اور سرگرمی دو ایسے عناصر ہیں جو اقبال کے بعد کے ماحول کی ترجمانی کے لیے بیکرد ضروری

تھے۔ صاف صاف بے باکانہ ہر ایک بات کو بغیر تشہیر و استعارے کے پردوں کا سہارا لیے ہوئے بیان کر دینا جعفری کا خاص حصہ ہے۔^۱“

سردار جعفری کی نظر اقبال کی مانند اپنے گرد و پیش پر گہری ہے۔ وہ سماجی، معاشی اور سیاسی مسائل کی روشنی میں دور تک کے نتائج نکالنے میں ماہر ہیں۔ انھوں نے اپنے کلام میں حیاتِ انسانی اور اس کی ارتقائی فطرت کے متعلق تمام حقیقتوں کی نشاندہی موثر پیرائے میں کی ہیں۔ وہ ماضی اور حال کا تجزیہ کرتے ہوئے مستقبل کا صحیح ادراک حاصل کرتے ہیں۔ ان کی شاعری قاری کے دل میں حوصلہ، امید اور انبساط کے جذبات پیدا کرتی ہے۔ یہی کیفیت اقبال کی شاعری کے مطالعہ سے بھی طاری ہوتی ہے۔ جعفری کی اقبال سے دلی عقیدت کا ثبوت ان کی شاعری اور ان کا ایک انٹرویو ہے جس کا اقتباس پیش کیا جاتا ہے:

”یہ ترقی پسند ہی تھے جنھوں نے اقبال کی طرف سنجیدگی سے توجہ کی اور اقبال کو ایک اہم ادبی ورثے کے طور پر قبول کیا۔ بات دراصل یہ ہے کہ اقبال طبقاتی ناہمواری سماج کا بہت بڑا شاعر ہے، جیسے نیگور اور دوسرے شعرا ہیں لیکن ان کے ہاں شاعری کا کیسوس بہت وسیع ہو گیا ہے اور اس میں ہر طرح کے رجحانات آگئے ہیں اس طرح ہمارے ہاں ایک اقبال کے بجائے دو تین اقبال وجود پا گئے ہیں۔ ایک اقبال وہ ہے جو ہندوستان کے قوم پرستوں اور نیشنلسٹوں کا اقبال ہے۔ یعنی ’سارے جہاں سے اچھا ہندوستان ہمارا‘ ایک اقبال پاکستان کے مذہب پرستوں کا اقبال ہے یعنی ’خودی کا سر نہاں لا الہ الا اللہ‘ ایک اقبال وہ ہے جو ترقی پسندوں کو عزیز ہے:

اٹھو مری دنیا کے غریبوں کو جگا دو کا رخ امراء کے در و دیوار ہلا دو
جس کھیت سے دہقاں کو میسر نہ ہو روزی اس کھیت کے ہر خوشہ گندم کو جلا دو
اب دیکھنا یہ ہے کہ ترقی پسندوں نے اقبال سے کیا لیا ہے۔ تو جناب ہم نے اقبال سے تصورِ انسانیت لیا ہے اور انسانی اخلاق انسان کی تخلیقی قوت اور انسانی ہاتھوں کی عظمت کا تصور لیا ہے۔ دستِ دولت آفریں اقبال ہی کے یہاں آیا ہے، اس سے پہلے کہاں تھا، پھر ہم نے اقبال کے ہاں سے نظریہ کائنات لیا ہے کہ ’آرہی ہے دمام صدائے کن فیکون‘ یعنی تخلیق کا عمل ایک جاری و ساری عمل ہے۔ ہر دم ایک نئی دنیا تخلیق پارہی ہے، جس میں لمحہ رگزشبہ کا عکس بھی شامل ہوتا ہے۔^۲“

یہ سردار جعفری کی دلی عقیدت ہے کہ انھوں نے اپنی انقلابی، قومی اور رومانی شاعری میں اقبال کا ذکر بار بار کیا ہے۔ نظم ’اقبال کی آواز‘ میں جعفری کے وہی تیور ہیں جو اقبال کا طرہ امتیاز تھے۔ ان کی چند نظموں

۱۔ ڈاکٹر سید اعجاز حسین، مختصر تاریخ ادبِ اردو، ص: ۲۳۱

۲۔ بہ حوالہ عالمی اردو ادب (سردار جعفری نمبر، فن اور شخصیت) نند کشور و کریم، جلد نمبر ۱۹، ۲۰۰۱ء، دہلی، ص: ۱۳۹-۱۳۸

سے اقتباسات پیش کئے جاتے ہیں:

اقبال کا آہنگ ہے آہنگِ بغاوت
تاریخ کا یہ حرفِ صداقت ہے ازل سے
مجبور ہیں جو ہاتھ وہ مجبور نہیں ہیں
دیکھ کہ کس طرح بدلتا ہے زمانہ

جاگ اٹھتے ہیں آفاقِ دہل جاتے ہیں افلاک
مظلوم بہت جلد ہی ہو جاتے ہیں بے باک
کردیتے ہیں چنگیز و ہلاکو کی قبا چاک
ہو تو بھی اگر میری طرح صاحبِ ادراک

ناتوانوں کو عطا کی قوتِ ضربِ کلیم
آزرانِ عصرِ حاضر کے صنمِ خانوں میں آج
زندگی دشوار تر کر دی غلامی کے لیے
خواب کے آغوش سے بیداریاں پیدا ہوئیں

تو نے بخشے ملتِ بے پر کو بالِ جبریل
گو بختا ہے تیرے دم سے نغمہ سازِ خلیل
کھینچ دی اس طرح آزادی کی تصویرِ جمیل
زندگی کی راکھ سے چنگاریاں پیدا ہوئیں

(سردار جعفری، نظم: اقبال)

فروغِ دیدہ و دل، لالہ سحر کی طرح
تمام کوہِ وصال و بحر و بر ہیں زیرِ تلمیں

اجالا بن کے رہو شمعِ ربگور کی طرح
کھلا ہوا ہوں میں شاہیں کے بال و پر کی طرح

ترپتی راوی کی موج سے آج موجِ گنگا ملی ہوئی ہے
نوائے اقبالِ مصر و ایران کی شاخِ گل پر جھکی ہوئی
فضائیں خونبار تھیں جہاں کی ہم ان کو گلبار کر رہے ہیں
ہم آج یلغار کر رہے ہیں

(یلغار: سردار جعفری)

کون ہے جو جنگلی شعلوں میں
کون ہے جو اقبال کے دل میں
شاعری کی آواز کو کس کا

پاکستان کو جھونک رہا ہے
ظلم کی کیلیں ٹھونک رہا ہے
خونیں پنچہ گھونٹ رہا ہے

(فیض کے نام: سردار جعفری)

انھیں فضاؤں کی بجلیاں ہیں

جو سازِ اقبال اور ٹیکور کے ترانوں میں گونجتی ہیں
جو آج ناظم کی شاعری میں ترپ اٹھی ہیں
جو ہوسوں کی کہانی بن کر چمک رہی ہیں

(ایشیا جاگ اٹھا)

سردار جعفری اپنے دور سے مکمل آگہی رکھتے تھے جس کی بدولت انھوں نے اس دور کے تہذیبی
منظر نامے کو پیش کیا۔ یہی وجہ ہے کہ ان کی شاعری میں عصری حسیت اور دانشورانہ فکر ملتی ہے۔ اقبال کے

بعد سردار جعفری نے شاعری کو دانشوری سے ہم آہنگ کر کے نیا مزاج اور نیا وقار عطا کیا ہے۔ ان کی شاعری اقبال کی مانند اپنے عہد کے انسان کی شاعری ہے۔ وہ انسان کے کرب کو شدت سے محسوس کرنے کی صلاحیت رکھتے ہیں اور شاعری میں اس درد کو سمونے کی ہر ممکن کوشش کرتے ہیں۔ سردار جعفری نے جنگ و جدل، فساد و انتشار اور ظلم و استبداد کے خلاف آواز بلند کی۔ یہ خصوصیت ان کو اقبال کا ہم نوا بنا دیتی ہے۔ اقبال نے سرمایہ داری نظام کے خلاف پہلی آواز بلند کی اور مساوات اور انسانی عظمت کو فوقیت دی۔

سردار بھی اس کی مزاحمت کرتے ہیں۔ اس ضمن میں دونوں شعرا کے کلام سے اقتباس ملاحظہ کیجئے:

اے کہ تجھ کو کھا گیا سرمایہ دار حیلہ گر
دستِ دولت آفریں کو مزدیوں ملتی رہی
شاہخ آہو پر رہی صدیوں تلک تیری برات
اہل ثروت جیسے دیتے ہیں غریبوں کو زکات

(اقبال سرمایہ و محنت)

تو قادر و عادل ہے مگر تیرے جہاں میں
کب ڈوبے گا سرمایہ پرستی کا سفینہ
ہیں تلخ بہت بندہ مزدور کے اوقات
دنیا ہے تری غنچہ روزِ مکافات

(لینن خدا کے حضور میں: اقبال)

سردار جعفری نئی زندگی بشارت دیتے ہوئے کہتے ہیں:

کھل گیا در پڑ گیا دیوارِ زنداں میں شکاف
سردار جعفری کی نظم ”جوانی“ ان کی ابتدائی نظموں میں سے ایک ہے اس دور میں بھی شاعر کا دل وطن پرستی اور انسانی دوستی کے صلح جذبات کی اماں جگہ بنا ہوا تھا یہاں بھی اسلوب و خیال و تصورات اقبال کی دین ہے کہتے ہیں:

زمانے کا ستم ہر دم رہا ہے رازداں میرا
زمانے بھر میں تنہا رازداں ہوں لذتِ غم کا
حقیقت سے مری کیوں بے خبر دنیا نے فانی ہے
سردار جعفری اپنی نظمیں تعمیر نو، لینن اور انقلاب روس میں سامراجی نظام کی چیرہ دستیوں کو بے نقاب کرتے ہیں۔ وہ اقبال کی طرح روس کے انقلاب کو نئے زمانے کی آمد کی بشارت کا اعلان نامہ قرار دیتے ہیں:

جلائی عزم کی مشعل عمل کی راہوں میں
شکاف ڈال دیا تاج شہریاری میں
عنانِ وقت ہے محنت کشوں کے ہاتھوں میں
نکالی سخت چٹانوں سے جوئے آبِ رواں
دیا ہے منزل مقصود کا نشان ٹوٹنے
گرائیں ظلم کے خرمن پہ بجلیاں ٹوٹنے
یہ راز وہ ہے جسے کر دیا عیاں ٹوٹنے
بنائے ریگ کے دامن میں بوستاں ٹوٹنے

(نظم انقلاب روس: سردار جعفری)

اقبال اپنے کلام میں مزدور طبقے کو سامراجی نظام کے خلاف علم بغاوت بلند کرنے کی تلقین کرتے

ہیں۔ ان کے نزدیک غریب مزدوروں اور کسانوں میں زبردست طاقت ہے بشرطیکہ کہ وہ متحد ہو جائیں۔ اسی طرح کے جذبات سردار جعفری کی نظم 'بغاوت' میں نظر آتے ہیں۔ سردار جعفری اس دور کے سیاسی اور سماجی حالات سے بغاوت کا اعلان کرتے ہیں۔ چند اقتباسات سردار جعفری کے کلام سے ملاحظہ کیجیے، جن پر اقبال کا اثر نمایاں ہے:

بغاوت رسم چنگیزی سے تہذیب تئاری سے
بغاوت بوالہوسِ ابلیس سیرت پارساؤں سے
بغاوت دورِ حاضر کی حکومت سے ریاست سے
(بغاوت: سردار جعفری)

سکوں کو لا کے ہنگاموں کے پہلو میں سلاتا ہوں
پکڑ کر ہاتھ مند سے اٹھا دیتا ہوں سلطان کو
نوائے تلخ سے میں سارے عالم کو جگاتا ہوں
بٹھا دیتا ہوں لا کر تخت پر قیصر کے، دہقان کو
(جوانی: سردار جعفری)

آشنا اپنی حقیقت سے ہو اے دہقان ذرا
اپنی اصلیت سے ہو آگاہ اے غافل کہ تو
دانہ تو، کھیتی بھی تو، باراں بھی تو، حاصل بھی تو
قطرہ ہے لیکن مثالِ بحر بے پایاں بھی ہے
(شع و شاعر: اقبال)

اڑ رہا ہے ظلم و استبداد کے چہرے کا رنگ
ہے فضاؤں میں نویدِ شادمانی کا سرور
چھٹ رہا ہے وقت کی تلواریں کے ماتھے کا رنگ
پڑ رہا ہے عشرتِ فردا کا پیشانی پہ نور
(جنگ اور انقلاب: سردار)

وہ نظام کہنہ اب زیرِ زبر ہونے کو ہے
زندگی کی راکھ سے چنگاریاں پیدا ہوئیں
جس کا چہرہ تھا غریبوں کے لبو سے تابناک
خواب کے آغوش میں بیداریاں پیدا ہوئیں
(غزل: سردار جعفری)

سردار جعفری بھی اقبال کی مانند فتا سے بقا کی تعلیم لیتے ہیں نظم 'پال رو بسن' میں سردار جعفری امریکہ کے مشہور حبشی موسیقار سے مخاطب ہو کر پوچھتے ہیں: یہ پوچھا میں نے اک دن بلبلِ شاہینِ سلطوت سے
مجت تیرا نغمہ حسنِ انسانی نوا تیری
اور موسیقار اس کا جواب یوں دیتا ہے:

خزاں کے دل کو پیغامِ فنا بادِ بہاری ہے
پہلی بے عظیم نے سردار کے دل پر گہرے اثرات مرتب کیے۔ اسی سبب ان کے یہاں دوسرے حساس شعرا کی طرح خارجی دنیا کے دردِ عالم کا بھرپور احساس ملتا ہے۔ جہاں انسانی خوابوں اور آرزوؤں

کا خارجی حقیقتوں سے تصادم اور شکست و ریخت کا عمل جاری و ساری ہے۔ سردار جعفری کے مجموعہ کلام 'ایک خواب اور' کی نظمیں اس ضمن میں پیش کی جاسکتی ہیں جن میں انداز بیان میں جدت طرازی سے کام لیا گیا ہے اور لہجے میں اعتماد کا عنصر نمایاں ہے۔ یہ خوبی بھی ان کے یہاں اقبال سے درآئی ہے۔ شمس الرحمن فاروقی سردار جعفری کی شاعری پر روشنی ڈالتے ہوئے رقم طراز ہیں:

”اگر وہ (سردار جعفری) پچھلے دور میں پیدا ہوئے ہوتے تو شاید یہ سودا کی طرح شعر کہتے

۔ وہ اس عہد میں پیدا ہوئے اور ترقی پسند تحریک سے متاثر ہوئے اس لیے ان کے شعر

نے عمومیت کی نقاب اوڑھ لی ہے پھر بھی سودا نہ سہی اقبال کا اثر ان کی شاعری میں نمایاں

ہے اور اس اثر کے مٹے مٹے نقوش 'ایک خواب اور' میں بھی ملتے ہیں۔“

سردار کی نظمیں مثلاً 'زندگی' تو اور میں، سرطور، ذوق طلب، اہل درد، شعلہ حسن، شام غم، موت، جمود، پیام کشمیر، شہر تمنا، دست فریاد، صبح فردا، شاعر، کاسہ سرد وغیرہ پر اقبال کا اثر کافی گہرا ہے۔ ان نظموں میں فکر کی گہرائی اور خیال کی لطافت پائی جاتی ہے۔ مثلاً سردار جعفری کی نظم 'زندگی' کا موضوع اقبال کی نظم 'زندگی' سے مشابہت رکھتا ہے۔ دونوں شعرا کے خیالات میں گہری مماثلت پائی جاتی ہے۔ دونوں کی نظموں کے اقتباس پیش کئے جاتے ہیں:

کس نے کہا کہ وہر کا ستر نہاں ہے زندگی
کتنی حسیں، کتنی شوخ، کتنی جواں ہے زندگی
کرتی نہیں کہیں قیام، کرتی نہیں کہیں قیام
دامن شش جہات میں سل رواں ہے زندگی

(زندگی: سردار جعفری)

جاوداں پیہم رواں ہر دم جواں ہے زندگی
اور آزادی میں بحر بیکراں ہے زندگی
اس زیاں خانے میں تیرا امتحاں ہے زندگی

(زندگی: اقبال)

زندگی ہوتی ہے کیوں کر کامراں یہ بھی تو دیکھ
عالم تخلیق میں سے اک جہاں یہ بھی تو دیکھ
زندگی ہے تیز گام و نو جواں یہ بھی تو دیکھ

(سردار جعفری نظم 'تو اور میں')

کس نے کہا کہ حاصل وہم و گماں ہے زندگی
جتنی نہاں ہے زندگی اتنی عیاں ہے زندگی
صبح سے لے کر تا بہ شام، مست خرام و تیز گام
جذبہ شوق ہے تمام منزل شوق تا تمام

تو اسے پیاتہ امروز و فردا سے نہ ناپ
بندگی میں گھٹ کے کہ جاتی ہاک جوئے کم آب
قلزم ہستی سے تو ابھرا ہے مانند حباب

میں یہ کہتا ہوں کہ اے نا آشنائے زندگی
صرف ایک مٹی ہوئی دنیا کا نظارہ نہ کر
موت کے بڑھتے ہوئے قدموں کی آہٹ ہی نہ سن

اقبال کے یہاں نیچرل اور رومانی شاعری میں فلسفیانہ افکار کے ساتھ انقلابی تصورات کی آمیزش بھی پائی

جاتی ہے، جس کی عمدہ مثال ان کی نظم 'محراب گل افغان' کے افکار ہے، جس میں انھوں نے افغانی لوگوں کو ان کے منصب سے آگاہی کی طرف راغب کیا ہے۔ کہتے ہیں:

رومی بدلے شامی بدلے بدلا ہندوستان
تو بھی اے فرزند کو ہستاں اپنی خودی پہچان
اپنی خودی پہچان، او غافل افغان!

سردار جعفری کی نظم 'تہنیت' جو انھوں نے ۱۹۷۸ء میں لکھی تھی ان کے مجموعہ 'کلام' لہو پکارتا ہے سے لی گئی ہے، اس نظم میں جعفری نے اقبال کے خیالات کو انھیں کے رنگ و آہنگ میں کس خوبصورتی سے ادا کرتے کیا ہے۔ ملاحظہ کیجئے:

تو جاگا اور جاگ اٹھے ہیں تیرے کو ہستان
تیری خودی کی بیداری سے اونچی ہو گئی شان
اے بانگے افغان!
تو اقبال کے دل کی دعا ہے، میرے دل کا گیت
تیرے دیس کی جیت ہے سارے یورپ دیس کی جیت
تیرا نغمہ سرکش و شیریں اونچی تیری شان
اے بانگے افغان!

سردار کی نظم 'صبح نو' اور 'کارل مارکس' اقبال کے تتبع میں لکھی گئی ہیں۔ ان نظموں میں ان کا لہجہ پُر امید اور رجائیت سے بھرا ہوا ہے۔ ان کی انقلابی نظموں میں ایک بدلتی ہوئی زندگی کی نئی توانائیوں کا بھرپور احساس ملتا ہے سردار جعفری بنیادی طور پر حق پرستی، انسانی عظمت اور انسانی دوستی کے شاعر ہیں جس کا ثبوت ان کا تمام کلام ہے۔ کہتے ہیں:

وہ آگ مارکس کے سینے میں جو ہوئی روشن
وہ آگ سینہ انساں میں آفتاب ہے آج
زمانہ گیر و خود آگاہ و سرکش و بیباک
سرورِ نغمہ و سرمستیِ شباب ہے آج
ہر ایک آنکھ میں رقعاں ہے کوئی منظر نو
ہر ایک دل میں کوئی دلنواز خواب ہے آج
وہ جلوہ جس کی تمنا تھی چشمِ آدم کو
وہ جلوہ چشمِ تمنا میں بے نقاب ہے آج

نظم چہلم کا ترانہ میں بھی سردار جعفری کا اسلوب اقبال کے اسلوب کی یاد دلاتا ہے۔ مثلاً:

مانند جوئے زندگی شام و سحر بہتا ہوں میں
ہردم رواں، ہردم دواں، ہردم جواں رہتا ہوں میں
نیا چشمہ ہے پتھر کے شگافوں سے ایلنے کو
زمانہ کس قدر بے تاب ہے کروٹ بدلنے کو

اقبال نے اپنی شاعری سے نہ صرف شعرا و ادباء کو متاثر کیا، بلکہ سیاسی شخصیتیں بھی ان سے متاثر ہوئے بغیر نہ رہ سکیں۔ اس سلسلے میں سردار جعفری رقم طراز ہیں:

”ہندوستان اور پاکستان میں اقبال نے تین قسم کے ذہنوں کی تربیت کی ہے۔ ایک انقلابی ذہن ہے جس کی مثال فیض، محمد دم اور دوسرے ترقی پسند شعرا کے یہاں ملتی ہے اور ان میں، میں بھی شامل ہوں۔ دوسرے اس بیدار مغز نیشنلسٹ کا ذہن ہے جس کا بہترین نمونہ ڈاکٹر ذاکر حسین، خواجہ غلام السیدین، شیخ محمد عبداللہ اور ڈاکٹر عابد حسین کی شخصیتیں ہیں۔ ان کے یہاں گاندھی نہرو اور اقبال کی آمیزش ہے۔ تیسرا مسلم فرقہ پرست ذہن ہے جس نے اقبال کی شاعری کا غلط استعمال کر کے اپنے لیے جواز تلاش کیا ہے۔“

اقبال کی تمام شاعری یقین محکم، عمل پیہم، محبت فاتح عالم کی تفسیر ہے۔ سردار جعفری نے بھی عمل کی زندگی کو انسانی ترقی کے لیے ضروری قرار دیا ہے۔ کیوں کہ تدبیر ہی انسان کی تقدیر بدل سکتی ہے۔ نظم ’کشاکش‘ سے شعر ملاحظہ کیجئے:

ہاں بدلتی ہیں فقط جوشِ عمل سے تقدیر حریت جنگ کے میدان میں ہویدا ہوگی
اقبال نے آرزو مندی کو خاص اہمیت دی ہے، کیوں کہ اس سے انسان میں عمل کا جذبہ پیدا ہوتا ہے۔
اقبال ایسی آرزو کی تمنا کرتے ہیں جو کبھی پوری نہ ہو، اور انسان تمام زندگی اسے پورا کرنے میں سرگرداں
اور عمل پیرا رہے۔ یہ تشنگی ہی انسان کو نئے نئے راستے ڈھونڈ نکالنے کا حوصلہ عطا کرتی ہے۔ سردار جعفری
بھی انھیں خیالات کے علمبردار ہیں۔ نظم ’آرزوئے تشنہ لبی‘ میں کہتے ہیں:

دوستو جراتِ شعلہ طلبی لے کے اٹھو آج پھر آرزوئے تشنہ لبی لے کے اٹھو

اقبال کی بھی یہی تمنا ہے کہ

بنایا عشق نے دریائے ناپیدا کراں مجھ کو یہ میری خود نگہداری مرا ساحل نہ بن جائے

(غزل: اقبال)

میرے نغمے قید ماہ و سال سے آزاد ہیں میرے ہاتھوں میں ہے لافانی تمنا کا ستار

میں حق و باطل کی پیکاروں میں تیغِ آبدار
میں عطا کرتا ہوں شاخِ آرزو کو برگ و بار
(شاعر: سردار جعفری)

میں غلامی کے اندھیرے میں ہوں آزادی کا نور
نقشِ مایوس میں بھردیتا ہوں امید کا رنگ

رازِ حیات پوچھ لے خضرِ نجستہ گام سے
زندہ ہر ایک چیز ہے کوششِ ناتمام سے

(کوششِ ناتمام: اقبال)

سردار جعفری، اقبال کی نظم 'ساقی نامہ' سے بہت متاثر ہوئے اور انھوں نے اس کے تتبع میں نظم 'جمہور کا اعلان نامہ' عنوان سے لکھی۔ جس میں 'ساقی نامہ' کی طرح ہندوستان کے سیاسی، سماجی اور معاشی پہلوؤں پر روشنی ڈالی گئی ہے۔ یہ مثنوی، فارم، ہیئت اور تکنیک کے لحاظ سے اقبال کی مثنوی 'ساقی نامہ' سے پوری طرح مشابہت رکھتی ہے۔ دونوں مثنویوں میں خیالات کی تکرار کا جائزہ لیجیے۔ نظم 'جمہور کا اعلان نامہ' سے بند ملاحظہ کیجیے، اس نظم کے ابتدا میں سردار جعفری اقبال کی نظم 'ساقی نامہ' سے تمہید کے طور پر چند اشعار نقل کرتے ہیں:

”زمانے کے انداز بدلے گئے
پرائی سیاست گری خوار ہے
گیا دورِ سرمایہ داری گیا
گراں خوابِ چینی سنبھلنے لگے
نیا راگ ہے ساز بدلے گئے
زمیں میر و سلطاں سے بیزار ہے
تماشا دکھا کر مداری گیا
ہمالہ کے چشمے ایلنے لگے“

اس کے بعد سردار جعفری نے اپنے اشعار قلم بند کیے ہیں:

اٹھا خاکِ جاہ سے طوفانِ نور
بھڑکتی ہیں ایراں میں چنگاریاں
اُجالا ہے مشرق کے ایوان میں
ہزاروں برس کی کہانی ہیں ہم
ہمارے ہی دم سے نشانِ حیات
سیجا کے ہونٹوں کا اعجاز ہم
یہ دولت ہے میراثِ انسان کی
ملوں پر ہے مزدور کا اختیار
جو موتی نکالے وہ دامن بھرے
ہماری کسوٹی ہے انسانیت
بغاوت نے پھونکا قیامت کا صور
یہ ہیں صبحِ عشرت کی تیاریاں
سحر ہوگئی شام و لبنان میں
کہ فانی نہیں جاودانی ہیں ہم
ہمیں دیں گے انسانیت کو نجات
محمدؐ کے سینے کی آواز ہم
زمیں پر حکومت ہے دہقان کی
وطن پر ہے جمہور کا اختیار
جو محنت کرے وہ حکومت کرے
اخوت، مساوات اور حریت

سردار جعفری کا زیادہ تر کلام انقلاب کے نغموں سے گونج رہا ہے، جس میں محنت کش طبقہ کو اولیت حاصل ہے۔ ان نظموں میں تازہ ولولہ اور ایک حوصلہ انگیز انبساط ہے اسکے ساتھ سعی و عمل پیہم اور انقلاب و

ترقی کا درس بھی ملتا ہے اس ضمن میں نظم 'حرف اول' سے چند اشعار ملاحظہ کیجیے۔ جو اقبال کے رنگ و آہنگ کی یاد دلاتے ہیں۔ ان اشعار میں انسانی عظمت کا سراغ ملتا ہے جس کو شاعر بڑے والہانہ اور دلنواز انداز میں پیش کرتا ہے۔

شاعر کا مگر نغمہ ہے نغمہ لافانی
اس نغمے میں پنہاں ہے جمہور کی سلطانی
کیوں نہیں ہے ہند کے اُجڑے گلستاں میں بہار
باغباں بیٹھے ہیں ایک مدت سے منہ موڑے ہوئے
(عظمتِ انساں: سردار جعفری)

دستور حکومت کے بنتے ہیں بگڑتے ہیں
اس نغمے سے روشن ہے مستقبلِ انسانی
چین کا خونی افق بھی بن گیا ہے لالہ زار
سازشیں کرتے ہیں گل چھیں سر سے سر جوڑے ہوئے

اقبال اسی خیال کو تصورِ درد میں یوں بیان کرتے ہیں:
چھپا کر آستیں میں بجلیاں رکھی ہیں گردوں نے
وطن کی فکر کر ناداں! مصیبت آنے والی ہے

عنادل باغ کے غافل نہ بیٹھیں آشیانوں میں
تری بربادیوں کے مشورے ہیں آسمانوں میں

امروز مرا روشن رنگِ رخِ فردا سے

سینے میں حرارت ہے افسونِ تمنا سے

(سردار جعفری)

مری چین جبیں پر نقشِ تاریخِ حقیقت ہے
مری ٹھوکر میں پنہاں داستاںیں انقلابوں کی
ہزاروں داغ پڑ جاتے ہیں پتھر کے کلیجے میں
اقبال نے اپنے کلام میں خانقاہوں کی بے عمل زندگی اور مذہبی پیشواؤں پر لعنِ طعن کی ہے۔ کہتے ہیں:
کہ خانقاہوں میں خالی ہیں صوفیوں کے کدو

مری افسردہ نظروں میں نہاں دنیا کی قسمت ہے
مرے زخموں میں حدتِ زندگی کے آفتابوں کی
نیا نغمہ کوئی جب سانس لے لیتا ہے سینے میں
میرا سب سے چہ غنیمت ہے اس زمانے میں

سردار جعفری اس خیال کو ایک قطعہ میں یوں بیان کرتے ہیں:

خاک پر بکھرے ہیں ٹوٹے ہوئے شیشوں کے نجوم
خانقاہوں میں ہے رندانِ بلاکش کا ہجوم

اب کسی کو بھی نہیں حوصلہ تلخیِ جام
واعظِ شہر کو مے خواروں نے مانا ہے امام

نظم 'نئی شاعری' میں سردار جعفری اقبال کے اسلوب و زبان اور لفظیات کو استعمال کرتے ہوئے انھیں کے افکار کی ترجمانی کرتے ہیں۔ وہ اقبال کی نظم 'شکوہ' کے مصرعہ کو 'نغمین' کے طور پر استعمال کرتے ہیں۔

ملاحظہ کیجیے:

ہر طرف مشرق و مغرب میں چراغاں کر دیں
ہند کی خاک کے زڑوں کو درخشاں کر دیں
"مور بے مایہ کو ہم دوشِ سلیمان کر دیں"

کعبہ و دیر و کلیسا کی بجھا دیں قدیل
چھین لیں ہاتھ بڑھا کر مہ و پروین سے چمک
مسندِ عیش سے شاہوں کو اٹھا دیں چل کر

کب تلک راہ کے کانٹوں سے بچائیں گے قدم
عام ہو غالب و اقبال کی رعنائی فکر
ان کو تھوڑا سا لہو دے کے گلستاں کر دیں
بے زبانوں کو زباں دے کے زباں داں کر دیں
اقبال کی تقلید پر چلتے ہوئے سردار جعفری انگریزی تہذیب و تمدن کی بے راہ روی اور تقلید سے ہندوستانی
عوام کو بچانا چاہتے ہیں۔ نظم 'ارتقا' میں کہتے ہیں:
ہاں مرادیں اپنی ان گوئی چٹانوں سے نہ مانگ
پوجنا ہے پوج اپنی فطرت آزاد کو
قدر کر اپنے ارادوں کی دعاؤں کو نہ پوج
مشرق و مغرب کی آوارہ ہواؤں کو نہ پوج
یہ خدا یہ دیوتا دو روز ہی رہ پائیں گے
سردار جعفری، علم کی عظمت اور طاقت کو اقبال کی طرح تسلیم کرتے ہیں۔ کہتے ہیں:
اپنا سر مرشد کے قدم پر نہ جھکا یا تو نے
سردار جعفری چاہتے ہیں کہ انسان اعلیٰ نصب العین رکھے، اور اس کو پانے کی تڑپ اور آگ سے اس کا دل
روشن رہے۔ غزل میں کہتے ہیں:

داغ سینے کا دکھتا رہے جلتا رہے دل
جائے دولہ کو نین کو بھی جنس حقیر
رات باقی ہے جہاں تک مہِ کامل رہے
اور دریا پہ اک بوسے کے سائل رہے
اور اقبال کا کہنا ہے نظم 'جاوید' کے نام سے شعر ملاحظہ کیجئے:

میرا طریق امیری نہیں فقیری ہے
خودی نہ بچ، غریبی میں نام پیدا کر

اقبال نے اپنے کلام میں انسانی عظمت اور برتری کے گیت بلند و بانگ آواز میں گائے ہیں۔
سردار جعفری کے کلام میں بھی انسانی عظمت کو اولیت کا درجہ حاصل ہے۔ اس سلسلے میں چند اشعار دیکھئے،
جو اقبال کے خیالات و اسلوب کا احاطہ کیے ہوئے ہیں۔ سردار جعفری بھی اقبال کی طرح انسان کو خدا کی
خلاتی میں ہاتھ بٹانے والا تسلیم کرتے ہیں۔ نظم 'شعور' میں ان کی فکر میں گہرائی و گیرائی کے ساتھ فہمی
آہنگ کی کار فرمائی بھی موجود ہے:

ہے کائنات مرے دل کی دھڑکنوں میں اسیر
میں ایک نقطہ سر کائنات وہم و شعور
میں ایک ذرہ بساط نظام شمسی پر
میں ایک قطرہ، انا لبحر ہے صدا میری
مرے لہو میں رواں وید بھی ہے قرآن بھی
شجر، حجر بھی ہیں، صحرا بھی ہیں گلستاں بھی
کہ میں ہوں وارث تاریخ عصر انسانی

سردار جعفری کے کلام میں انسانی صلاحیتوں کا پختہ یقین ملتا ہے لہجے کی یہ پختگی اور رجائیت انھیں اقبال
سے ہی ملی ہے۔

گرچہ ہے مشب غبار آدم و حوا کا وجود
ان کی رفعت پر برستے ہیں ستاروں کے جود

لالہ و گل تو فقط نقشِ قدم ہیں اس کے

اصل میں خاک کی معراج ہے انساں کی نمود

(قطعہ: سردار جعفری)

مجھ کو پیدا کر کے اپنا نکتہ چیں پیدا کیا

نقش ہوں اپنے مصور سے گلہ رکھتا ہوں میں

(غزل: اقبال)

یہ چمن کی آرزو ہے کوئی لوٹ لے چمن کو
بن کے قوت ایک دن ابھرے گی صدیوں کی تھکن
ترے ہاتھ کی بلندی میں فروغِ کبکشاں ہے

یہ تمام رنگ و نکبت ترے اختیار میں ہے
دیکھ لینا یہ بدل دیں گے نظامِ انجمن
یہ ہجوم ماہ و انجم ترے انتظار میں ہے

(غزل: سردار جعفری)

عروجِ آدمِ خاکی کے منظر ہیں تمام

یہ کبکشاں یہ ستارے یہ نیلگوں افلاک

(غزل: اقبال)

ابھی پوشیدہ ہیں نظروں سے خزانے کتنے
ختم ہو سکتا نہیں سلسلہٴ عمرِ دراز

گوشِ انساں سے ہیں محروم ترانے کتنے
بطنِ تخلیق میں پنہاں ہیں زمانے کتنے

(قطعہ: سردار جعفری)

ہزاروں بھٹوں کی کہانی ہیں ہم
ہمیں سے ہیں تہذیب کے نقش و رنگ
ہمیشہ سے ہم گرمِ پیکار ہیں

کہ فانی نہیں جاودانی ہیں ہم
ہمیں سے تمدن کے دل میں اُمتگ
تواریخ کی تیز تلواریں ہیں

ستاروں سے آگے جہاں اور بھی ہیں
قناعت نہ کر عالمِ رنگ و بو پر

ابھی عشق کے امتحاں اور بھی ہیں
چمن اور بھی آشیاں اور بھی ہیں

(اقبال)

عورت کے بارے میں بھی اقبال اور سردار جعفری کے خیالات و نظریات میں مماثلت پائی جاتی ہے۔ دونوں کے کلام سے مثالیں دیکھئے۔ دونوں شعرا عورت کی عظمت اور تخلیقی قوت کا دل سے احترام کرتے ہیں:

وجودِ زن سے ہے تصویرِ کائنات میں رنگ
شرف میں بڑھ کے ثنیا سے مشتِ خاک اس کی
مکالماتِ قلاطوں نہ نکھ سکی لیکن
اسی کے سارے ہے زندگی کا سوزِ دروں
کہ ہر شرف ہے اسی دُرج کا دُرِ مکنونوں
اسی کے شعلے سے نونا شرارِ افلاطوں

(اقبال نظمِ محبت)

راز ہے اس کے تپِ غم کا یہی نکتہٴ شوق
آتشیں، لذتِ تخلیق سے ہے اس کا وجود

کھلتے جاتے ہیں اسی آگ سے اسرارِ حیات
گرم اسی آگ سے ہے معرکہ بود و نبود
(عورت: اقبال)

صدف کو خوبی قسمت سے تو جو مل جاتی
حیات نے تجھے عورت کا مرتبہ بخشا
عطا کیا ہے محبت کا اک جہاں تجھ کو
صدف کے سینہ روشن میں ایک گہر ہوتی
نہیں تو شمع افق مشعلِ سحر ہوتی
بنایا فطرتِ آدم کا رازداں تجھ کو

(سرمد جعفری)

چاہتی ہے مجھ سے تو نسوانیت کا احترام
اور تیری انسانیت کے ذمے گانا ہوں میں

(عورت کا احترام سردار جعفری)

جب تک تو خود نہ توڑے گی طلسمِ رنگ و بو
تیری قسمت ایک عورت کے سوا کچھ بھی نہیں

ہے انسان کی کائنات اس کے دم سے
اس آئینہ میں ہے زندگی کا شرارہ
فروزاں ہے شمعِ حیات اس کے دم سے
وہ آغوشِ تہذیب کا گاہوارہ

(سردار جعفری)

سردار جعفری کے یہاں حیاتِ انسانی اور اس کی ارتقائی فطرت کی حقیقتوں کا اظہار ملتا ہے ان کے اسلوب کی گداختگی میں ایک کشمکش ہے جو انھیں اقبال کے قریب کرتی ہے سردار جعفری کے یہاں جمالیاتی کیفیتیں اپنی پوری توانائی کے ساتھ موجود ہیں جو ان کے اسلوب کو اقبال کے اسلوب سے نزدیک کرتی ہیں ان کے یہاں اقبال کی علامتیں اور لفظیات کا استعمال کثرت سے ملتا ہے۔ سردار جعفری کے کلام میں مدہم اور پد سکون نغمگی اور اندازِ بیان میں وہی رچی ہوئی شائستگی اور پختگی نظر آتی ہے جو اقبال کے کلام کا خاصہ ہے چند اشعار اس ضمن میں پیش کئے جاتے ہیں:

دامنِ جھنک کے منزلِ غم سے گزر گیا
آگیا ہے وقت وہ جو آ کے ملتا ہی نہیں
روحِ آزادی کو سینے میں جکڑ سکتا ہے کون
گذشتہ دورِ خوابِ آلودہ پیری کا سہارا ہے
نکشمشِ عظمتِ کردار عطا کرتی ہے
زندگی عافیت انجام نہیں ہے اے دوست

سردار جعفری کے کلام سے کچھ اور اشعار دیکھئے جو اقبال کے افکار، اسلوب و آہنگ کے احاطہ کیے ہوئے ہیں۔ سردار جعفری انسان کی لامحدود صلاحیتوں کا عرفان رکھتے تھے اور اسے کہیں بھی بے بس اور مجبور محسوس نہیں کرتے، بلکہ ساری کائنات انسان کے بس میں ہے وہ جیسا چاہے اسے استعمال کر سکتا

ہے۔ وہ انسان کی نئی زندگی کے خواب دیکھتے ہیں اور تاریخ انسانی اور انسانی عظمت کے گیت بڑے دلنواز انداز میں گاتے ہیں:

لے کہ اک ماہ تمام آیا ہوں میں
میرے پیمانے میں گم ہے کائنات
میرے آئینے میں عکسِ صبحِ نو
ہے مرے چشمِ تخیل پر عیاں
میکشو آتشِ بجام آیا ہوں نے میں
میرے میخانے میں صہبائے حیات
آفتابِ عہدِ آزادی کی ضو
اک نئے میلادِ آدم کا سماں

میں ہوں صدیوں کا تفکر میں ہوں قرونوں کا خیال
میرے نغمے قید ماہ و سال سے آزاد ہیں
عشق اور عقل کی بحث اقبال کے تمام مقلدین کے یہاں پائی جاتی ہے۔ سردار جعفری نے بھی اس بحث کو جاری رکھتے ہوئے عقل پر عشق کو مقدم سمجھا ہے۔ کہتے ہیں:

موج کی طرح سے وابستہ ساحل ہی نہ رہ
حسن کے بحر سے اٹھ عشق کا طوقاں ہو کر

(مذبذب: سردار جعفری)

تو اگر خوددار ہے منت کشِ ساقی نہ ہو
عینِ دریا میں حبابِ آساگوں پیمانہ کر

(شمع و شاعر: اقبال)

انہیں خبر نہیں اک چیز زخمِ دل بھی ہے
کہ جس سے ہوتی ہے تہذیبِ نفسِ انسانی

(نظرتوں کے سپر: سردار جعفری)

یہ عقل جو مہ و پرویں کا کھیلتی ہے شکار
شریکِ شورشِ پنہاں نہیں تو کچھ بھی نہیں

(تصوف: اقبال)

راہ گزاروں میں جلائیں عشق و مستی کے چراغ
دوسرا عقل و خرد ہے جب ریاکاری کا نام
ساری دُنیا جل رہی ہے نفرتوں کی آگ میں

(جشنِ دلداری: سردار جعفری)

ممکن ہے دل کے ساتھ رہے پاسبانِ عقل
ہوئی نہ عام جہاں میں کبھی حکومتِ عشق

(غزل۔ اقبال)

سردار جعفری اسی بات کو اس طرح کہتے ہیں کہ:

چھوڑ کرو ہم وگماں حسنِ یقین تک پہنچو
پر یقین سے بھی کبھی وہم وگماں تک آؤ

خرد والوں جنوں والوں کے ویرانوں میں آ جاؤ دلوں کے باغ، زخموں کے گلستانوں میں آ جاؤ
(غزل: سردار جعفری)

سردار جعفری نے اقبال کی مخصوص اصطلاح شاہین کو انہی معنی و مفہوم میں استعمال کیا ہے جن معنی و مفہوم میں اقبال کے کلام میں بیان ہوئی ہے۔ دونوں شعراء کے کلام سے اشعار دیکھئے:

نہ جانے کتنی نظریں اس دل وحشی پہ پڑتی ہیں ہراک کو فکر ہے اس کی یہ شاہین زیرِ دام آئے

تمام کوہ و قل و بحر و بر ہیں زیرِ نگیں کھلا ہوا ہوں میں شاہین کے بال و پر کی طرح
مری نوا میں ہے لطف و سرور صبح نشاط ہراک شعر ہے رندوں کی شامِ تر کی طرح
(غزل: سردار جعفری)

شاہین کبھی پرواز سے تھک کر نہیں گرتا پُرم ہے اگر تو تو نہیں خطرۂ افتاد
(اسراہ پیدا: اقبال)

اقبال کا کہنا ہے:

فارغ تو نہ بیٹھے گا محشر میں جنوں اپنا یا اپنا گریباں چاک یاد من یزداں چاک
(اقبال)

سردار بھی اقبال کی طرح گیسوئے یزداں کو شکار کرنا چاہتے ہیں:

اس دل وحشی کی آزادی کا کیا کیجیے علاج اک کسندِ گیسوئے یزداں شکاراں چاہیے
اقبال کی نظم 'زمانہ حاضر کا انسان' سے یہ شعر دیکھئے:

جس نے سورج کی شعاعوں کو گرفتار کیا زندگی کی شبِ تاریک سحر کر نہ سکا
سردار اپنی نظم 'جولیو کیوری' جو فرانس کا مشہور سائنس داں تھا، کو خراجِ پیش کرتے ہوئے اقبال کی لفظیات و خیالات سے استفادہ کرتے ہیں اور سحر ہونے کی نوید سناتے ہیں:

فکرِ چالاک میں سورج کی شعاعیں ہیں اسیر زندگی کی شبِ تاریک سحر ہوتی ہے
اقبال کہتے ہیں:

ستاروں سے آگے جہاں اور بھی ہیں ابھی عشق کے امتحاں اور بھی ہیں
سردار جعفری کا کہنا ہے:

شوق کی حد مگر چاند تک ہی نہیں ہے ابھی رفعتِ آسماں اور بھی
اور بھی منزلیں اور بھی مشکلیں ہیں ابھی عشق کے امتحاں اور بھی

(سرطور: سردار جعفری)

اقبال کی غزل ملاحظہ کیجیے۔ جس میں ان کا لہجہ پُرم امید ہے وہ قوم کی صلاحیتوں پر کامل یقین رکھتے ہیں:

دُگرگوں ہے جہاں تاروں کی گردش تیز ہے ساقی
نہیں ہے نا امید اقبال اپنی کشتِ ویراں سے
دل ہر ذرہ میں غوغائے رستاخیز ہے ساقی
ذرا نم ہو تو یہ مٹی بہت زرخیز ہے ساقی
سردار جعفری مندرجہ بالا خیالات کو اس طرح پیش کرتے ہیں:

زمانہ زیب تن پیرا بن گل کرنے والا ہے
وہ ساغردے کہ دنیا شعلہ رگل بن کے جاگ اٹھے
ہوائے صبح مشرق پھر نشاط انگیز ہے ساقی
جہاں کی تیرگی کب سے شرر انگیز ہے ساقی
دونوں شاعروں کے یہاں انسانی صلاحیتوں کے تئیں امید افزا اور رجائیت سے پر لہجہ نظر آتا ہے۔ ملاحظہ کیجئے:
اے کہ ہے زیر فلک مثل شرر تیری نمود
کون سمجھائے تجھے کیا ہے مقامات وجود

(وجود: اقبال)

کھلے ہیں مشرق و مغرب کی گود میں گلزار
اسی سے تیغ نگہ آبدار ہوتی ہے
مگر خزاں کو میسر نہیں یقین بہار
تجھے بتاؤں بڑی شے ہے جرأتِ انکار

(غزل: سردار جعفری)

مندرجہ بالا شعر کی روشنی میں یہ بات سامنے آتی ہے کہ دونوں شعرا اس بات سے متفق ہیں کہ ابلیس کے انکار نے ہی آدم کے قصہ کو رنگین بنا دیا ہے۔ خدا کے حضور انکار کی جرأت کرنا کوئی معمولی فعل نہیں تھا۔ اس کے لیے پختہ ۶۰ م اور حوصلے کی ضرورت ہے اور ابلیس میں یہ صلاحیتیں بدرجہ تم موجود ہیں اس لئے اس نے خدا کے سامنے انکار کرنے کی جسارت کی۔ ابلیس کے اس انکار نے انسان کو عمل اور جدوجہد کی زندگی دے کر ترقی کی اعلیٰ مدارج سے روشناس کرایا ہے جس سے زندگی میں تگ و تاز پیدا ہوئی۔ دیکھئے:

اسے صبح ازل انکار کی جرأت ہوئی کیونکر
مجھے معلوم کیا وہ راز داں تیرا ہے یا میرا

(اقبال)

اقبال اس بات کے قائل تھے کہ فنا میں بقا کا راز پوشیدہ ہے اس لئے تو وہ کہتے ہیں:

گل اس شاخ سے نومتے بھی رہے اسی شاخ سے پھومتے بھی رہے
اس شعر کی تفسیر کرتے ہوئے سردار جعفری بھی ان کے خیال کے ہمنوا بن جاتے ہیں کہتے ہیں:

یوں ہی اڑ رہا ہے نشاں زندگی کا
تسلل حقیقت تسلل فسانہ
نھلکتا نہیں کارواں زندگی کا
تسلل ہی ہے زندگی کا ترانہ
حیات بشر ہے بڑی شاعرانہ
ڈرنہ حیات و موت کے سیل سبک خرام سے
غلاطاں ہر ایک موج میں تابش صد گہر بھی ہے
اقبال نے غالب کی قادر اکا امی کو دل سے سراہا ہے۔ سردار جعفری بھی غالب کو خراج عقیدت پیش کرتے

ہوئے کہتے ہیں:

جو اگ دے آگ کوئی نغمہ زن ایسا نہ تھا
تجھ سے پہلے کوئی داؤدِ سخن ایسا نہ تھا

تو نے چھپڑے ہیں وہ نغمے شاعری کے ساز پر
تیرا بربط کہکشاں نابید ہے تیرا رباب
تری فکر نکتہ رس حسن تخیل کا شباب
تو نے دل کو گرم سینوں کو فروزاں کر دیا

(غالب: سردار جعفری)

محفل ہستی تری بربط سے ہے سرمایہ دار
تیرے فردوسِ تخیل سے ہے قدرت کی بہار
زندگی مضمحل ہے تری شوخی تحریر میں
جس طرح ندی کے نغموں سے سکوت کو ہمار

(مرزا غالب - اقبال)

سردار جعفری نے قطعات، طویل نظمیں، منظوم ترجمے، آزاد نظمیں، غزلیں وغیرہ کافی تعداد میں لکھی ہیں۔ یوں تو سردار جعفری کے کلام میں اقبال کی شاعری کا رنگ گہرا ہے لیکن خاص طور پر طویل نظموں میں یہ رنگ خاصا نمایاں ہے۔

سردار جعفری نے اقبال کی تراکیبوں سے بھی خوب کسب فیض حاصل کیا ہے۔ مثلاً شب فراق، لالہ رو، داغ آرزو، نغمے زندگی، دید پر نم، شکستہ ساز، جلوہ گاہِ حسن، زلفِ خوباں، نسیم صبح، زبانِ تیغ، نظامِ شمس، دامانِ آرزو، فردوسِ جواں، گلزارِ جناں، لغزشِ گام، شبِ بجر، عصرِ انساں، لالہ گل، شعلہ گل، تکمیلِ آرزو، پیرا بن گل، کمندگیسویں یزداں، آفتابِ رخ، بربطِ دل، شجرِ حجر، آدمِ خاکی، خونِ بشر، خونِ جگر، باغِ جناں، عروسیِ قمر، یارِ حسن، اسرارِ حیات، رموزِ حیات، حیاتِ نو، شکستِ شوق اور اس قسم کی بہت سی تراکیب ہیں جن میں سردار جعفری نے جدت پیدا کی ہے۔ اس کے علاوہ تشبیہات، استعارات، علائم اور پیکر تراشی میں بھی اقبال کے کلام سے استفادہ کیا ہے۔ مثلاً:

رقص کراے روح آزادی کہ رقصاں ہے حیات
لے اڑا ہوں چند نغمے زندگی کے ساز سے
بھول بن کر کھل رہے ہیں آج پھر سینے کے داغ
عبدِ ماضی سے ہوا جاتا ہوں پھر نزدیک تر
آسماں کی رفعتوں پر گیت گاتا ہے کوئی
پھر کسی جانب لئے جاتا ہے شوقِ اضطراب

(جنگ اور انتہا: سردار جعفری)

ہم کو یوں رانیکاں نہ کر دینا
حاصلِ فضلِ ماہ و سال ہیں ہم

(سردار جعفری)

افق سے اُبلتا ہوا رنگ و نور فضاؤں میں پرواز کرتے طیور

(سردار جعفری)

فضا نیلی نیلی ہوا میں سرور ٹھہرتے نہیں آشیاں میں طیور

(اقبال)

مندرجہ بالا تمام بحث سے یہ بات سامنے آتی ہے کہ سردار جعفری نے فکری اور فنی دونوں حیثیت سے اقبال کا اثر قبول کیا اور اس کو اپنی شاعری میں چابک دستی اور مہارت کے ساتھ برتا ہے۔

احسان دانش:

احسان دانش کا نام احسان الحق تھا۔ وہ ۱۹۱۳ء میں کاندھلہ ضلع مظفرنگر (یوپی) میں پیدا ہوئے۔ ان کی تعلیم مفلسی کے سبب تیسرے درجہ سے آگے نہ بڑھ سکی۔ احسان افلاس اور ناداری کے ہائیے میں پلے بڑھے، اسی لیے ان کی تمام زندگی کشمکش اور تصادم کی شکار رہی۔ آخر ۶۸ برس کی عمر میں ۱۹۸۲ء میں لاہور میں وفات پائی۔

احسان دانش کو جو زمانہ ملا اس دور تک آتے آتے اردو شاعری غزل کے حصار سے نسبتاً آزادی حاصل کر چکی تھی۔ اور اس کی جگہ نظم نے اپنی حیثیت منوانا شروع کر دی تھی۔ اس دور کے شعرا نے اس صنفِ سخن کو بلندی سے ہمکنار کر دیا جن میں نمایاں نام اقبال کا ہے۔ احسان دانش کے معاصرین شعرا میں ایک طرف گراں قدر شخصیت علامہ اقبال تھے، جو اپنی فکر اور نغمہ خیز شاعری کے ذریعہ تمام عالم ادب پر چھا چکے تھے۔ تو دوسری طرف حفیظ جالندھری، اختر شیرانی، جوش ملیح آبادی وغیرہ شاعر اپنی انفرادیت کا لوہا منوا چکے تھے لیکن احسان دانش جس شاعر سے خاص طور پر متاثر ہوئے وہ خاص نام علامہ اقبال کا ہے۔

احسان دانش کی شاعری کی نشوونما سیاسی، سماجی اور ادبی تحریکات کے ماحول میں ہوئی۔ ان تحریکات کو مقبول بنانے میں دانش نے نمایاں خدمات انجام دیں۔ ۱۹۳۶ء میں ترقی پسند تحریک کی بنیاد پڑی۔ اور دیکھتے ہی دیکھتے یہ تحریک وسیع ادبی تحریک کے روپ میں ابھر کر سامنے آئی۔ جس نے اردو شاعری کے جملہ اصناف کو متاثر کیا۔ ان کے نمائندہ شعرا اور ادباء میں پریم چند، ملک راج آنند، جوش، حسرت موہانی، فیض احمد فیض، سردار جعفری، کرشن چندر، سجاد ظہیر کے نام قابل ذکر ہیں۔ اسی دوران حلقہ ارباب ذوق لاہور نے ایک علیحدہ فکری انداز نظر کو فروغ دیا۔ اس کے علمبرداروں میں میراجی، قیوم نظر، یوسف ظفر کو خاصی اہمیت حاصل ہے۔ لیکن کچھ ایسے فنکار اور شاعر بھی تھے جنہوں نے دونوں تحریکوں سے وابستہ نہ رہ کر اپنی فکری اور فنی بصیرت کے ذریعے نئی شمعیں روشن کیں۔ ان میں سیماب اکبر آبادی، حفیظ جالندھری، جمیل مظہری، اثر صہبائی، امین حزیں چریا کوئی، ماہر القادری، اسد ملتانی اور احسان دانش وغیرہ

شامل ہیں۔

احسان دانش نے تعلیم کی کمی کے باوجود اردو زبان و بیان میں مہارت حاصل کی اور اپنے تجربات و مشاہدات کو فکر و فن کی تپش سے تاب ناک بنا دیا۔ انھوں نے درد مند دل اور حساس طبیعت پائی تھی۔ بچپن کی محنت و مشقت کی زندگی نے انھیں مزید حساس بنا دیا تھا۔ انھوں نے خود محنت و مزدوری کی اور سرمایہ داروں کے انسانیت سوز رویوں اور جگر پاش ظلم کو بہت قریب سے دیکھا تھا۔ اسی کے پیش نظر ان کی شاعری میں درد ناک مشاہدات اور جاہلانہ غیر مساوی نظامِ دولت کی تقسیم کے خلاف فلسفیانہ تجزیہ ملتا ہے۔ انھوں نے سماج کے نچلے طبقے کی زندگی و مصائب و آلام کا ذکر موثر انداز سے کیا ہے۔ وہ خود افلاس کا شکار رہے، اس لیے مزدور کی، بے چارگی، آہوں اور کراہوں کا بیان ان کے یہاں صداقت پر مبنی ہے۔ مزدوروں کی اقتصادی بد حالی کا احساس دلانے کے لیے انھوں نے ان کی خانگی زندگیوں کی مرقع کشی کی ہے۔ اس مرقع کشی میں انھوں نے معمولی سے معمولی جزئیات کو بھی نظر انداز نہیں کیا۔ اس سلسلے میں انھوں نے نخیل سے زیادہ مشاہدے سے کام لیا ہے۔ ان کی شاعری میں سماج کے اونچے طبقے کے تیس انتقامی جذبات نظر آتے ہیں۔ نظم 'ایک باغی کا خواب' اسی طرح کے جذبات کو پیش کرتی ہے۔ ان کی نظموں میں روح کے المیہ کے ساتھ انسانی فرائض کا احساس ملتا ہے۔ مثلاً:

عرس اور میلے انھیں دیتے تھے سالانہ خراج آسمانوں پر تھے ان شہری درندوں کے مزاج

خانقاہوں میں دلوں کا مدعا بکتا رہا مدتوں ان کی دکانوں میں خدا بکتا رہا

(آتش خاموش، باغی کا خواب)

اقبال نے خانقاہ کی خیالی زندگی کا نقشہ اس طرح کھینچا ہے:

اٹھا میں مدرسہ و خانقاہ سے غم ناک نہ زندگی، نہ محبت، نہ معرفت، نہ نگاہ!

احسان دانش کی شاعری میں جو عناصر کارفرما ہیں ان میں اقبال کی فکر کی گہرائی اور احسان کی درد بھری زندگی کو بڑا دخل حاصل ہے۔ اقبال کی طرح احسان بھی غور و فکر سے کام لیتے ہیں۔ ان کی نظمیں ضبط، شب سیاہ، خوابِ زندگی وغیرہ میں ان کے مفکرانہ خیالات ابھر کر سامنے آتے ہیں۔ لیکن جب احسان اپنی آپ جی بیان کرتے ہیں وہاں وہ اقبال کے رنگ سے ہٹ کر اپنے انفرادی رنگ میں نظر آتے ہیں۔ اقبال نے اپنی شاعری کے ذریعے امراء اور غرباء میں برابر شہرت حاصل کی لیکن احسان کی شہرت غریب طبقے تک محدود ہو کر رہ گئی۔ احسان کے شعری مجموعے کے نام: مقامات، دارین، کارگر، آتش خاموش، چراغاں، دردِ زندگی، جادو نو وغیرہ ہیں۔

نظم 'مزدور کی موت' احسان کی شاہکار نظم ہے۔ اس نظم میں احسان کی زندگی کی جیتی جاگتی تصویر ملتی ہے۔ اس کے علاوہ نظم 'جشنِ بیچارگی' میں ان کی شاعرانہ انفرادیت ابھر کر سامنے آتی ہے۔ مزدور کا چاندان، میرا گھر، غمِ فاطمہ اور خندہ غرور، وغیرہ ایسی نظمیں ہیں جو احسان کی زندگی کی تلخ حقیقتوں کا بیان ہیں۔

احسان کے یہاں اندازِ بیان سلیس اور حکیمانہ ہے۔ لیکن یہ بات مسلم ہے کہ انھوں نے شاعری میں کوئی فلسفیانہ فکر اور مبسوط نقطہ نظر کو پیش نہیں کیا ہے۔ ان کے داخلی درد اور ناکامی نے ان کے کلام میں کرب کی شکل اختیار کر لی ہے۔ انھوں نے مزدور اور محنت کش طبقہ کو بیدار ہونے اور انقلاب پیدا کرنے کا پیغام دیا ہے، لیکن ان کے یہاں انقلاب کا تصور خالص رومانی قسم کا ہے جس پر جذباتیت کا غلبہ ہے۔

احسان دانش نے معرِ انظم کے بجائے آزاد نظم میں تجربے کیے ہیں۔ قافیے اور ردیف کے استعمال میں نہ وہ سختی سے پابند ہیں اور نہ مخالفت کرتے ہیں۔ بلکہ انھوں نے قافیے کے استعمال میں اعتدال کا راستہ اپنایا ہے۔ نظیر اکبر آبادی کے بعد عوامی زندگی کی ترجمانی کرنے کا شرف جن شعرا کو حاصل ہے ان میں احسان کا نام بھی شامل ہے۔

اقبال آفاقی شاعر ہیں۔ وہ وسیع تناظر میں کلام کرتے ہیں۔ اقبال کے کلام کے کلیدی تصور میں خود شناسی کے جذبے کو اولیت ہے۔ جو انسان میں بیداری اور عمل کا موجب ثابت ہوتا ہے۔ احسان نے اقبال کے اس خود شناسی کے جذبے سے پورا پورا فائدہ اٹھایا۔ احسان کے موضوعات مزدور اور پس ماندہ طبقات سے متعلق ہیں۔ انھوں نے مزدور اور محنت کش طبقہ میں خود شناسی کا جذبہ پیدا کر کے سرگرم عمل رہنے کی تلقین کی ہے۔ وہ محنت کش طبقہ کے جسموں میں ایک نئی روح پھونک دینا چاہتے ہیں۔ اس قبیل کی نظموں میں انسانی فطرت، حسن و عشق کا تجزیہ، ایک نظر، آگاہی، ایمان، شادی مرگ، گورستان میں، خودداری عشق، حیات و موت، ماضی و حال، دُنیا، باغی کا خواب، وصیت، یقین کامل، کسوٹی، تلخی، فنونِ لطیفہ وغیرہ قابل ذکر ہیں۔

احسان کی نظموں پر اقبال کے اسلوب، تراکیب و لفظیات کا اثر نمایاں ہے۔ انہوں نے اسی اندازِ بیان اور فکر سے کام لیا ہے جو اقبال کے کلام کا خاصہ ہے۔ اقبال سرمایہ دارانہ نظام سے سخت بیزار تھے۔ ان کے نزدیک تمام دنیا اور ہندوستانی قوموں کی بربادی کا خاص سبب سرمایہ دارانہ نظام ہی ہے، اس لیے ان کی شاعری میں اس نظام کے خلاف احتجاج ملتا ہے وہ پس ماندہ طبقہ کے ساتھ ہمدردی کا اظہار کرتے ہیں۔ احسان دانش نے اقبال کے انہیں تصورات سے اپنے ذہن کو بلند کیا اور سرمایہ دارانہ نظام کے خلاف آواز بلند کی۔ احسان نے اقبال کی مانند مزدوروں اور کسانوں کو بیداری کا پیغام دیا۔ وہ طبقاتی تفریق کو مٹانا چاہتے تھے۔ نظم 'الہام سحر' میں انہیں خیالات کی ترجمانی کرتے ہوئے کہتے ہیں:

ان کی فریادوں سے لگ جاتی ہے کہساروں میں آگ
موت کے تیور ہیں ان کی گود کے پالے ہوئے
ان کی جرأت توڑ دیتی ہے طلسم انتقام
بجلیوں کی باگ ہے ان کی دعا کے ہاتھ میں
مرد آمادہ نہیں ہوتے گدائی کے لیے
ان کے آنسو لٹ لیتے ہیں ستاروں کے سہاگ
آسماں ہے ان کے قدموں پر سپر ڈالے ہوئے
ہے بغاوت ان کی باندی انقلاب ان کا غلام
ہاتھ ہے فاقہ مستوں کا خدا کے ہاتھ میں
ہوتے ہیں پیدا یہ خنجر آزمائی کے لیے

اقبال کی طرح احسان کی شاعری کا مقصد غریب عوام کو بیدار کرنا اور عمل و حرکت کے لیے اکسانا ہے۔ احسان رمر و کناہی سے کام لینے کے بجائے کھل کر، صاف اور واضح الفاظ میں مطلب بیان کرتے ہیں۔ ان کی شاعری میں محض سسکیاں اور آہیں نہیں ہے بلکہ وہ دلوں میں آگ لگانا بھی جانتے ہیں۔ مشاہدے میں خلوص کی آمیزش نے ان کے فن کو اثر انگیز بنا دیا ہے۔ نظم 'مزدور کی دیوالی' میں وہ مزدور کو نیند سے جگانا چاہتے ہیں تاکہ وہ سرمایہ داری کے خلاف علم بغاوت بلند کر سکیں:

جاگ اے افلاس کے مارے ہوئے مزدور جاگ
مٹ چکیں تیری امیدیں لٹ چکا تیرا سہاگ
میں نے سوچا ہے کروں تیرے لیے عالم سے جنگ
شرم سے لیکن اڑا جاتا ہے عنوانوں کا رنگ
تجھ پہ ہیں بربادیوں نے جال پھیلانے ہوئے
اور تو چپ ہے پر پرواز ڈھلکائے ہوئے
دل بہبود میں کیوں اٹھتے نہیں تیرے قدم
کارخانے توڑ دیتے ہیں تیرے فرقت میں دم
نظم 'کتا اور مزدور' میں اس خیال کو یوں پیش کرتے ہیں:

کیا یہ اک دھبہ نہیں ہندوستان کی آن پر
یہ مصیبت اور خدا کے لاڈ لے انسان پر
کیا ہے اس ہندوستان میں آدمیت کا وقار
جب ہے اک مزدور سے بہتر سگ سرمایہ دار

اقبال اس خیال کو یوں بیان کرتے ہیں۔ نظم 'لینن خدا کے حضور میں' سے شعر دیکھیے:

تو قادر و عادل ہے مگر تیرے جہاں میں
ہیں تلخ بہت بندہ مزدور کے اوقات

برسات اور مزدور، سیاہ پوش لیڈر، تغیر وقت، باغی کا خواب، پست و بلند، غریب سے خطاب وغیرہ احسان دانش کی نظمیں مزدور کی تباہ حالی کو بیان کرتی ہیں۔

احسان دانش نے یوں تو غزلیں بھی کافی لکھی ہیں لیکن وہ بنیادی طور پر نظم کے شاعر ہیں۔ انھیں زبان پر قدرت حاصل تھی۔ وہ الفاظ کے مزاج سے پوری طرح واقف تھے۔ البتہ کہیں کہیں فارسی کے ثقیل الفاظ اور بوجھل تراکیب شعر کی روانی میں رکاوٹ کا باعث ضرور بنتے ہیں، لیکن یہ احسان کا ہنر ہے کہ انھوں نے بڑی چابک دستی سے مشکل سے مشکل تراکیب کو اپنی شاعری میں استعمال کیا ہے۔

احسان دانش نے اقبال سے صرف خطیبانہ انداز بیان ہی نہیں لیا بلکہ بعض نظموں کے عنوانات بھی اقبال سے اخذ کیے ہیں۔ مثلاً، ایک آرزو، نماز، دنیا، فنون لطیفہ، شاعر وغیرہ اس کے علاوہ اقبال نے جہاں حقیقت حسن، محبت، اے روح محمد، رام، قبر، میں اور تو، نوید صبح، ترانہ ہندی وغیرہ موضوعات پر نظمیں لکھیں وہاں احسان دانش نے حقیقت، حضرت محمد صلعم، تصویر شام، گورستان، میں اور تو، ایمان، ترانہ جہاد وغیرہ نظمیں لکھ کر اقبال کی تقلید کا اعلان کیا۔ لہذا جہاں تک موضوعات اور خیالات کا تعلق ہے احسان، اقبال کے قریب آ جاتے ہیں لیکن وہ اقبال کی فلسفیانہ گہرائی تک رسائی حاصل نہ کر سکے۔ البتہ انھوں نے کوشش ضرور کی ہے۔ نظم 'دہریت اور اسلام' سے چند اشعار ملاحظہ کیجیے جو اقبال کے خیالات کا احاطہ کئے ہوئے ہیں۔ اقبال فرنگی تہذیب و تمدن کی تقلید کے سخت خلاف تھے یہی حال احسان کا بھی ہے۔

ہے۔ احسان دانش بھی اقبال کی طرح مذہبی اور تہذیبی بے راہ روی کی ذمہ دار مغربی تعلیم اور تہذیب کو سمجھتے ہیں۔ جس نے تشکیک اور الحاد کے رجحانات کو عام کیا، اسی سبب ہندوستان میں روحانی اور اخلاقی قدروں کی پامالی ہوئی، وہ اس تباہی سے قوم کو بچانا چاہتے ہیں:

اس دور کے افراد کو تشکیک نے کھویا
مغرب کے فسوں ساز ہیں احساس کے دشمن
تقدیر میں ہندی کی نہ امروز نہ فردا
تفریق کا بیمار مساوات سے پرہیز
مذہب کے خدو خال نظر آتے ہیں اس وقت
تسکین میسر ہے نہ ہاں میں نہ نہیں سے
ہر شعلہ تخریب لپکتا ہے وہیں سے
تقلید نے پھینکا ہے اسے چراغ بریں سے
اے کاش یہ نسخہ اے مل جائے کہیں سے
اٹھتا نہیں جس وقت دھواں شمع یقیں سے

(تشکیک: احسان)

اقبال مغربی تہذیب کی فسوں کاری سے مشرق کو آگاہ کرتے ہوئے اس بات کی اُمید کرتے ہیں کہ
غممیں نہ ہو کہ پراگندہ ہے شعور تیرا
فرنگیوں کا یہ افسوں ہے، تم باذن اللہ

(نظم: تم باذن اللہ)

کم نہیں طاعون سے مشرق میں تقلید فرنگ
ان میں اکثر عشرت افروز پر ہیں کار بند
تیرے فردا پر ہے تیری زندگی کا انحصار
تجھ کو یہ تحقیق کا سودا مبارک ہو مگر
مغربی تحقیق سے بالا ہیں اسلامی رموز
گرچہ اس میں زندگی کا ظاہری سامان ہے
عشرت افروز جو دو روز کی مہمان ہے
تو مسلمان ہے تو تیرا رہنما قرآن ہے
دہریت دشوار تر ہے علمیت آسان ہے
دہریت برہان اور یہ حاصل برہان ہے

(احسان: دہریت اور اسلام)

اقبال اس ضمن میں رقمطراز ہیں:

اپنی ملت پر قیاس اقوامِ مغرب سے نہ کر
ان کی جمعیت کا ہے ملک و نسب پر انحصار
خاص ہے ترکیب میں قوم رسولِ ہاشمی
قوتِ مذہب سے مستحکم ہے جمعیت تری
(اقبال نظم مذہب)

ہوں اغیار کیوں ہند سے دل شکستہ
تمدن سے، فیشن سے، تعلیم نو سے
ہیں کالج مذاہب کی قربان گاہیں
بہر سو ہیں روشن تباہی کی راہیں

(احسان دانش نظم: تہذیبی اثرات)

مشرقی قوم کی تقلیدی روش کو دیکھ کر اقبال کا دل تڑپ اٹھتا ہے اور وہ پکار اٹھتے ہیں:
کس درجہ یہاں عام ہوئی مرگِ تخیل
مجھ کو تو یہی غم ہے کہ اس دور کے بہراد
ہندی بھی فرنگی کا مقلد، عجیب بھی
کھو بیٹھے ہیں مشرق کا سرورِ ازلی بھی

(اقبال نظم: مصور)

تقلید زدہ ہند کو افسوں گر تہذیب دے دے کے مناصب کی جھلک لوٹ رہا ہے
(خونفاک مستقبل: احسان)

یہ تمدن کے عدو غارت گر تہذیب و دیں خون پی لیتے ہیں دے دے کر کلیجوں میں شگاف
(ایک سیاسی اور زنداں پسند دوست سے: احسان)

تو اگر تقلید کا مومن ہے، مومن ہی نہیں جس سے آگاہی نہیں وہ تیرا دیں کیوں کر ہوا؟
کر دیا قرآن نے خوبی سے اس نکتہ کو حل ایک امی رحمۃ اللعالمیں کیوں کر ہوا؟

(غزل: احسان)

نظم 'لینن خدا کے حضور میں' اقبال ان خیالات کو یوں بیان کرتے ہیں:

مشرق کے خداوند سفیدانِ فرنگی مغرب کے خداوند درخشندہ فلزات
یورپ میں بہت روشنی علم و ہنر ہے حق یہ ہے کہ بے چشمہ حیواں ہے یہ ظلمات

اقبال کی سیاسی فکر سے اتفاق کرتے ہوئے احسان بھی سیاست میں مذہب کے قوانین کو مد نظر رکھنا چاہتے ہیں ان کی آمیزش سے ایک صالح حکومت کی بنیاد ڈالنا چاہتے ہیں۔ نظم 'پیاناہ قانون' میں کہتے ہیں:

میں بھی یہ سمجھتا ہوں کہ درپے ہیں شیاطین
مذہب سے تراشے جو حکومت کے قوانین

تقسیم تمدن سے ہے میرا بھی جگر چاک
ہے اصل میں انساں کا مربی وہی حاکم

اور اقبال کا کہنا ہے کہ:

جدا ہو دیں سیاست سے تو رہ جاتی ہے چنگیزی
کینزا ہر من و ذوں نہاد و مردہ ضمیر

جلالِ پادشاہی ہو کہ جمہوری تماشا ہو
مری نگاہ میں ہے یہ سیاست لادیں

(اقبال نظم لادین سیاست)

نظم 'وہ' میں احسان خدا کی حمد و ثناء بیان کرتے ہیں جو اقبال کے رنگ میں ڈوبی ہوئی ہے۔ ملاحظہ کیجیے:

وہ جس کے نفس کی گرمی سے ہر غنچہ رنگیں کھلتا ہے

وہ جس کی تجلی خانے سے خورشید کو جلوہ ملتا ہے

وہ جس کا وظیفہ کرتے ہیں کہسار کے بیخود نظارے

وہ جس کے لیے سرگرداں ہیں میثاق کے دن کے سیارے

وہ جس کا تکلم بربط میں وہ جس کی خموشی غاروں میں

وہ جس کی جھلک ہے بجلی میں وہ جس کی چمک ہے تاروں میں

اقبال کی طرح احسان بھی عظمتِ آدم کے قائل ہیں۔ انسان کا وجود اس کائنات کے لیے باعث

افتخار ہے کیوں کہ انسان ہی کائنات کے حسن میں اضافے کا باعث بنا۔ ہے جس نے خدا کی خلاقیت میں خدا کا ہاتھ بٹایا ہے۔ اقبال سے پہلے اس طرح کے خیالات کا بیان اردو شاعری میں نہیں ملتا ہے۔ یہ موضوعات اقبال کے ذریعہ ہی مقبول عام ہوئے ہیں۔ احسان کے کلام سے چند اشعار دیکھئے۔ وہ انسان کی صلاحیتوں پر مکمل یقین رکھتے ہیں۔

کاوشِ پیہم کو اپنی زیست کا حاصل بنا
 حال کے سینے میں ماضی کی خلش بھی ہو مگر
 تو تو عالم ساز ہے اپنی نئی محفل بنا
 دل کی آنکھیں کھول کر فہرستِ مستقبل بنا
 نظم دریا کو بدل دے، موج کو ساحل بنا

نغمات کی لہروں میں تخیل کی نظر سے
 ہے جس کے لیے زینتِ اقطارِ دو عالم
 لطفِ تپش سوزِ جگر ڈھونڈ رہا ہوں
 میں مقصدِ تخلیقِ بشر ڈھونڈ رہا ہوں

(کوشش رنگیں: احسان)

فطرت کو خرد کے روبرو کر
 بے ذوق نہیں اگر چہ فطرت
 تسخیر مقامِ رنگ و بو کر
 جو اس سے نہ ہو سکا وہ تو کر

(اقبال غزل)

نظم 'لخت لخت' میں بھی احسان، اقبال کے خیالات سے خوشی چینی کرتے ہیں وہ اقبال کی طرح ماضی سے کسب فیض حاصل کر کے حال کو بہتر بنانے کا کام لیتے ہیں۔ کہتے ہیں:

میرے سامنے ازل کی کوئی انجمن نہیں ہے
 میں جنونِ جستجو ہوں تو غرورِ پردہ داری
 مرے روبرو ہے فردا میری زد پہ ہے زمانہ
 میں تمام تر حقیقت تو تمام تر فسانہ

اقبال کے بھی مقلدین نے اقبال کی نظم 'جاوید' کے نام کے چہرہ میں نظمیں کہی ہیں۔ احسان نے بھی اس تقلید میں اقبال کے صوتی آہنگ، خیالات و اسلوب کو اپنایا ہے۔ چند اشعار ملاحظہ کیجئے:

تری تڑپ ہی تب و تابِ زندگانی ہے
 نئے کلیم ہیں درکارِ طورِ نو کے لیے
 مجاہدوں کے دیاروں میں نام پیدا کر
 بلند یوں پہ گرج کر دوام پیدا کر

دیارِ عشق میں اپنا مقام پیدا کر
 نیا زمانہ نئے صبح و شام پیدا کر

(جاوید کے نام: اقبال)

احسان کا حوصلہ اور جانیت ملاحظہ کیجئے:

حوادث سے الجھ کر مسکرانا میری فطرت ہے
 نظر جس کی جمی رہتی ہے مستقبل کے چہرے پر
 مجھے دشواریوں پر اشک برسانا نہیں آتا
 اسے ماضی کی سفاکی کو دہرانا نہیں آتا

اقبال کہتے ہیں:

تمنا آبرو کی ہے اگر گلزار ہستی میں تو کانٹوں میں اُلجھ کر زندگی کرنے کی خو کر لے
(عملی یکسوئی: احسان)

اقبال کی مانند احسان دانش کی شاعری جوش و ولولہ، عزم و یقین، کیف و نشاط اور اُمید و رجائیت سے معمور ہے۔ اقبال کے یہاں 'خودی' رنگ برنگے خیالات کی آئینہ دار ہے۔ اس خودی کی اصطلاح کو اقبال کے تمام مقلدین نے بھی اولیت کا درجہ دیا ہے۔ خودی کی استواری کے لیے عمل پیہم اور جدوجہد کی تلقین کی ہے۔ اور مغربی تہذیب و تعلیم کے مضر اثرات کی نشاندہی بھی کی ہے احسان دانش نے بھی اس تقلید کو آگے بڑھایا۔ نظم 'خودی و خود پسندی' میں لکھتے ہیں:

خود پروری کا نام خودی تو نہیں کہیں یارب یہ کیوں ہماری انا کھو گئی کہیں
ظلمت کی دلدلوں سے ابھرتی نہیں فغاں کن مقبروں میں فکرِ بقا کھو گئی کہیں
دو گروہ انسان ہیں مفکرین و پیغمبر ایک حد خودی کی ہے، ایک خود پسندی کی

(بیادِ قائم ملت: احسان)

احسان دانش کے کلام سے چند اور اشعار ملاحظہ کیجیے جو اقبال کے خیالات، موضوعات اور اندازِ بیان کا احاطہ کیے ہوئے ہیں:

قوموں کے دفاتر میں ڈھونڈے سے نہیں ملتے اسلوبِ جہانگیری، آئینِ جہانبانی

(احسان دانش نظم پست و بلندیاں)

ہیں بہت تم میں فاتحینِ خرد فاتحِ مشکلات بھی ہے کوئی؟
بیشتر تم میں ہیں خدا آگاہ واقفِ کائنات بھی ہے کوئی؟

(کوئی نہیں: احسان)

چراغِ یقین ہے بگولوں کی زد میں بصیرت کو روتی ہیں دل کی نگاہیں
تمدن سے فیشن سے تعلیم نو سے بہر سو ہیں روشن تباہی کی راہیں

(نظم تباہی کی راہیں: احسان)

احسان اپنے اسلاف کے کارناموں کو یاد کر کے حال کو بہتر بنانا چاہتے ہیں۔ یہاں بھی وہ اقبال کی تقلید کرتے نظر آتے ہیں وہ ماضی سے کسبِ فیض حاصل کرنے کو انسانی ترقی کے لیے ضروری سمجھتے ہیں۔ اور مذہبِ اسلام اور تہذیبی اقدار کی اہمیت کے دل سے قائل ہیں:

گزارِ ہے شرعِ عشق میں یوں زندگی ہم نے اڑائی ہے گرجتے انقلابوں کی ہنسی ہم نے
ابھی انسان کی آنکھوں سے او جھل ہے مقام اپنا ابھی دیکھا نہیں ہے زندگی کو زندگی ہم نے
ہمیں مستی بھی حاصل ہے ہمیں ہستی بھی حاصل ہے کیا ہے بے خودی کے ساتھ پہچانِ خودی ہم نے

ہمارے بے ریا سجدے تھے اور تیغوں کی محرابیں
پھٹے خیموں سے ٹوٹی کشتیوں سے ریگزاروں سے
جہاں سائنس مجھ رقص ہے حکمت غزلخواں ہے

(راز و نیاز: احسان)

اقبال نے عشق کو عقل پر فوقیت دی ہے کیوں کہ خودی کی استواری میں عشق کی کار فرمایاں ملتی
ہیں۔ اگر عشق نہ ہو تو دنیا پر جمود کا عالم طاری ہو جائے اور ترقی کی راہیں محبوس ہو کر رہ جائیں۔ اس لیے
انسانی زندگی میں عشق یعنی لگن اور عمل پیہم کو اہمیت حاصل ہے۔ احسان دانش کے یہاں بھی عشق کو عقل
کے سامنے اولیت کا درجہ حاصل ہے۔ نظم 'میخانہ انقلاب' سے چند اشعار ملاحظہ کیجئے:

پلا وہ جام ساقی انجمن سرشار ہو جائے
خرد کو نیند آ جائے جنوں بیدار ہو جائے
طلسم بے خودی کے ٹوٹنے کا وقت آ پہنچا
قیامت سے یہ کہہ دو خواب سے بیدار ہو جائے
اٹھائے تو کوئی تعمیر آزادی کی بنیادیں
مرازمہ نہ ہر مزدور اگر معمار ہو جائے

اہل خرد ہزار کہیں اپنا معجزہ
لیکن لب جنوں کی دعا انقلاب ہے
بیداریوں کو بیچ کے نیندیں نہ کر قبول
خود داری و خودی کی بقا انقلاب ہے

(نعرہ انقلاب: احسان دانش)

جو نقش کہن تم کو نظر آئے مٹا دو
سلطانی جمہور کا آتا ہے زمانہ

(فرمان خدا: اقبال)

عقل ہے بے زمام ابھی عشق ہے بے مقام ابھی
نقش گر ازل ترا نقش ہے نا تمام ابھی
جو ہر زندگی ہے عشق جو ہر عشق ہے خودی
آہ کہ ہے یہ تیغ تیز پردگی نیام ابھی

(فرشتوں کا گیت: اقبال)

خود داری حیات کو کر اس قدر بلند
اس سرزمین پہ جوئے غلامی نہ بہہ سکے

(نظم مشعل: احسان)

خودی کو کر بلند اتنا کہ ہر تقدیر سے پہلے
خدا بندے سے خود پوچھے بتا تیری رضا کیا ہے

اقبال نے انسان کی عظمت کی نغمہ سرائی کی ہے۔ انھوں نے تمام عالم دنیا پر انسانی عظمت اور
برتری کو پیش کیا ہے، کیونکہ انسان کا وجود ہی کائنات کی تسخیر کا موجب ہے۔ انسان کے بغیر کائنات
ادھوری اور بے جان شے کے مترادف ہے، جس کی اپنی کوئی قدر و قیمت نہیں۔ اقبال پہلے شاعر ہیں
جنھوں نے عام انسانوں میں اس احساس کو بیدار کیا۔ اقبال نے اس بات کا احساس دلایا ہے کہ یہ تمام
کائنات انسان کے تصرف میں ہے۔ انسان جیسا چاہے اسے استعمال کر سکتا ہے۔ احسان نے اقبال کے

اس تصور سے بھی خوشہ چینی کی ہے۔ چند مثالیں اس ضمن میں پیش ہیں:
 قفس کی تعمیر میں معاون تری نشیمن پسندیاں ہیں وگرنہ پرواز کے لیے تو بلندیاں ہی بلندیاں ہیں
 (تجربہ: احسان)

کارزارِ حیات اے دوست خواب سے خوب تر ہے بیداری
 (اشارات: احسان)

رازِ حیات پوچھ لے خضرِ جستہ گام سے پیدا ہر ایک چیز ہے کوششِ ناتمام سے
 (اقبال)

قفس کو توڑ کر قناعت کی زندگی سے گزر کہ جدوجہد ہے فی الاصل انصرامِ حیات
 (عزم و رزم: احسان)

قناعت نہ کر عالمِ رنگ و بو پر چمن اور بھی آشیاں اور بھی ہیں
 (جاوید کے نام: اقبال)

انسان کی نمایاں خصوصیات میں سے ایک خصوصیت جدت پسندی ہے۔ اپنی اس خصلت کو بروئے کار لا کر انسان نے کائنات میں اضافے کیے ہیں۔ اور اکتادینے والی یکسانیت سے گھبرا کر نئے جہانوں کا سراغ لگایا ہے۔ جس کا اشارہ کلامِ پاک میں دیا گیا ہے۔ نظم 'رودادِ منزل' میں احسان کہتے ہیں:
 لیکن مجھے اک مرشدِ کامل نے بتایا اس نکتہ باریک کو حل کرتا ہے قرآن

فلسفہ کی مخالفت میں اقبال نے جگہ جگہ اس کے مضر اثرات کی نشاندہی کی ہے۔ احسان اس ضمن میں بھی اقبال کے خیالات و تصورات سے استفادہ کرتے ہیں۔ نظم 'فلسفہ' میں کہتے ہیں:
 فلسفہ جس کو بتاتا ہے خرد کے مدعی نامکمل جستجو کا دل نشیں عنوان ہے

تقویٰ ہے تیرا خام، یقین ہے ترانا کام طاعت میں تری نقص ہے، عرفاں میں ہے خای
 (موزن اور مجذوب: احسان)

مولوی اور مذہبی پیشواؤں کی بے حسی کو احسان، اقبال کے نظریات کے تحت ہی بیان کرتے ہیں۔ نظم 'بے خبری' سے شعر دیکھیے:

رموزِ دہر سے آگاہ نہ مولوی نہ فقیہ کہ ہے بصیرت و عرفاں کسی کسی کے لیے

محدود سا اک دائرہ فکر و نظر ہے عرفانِ عناصر کے ضوابط نہیں معلوم
 یہ دور نہیں اپنی حقیقت سے خبردار اس بادۂ زرخام کی تاثیر ہے مسموم

سینے کے داغ دل کو درخشاں نہ کر سکے لاکھوں چراغ گھر میں چراغاں نہ کر سکے
 اقبال کی طرح احسان نے بھی شاعری سے اصلاح کا کام لیا ہے۔ وہ شاعری کو انسان کی اعلیٰ اقدار
 یعنی اخلاق و ہنر اور ترقی کے لیے استعمال کرتے ہیں۔ اس ضمن میں ان کی نظم 'ادب برائے زندگی' قابل
 ذکر ہے۔ نظم 'حدیث حیات' میں احسان اقبال کے تصور زندگی کی عکاسی کرتے ہیں۔ اقبال کے یہاں
 شاہین کی علامت بلند پروازی، مردِ مومن، قناعت اور فقر کے معنوں میں استعمال ہوئی ہے۔ دانش نے
 بھی اس علامت کو جوں کا توں استعمال کیا ہے۔ ملاحظہ کیجیے:

تو وہ عقاب ہے کہ تجھ سے زلزلے میں ہیں قفس تری اصولِ زندگی کو آشیاں سے کام کیا
 تری زمیں کا ذرہ ذرہ آفتاب ساز ہے تری زمیں کو آفتاب آسماں سے کام کیا
 نظم 'ایک آرزو' میں اقبال نے اپنی پوشیدہ آرزوؤں کو اشعار کے سانچے میں ڈھال کر مجسم کر دکھایا ہے۔
 وہ گنجِ تنہائی میں بیٹھ کر دنیا کا نظارہ کرتے ہیں۔ احسان نے بھی اپنی نظم 'ایک آرزو' میں اقبال کے تصورات
 اور تخیلات سے اپنی شعری کائنات کو جلا بخشی ہے۔ پہلے اقبال کی نظم سے اقتباس ملاحظہ کیجیے:

ہو دلفریب ایسا گہسار کا نظارہ پانی بھی موج بن کر اٹھ اٹھ کے دیکھتا ہو
 آغوش میں زمیں کے سویا ہوا ہو سبزہ پھر پھر کے جھاڑیوں میں پانی چمک رہا ہو
 پھولوں کو چھو رہی ہوں جھک جھک کے گل کی ٹہنی جیسے حسین کوئی آئینہ دیکھتا ہو
 مہندی لگائے سورج جب شام کی دلہن کو سرخی لیے سنہری ہر پھول کی قبا ہو

جہاں چھوتی نہیں بادِ صبا دامنِ ہستی کو جہاں حسن پرستش جانتے ہیں خود پرستی کو
 جہاں ناپید بحر بے نیازی کا کنارہ ہے جہاں تخلیقِ عالم اس تخیل کا اشارہ ہے
 جہاں جھکتا ہے سر زعم و غرورِ آسمانی کا اُبلتا ہے جہاں شفاف چشمہ زندگانی کا
 جہاں خوفِ فنا کی تیرگی مفقود ہوتی ہے جہاں پرواز فکر و شوق لا محدود ہوتی ہے

(ایک آرزو: احسان)

نظم 'نماز' میں اقبال خدا کے حضور عقیدت کا اظہار کرتے ہوئے ان تمام سجدوں کو فضول سمجھتے ہیں جس میں
 خلوص شامل نہ ہو۔ ملاحظہ کیجیے:

بدل کے بھیس پھر آتے ہیں ہر زمانے میں اگرچہ پیر ہے آدم، جواں ہے لات و منات
 یہ ایک سجدہ جسے تو گراں سمجھتا ہے ہزار سجدے سے دیتا ہے آدمی کو نجات

(نماز: اقبال)

احسان نے بھی اس عنوان سے نظم لکھی ہے۔ اقبال نے اپنی نظم نماز میں جہاں فلسفیانہ انداز اور مفکرانہ
 اسلوب کو اپنایا ہے، وہاں احسان سیدھے سادے الفاظ میں اپنی بات کہتے ہیں۔ ملاحظہ کیجیے:

دل کے ساتھ آنکھیں بھی پر نم ہو گئیں عاجزی سے گردنیں خم ہو گئیں
جگمگا اٹھے دل محزون کے داغ جل گئے سینوں میں ایماں کے چراغ
تھا فضا کے قلب میں سوز و گداز اللہ اللہ خاکساروں کی نماز

احسان کی شاعری اقبال کی مانند اسلامی افکار و ثقافت کی آئینہ دار ہے۔ انھوں نے خدا، سرور کائنات اور عظمتِ اسلام جیسی نظمیں لکھیں جس سے ان کے مذہبی عقیدے کی پختگی اور حضورؐ سے دلی محبت کا اظہار ہوتا ہے۔ اقبال کے کلام میں حضورؐ کی ذاتِ مبارکہ اور ان کی زندگی انسانی تہذیب و تمدن کا اعلیٰ ترین نمونہ ہے کیونکہ انھی کی تعلیمات نے اخوت اور محبت کا پیغام دیا ہے۔ احسان کی نظم 'دارین' میں انھوں نے مسلم قوم اور معاشرے کی خامیوں کو موضوع بنایا ہے۔ کہتے ہیں:

سجدوں کو شرمناک تماشا سمجھ لیا حیراں ہوں کہ تم نے کسے کیا سمجھ لیا
شامیں تمہارے چاند ستاروں کو کھا گئیں صبحیں تمہارے آئینہ خانے بجھا گئیں
حضورؐ کے لیے دلی محبت ملاحظہ کیجیے:

قرآن سامنے ہے احادیث روبرو حیراں ہوں سکوت کو توڑوں تو کیا کہوں
بے مثل اور اس پہ زمان و مکاں کی قید نورِ خدا کہوں کہ ظہورِ خدا کہوں
اقبال کی نظم 'ترانہ ہندی' کے مقابلے میں احسان نے 'ترانہ جہاد' لکھی۔ دونوں نظمیں اسلوب اور موضوع کے اعتبار سے مختلف ہیں۔ اقبال کا 'ترانہ ہندی' اُس دور کی تخلیق ہے جب آزادی کی جدوجہد عروج پر تھی:

مذہب نہیں سکھاتا آپس میں بیر رکھنا ہندی ہیں ہم وطن ہے ہندوستان ہمارا
کچھ بات ہے کہ ہستی مٹی نہیں ہماری صدیوں رہا ہے دشمن دورِ زماں ہمارا
احسان کے 'ترانہ جہاد' میں وہ آگے بڑھنے کا حوصلہ اور ہمت عطا کرتے ہیں:

وہی نبرد کار ہے بساطِ روزگار میں جو مسکرا کے جان دے ہجومِ کارزار میں
کہاں کی گور کیا کفن بڑھے چلو بڑھے چلو مجاہدانِ صفِ شکن بڑھے چلو بڑھے چلو

احسان کی زندگی معاشی پریشانیوں کا شکار رہی۔ ان پریشانیوں کا مداوا انھوں نے فطرت پرستی سے کیا، جس نے احسان میں مسلسل جدوجہد کے جذبے کو ابھارا۔ فطرت کی طرف احسان کی توجہ داخلی سطح پر تھی۔ فطری مناظر کی عکاسی میں بھی وہ اقبال کی منظر نگاری سے رنگ بھرتے ہیں۔ نظم 'سولن' میں شام کے چند اشعار ملاحظہ کیجیے:

ہوا ہے مست سبزہ جھومتا ہے لہلہاتا ہے شرابِ ناب سی برسی ہوئی ہے مرغزاروں میں
تصور نے کسی کے میرے دل میں بجلیاں بھر دیں نگاہیں کھیلتی ہیں طورِ سینا کے شراروں میں
احسان کی نظمیں 'کیفِ صبحی' اور 'دیہات کی شام' بھی اقبال کی منظر نگاری اور محاکات کی یاد دلاتی ہیں۔

ان نظموں میں احسان جزئیات کے بیان سے منظر کو ابھارتے ہیں جس سے ایک سماں ایک تاثر پیدا ہو جاتا ہے۔ صبح کے سہانے منظر کو اقبال نے اپنی کئی نظموں میں دلکشی اور لطافت کے ساتھ بیان کیا ہے۔ احسان بھی نظم 'صبح مسرت' میں اقبال کے خیالات کو سمیٹتے ہوئے کہتے ہیں:

سمنے ہوئے ٹھنڈے ذروں پر خورشید نے دامن ڈال دیا

پھولوں کے لبوں کو جنبش دی کلیوں میں تبسم ڈھال دیا

مناظر فطرت کے موضوع پر ان کی نظمیں 'توی کے ساحل پر'، 'وادی کشمیر کی ایک صبح'، 'کینتھان سحر'، اور 'علی گڑھ کے ایک باغ میں' اقبال کے اسلوب میں لکھی گئی ہیں۔

اقبال نے بہت سی تاریخی شخصیات پر نظمیں لکھی ہیں۔ جن میں کچھ حضرات پر لعن طعن کی گئی ہے اور کچھ کی کارگزاریوں کو فخریہ انداز میں بیان کیا گیا ہے۔ مثلاً قادر روہیلہ، میپو سلطان، سکندر، لینن، مسولینی، ہمایوں، کارل مارکس وغیرہ وغیرہ۔ احسان نے اقبال کی اس روش پر چلتے ہوئے نظم 'نیولین' لکھی ہے۔ چند اس نظم سے چند اشعار پیش ہیں:

تیرے قدموں پہ نازاں ہے زمین کارزار اب تک

تصور میں تری خونریزیاں ہیں لالہ کار اب تک

تیرے مرقد پہ اب تک ہیبتِ مردانہ طاری ہے

سکوتِ مرگ میں مستور شانِ بُردباری ہے

اقبال کی تقلید کرتے ہوئے احسان دانش رام اور کرشن کی عظمت پر خراج کے پھول چڑھاتے ہیں:

ترے داغِ سید سے سُرخِ گلشن میں لالہ ہے ترے افکار سے باطن کی محفل میں اُجالا ہے

(تصویرِ شام)

احسان دانش کو اقبال سے خاص عقیدت تھی۔ وہ اقبال کی شاعرانہ عظمت اور ان کی گونا گوں شخصیت سے بہت متاثر تھے۔ اسی عقیدت نے ان سے نظمیں 'آہ اے اقبال' اور 'ڈاکٹر اقبال کی کوٹھی' لکھوائی۔ چند اشعار ملاحظہ کیجئے جو احسان کی دلی عقیدت کو پیش کرتے ہیں:

حیراں تھا کہ ہوتا ہے ضیاء بار یہاں سے

جس کی نظر شعلہٴ مستور کی شاہد

حل کرتا ہے راتوں کو ستاروں کے معنی

تہذیب کے گردوں کا درخشندہ ستارا

ہر موجِ نفسِ جلوہٴ سینا کا شرارا

ہے عرشِ بریں جس کے تخیل کا کنارہ

(ڈاکٹر اقبال کی کوٹھی: احسان)

اقبال کی طرح احسان بھی عشق کی طاقت اور اس کی گونا گوں کارفرمانیوں کے دل سے قائل ہیں۔ انھیں اقبال کی مانند کائنات کی تمام چیزوں میں عشق کی کارفرمائی نظر آتی ہے۔ یہ عشق کی کرشمہ سازی ہے جس نے کائنات کے حسن کو نکھارا اور سنوارا ہے۔ چند اشعار پیش ہیں:

محبت ہر طرف ہے کارفرما بزمِ عالم میں

زمیں پر آسماں پر کہکشاں میں گل میں شبنم میں

(محبت: احسان)

عارضِ فطرت پہ ہے ہلکی صباحت کی نقاب
رفتہ رفتہ کھلنے لگتے ہیں رموزِ کائنات
تیرتی ہے بحرِ مستی میں نگاہِ بے قرار
نغمے جب تانوں کے طیاروں میں ہوتے ہیں بلند

گونج کا پردہ انھا دے کاش ایلائے رباب
راگنی مشعل دکھاتی ہے سرِ قیصرِ حیات
گونجتے ہیں دل کی وادی میں سریلے آبشار
پھینکتی ہے روح بامِ عشق پر اپنی کمند

(تاثرات: احسان)

احسان دانش، اقبال کے اسلوب میں انھیں کے نظریات و تصورات کی تشریح کرتے ہوئے نظم 'آ' میں کہتے ہیں:

جلوؤ بے پناہ پر تنگ ہے وسعتِ نظر

شاید بزمِ لامکاں بزمِ مجاز میں بھی آ

اقبال اپنی غزل میں اس خیال کو یوں بیان کرتے ہیں:

کبھی اے حقیقتِ منتظرِ نظر آ لباسِ مجاز میں

کہ ہزاروں سجدے تڑپ رہے ہیں میری جبینِ ناز میں

احسان علم و فن کو انسانی زندگی میں روشنی کا مینار قرار دیتے ہوئے اقبال کی تقلید میں شعر ملاحظہ کیجئے:

اپنے غم خانے میں روشن کر چراغِ علم و فن

جس کی تابانی سے مٹ جائیں ترے رنج و سخن

احسان دانش، اقبال کے تصورِ حیات و کائنات کے ساتھ ساتھ تصورِ زمان و مکان سے بھی متاثر معلوم ہوتے ہیں۔ احسان نے کثرت سے اقبال کی لفظیات تشبیہات و استعارات اور علامت سے بھی استفادہ کیا تھا۔ مثلاً قفس، آشیانہ، نشیمن، عقاب، عشق، کمند، بلندیاں، پستی، کارزارِ حیات، بیداری، جدوجہد، عمل، خرد، خودی، خودداری، پرواز، طلسم بے خودی، تقویٰ، خام، یقین، اطاعت، خامی، نکتہ، مرشد، کامل، جنون، جام، ساقی، انجمن، کشورِ مستی، بساطِ شبنم، سرشار، گمراہی، کبریائی، بربطِ داؤد، سیمیں، گوبرِ مقصود، نگاہِ شوق، طورِ سینا، چراغِ آگہی، حکمت، فلسفہ، جام، میخانہ، تقدیر، ابلیس، تقلید، مومن دیں، قرآن، ماخدا، موج، ساحل، ناز، نیاز، خانہ، تقلیدِ فرنگ، فردا، تحقیقِ تخلیق، علمیت، دہر، مملکت، تجلّی، غنچہ رنگیں، جلوؤ خورشید، بیخودِ نظارے، دن کے سیارے، ضیاء، پردہ سازِ ہستی، تفریقِ مساوات، سرمایہ دار، تقدیر، امروز، چرخ بریں، شعلہ تخریب، جرأت، بغاوت، مرغزار، گدائی، قناعت، زمانہ، زندگی، مزدور، کسان، سگ، شرابِ ناب، بساطِ روزگار وغیرہ الفاظ استعمال کیے ہیں۔ ان تمام مماثلت کی روشنی میں واضح ہے کہ احسان دانش، اقبال کی فکر اور ان کے شعری تصورات سے بہت متاثر تھے اور ان کے اظہار کے لیے انھوں نے اقبال کی زبان کو بھی استعمال کیا ہے۔ اقبال کی فارسی تراکیب کے ساتھ انھوں نے اقبال کی طرح ہندی کے نرم و نازک الفاظ استعمال کیے ہیں۔ مثلاً سون، ریت، ٹیڈ، رت، جل، دھوپ، کرنیں،

ڈھل، پھول، پھل، پل، کروت، برس وغیرہ لیکن اس تمام تقلید اور مماثلت کے باوجود احسان کے اشعار میں جذبے کی شدت نہیں ہے۔ جو اقبال کا خاصہ ہے۔

عورت کے موضوع پر اقبال کی طرح احسان نے بھی لکھا ہے۔ ابتدا میں احسان کے یہاں نسوانی جذبات پر جوش کا اثر غالب تھا۔ لیکن بعد میں وہ اقبال کی تقلید کرنے لگے۔ احسان کے یہاں عورت کا رومانی تصور مردہ اور بے رنگ ہے۔ البتہ انھوں نے عورت کے اخلاقی پہلو اور جمہوری حقوق پر جو کچھ لکھا ہے، اس میں اقبال کی مماثلت موجود ہے۔ اس سلسلے کی نظمیں، عورت، پردہ اور غمزہ، میں احسان عورت کو خراج عقیدت پیش کرتے ہیں۔ احسان اقبال کی مانند دل کی گہرائیوں سے مذہب اور اسلامی معاشرت کا احترام کرتے تھے۔ اسی لیے ان کی نظر میں عورت کی قدر و قیمت اور احترام پایا جاتا ہے۔ احسان عورت کو پردے میں دیکھنے کے خواہش مند ہیں اور اس نئی تہذیب کی بے حیائی سے اسے دور رکھنا چاہتے ہیں۔ کہتے ہیں:

نسائیت کی ادافروشی حیا کے بازو تراش دے گی

نئے زمانے کا روز روشن گند کی تاریک شام ہوگا

احسان بھی اقبال کی طرح کائنات میں عورت کے وجود کو باعث افتخار سمجھتے ہیں۔ وہ تعلیم نسواں کو اقوام کی قوت اور ارتقا کا سبب جانتے ہیں۔ ملاحظہ کیجئے:

جاگ اور ڈال اپنے انجام تمدن پر نظر

دیکھ اپنے خواب غفلت کی ذرا تعبیر کر

اس لیے اب تجھ میں اک مدت ہے قحط الرجال

قوت تعلیم نسواں قوت اقوام ہے

دیکھ اے غافل تو اپنے فرض سے ہے بے خبر

اب بھی اٹھ اور طبقہ نسواں کی کچھ توقیر کر

مٹ گیا دل سے ترے تعلیم نسواں کا خیال

علم کا جلوہ چراغ مجلس اجسام ہے

اسی احترام کے جذبے کے تحت انھوں نے اپنی والدہ کی وفات پر نظم 'گورستان' لکھی۔ یہ نظم بہت پر درد اور پر کیف ہے۔ اقبال نے اپنی والدہ ماجدہ کی وفات پر نظم 'والدہ مرحومہ کی یاد میں' لکھی تھی۔

احسان دانش کی فکر میں وہ وسعت اور اظہار میں وہ صلابت تو نہیں تھی جو اقبال کا شیوہ گفتار تھا۔ تاہم اپنی حدود میں انھوں نے اقبال کی پیروی میں جو نظمیں لکھی ہیں وہ اردو ادب میں اپنا ایک الگ مقام رکھتی ہیں جو اثر سے خالی نہیں ہے۔

احمد ندیم قاسمی:

احمد ندیم قاسمی ۱۹۱۶ء میں وائیک (سرگودھا) میں پیدا ہوئے۔ ان کا شعری سفر رومانی نظموں سے شروع ہوتا ہے۔ ان نظموں کا وصف حسین جذبات کی عکاسی اور رنلمین بیانی ہے۔ تقسیم سے قبل ہی ندیم کے دو شعری مجموعے شائع ہو چکے تھے۔ تقسیم کے بعد کئی اور مجموعے منظر عام پر آئے۔ مثلاً دوام، محیط، دشت و ف،

جلال و جمال، لوح کاخ، رم جہم، بسیط۔ اس طویل تخلیقی سفر میں ان کے کلام میں کئی تبدیلیاں رونما ہوئیں۔ مگر بنیادی طور پر وہ ترقی پسند خیالات کے حامی تھے۔ ان کی شخصیت میں رومان اور نرمی کے طے چلے جذبات نے ان کی شاعری کو دلکش اور شگفتہ بنا دیا ہے۔ ان کے ابتدائی شعری مجموعہ میں جذبے کی فراوانی کے ساتھ معصومیت بھی ملتی ہے، جو کہ شعرا کے یہاں نظر آتی ہے۔ ترقی پسند تحریک سے وابستگی کے بعد ان کے کلام میں فکر کا عنصر بھی نمایاں نظر آتا ہے۔ انھوں نے ذاتی کرب و احساس کو جذبے اور فکر کے سانچے میں ڈھال کر پیش کیا ہے، جس نے کلام میں جاذبیت پیدا کر دی ہے۔ ندیم کے موضوعات میں تنوع پایا جاتا ہے جس میں حسن و عشق کی واردات کے علاوہ حیات و کائنات کے مسائل اور انسانی عظمت کا احساس شدت اختیار کر لیتا ہے۔ ان موضوعات کے اظہار میں ان کا لہجہ رجائیت سے پر امید افزا ہے۔ دوسرے تمام شعرا کی طرح ندیم نے بھی اقبال کا براہ راست اثر قبول کیا ہے۔ انھوں نے بہت سی ایسی نظمیں لکھیں جن میں وہ اقبال کی فکر اور ان کے انسانی عظمت کے جذبے کو شد و مد کے ساتھ بیان کرتے ہیں۔ اس قبیل کی نظموں میں 'کروٹیس اور راستے کا موڑ قابل ذکر ہیں۔ بند ملاحظہ کیجئے:

خیال و خواب کی دنیا سے بھاگ آیا ہوں جوانیوں کے چمن زار تیاگ آیا ہوں

میں بن کے راگ گیا، ہو کے آگ آیا ہوں

جوان ہوں مگر احساس خود شناس نہیں اداس ہوں مگر اس کی کوئی اساس نہیں

بایں ہمہ یہ سکونِ دوامِ راس نہیں

ندیم کی شاعری حقیقت پسندی کا بہترین نمونہ ہے۔ وہ ایک بہتر معاشرے کی تخلیق کرنا چاہتے ہیں۔ اور اقبال کی مانند انسان کی جدوجہد اور عمل کو کامیابی کا نقیب سمجھتے ہیں۔ فراق گورکھپوری ندیم کی شاعری پر تبصرہ کرتے ہوئے لکھتے ہیں:

”ندیم کے اشعار میں زندگی کے مسائل زندگی کی بھرپور چونٹیں ہیں۔ ان کی آواز میں

زندگی کے خواب، زندگی کے درد، زندگی کی فتوحات اور ان فتوحات سے بڑھ کر اہم چیز

زندگی کی شکستیں گہرے اور پُر خلوص سوچ کے عناصر میں مل کر حل ہو گئے ہیں۔“

اس کے علاوہ فراق، ندیم کے کلام میں نرمی، توانائی اور نزاکت کی آمیزش کا ذکر بھی کرتے ہیں۔

احمد ندیم کے اشتراکی تصورات میں خلوص اور حقیقت پسندی کو دخل حاصل ہے۔ اس سلسلے کی نظمیں ہیں

'انسان، انسانی دوستی، عظمت انسان، انسان عظیم ہے، شفق، مری شکست، امن اور مساوات، آخری فیصلہ،

کارواں، بہار آئے گی، یہ رات، غم وطن، بہار اور مہکار قابل ذکر ہیں۔ ان تمام نظموں میں ندیم نے

اقبال کی فکر، ان کے اسلوب اور تنظیمات کو برتا ہے۔ ندیم کے یہاں رجائیت، انسانی عظمت کا احساس اور

مکمل آزادی کا تصور اقبال سے ہی در آیا ہے۔ اس کے علاوہ وطن پرستی کے جذبات، حوصلہ اور بلند آہنگی

بھی اقبال کی دین ہے۔ یہ تمام موضوعات و تصورات اقبال کے مقلدین شعرا کے یہاں سینہ بہ سینہ منتقل ہوتے رہتے ہیں۔ ندیم بھی اس اثر سے محفوظ نہیں ہیں۔ تصدیق کے لیے چند مثالیں ملاحظہ کیجئے:

دلیل صبحِ طرب ہی سہی یہ سناٹا
مگر پہاڑی یہ رات کٹ چکے تو کہوں

پس نقاب ہی پنہاں سہی عروسِ سحر
مگر یہ پردہٴ ظلمات ہٹ چکے تو کہوں

اگر نشانِ سفر تک کہیں نہیں نہ سہی
شکست سے مرا اخلاق اجنبی ہے ندیم

میں رینگ رینگ کے یہ شب نہیں گزاروں گا
سحر ملے نہ ملے، رات سے نہ ہاروں گا

(یہ رات)

مرا غم، صرف مرا غم نہیں، کم کیوں ہو
جس کے دانتوں میں مری قوم کے ریشے ہیں ابھی

کٹ کے بھی جھک نہ سکا جو سرِ پندارِ وطن
مجھ کو ڈر ہے، تری آواز ہے بھرائی ہوئی

جس کو تہذیب و تمدن کا افق چھوتا ہے
چند فرسنگ کی پرواز سے بے دم کیوں ہو

(ندیم: غمِ وطن)

اقبال کی خودی کی اصطلاح ان کے یہاں یقین بن کر ابھرتی ہے:

یہی یقین مرا شعر، میرا حسنِ نظر
اسی یقین سے تارے ہیں میری گردِ سفر

یہی یقین محبت، یہی یقینِ جمال
یہی یقین شعور و خرد کا اوجِ کمال

یہی یقین ہے امن و سکون و نغمہ و رنگ
یہی یقین صدائے اذان، نوائے چنگ

(ندیم: انسانیت)

جہاں سے شاخِ ٹوٹی ہے وہیں سے شاخِ پھوٹی ہے
نمو کی قوتیں اس زخم کو بھرنے نہیں دیتیں

(ندیم: بہار اور مہکار)

اقبال اسی فلسفیانہ تصورات کو اس طرح پیش کرتے ہیں:

گل اس شاخ سے ٹوٹے بھی رہے
اسی شاخ سے پھوٹے بھی رہے

گر حریمِ بقا سے فنا ملی ہے تجھے
اسی فنا میں بقا کی ادا ملی ہے تجھے

(اقبال)

یہ عروسِ زندگی کی دلربائی ہم سے ہے
جذبہٴ تخلیق کی انجمِ رسائی ہم سے ہے

کارگاہِ زیست کی ہنگامہ رانی ہم سے ہے
کبریائی ہم سے، شانِ کبریائی ہم سے ہے

ہم نہ ہوں تو اس طرح اجڑے خدائی کا سہاگ جس طرح خرمن میں بجلی جس طرح جنگل میں آگ

(ندیم: نغمہ انسان)

مندرجہ بالا مثالوں سے یہ بات واضح ہو جاتی ہے کہ ندیم نے اقبال کی فکر سے کسب فیض حاصل کیا ہے۔ اقبال کی شاعرانہ برکتوں کا ذکر کرتے ہوئے ندیم، اقبال کے احسانات کو قدر و منزلت کی نظر سے دیکھتے ہیں۔ اپنے مجموعہ کلام جلال و جمال کے دیباچہ میں رقم طراز ہیں:

”فکری شاعری ہی ہماری ذہنی تربیت میں صحیح طور پر معاون ہو سکتی ہے۔ ذہنی تربیت کا

مسئلہ ایک نہایت اہم اساسی مسئلہ ہے اور خدا کا شکر ہے کہ اقبال نے دوسرے کئی احسانات

کے ساتھ ہمارے ہاں فکری شاعری کو رواج دے کر ہم نوجوانوں کے لئے امکانات کی

وسیع شاہراہیں کھول دی ہیں۔“

اقبال کی مانند ندیم کے دل میں بنی نوع انسان سے ہمدردی اور اس کی بربادی اور تباہی کا درد اور کسک نمایاں ہے۔ ان جذبوں میں خلوص اور حقیقت کی آمیزش نے اثر پیدا کر دیا ہے۔ وطن سے ندیم کو پچی محبت ہے وہ پچی آزادی کے خواب دیکھتے ہیں لیکن ملک کو آزادی ملنے کے بعد بھی ملک کی حالت تشویشناک دیکھ کر ان کا دل تڑپ اٹھتا ہے اور وہ پکار اٹھتے:

اب کوئی طوفان ہی لائے گا سحر آفتاب ابھرا تو بادل چھا گئے

پھر بھیانک تیرگی میں آگئے ہم گجر بجنے سے دھوکا کھا گئے

ہائے خوابوں کی خیاباں سازیاں آنکھ کیا کھولی، چمن مر جھا گئے

ترقی پسند شعرا نے اقبال کی اجتماعی فکر سے پورا پورا استفادہ کیا ہے، لیکن وہ اقبال کی سی فکری بلندی اور فلسفیانہ گہرائی تک نہیں پہنچ پائے۔ ان کے خیالات ذاتی احساس و جذبات اور اجتماعی فکر میں دب کر رہ گئے ہیں۔ لیکن ندیم نے اس بات کا خاص خیال رکھا ہے اسی سبب ان کے یہاں ذاتی کرب و احساس کی لے دوسرے ترقی پسند شعرا کے مقابلے میں زیادہ واضح اور نمایاں ہے۔ ملاحظہ کیجئے:

کون کہتا ہے کہ موت آئی تو مر جاؤں گا میں تو دریا ہوں سمندر میں اتر جاؤں گا

ہر سوچ پہ خنجر سا گزر جاتا ہے دل میں حیراں ہوں کہ سوچوں تو کس انداز سے سوچوں

ندیم کی شاعری میں فیض کا اثر کم اور اقبال کا اثر زیادہ نمایاں ہے۔ لیکن ندیم نے فیض کی طرح بے رحم حقیقت نگاری سے اپنے آپ کو بچا لیا ہے۔ جس کی وجہ سے ان کے یہاں شعریت کم نہیں ہوتی۔ ندیم

کے یہاں حسی تصورات کی فراوانی ہے جس نے ان کے کلام میں جمود کی کیفیت پیدا نہیں ہونے دی۔ ان

کا کلام اپنے عہد کی تازہ ترین تبدیلیوں سے ہم آہنگ ہے، جس میں ذاتی تجربات کی چاشنی شامل ہے۔

انھوں نے بھوک، افلاس، مزدوروں سے ہمدردی اور ان کی حالت زار کو اپنی شاعری کا موضوع بنایا ہے،

جس نے ان کی شاعری کا زندگی کے حقائق سے گہرا رشتہ قائم کر دیا ہے۔ اور شاعری میں ایک زندہ تڑپ پیدا ہو گئی ہے۔ جو دل کی گہرائیوں میں اتر کر روح کو عمل کے لیے بیتاب کر دیتی ہے۔ وہ اقبال کی طرح صرف حالات کی تصویر کشی نہیں کرتے، بلکہ فکر و عمل کی دعوت بھی دیتے ہیں۔ وہ انسان کے درد کا مداوا کر کے زمین کو جنت کا نمونہ بنانا چاہتے ہیں۔ اور تمام کائنات کو اس کے تابع کر کے راحت اور اطمینان کا مسکن بنانے کے خواہاں ہیں۔

ندیم کی شاعری کے بنیادی موضوعات میں انسانیت کو اولیت حاصل ہے، جو نسل و رنگ اور جغرافیائی حدود سے معری ہر امتیاز سے بالاتر ہے۔ ان کے یہاں عام زندگی کے مسائل اور ان کی شکست و ریخت کا بیان ملتا ہے جس میں گہرے اور پر خلوص جذبات نے ان کی شاعری کو لازوال بنا دیا ہے۔ ان کا خیال تھا کہ اگر حسن کے امتیاز میں قوت متخیلہ کو کام میں نہ لایا جائے تو ادب میں اچھے برے کی تفریق ممکن نہیں ہو سکتی۔ زندگی کی حقیقتوں پر روشنی ڈالتے ہوئے ندیم کہتے ہیں کہ درد و کرب کے علاوہ لذت و کیف بھی زندگی کے عناصر ہیں۔ جس طرح کوئی آفاقی جذبہ درد و کرب سے بعید نہیں ہو سکتا اسی طرح لذت و کیف سے بھی معز انہیں ہو سکتا۔ اقبال کی طرح ندیم بھی انسان کی برتری کے گیت گاتے ہیں۔ اور انسانی تقاضوں کو پورا کرنا زندگی کا اہم ترین فریضہ قرار دیتے ہیں۔ ان کا نصب العین انسانیت کی فلاح اور بہبود کے لئے ادب تخلیق کرنا ہے اس لیے وہ مظلوم طبقے سے ہمدردی رکھتے ہیں۔ ان میں جوشِ عمل پیدا کرنے کی کوشش کرتے ہیں، وہ مظلوم طبقے کو ہمت دلاتے ہوئے نظم رات بکراں تو نہیں، میں کہتے ہیں:

نجوم بجھتے رہیں تیرگی اُمنڈتی رہے مگر یقین سحر ہے جنھیں، اداس نہیں

مجھے بھی حسن و محبت کے گیت یاد تو ہیں مگر حیات فقط نغمہ و سرود نہیں

(ندیم۔ نقادوں)

ندیم انسان کو بلند مقام پر دیکھنا چاہتے ہیں۔ جس کے لیے قلب و روح کو عمل و جدوجہد سے معمور کرنے کی ترغیب دیتے ہیں۔ ان کے کلام میں عزم اور حوصلہ پایا جاتا ہے۔ اس ضمن میں چند اقتباس ملاحظہ کیجیے جو اقبال کے رنگ و آہنگ کی یاد دلاتے ہیں:

مجھے محبت کشوں کو دہر کا آقا بنانا ہے مجھے تخلیق کو خالق کے پہلو میں بٹھانا ہے
مجھے ماؤں کو فقر و فاقہ سے آزاد کرنا ہے مجھے بچوں کے چہروں میں گلابی رنگ بھرنا ہے
محبت چاہیے مجھ کو، صباحت چاہیے مجھ کو بغاوت ہے اگر یہ، بغاوت چاہیے مجھ کو

(ادب و سیاست)

لبوں پہ گیت تو ہاتھوں میں ہے عنان حیات کہ ہم تمدن و تہذیب کی سپاہ بھی ہیں

نومیوں نے چمک سے فریب کھایا ہے
یہ انقلاب کی ہے اولیں جھلک کہ ندیم
خلا میں چند ستارے ابھی سیاہ بھی ہیں
ہماری کھوج میں شاہانِ کج کلاہ بھی ہیں
(ترقی پسند متنفین)

تو عین حیات ہے، مگر وہ تزمین حیات کر رہا ہے
اس پر ہے غلط فنا کا الزام سامانِ ثبات کر رہا ہے
اب جینے کا ڈھب نبھ میں آیا

انسان عظیم ہے خدایا
تو وقت ہے، روح ہے، بقا ہے وہ حسن ہے، رنگ ہے، صدا ہے
تو جیسا ازل میں تھا سواب ہے وہ مسلسل ارتقا ہے

ہر شے کی پلٹ رہا ہے کایا
انسان عظیم ہے خدایا

(انسان عظیم ہے)

مندرجہ بالا نظم اقبال کی فارسی کتاب "پیام مشرق" کی نظم 'مخاورہ مابین خدا و انسان' سے مشابہت رکھتی ہے جس کے دو اشعار نمونے کے طور پر دیکھئے۔ خدا کہتا ہے کہ
جہاں رازیک آب و گل آفریدم تو ایران و تاتار و زنگ آفریدی
انسان کہتا ہے:

تو شب آفریدی چراغ آفریدم سفال آفریدی ایغ آفریدم

کتنی آنکھوں میں جلائے ہیں ارادوں کے چراغ
مجھ کو اپنے ہی چراغوں سے جلانا ہوگا
اس زمیں پر میں اندھیروں کو نہ جمنے دوں گا
اپنی دیرینہ اڑانوں کو نہ تھمنے دوں گا
(جشن چراغاں)

اقبال کے مانند ندیم بھی شاعری میں افادیت کے قائل ہیں۔ اور اس کے ذریعہ انسانی ذہن اور زندگی میں اصلاح چاہتے ہیں۔ اقبال نظم 'دین و ہنر' میں کہتے ہیں:

سرود و شعر و سیاست، کتاب و دین و ہنر
اگر خودی کی حفاظت کریں تو عین حیات
گہر ہیں ان کی گرہ میں تمام یک دانہ
نہ کر سکیں تو سراپا فسوں و افسانہ

یہ رقص و نغمہ یہ شعر و ادب یہ حکمت و فن
حیات کشی ہیں، نہیں ہیں اگر حیات آموز

(ندیم)

جیسا کہ پہلے بھی بیان ہو چکا ہے کہ ترقی پسند شعرا نے اقبال کی تقلید کے ساتھ اپنا ایک انفرادی رنگ بھی قائم کیا جس میں انہوں نے اپنے زمانے کے حالات و مسائل کو اپنے تجربات کی روشنی میں بیان کیا ہے اور ہندوستانی عوام کو سماجی اور سیاسی سطح پر انقلاب برپا کرنے کی تلقین کی ہے۔ ندیم کے کلام میں بھی اس انقلاب کی جھلک نمایاں ہے لیکن ان کا کلام نعرہ بازی سے پاک ہے۔ کیوں کہ اس میں شاعر کا شعور و احساس شامل ہے۔ بند ملاحظہ کیجیے جس میں ندیم، اقبال کے تصورات و خیالات کو پیش کرتے ہیں:

یہ بے محل سے قوانین، اجنبی سا نظام لبوں پہ مہر خموشی زیاں کو اذنِ کلام

یہ قید و بند یہ تقسیم زر یہ دانہ و دام یہ جور و جبرِ مسلسل یہ اختیار کا نام

گرفت ساحرِ یورپ میں ایشیا کی عنایاں!

غروب مہر کہاں اور طلوع مہر کہاں!

عروجِ آدمِ خاکی کا اعتراف تو کر مگر تجھے بھی تو پرواز کو ملے ہیں پر

قصور تیرا ہے، الزام یہ خدا پہ نہ دھر کہ مدتوں سے نہ لی اُس نے تیرے گھر کی خبر

تری نگاہ میں کیوں اورج کو ہمار نہیں

نشیب پر تری ہستی کا انحصار نہیں

(ندیم احساس کی پھریری)

ندیم نے معاشی بد حالی اور طبقاتی تقسیم کے خلاف جدوجہد اور عمل کے جذبے کے ساتھ انقلاب کے احساس کو بھی ابھارا ہے۔ ان کی نظم 'کل اور آج' اور 'پوٹو پیا' میں اسی طرح کے خیالات کا اظہار ملتا ہے۔ ندیم نے ان نظموں میں اقبال کے اسلوب اور آہنگ کو اپناتے ہوئے اپنی انفرادیت کو بھی ملحوظ رکھا۔ نظم 'پوٹو پیا' سے اشعار دیکھئے:

وہ تری شعلہ مزاجی سے جلا پائے گا تیرے انفاس کے جھونکوں سے نکھر جائے گا

نحرِ زخار سے اُلجھے گا ترا عزمِ صمیم کہ ابھی دور ہے آزاد روی کی تعلیم

یہ سفر حریتِ قلب و نظر چاہے گا شیر کا حوصلہ شاہین کا جگر چاہے گا

میرے اشعار کو محتاج نہیں اس کی نمود تیری یلغار ہے اس عقدہ مشکل کی کشود

کل ہر انکار تھا گستاخی و دہرِ آشوبی آج ہر لغزشِ پا عظمتِ آدم کی دلیل

اقبال کا کہنا ہے:

چیتے کا جگر چاہیے، شاہین کا تجسس جی سکتے ہیں بے روشنی دانش و فرہنگ

ندیم انسان کے مستقبل سے مایوس نہیں ہیں۔ وہ انسان کی صلاحیتوں کی قدر کرتے ہیں۔ اور انسان نے

ابد سے آج تک جتنی ترقی کی منازل طے کیں ہیں ان کو داد و تحسین عطا کرتے ہیں۔ کہتے ہیں:

کل جو بھڑکائی تھی نمرود و ملوکیت نے
آج اس اوج پہ انساں ہے جہاں تک نہ اٹھا
آج وہ نارِ جہنم ہے گلستانِ خلیل
بالِ جبریل کا کیا ذکر، خیالِ جبریل

(کل اور آج)

فرقہ پرستی اور طبقاتی کشمکش کے خلاف اقبال نے بہت کچھ لکھا ہے۔ انھیں خیالات سے ندیم خوشہ چینی کرتے ہوئے نظم 'شفق' میں کہتے ہیں:

ہر نئی پود نے اک تازہ صنم ڈھال لیا
سکھ بجتے رہے، جلتے رہے رنگیں فانوس
نت نئے بت، نئے مندر، نئے پوجا کے پھول
روح گھلتی رہی، ہوتا رہا انسان ملول

اقبال اسی بات کو کس قدر خوبصورت انداز میں پیش کرتے ہیں۔ نظم 'وطنیت' سے شعر ملاحظہ کیجئے:

مسلم نے بھی تعمیر کیا اپنا حرم اور
یہ بت کہ تراشیدہ تہذیبِ نبوی ہے
تہذیب کے آزر نے ترشوائے صنم اور
غارت گرِ کاشانہ دینِ نبوی ہے

مغربی تہذیب کے زیر اثر اس دور کی عوام تشکیک اور الحاد کا شکار تھی۔ لوگوں نے مغرب کے لادینی اور مادی تصورات کو ہی قومی اور تہذیبی ترقی کی معراج سمجھ لیا تھا۔ اقبال کی مانند ندیم نے بھی تشکیک اور الحاد کے رجحان کو روکنے کی پوری کوشش کی۔ یہاں بھی ندیم کی فکر اقبال کی فکر سے ہم آہنگ ہو گئی ہے۔ نظم 'تسنیم' کے نام سے اشعار دیکھئے:

جن کی تہذیب کی معراج ہے مشرق کا زوال
جوش میں آئیں گے ماحول کے دیرینہ شکار
اب کہاں جائیں گے مغرب کے وہ انسان فروش
ہوش میں آئیں گے مذہب کے پرانے مے نوش

اقبال مغربی تہذیب کی تباہ کاری کو یوں بیان کرتے ہیں:

تمہاری تہذیب اپنے خنجر سے آپ ہی خودکشی کرے گی
جو شاخِ نازک پہ آشیانہ بنے گا ناپائیدار ہوگا

ندیم نظم 'ہمسوں' میں کہتے ہیں:

ہمیں کیا سکھاؤ گے تہذیب جاؤ تم اپنے تمدن کا لاشہ سنوارو

نظم 'سمندر پار کے فرشتے ہائے رحمت سے' میں ندیم فرنگی حکومت کے جارحانہ سلوک کی نشاندہی کرتے ہوئے اُمید اور حوصلہ کا دامن نہیں چھوڑتے۔ کہتے ہیں:

مصلحینِ سیاست! تکلفات ہیں یہ
کہ خود شناسی ہے انسانیت کا دورِ جدید

نہ جانے کب سے یہ طفلانہ کھیل جاری ہے
تمہاری عقدہ کشائی، ہماری محرومی

مذاق پر اتر آتی ہے جب شہنشاہی
تو اپنے آپ کو پہچانتی ہے محکومی

تمہارے ذہن کی یہ مویشگافیاں ہی تو ہیں
کہ حریت کی خرید و فروخت ہے دشوار

خزاں کے بعد یقیناً بہار آتی ہے
نہیں ہے عادتِ فطرت کو مصلحت درکار

بدل چکا ہے ارادے میں اضطراب اپنا
اب اک زقند کا ہے منتظر شباب اپنا
اب اس بہاؤ کے ریلے میں خود فرنگی بھی ہے

(ندیم رفقا زمانہ)

’آدمی‘ ہیں مگر انسان نہیں بے چارے

(ندیم مستقیم و منحنی)

یہاں اک دانہ گندم نے لوٹی آبرو اپنی
وہاں مغرب میں صدیوں کے لٹیرے شاہزادے ہیں

(ندیم ناتمام)

اقبال مغربی تہذیب و تمدن کی برائیوں کو نظم ’یورپ اور یہود‘ میں اس طرح پیش کرتے ہیں:
یہ عیش فراواں، یہ حکومت یہ تجارت
دل سینہ بے نور میں محروم تسلی
تاریک ہے افرنگ مشینوں کے دھویں سے
یہ وادی ایمن نہیں شاہانِ تجلی

جہان مغرب کے بتکدوں میں، کلیساؤں میں، مدرسوں میں
ہوس کی خوں ریزیاں چھپاتی ہے عقلِ عیار کی نمائش

(کارل مارکس کی آواز: اقبال)

خودی کی موت ہے یہ، اور وہ ضمیر کی موت

نہ ایشیا میں نہ یورپ میں سوز و سازِ حیات

(انقلاب: اقبال)

اقبال نے انسان کی خلافتانہ فطرت کو جگہ جگہ بیان کیا ہے۔ اس ہنر کی وجہ سے وہ خدا کا نائب مقرر ہوا ہے۔
ندیم نے بھی اقبال کے اس تصور سے خوشہ چینی کی ہے اور انسانی عظمت اور برتری کو تسلیم کرتے ہوئے نظم
’لمحاتِ گزراں‘ میں کہتے ہیں:

اوج افلاک کے اسرار کا غماز ہوں میں
وہ دھند لکوں سے الجھتا ہوا شہباز ہوں میں

آخر انسان ہوں، مشیت سے الجھنے والا
جس کی پرواز میں خود خلوتِ یزداں ہے محیط

خودی کا رازداں ہو جا، خدا کا ترجمان ہو جا

تو رازِ کن فکاں ہے، اپنی آنکھوں پر عیاں ہو جا

(طلوع اسلام: اقبال)

تو نغمہ رنگیں ہے، ہر گوش پہ عریاں ہو

کیوں ساز کے پردے میں مستور ہو لے تیری

نقش ہوں اپنے مصور سے گلا رکھتا ہوں میں

مجھ کو پیدا کر کے اپنا نکتہ چین پیدا کیا

(غزل: اقبال)

اقبال کے کلام کا بنیادی پہلو اسلامی اصولوں کے تحت زندگی کی تعمیر، خود شناسی، عمل اور جدوجہد کی تلقین ہے۔ چنانچہ اقبال کے مقلدین نے بھی 'خودی' کی اہمیت کو تسلیم کیا ہے۔ کیوں کہ خودی کے استحکام سے ہی ترقی کی راہیں استوار ہو سکتی ہیں۔ ندیم اس پہلو کو اشعار کے ذریعہ اس طرح پیش کرتے ہیں۔ جس میں وہ اقبال کی لفظیات کا استعمال کرتے ہیں:

عرش کی خلوتوں سے گھبرا کر آدمی فرش پر اتر آیا

پہرے بیٹھے ہیں قفس پر کہ ہے صیاد کو وہم پر شکستوں کو بھی ایک ربط ہے پرواز کے ساتھ

میری سانسیں سنناہٹ شہپر جبریل کی کیا بتاؤں کن بہشتوں کی متاع بردہ ہوں

مسافر سے کہورات سے شکست نہ کھائیں میں لا رہا ہوں خود اپنے لہو سے بھر کے چراغ

اے سحر آج ہمیں راکھ سمجھ کر نہ اڑا ہم نے جل جل کے ترے راستے چمکائے ہیں

مندرجہ بالا اشعار میں ندیم سیاسی تشدد، قید و بند، زبان بندی، ہی کو پیش نہیں کرتے، بلکہ ایک ایسے انسان کا تصور بھی پیش کرتے ہیں۔ جس میں اقبال کے مردِ کامل کی ارتقائی شکل نظر آتی ہے۔ اقبال کی مانند ندیم بھی خدا سے گلا شکوہ کرتے ہوئے نظم 'مجاز' میں کہتے ہیں:

اے بلندی کے خدا تو نے بنا کر پستی کیا فقط جذبہ تخلیق کو بہلایا ہے

چھلکا پڑتا ہے ستاروں سے ترا سا غرِ شب مری قسمت میں فقط ایک چراغِ مردہ

کیا تجھے عرش کی خلوت کا سکون چچتا ہے فرش پر ہو ترا محبوب اگر آزرده؟

اقبال کا کہنا ہے:

بخیلی ہے یہ رزاقی نہیں ہے

مرے کام کچھ نہ آیا یہ کمال نے نوازی

یہ جہاں مرا جہاں ہے کہ تری کرشمہ سازی

سمندر سے ملے پیاسے کو شبنم

وہی میری کم نصیبی وہی تیری بے نیازی

میں کہل ہوں تو کہل ہے یہ مکمل کہلا مکمل ہے

(اقبال غزل)

خدا وہ کیا ہے جو بندوں سے احتراز کرے

بٹھا کے عرش پہ رکھا ہے تو نے اے واعظ

(اقبال)

اپنے لیے لامکاں، میرے لیے چار سو!

تیری خدائی سے ہے میرے جنوں کو گلہ

(دعا: اقبال)

ندیم نے اقبال کی تقلید میں ان کے نظریات و تصورات، خیالات و لفظیات سے بھرپور استفادہ کیا ہے لیکن کہیں کہیں اس تخلیقی کام میں ان کا انفرادی رنگ بھی نمایاں ہو جاتا ہے۔ وہ اقبال کی فکر کو اپنے انفرادی

رنگ میں ڈبو کر یوں پیش کرتے ہیں۔ نظم 'تسنیم' کے نام سے دو شعر ملاحظہ کیجیے:

ذوق پر دواز بھی ہے حسرت پر دواز بھی ہے
مجھ کو قوت کی چکا چوند دکھانی ہے انھیں
ساتھ دینا ہے مگر مجھ کو تھکے ہاروں کا
روز روشن میں رہے جن کے گھر فندے شب پوش

اقبال نے جا بجا اپنے کلام میں حیرت و استفسار سے کام لیا ہے۔ ندیم نے بھی کہیں کہیں اس انداز بیان کو اپنایا ہے جس میں وہ تشکیک کا شکار بھی نظر آتے ہیں۔ مندرجہ ذیل اشعار میں ندیم ایک فلسفی کی حالت زار کا بیان کرتے ہیں جو گونا گوں کے عالم میں گرفتار ہے۔ نظم 'یہ فلسفی' میں کہتے ہیں:

کبھی یہ سوز، کہ دھوکہ ہے آفرینش دہر
کبھی یقین سے تلقین کوشش پیہم
کبھی یہ قول، تغیر ہے زندگی کا ثبوت
کبھی گناہ پہ الزام انحطاط حیات
کبھی یہ شور کہ منزل قریب آ پہنچی
کبھی یہ ساز، کہ کچھ راز ہیں ہواؤں میں
کبھی شکوک کی آمیزشیں دعاؤں میں
کبھی یہ وہم، حقیقت ہے پارساؤں میں
کبھی حیات کی رعنائیاں خطاؤں میں
کبھی گلے، کہ ابھی بیڑیاں ہیں پاؤں میں

سرمایہ داری جیسی لعنت کے خلاف سب سے پہلے اقبال نے قلم اٹھایا اور آگے آنے والے سبھی شعرا نے حالات کے تقاضے کے تحت اس موضوع کو اپنایا، اور اس پر اظہار خیال کیا ہے۔ ندیم نے بھی اس موضوع پر بہت کچھ لکھا ہے۔ مثلاً:

جذب ہوتا ہے اسی خاک میں دہقاں کا لہو
یعنی بنتا ہے تمدن کے خداؤں کا قوام

کتنا بے درد ہے سرمایہ پرستی کا نظام
اپنے رازق کا لہو پی کے تنا پھرتا ہے

ندیم نے اقبال کی نظم 'ابلیس کی مجلس شوریٰ' کے نتیجے میں نظم 'معمارِ عالم' ('ابلیس کی ذہنیت، اقبال کے ابلیس سے مستعار) لکھی ہے۔ چند بند ملاحظہ کیجیے۔ ابلیس کا ایک خادم اپنی کارگزار یوں کو یوں بیان کرتا ہے:

جس نے خود قادرِ مطلق کے تراشے ہیں حریف
کیسے کہتا ہے اُس انسان کو یزداں اپنا

ہم کتر آئے ہیں مذہب کے ستونوں کی جڑیں
کیا بگاڑے گا بھلا گردشِ دوراں اپنا

ثبت ہیں ذروں پہ افلاک کی خونیں مہریں
بحر اپنا ہے چمن اپنا، بیاباں اپنا

شاہ ذی جاہ! تردد کا یہ ہنگام نہیں
ابنِ آدم کو اب آدم سے کوئی کام نہیں

ابلیس خوش ہو کر اپنے خادم کی کارگزار یوں کو سراہتے ہوئے کہتا ہے:

خوب سے خوب ہے یہ کارگزاری ساری
وسعتِ دہر پہ ہے موت کا عالم طاری

لیکن اُس فتنہ آشوب جہاں سے ہشیار
تند ہے جس کا نفس، ضرب ہے جس کی کاری

اُف یہ دہقاں، یہ ایوانِ جہاں کا معمار
جس کا وجدان ہے تعلیمِ نوی سے عاری

جس کی پُر ہول درانتی کے اٹھے دندانے
مرے احساس پہ کرتے ہیں شرارہ باری

سخت مشکل ہے عز ازل کی قوت کا ثبات
دل یہ کہتا ہے کہ بیدار ہوئی روح حیات

ابلیس دہقاں کی بیداری سے خائف ہے۔ اور وہ دہقاں کے بارے میں اپنے خادم کو نصیحت کرتا ہے۔ کہتا ہے:

اس کو افلاس کے زرخے میں پھسائے رکھو
اس کو تقدیر کا محکوم بنائے رکھو
یہ نہ مانے تو فرنگی کا لہو گرماؤ
ورنہ خود اپنے جہنم میں بھسم ہو جاؤ

اقبال کا ابلیس کہتا ہے:

دیکھ لیں گے اپنی آنکھوں سے تماشا غرب و مشرق
میں نے جب گرما دیا اقوامِ یورپ کا لہو
ندیم عشق کی زبردست قوت اور اہمیت کے قائل ہیں۔ اقبال کے یہاں یہ عشق علامت بن کر ابھرا ہے جو
زندگی کی وسیع جہات کو اپنے اندر سموئے ہوئے ہے اور فرسودہ روایت سے ابھر کر نئے معنی اور رنگ و
آہنگ میں استعمال ہوا ہے۔ ندیم نے بھی عشق کو اسی رنگ و آہنگ اور اسی معنی و مفہوم میں برتا ہے۔ وہ
اقبال کی مانند عشق کو عقل پر ترجیح دیتے ہیں۔ چند مثالیں اس ضمن میں دیکھیے:

عشق نے دل کو حرارت بخشی
عقل جینے کو سمجھتی تھی وبال

(ندیم: ایک فلسفی دوست)

ہوسِ عشق کو دست و گریباں کر دیا میں نے
جلا کر شمعِ احساسِ تفکر خانہ دل میں
زمانے کے خرد مندوں کو حیراں کر دیا میں نے
اندھیرے رہ گزاروں پر چراغاں کر دیا میں نے
پھر اس جوشِ جنوں کو دین و ایماں کر دیا میں نے
پھر اس بھٹکے ہوئے انساں کو انساں کر دیا میں نے

(ندیم: نظم 'گناہ بے گناہ')

یہی ثبوت ہے میری فلک نشینی کا
نہیں کسی کی بھی محتاج میری طبعِ غیور
نگاہِ اہلِ خرد میں اگر حقیر ہوں میں
نشانہ جس کے تجسس میں ہے وہ تیر ہوں میں
کلاسیاں غمِ ایام کی مروڑی ہیں
تباہیوں سے خود آگاہیاں نچوڑی ہیں

(ندیم: مردِ خود شناس)

پھر بھی جب گتھیاں اسرار کی حل ہونہ سکیں
دُور کی عشق نے ادراک پہ چھائی ہوئی رات

(یا چناں کن پنیں)

خدا وہ کیا ہے سمجھ لے جسے حقیر ادراک
کہاں خرد کی اڑانیں، حریمِ ذات کہاں

(تذبذب)

اپنی نظروں کو مئے عشق سے صیقل کر کے
نمٹمانے لگے ایوانِ مشیت کے چراغ
کر لیے گنبدِ گردوں میں بھی روزن میں نے
جب کیا روح کے فانوس کو روشن میں نے

ندیم، اقبال کی طرح عہدِ رفتہ کو اکسیر سمجھتے ہیں جس کی خاک مردہ قوموں میں زندگی پھونک سکتی ہے۔ مثلاً:

جس کے اعجاز سے روشن تھی جمین اسلاف

خاکِ ماضی سے وہ اکسیر بنا لوں تو ہنسوں

(کیسے ہنسوں)

چند اور اشعار دیکھئے جس میں ندیم کا لہجہ اُمید افزا اور عزم اور حوصلے سے بھرا ہوا ہے۔ ان اشعار میں ندیم اقبال کے اسلوب اور فکر سے کام لیتے ہیں۔ نظم ’ایک عیاش دوست سے‘ میں کہتے ہیں:

مری پرواز سے لبریز ہیں کون و مکاں لیکن
ترا ادراک میرے شہپروں کو پا نہیں سکتا

میرے اوہام کا بخار نہیں

یہ مری آرزو کا پرتو ہے

جس کی تقدیر میں قرار نہیں

یہ وہی لو ہے شمعِ ہستی کی

(ندیم پرتو آرزو)

نظم ’خواجگی‘ میں اقبال کہتے ہیں:

مُخنتہ ہو جاتے ہیں جب خوائے غلامی میں غلام

خواجگی میں کوئی مشکل نہیں رہتی باقی

کہ بے خروش ہے محکوم کی حیات و ممات

مگر خموش شبوں میں یہ راز مجھ پہ کھلا

(ندیم راز گرین)

میں اپنے ذہن میں بت خانہ آزر بناؤں گا

ارادوں کی براہی میں جوشِ تازہ بھرنے کو

ستاروں کے لہو سے بادۂ احمر بناؤں گا

قسم ان آسمانی منعموں کے رقصِ پیہم کی

نئے لشکر نکالوں گا نئے خیبر بناؤں گا

پرانی ہو چکی تاریخِ انسانی عزائم کی

میں اپنے فرش کو جب عرش کا ہمسر بناؤں گا

کہاں جائیں گے یہ غماز انسانی ذہانت کے

(ندیم ارادے)

نظم ’حریتِ فکر‘ میں ندیم نے اقبال کے اثرات کو قبول کرتے ہوئے اس میں ترقی پسند عناصر کو بھی شامل کر دیا ہے۔ انھوں نے اپنے حالات و واقعات، فضا اور ماحول کے زیر اثر سماجی، سیاسی اور اجتماعی مسائل کو اپنی شاعری کا موضوع بنایا ہے اور اس کے لیے انھوں نے ایک واضح نقطہ نظر کی ترتیب کی ہے۔ مثلاً:

جب مرے سامنے خاکستر پروانہ ہے

کیسے مانوں کہ یہ فانوس ہے یا منبعِ نور

مری دنیا کا ہر انداز گدایانہ ہے

اُف یہ سہمی ہوئی راتیں یہ ترستے ہوئے دن

اب نگاہوں میں نہ کعبہ ہے نہ بت خانہ ہے

سجدہ گاہوں کے سلاسل ہیں خیالوں کے فریب

وہ بات جو مغرب کی کتابوں میں رقم ہے

مشرق کی نگاہوں میں ہے ہم پلہ قرآن

(ندیم۔ اس دور میں)

ندیم چونکہ دیہات میں پیدا ہوئے اور وہیں پلے بڑھے اس لیے انھیں دیہات سے قلبی لگاؤ تھا۔

انہوں نے بہت سی نظمیں گاؤں کی زندگی پر لکھیں۔ مثلاً گاؤں کی صبح، گاؤں کی شام، چرواہے، برسات کی ایک رات، میرا گاؤں وغیرہ قابل ذکر ہیں۔ ندیم، اقبال سے خاصی عقیدت رکھتے تھے۔ انہوں نے اپنی نظم 'بخدمت اقبال' میں اقبال کو خراج عقیدت پیش کیا ہے۔ چند اشعار ملاحظہ کیجئے:

جانتے ہیں جو سمجھتے ہیں ترے فن کی زباں تو نے دی روح کے کعبے میں محبت کی ازاں
جس قدر امت مسلم پہ کرم ہیں تیرے اتنے ہی ملتِ آدم پہ ہیں تیرے احساں
رومی و سعدی وغالب میں تیری گونج سی ہے جیسے صدیاں تجھے پانے میں رہیں سرگرداں

ندیم نے قطعات بھی لکھی ہیں۔ ایک قطعہ دیکھئے جس میں وہ اقبال کے افکار اور تصورات کو اپنی زبان میں بیان کرتے ہیں۔ وہ بھی اقبال کی طرح آدم کے دنیا میں آنے کو آدم کا گناہ تصور نہیں بلکہ آدم کا دنیا میں آنا باعث افتخار ہے:

ممکن ہے فضاؤں سے خلاؤں کے جہاں تک جو کچھ بھی ہے آدم کا نشان کف پا ہو
ممکن ہے کہ جنت کی بلندی سے اتر کر انسان کی عظمت میں اضافہ ہی ہوا ہو

ندیم کی نظموں میں ہیئت کی تبدیلی یا جدت طرازی نہیں ہے، البتہ انہوں نے آزاد نظم میں طبع آزمائی کی ہیا اس قبیل کی چند نظمیں ان کے مجموعہ کلام میں ملتی ہیں۔ انہوں نے پرانی تلمیحات کو نئے مفہوم میں ڈھالنے کا فن اقبال سے ہی سیکھا ہے۔ اور اقبال کی لفظیات و تراکیب سے پورا پورا استفادہ کیا ہے۔ مثلاً بانگِ درا، عشق پرواز، آوازِ جرس، دہقان، تابندگی رخشندگی، سوزِ دروں، دامنِ کوہ، ذوقِ تخلیق، اسرارِ حیات، کبریائیِ وطن گیتی، تجلی گا ہیں، شعلہ فشاں، چشمِ حیواں، تجلی، شہابِ ثاقب، پلنگ، چنگ، خدنگ، آدم نو، اضداد، جگنو، بیداری، بیکراں، ستارے، تیشہ و تیغ و تبر، مثلِ انجم، مشیت، حنا بندی، خندہ زن، خواجگی، یزداں، رم تغیر کاشات، کند، خود شناسی، عشق، عقل، نئی تعمیر، تخریب، دلیلِ صبحِ طرب، عروسِ سحر، پردہ ظلمات، کشتہ آدم، اورج کمال، نغمہ و رنگ، عروجِ آدمِ خاکی، شاہین، شہباز، آفرینشِ دہر، اسرارِ ارتقائے حیات، نان جوئی، حیات و ممات، نچیر وغیرہ لفظیات کو ندیم نے اقبال کے تصورات، نظریات اور فکر کے پیرایے میں بیان کیا ہے۔ اس کے ساتھ انہوں نے ہندی الفاظ مثلاً تن، پر بت، من وغیرہ کو بھی اپنی شاعری میں برتا ہے۔ ندیم نے اپنی نظموں کے عنوانات بھی اقبال سے مستعار لیے ہیں مثلاً امید، ستارے، آج اور کل، ارتقا، فنونِ لطیفہ، دعا، مشرق و مغرب، تنہائی، حسن و عشق، چاند، محبت وغیرہ وغیرہ۔

مندرجہ بالا مطالعہ سے یہ بات واضح ہو جاتی ہے کہ ندیم کی ذہنی ساخت میں اقبال کی شاعرانہ شخصیت کا بہت بڑا ہاتھ رہا ہے۔ اور انہوں نے اقبال کے کلام سے فیضیاب ہو کر اپنی شاعری کی تشکیل کی ہے۔

کیفی اعظمی:

کیفی اعظمی ۱۹۱۷ء میں ضلع اعظم گڑھ کے مجواں گاؤں میں ایک زمیندار گھرانے میں پیدا ہوئے۔ ۱۰/۱۰/۱۹۰۲ء میں وفات پائی۔ ان کا اصلی نام اطہر حسین رضوی تھا۔ کیفی اعظمی نے بہت کم عمری میں شعر گوئی شروع کر دی تھی۔ یہی وجہ ہے کہ ان کا پہلا شعری مجموعہ ۱۹۳۳ء میں صرف پندرہ سال کی عمر میں منظر عام پر آچکا تھا۔ کیفی کے مجموعہ 'کلام بھنکار' (۱۹۳۱ء)، 'آخر شب' (۱۹۳۷ء)، 'آوارہ سجدے' (۱۹۷۳ء)۔ (اس مجموعہ پر ساہتیہ اکادمی اور سوویت لینڈ نہرو ایوارڈ ملے۔) 'سرمایہ' (۱۹۹۳ء) وغیرہ ہیں۔

کیفی نے اپنی شاعری کا آغاز رومانی نظموں سے کیا تھا، ان کی اس دور کی نثر اور نظم پر رومانیت کا غلبہ ہے، لیکن رومانیت کا یہ غلبہ دیر پا ثابت نہیں ہوا، اور آہستہ آہستہ ان کا تخلیقی سفر حقیقت کی طرف گامزن ہوتا گیا۔ لیکن یہ بات غور طلب ہے کہ اس دور کی رومانی نظموں میں بھی انھوں نے اپنے عہد کے سیاسی و سماجی ناہمواری اور جو رواستبداد کو موضوع سخن بنایا۔ ان کے مجموعہ 'کلام آخر شب' کی اکثر نظمیں گرد و پیش کی فضا اور انسان کے درد و غم، ماحول کی تباہ حالی کا شہر آشوب ہیں۔ اس قبیل کی نظموں میں فیصلہ، تلاش، کب تک، آخری مرحلہ، نئی جہت، سوویت یونین، ہندوستان، فتح برلن، ہم آگے بڑھتے جا رہے ہیں، سپردگی، قومی حکمراں، حملہ، تاریکی اور ناز۔ جنگی وغیرہ کا تعلق اپنے زمانے کے اہم واقعات سے بہت گہرا ہے۔

کیفی اعظمی ترقی پسند تحریک کے کارواں سالاروں میں سے تھے یہی وجہ ہے کہ ان کی شاعری پر مارکسی نظریات غالب ہیں۔ ان کی سیاسی موضوعات پر لکھی ہوئی نظمیں اس دور کے ہنگامی واقعات پر مبنی ہیں۔ کیفی آزادی کے دلدادہ تھے ان کے نزدیک آزادی انسان کا پیدائشی حق ہے۔ یہی وجہ ہے کہ روس کے انقلاب سے انھیں دلی تسکین حاصل ہوئی اور انھوں نے روس کی تعریف میں کئی نظمیں لکھیں۔ اس انقلاب میں انھوں نے آزادی، مساوات اور ترقی کی روشنی پائی جس نے ان کو اپنی طرف متوجہ کر لیا۔ کہتے ہیں:

ہیں وہی شیر خدا کے، شیر جو آزاد ہوں ورنہ محکومی میں بن جاتے ہیں وہ ہی گوسفند
بندگی میں گھٹ کے رہ جاتی ہے اک جوئے کم آب اور آزادی میں بحر بے کراں ہے زندگی
(زندگی، اقبال)

کیفی کی نظم 'فتح برلن' ۱۹۳۵ء میں لکھی گئی۔ یہ نظم رجائیت کے جذبات سے پُر ہے۔ ملاحظہ کیجیے:

ڈھل گئی شبِ صبحِ عشرت کا پیام آہی گیا آفتابِ ماسکو بالائے بام آہی گیا
فتح کا شعلہ لپک کر پھول برسائے لگا سرخ پرچم سینہ برلن پہ لہرانے لگا

کیفی کی شاعری میں سماجی ناہمواری، معاشی بد حالی، طبقاتی تقسیم اور مظلوم العنایت کے خلاف احتجاج کی

لے کافی بلند ہے۔ یہی احساس ان کی زیادہ تر نظموں کا موضوع ہے، جو ان کے عہد کے سیاسی و سماجی مسائل ہیں۔

کیٹنی نے ایک طویل عرصہ فلمی دنیا میں بسر کیا لیکن وہاں بھی ادب کا دامن ہاتھ سے نہ جانے دیا۔ ان کے فلمی نغموں میں بھی معاشی ناہمواری اور طبقاتی تقسیم کی تپش بہت گہرے اور پُر اثر انداز میں ملتی ہے۔ وہ ہندوستان میں بھائی چارہ اور محبت کو روکنا چاہتے تھے۔ انھیں سماج کے پسماندہ طبقے مثلاً مزدور اور کسانوں سے خاص ہمدردی تھی اور انھوں نے ان کے مسائل اور احساسات کو اپنی شاعری کا موضوع بنایا۔ کیٹنی کے یہاں ماضی کے تہذیبی اثاثے کی بجائے حال اور مستقبل کی فکر زیادہ ہے۔ اسی لیے ان کے کلام میں تلمیحات و اساطیر سے انحراف ملتا ہے۔

بیسویں صدی چونکہ اقبال کی صدی تھی چنانچہ اُس دور کے تمام شعرا اور بعد کے تمام شعرا نے اقبال کے موضوعات و افکار و خیالات سے اثر قبول کیا اور اس سے پورا پورا استفادہ کیا ہے، ان میں کیٹنی بھی پیش پیش تھے۔ اثرات کا یہ ایسا سیلاب تھا جس سے کوئی شاعر نہ بچ سکا چنانچہ کیٹنی بھی اس سیلاب کی زد سے اپنے آپ کو نہ بچا سکے اور اس میں بہہ گئے۔

اقبال ایسے شاعر ہیں جنہوں نے پہلی بار سرمایہ اور محنت کش طبقہ کو موضوعِ سخن بنایا۔ بعد کے آنے والوں نے اقبال کی تقلید میں اس موضوع کو اپنے اپنے انداز سے فروغ دیا اور کچھ نے اپنے زمانے کی فضا کے مطابق اس میں اضافے کر کے اپنا منفرد مقام پیدا کیا۔ اردو شاعری کو اقبال کی سب سے بڑی دین یہ ہے کہ انھوں نے شاعری میں پُر امید لب و لہجہ اور صحت مند فضا کی طرح ڈالی اور اندازِ بیان میں رجائیت کو خاص اہمیت دی جس نے شاعری کا نقشہ ہی بدل دیا۔ انھوں نے شاعری کو حرمانِ نصیبی اور بے یقینی کی فضا سے نکال کر زندگی کو زندہ دلی کے ساتھ جینے کا حوصلہ پیدا کیا۔ اس سلسلے میں انھوں نے بہت سے اصول مرتب کیے جن کی نشاندہی ان کے کلام میں جگہ جگہ موجود ہے۔ انھوں نے لوگوں کو جینے کا سلیقہ سکھایا۔ بعد کے اکثر شعرا کے یہاں یہ نشاط افزا لہجہ اقبال کے وسیلے سے ہی در آیا ہے، خاص طور پر ترقی پسند شعرا نے اس لہجے کو بڑے شد و مد کے ساتھ برتا اور قبول کیا۔ کیٹنی اعظمی نے بھی اس اندازِ سخن میں نمایاں اضافہ کیے۔ اقبال کی طرح کیٹنی نے بھی اپنے کلام کو ترنم و موسیقیت کی فضاء عطا کی ہے لیکن کہیں کہیں ان کے یہاں پروپیگنڈہ کی صورت پیدا ہو گئی ہے۔ اس ضمن میں چند اشعار پیش کئے جاتے ہیں:

الٹ کر ایک ٹھوکر میں ستم کا راج رکھ دیں گے اٹھا کر اپنی پستی کو سرِ معراج رکھ دیں گے
وہ اک گل کی حکومت تھی کہ گلشن لٹ گیا سارا ہم اب کے غنچے غنچے کی جہیں پر تاج رکھ دیں گے
ہم اب کے تنکے تنکے کو چمن بندی سکھائیں گے نئے ہندوستان میں ہم نئی جنت بسائیں گے

(نئی جنت: کیٹنی اعظمی)

کیٹنی اعظمی اقبال کے تصور، حرکت و عمل اور تغیرات کو انسانی زندگی کے لیے بہت ضروری قرار

دیتے ہیں اور عمل کو استحکام دینے کے لیے یقین محکم لازمی امر ہے، کیوں کہ جہاں یقین کی کمی ہوتی ہے وہاں عمل میں کوتاہی آ جاتی ہے عمل اتحاد کے ساتھ فروغ پاتا ہے۔ کیفی نے اپنی نظمیں 'حوصلہ' اور 'فیصلہ' میں ایسے ہی خیالات کا اظہار کیا ہے۔ ان نظموں کے اسلوب پر اقبال کا اثر نمایاں ہے۔ کہتے ہیں:

نہ جوشِ عمل ہے نہ سوزِ یقین بدلتی ہے خوابوں سے قسمت کہیں
الٹتے ہیں اپنوں پہ جو آستین وہ دشمن سے آنکھیں ملاتے نہیں

ابھی تک آدمی صید زبون شہر یاری ہے قیامت ہے کہ انساں نوع انساں کا شکاری ہے
(طلوعِ اسلام: اقبال)

نظم 'فیصلہ' سے چند اور اشعار دیکھئے جس میں کیفی اعظمی دعوتِ عمل دیتے ہوئے پسماندہ طبقے کو بیدار کرنے کی سعی کرتے ہیں:

ذرا پکار دو بے چین نوجوانوں کو ذرا جھنجھوڑ دو کچلے ہوئے انسانوں کو
ادھر سے قافلہ انقلاب گزرے گا بچھا دو سینہ گیتی پہ آسمانوں کو
جلادو قصر حکومت کے سب مکینوں کو

ترستے رہتے ہیں جو ہاتھ آستیں کے لیے جلال میں وہ الٹ دیتے ہیں زمینوں کو
مندرجہ بالا نظم اقبال کی نظم 'فرمانِ خدا' کے رنگ و آہنگ و خیالات کا احاطہ کیے ہوئے ہے۔ ملاحظہ کیجئے:

انھو میری دُنیا کے غریبوں کو جگادو کاخِ امراء کے درد دیوار ہلادو
گر ماؤ غلاموں کا لہو سوزِ بقیہاں سے کنجشک فرومایہ کو شاہیں سے لڑادو
سلطانی جمہور کا آتا ہے زمانہ جو نقش کہن تم کو نظر آئے مٹادو

کیفی کی نظم 'سویت یونین اور ہندوستان' کا اسلوب و آہنگ اقبال سے لیا گیا ہے۔ کیفی ایشیا کی نجات اتحاد میں پاتے ہیں۔ ملاحظہ کیجئے:

بس اتحاد ہے اب سخت امتحاں تیرا اور اس کے بعد ز میں تیری آسماں تیرا
اور اقبال مسلمانوں کو متحد ہونے کا پیغام ان الفاظ میں دیتے ہیں۔ نظم 'دُنیا' سے شعر ملاحظہ کیجئے:

ربط و ضبط ملت بیضا ہے مشرق کی نجات ایشیا والے ہیں اس نکتے سے اب تک بے خبر
کیفی اعظمی کے اشتراک کی خیالات پر بھی اقبال کا اثر گہرا ہے۔ کہتے ہیں:

خمار بادۂ اقبال باقی ہے نگاہوں میں لبوں پہ نغمہ ٹیگور مسکراتے ہوئے
مٹادو مل کے مٹادو نشاں غلامی کا زمین چھوڑ چکا کارواں غلامی کا

(آخری مرحلہ: کیفی)

کیفی اعظمی ظلم و جبر ہونے کو جرم کے مترادف سمجھتے ہیں لیکن اس بات سے مطمئن ہیں کہ انسان اپنے حالات

کے تیس بیدار ہو چلا ہے اور سرمایہ داری کی سیاسی چالوں کا منہ توڑ جواب دینے کی صلاحیت انسان میں آچلی ہے۔ نظم 'مژدہ' میں وہ علامہ شبلی کی نظم 'اتحاد کب تک' کا جواب دیتے ہیں:

زوالِ ملتِ اسلامیہ کے نوحہ خواں شبلی
مبارک ہو کہ کروٹ لے رہا ہے آسماں شبلی
ہمارے خوں سے دامانِ گلستاں ہو چلا رنگیں
خزاں کے وار سے جکڑے پڑے ہیں سنگدل کچھیں
خوشا تہذیبِ انسانی کے استادوں کو لے ڈوبیں
وہ حشر انگیزیاں شبلی وہ ظلم آریاں شبلی

کیفی کی نظموں میں بیانیہ انداز غالب ہے، جس نے ان کی نظموں سے تخیلی حسن اور شعریت کو زائل کر دیا ہے۔ ان کی قومیت اور وطنیت پر لکھی گئی نظموں میں بھی یہی رجحان غالب ہے۔ ان نظموں میں کیفی اعظمی اقبال کو اپنا راہبر تسلیم کرتے ہیں۔ نظم 'ہم' سے اشعار ملاحظہ کیجئے:

شبلی کی فکر سینہ اقبال کا خروش
اجمل کے دل کا درد محمد علی کا جوش
عزمِ جناح قائدِ ملت کا ولولہ
ادراک ابوالکلام کا سندھی کا فہم و ہوش
حسرت کا حرفِ گرم و دکھتا بیاں ہیں ہم
اسلاف نے اڑائے تھے جو رزم گاہ میں
ہم نے اٹھالیے ہیں وہ شعلے نگاہ میں
اے ہم رکاب اب جس کارواں میں ہم

کیفی کی شاعری ایک جدت پسند اور بیدار ذہن کی شاعری ہے۔ وہ بنیادی طور پر نظم کے شاعر ہیں۔ ان کی نظموں میں ملک کی سیاسی، سماجی، معاشی اور معاشرتی مسائل کو خوبی سے بیان کیا گیا ہے جس نے ان کے کلام میں موضوعات کا تنوع پیدا کر دی ہے۔ البتہ بیانیہ اور خطیبانہ انداز نے ان نظموں سے شعریت چھین لی ہے۔ اقبال کے علاوہ کوئی شاعر اس طرز کی شاعری میں شعریت کو برقرار نہیں رکھ پایا ہے۔ یہاں بھی اقبال کی عظمت مسلم ہے۔ کیفی اعظمی نے اپنے زمانے کے مسائل اور واقعات کے ساتھ نئے تصورات کو جگہ دی جس میں ان کے ذاتی تجربات، کیفیات کو اہمیت حاصل ہے۔ ان کی نظموں میں ہنگامی موضوعات میں عمل و جدوجہد کی تلقین ملتی ہے۔ انھوں نے عالم گیر سطح پر پیش آنے والے انسانی مسائل کا احاطہ ضرور کیا ہے لیکن اس کے لیے وہ کوئی لائحہ عمل تجویز نہ کر سکے ہاں ان موضوعات نے کیفی کے کلام میں آفاقیت ضرور پیدا کر دی ہے۔ ان عالم گیر موضوعات میں انھوں نے انسانی زندگی کے تاریخی احساس کا خاص خیال رکھا ہے جو عورت پر طرح طرح کے مظالم اور عورت کے استحصال کی شکل میں ابھرتا ہے۔

نظم 'عورت' میں عورت سے مخاطب ہو کر کہتے ہیں:

قد راب تک تیری تاریخ نے جانی ہی نہیں
تجھ میں شعلے بھی ہیں بس اشک فشانی ہی نہیں
اپنی تاریخ کا عنوان بدلنا ہوگا
اٹھ میری جان میرے ساتھ ہی چلنا ہوگا
تو فلاطوں و ارسطو ہے تو زہرہ پرویں
تیرے قبضے میں ہے گردوں تری ٹھوکر میں زمیں
ہاں اٹھا جلد اٹھا پائے مقدر سے جبیں
میں بھی رکنے کا نہیں وقت بھی رکنے کا نہیں

لڑکھڑائے گی کہاں تک کہ سنبھلنا ہے تجھے

اٹھ مری جان مرے ساتھ ہی چلنا ہے تجھے

کیفی اعظمی کے یہاں عورت کا تصور اقبال کی طرح اسلامی اصولوں کا پابند نہیں ہے بلکہ اس معاملے میں ان کا نقطہ نظر ترقی پسند تحریک سے متاثر ہے وہ عورت کو مرد کے شانہ بہ شانہ ترقی کی راہ میں گامزن دیکھنا زیادہ پسند کرتے ہیں۔ عورت کے چار دیواری میں قید رہ کر گمنامی کی زندگی گزارنے کو وہ برا سمجھتے ہیں۔ کیفی کے انداز بیان اور اظہارِ تکلم میں جامعیت اور تہہ داری موجود ہے، وہ اس تباہ کن حالات میں بھی انسانی صلاحیتوں اور ہندوستان کے مستقبل سے مایوس نہیں ہیں۔ ان کے لہجے میں رجائیت اور عزم کا عنصر موجود ہے۔ نظم 'ہم آگے بڑھتے ہی جا رہے ہیں' میں کہتے ہیں:

ہمارے جادے ہماری منزل، ہمارے دریا ہمارے ساحل
ہماری دنیا بسی ہوئی ہے جدھر نگاہیں اٹھا رہے ہیں
ہمارے مل اور کارخانے ہماری کھیتی ہماری کانیں
ہماری قوت کا پوچھنا کیا ہم آج دنیا پہ چھا رہے ہیں

کیفی اعظمی اپنے وطن اور ہم وطنوں سے دلی ہمدردی رکھتے ہیں۔ اسی جذبے کے تحت وہ آنے والے خطرہ سے ہندوستانیوں کو خبردار کرتے ہیں۔ یعنی یورپ کی طاقتیں اور کچھ اپنے ہم وطن ہندوستان کو کس کس طرح نقصان پہنچانے کے درپے ہے۔ ملاحظہ کیجیے۔ لب و لہجہ اقبال سے مستعار لیا گیا ہے۔ اقبال کی نظم 'تصویرِ درد' میں اسی طرح کے خیالات کو پیش کیا گیا ہے۔ اقبال کہتے ہیں:

اجازا ہے تمیز ملت و آئیں نے قوموں کو
چھپا کر آستیں میں بجلیاں رکھی ہیں گردوں نے
وطن کی فکر کر ناداں مصیبت آنے والی ہے
مرے اہل وطن کے دل میں کچھ فکرِ وطن بھی ہے؟
عنادل باغ کے عافل نہ بیٹھیں آشیانوں میں
تیری بربادیوں کے مشورے ہیں آسمانوں میں

بجلیاں نزدِ دشمن ہیں خبر ہے کہ نہیں
کچھ فسوں گر پس چلمن ہیں خبر ہے کہ نہیں
دے کے امداد کوئی پھر نہ دغا دے تجھ کو
دوست کی شکل میں دشمن ہیں خبر ہے کہ نہیں
اور کچھ دوست بہ دامن ہیں خبر ہے کہ نہیں
یہ چراغِ تہہ داماں نہ جلا دے تجھ کو

(کیفی اعظمی)

نظم 'نوجوان' میں کیفی اپنے ہم وطنوں کی خودداری کو لکارتے ہیں اور انھیں عزم اور حوصلہ کے ساتھ زندگی گزارنے کی تلقین کرتے ہیں:

ہم وہ دیپک ہیں جو آندھی میں جلا کرتے ہیں
درد بن کر دل گیتی میں اٹھا کرتے ہیں
ظلمتِ غم میں چمک اٹھتے ہیں تاروں کی طرح
اقبال کی طرح کیفی بھی نئے انسان کی تلاش میں سرگرداں نظر آتے ہیں۔ وہ نئی زمین اور آسمان

کے لیے نئے بشر کی تلاش میں ہیں۔ نئے انسان سے مراد جس کا دل آرزوؤں اور تمناؤں سے بھرا ہو اور جس کے حوصلے بلند ہوں جس میں کچھ کر گزرنے کا جذبہ شدت اختیار کر گیا ہو۔ ایسے انسان کی تلاش اقبال نے بھی کی تھی اور کیفی بھی کرتے رہے۔ وہ ماسکو میں بھی ایسے انسان کو تلاش کرتے رہے لیکن کہیں اس کا پتہ نہیں ملا اور وہ پکارا ٹھٹھے:

میں ڈھونڈتا ہوں جسے وہ جہاں نہیں ملتا نئی زمین و نیا آسماں نہیں ملتا
نئی زمین نیا آسماں بھی مل جائے نئے بشر کا کہیں بھی نشان نہیں ملتا
اقبال غزل میں کہتے ہیں:

ترس گئے ہیں کسی مردِ راہِ داں کے لئے نگہ بلند، سخن دلنواز جاں پُر سوز
نشانِ راہ دکھاتے ہیں جو ستاروں کو ترس گئے ہیں کسی مردِ راہِ داں کے لیے
نظم 'فتح برلن' میں کیفی کا انداز خطیبانہ اور لہجہ میں حوصلہ اور اُمید کی کرن موجود ہے۔ اس نظم میں بھی وہ اقبال کے آہنگ میں بات کرتے ہیں:

کہہ دو اہل علم پھر ذوقِ نظر پیدا کریں پھر ادب کے پھول، حکمت کے گہر پیدا کریں
تیرگی کے بطن سے نورِ سحر پیدا کریں خامشی سے نغمہ، نغموں سے شرر پیدا کریں
جن کو چڑھ تھی علم و حکمت سے ادب سے راگ سے ہو گئے ٹھنڈے اُلجھ کر زندگی کی آگ سے
اسی بحر میں اقبال نے پُر اثر انداز میں پیام دیا ہے کہ:

زندگی کی قوتِ پنہاں کو کر دے آشکار تابہ چنگاری فروغِ جاوداں پیدا کرے
خاکِ مشرق پر چمک جائے مثالِ آفتاب تابد خشاں پھر وہی لعلِ گراں پیدا کرے
کیفی اعظمی نے روایتی لہجہ کے بجائے اقبال کے لہجہ کو اپنایا ہے۔ اقبال کا اسلوب فارسی سے تشکیل پاتا ہے۔ یہی اسلوب کیفی نے بھی استعمال کیا ہے اور اقبال کے اسلوب سے استفادہ کرتے ہوئے اپنے کلام کو بلندی عطا کی ہے۔

کیفی اعظمی کا ایک بڑا کارنامہ ان کی نظم 'ابلیس کی مجلسِ شوریٰ دوسرا اجلاس' ہے، جس میں انھوں نے اقبال کی نظم 'ابلیس کی مجلسِ شوریٰ' کا تتبع کیا ہے۔ عنوان کی مماثلت کے ساتھ اس نظم میں خیالات و تصورات اور اسلوب بھی اقبال سے مستعار لیا گیا ہے۔

اقبال کے کلام میں ابلیس کا کردار ایک انقلابی حیثیت رکھتا ہے وہ کائنات میں اثبات کے مقابلے میں نفی کی طاقت کو اُجاگر کرتا ہے اور کائنات میں اسی خیر و شر کے تصادم سے ارتقا اور انقلاب کی راہیں طے پاتی ہیں۔ اقبال کے کلام میں ابلیس کے جرأتِ انکار نے تغیرات اور انقلاب کی ایک نئی دنیا تعمیر کر دی ہے۔ اسی کی بدولت اس دنیا کا ظہور عمل میں آیا ہے۔ انسان کو کائنات میں اشرف المخلوقات کے عہدہ پر فائز کرنے والا بھی ابلیس ہی ہے۔ ابلیس کی سرشت میں جوشِ عمل، جرأتِ انکار کا حوصلہ، عزمِ پختہ، یقین

محکم، اپنی خودی سے آگاہی، جدوجہد و عمل وغیرہ جیسے عناصر موجود ہیں جس نے اقبال کو اپنی طرف متوجہ کر لیا۔ انکا کہنا ہے کہ یہی جرأت انسان میں پیدا ہو جائے جو اس میں بھی حوصلہ اور پھم کر گزرنے کا جذبہ پیدا ہو جائے۔ اقبال چوں کہ عمل و حرکت کے شاعر ہیں اس لیے ان کا نظریہ ہے کہ خیر کو سرگرم عمل رکھنے کے لیے شرکی قوتوں کی موجودگی لازمی عنصر ہے۔ ابلیس کی ان کارگزاری کے بارے میں کسی دوسرے شاعر نے اس طرح نہیں سوچا جیسا کہ اقبال نے پیش کیا ہے۔ لہذا یہ انداز بھی اردو شاعری کے لیے بالکل انوکھا، نرالہ اور دلچسپ تھا۔ اسی سبب برس و ناس اس تصور کی طرف متوجہ ہوئے بغیر نہ رہ سکا۔

اقبال کی نظم 'ابلیس کی مجلس شوریٰ' میں ابلیس اور اس کے پانچ مشیروں کے مابین مکالمے ہیں جو اس دور کی سیاست، اشتراکیت اور مسلم قوم کی تباہ حالی کے غماز ہیں۔ کئی اعلیٰ نے بھی اپنی نظم کی تعمیر اسی انداز سے کی ہے۔ اس لحاظ سے کئی کی اس نظم کو اقبال کی نظم کی توسیعی شکل کہا جائے تو بے جا نہ ہوگا حالانکہ یہ نظم سیاسی اعتبار سے کامیاب نہیں ہے اس کی وجہ یہ ہے کہ کئی اعلیٰ، اقبال کے پیرایہ بیان اور فلسفہ فکر تک رسائی حاصل نہ کر سکے۔ اقبال نے اپنی نظم میں جس طرح اپنے دور کے سیاسی و سماجی حالات کے پیش نظر آنے والے حالات کی پیشین گوئی کی ہے وہ بالکل صحیح ثابت ہوئی، جب کہ کئی اعلیٰ موجودہ حالات کے پیش نظر جو حالات و تصورات پیش کرتے ہیں وہ صحیح ثابت نہیں ہوئے۔ انھوں نے اس نظم میں کمیونسٹ پارٹی کی تقسیم اور اس کے زیادہ پھیلنے اور مقبول عام ہونے کا تذکرہ کیا ہے۔

اقبال نے اپنی نظم 'ابلیس کی مجلس شوریٰ' ۱۹۳۶ء میں لکھی تھی اور جو پیشین گوئیاں انھوں نے کی تھیں۔ وہ سب حقیقت بن کر ظاہر ہو چکی ہیں اس کی وجہ یہ ہے کہ اقبال ایک مفکر تھے اور ایک عظیم ذہن اپنے زمانے سے بہت آگے تک سوچتا ہے اور آنے والے حالات سے لوگوں کو قبل از وقت ہی آگاہ کر دیتا ہے، انھیں خصوصیات کی بنا پر آج بھی اقبال کے کلام کی آب و تاب ماند نہیں پڑی اور نہ آئندہ پڑنے کے امکانات ہیں۔ اقبال کہتے ہیں:

کھول کر آنکھیں مرے آئینہ گفتار میں

آنے والے دور کی دھندلی سی اک تصویر دیکھ

کئی اعلیٰ نے سب سے زیادہ اقبال کا اثر اسی نظم 'ابلیس کی مجلس شوریٰ' میں قبول کیا ہے۔ اس نظم کی لفظیات، اسلوب و آہنگ اقبال کے اثر کا ہی نتیجہ ہے۔ دونوں شعرا کی نظم کے چند بند ملاحظہ کیجیے۔ پہلے کئی کی نظم سے بند ملاحظہ کیجیے۔ ابلیس اور چوتھا مشیر پیشین گوئی کرتا ہے:

رومہ البری کے ایوانوں سے اٹھا ہے جو شور

اشترائی روس اک کنجشک ہے جس کو کبھی

اقبال کا چوتھا مشیر کہتا ہے:

توڑ اس کا رومہ البری کے ایوانوں میں دیکھ

آل سیزر کو دکھایا ہم نے پھر سیزر کا خواب

کون بحرِ روم کی موجوں سے ہے لپٹا ہوا ”گاہ بالذچوں صنوبر، گاہ نالذچوں رباب“
 کینٹی کا پانچواں مشیر اشتر کی تحریک کی قوت کا دل سے قائل ہے۔ اس کے جواب میں تیسرا مشیر کہتا ہے:۔
 روس ایک کوہِ حقیقت ہے بساطِ ارض پر ریزہ ریزہ ہو گیا ٹکرا کے جس سے تیرا خواب
 اپنے پر چھٹتا ہے اپنی خوں چکاں منقار میں تلملا کر روس پر جھپٹتا تھا جو فاشی عقاب
 اشتر کی ذہنیت رکھنے والے چوتھے مشیر کے جواب سے ابلیس غصہ سے تلملا اٹھتا ہے۔ کینٹی کا ابلیس یوں کہ
 رجعت پرست ہے جو سامراج، شہنشاہیت اور فاشزم کی تعمیر کرتا ہے، اس لیے غصہ میں کہتا ہے:۔
 روس سے دست و گریباں ماؤ وادی چین ہے دو لگا سے بدگماں پولینڈ کی ہے آججو
 ہو رہا ہے آئے دن تازہ تضادوں کا ظہور ہے زوالِ آمادہ لینن کا جہانِ آرزو
 اختلافوں نے کیا خامی کو اس کی بے نقاب جس کے استحکام کا بجتا ہے ڈنکا چارسو

پانچواں مشیر اس کا جواب یوں دیتا ہے:۔

یہ تضادوں کا تصادم ہے ترقی کی دلیل اپنی تانہمی سے سمجھا ہے بسے بخران تو
 پہلے تنہا روس تھا اب اس کے ساتھی ہیں کئی اور ہر ساتھی کو اپنی راہ کی ہے جستجو
 کر رہے ہیں عصرِ حاضر کی وہی مشاطگی جن کو تو کہتا تھا کل آشفٹہ مغز آشفٹہ مو

اب اقبال کی نظم ”ابلیس کی مجلسِ شوریٰ“ سے چند بند ملاحظہ کیجیے۔ پہلا مشیر کہتا ہے:۔

ہم نے خود شاہی کو پہنایا ہے جمہوری لباس جب ذرا آدم ہوا ہے خود شناس و خود نگر
 کاروبارِ شہر یاری کی حقیقت اور ہے یہ وجودِ میر و سلطان پر نہیں ہے منحصر
 تو نے کیا دیکھا نہیں مغرب کا جمہوری نظام؟ چہرہ روشن، اندروں چنگیز سے تاریک تر!

ابلیس اپنے مشیروں سے کہتا ہے:۔

ہے مرے دستِ تصرف میں جہانِ رنگ و بو کیا ز میں، کیا مہر و مہ، کیا آسمان تو بتو
 دیکھ لیں گے اپنی آنکھوں سے تماشا غرب و شرق میں نے جب گر مادی اقوامِ یورپ کا لہو
 کیا اماں سیاست، کیا کلیسا کے شیوخ سب کو دیوانہ بنا سکتی ہے میری ایک ہو!

کینی آعظمی کی شاعری کے تجزیہ کی روشنی میں یہ ظاہر ہے کہ کینی آعظمی نے اپنے کلام میں بلندی اور ہمہ
 گیری پیدا کرنے کے لیے اقبال سے کسب فیض کیا ہے۔ انھوں نے فکر اور فن دونوں سطح پر اقبال کی تقلید کی
 ہے۔ یہ دوسری بات ہے کہ انھیں کامیابی نصیب نہیں ہوئی۔

بیسویں صدی میں اقبال کے فکر و فن کے اثرات کے تنقیدی مطالعہ کے بعد اب ہم اقبال کی
 روایت اور اس کے امکانات کا جائزہ لیں گے۔ کیوں کہ اقبال کی شاعری بھی غالب اور میر جی کی طرح
 ہمارے شاعری کی تاریخ کے ایک ایسے نمایاں باب کی حیثیت رکھتی ہے جس کے اثرات آئندہ بھی مختلف
 شکلوں میں نمایاں ہوتے رہیں گے۔

باب پنجم

روح مطالعہ



اردو شاعری کی تاریخ میں تین روایتوں کو خاصی اہمیت حاصل ہے۔ ایک میر تقی میر کی شعری روایت دوسرے غالب کی شعری روایت اور تیسرے اقبال کی شعری روایت۔ میر تقی میر اٹھارہویں صدی کے واحد اہم ترین اور نمائندہ شاعر تھے جو اپنے عہد کے تمام شعرا سے مختلف بھی ہیں اور کئی اعتبار سے ممتاز بھی۔ میر اپنے عہد میں ہی کافی مقبول تھے لیکن ان کے بعد انیسویں صدی کے اہم اور غیر اہم شعرا نے ان کی استاد کی لوہا مانا ہے۔ ان کے اثرات سے انیسویں صدی کا کوئی بھی اہم شاعر محفوظ نہیں رہا۔ مصحفی، آتش اور ناسخ ہی نہیں خود غالب بھی میر کو ایک بڑا استاد مانتے تھے اور ان کی پیروی کو مشکل تر قرار دیتے تھے۔ انیسویں صدی ہی نہیں خود بیسویں صدی میں میر تقی میر کی لسان شعری کی گونج صاف سنائی دیتی ہے۔ عظمت اللہ خاں اور ان کے فوری بعد میراجی جیسے تجربہ پسند شاعر کے یہاں بھی میر تقی میر کی بحور، ان کی لفظیات اور ان کا آہنگ صاف دکھائی دیتا ہے۔ میراجی کے بعد اثر لکھنوی، فراق گورکھپوری اور پھر ناصر کاظمی، ابن انشاء اور خلیل الرحمن اعظمی وغیرہ کی شاعری میں بھی میر تقی میر کی شعری روایت کا اثر محسوس کیا جاسکتا ہے اس کا ایک مطلب یہ بھی ہوا کہ ہر بڑا شاعر ہر عہد کی میراث ہوتا ہے۔ اس کا فن زمان و مکان کی قیود سے آزاد ہوتا ہے۔ وہ ہر دور میں ایک نئے معنی کے ساتھ وارد ہوتا ہے۔ اس کی معنویت ہر عہد میں بدل بھی جاتی ہے، اور اس کے مطابق ڈھل بھی جاتی ہے۔ میر تقی میر کے بعد کئی اہم شعرا رونما ہوئے لیکن میر انیس کے استثناء کے ساتھ وہ دوئم درجہ کے تھے، یا سوئم درجہ کے۔ غالب ہی ایک ایسے شاعر ہیں جنہیں ہم انیسویں صدی کا سب سے بڑا نام قرار دے سکتے ہیں۔ میر تقی میر اور غالب میں لسانیات شعری کے اعتبار سے بڑا فرق ہے۔

میر زبان کے استعمال میں بڑے بے تکلف واقع ہوئے ہیں۔ وہ بڑے سے بڑے مضمون کو بڑی آہستگی کے ساتھ بلکہ خاموشی کی زبان میں ادا کرنے کا فن جانتے تھے۔ جب کہ غالب کا آہنگ بلند ہے اور زبان کے استعمال میں وہ بڑا تکلف بھی برتتے ہیں۔ غالب کا آہنگ فارسی کا آہنگ ہے، فارسی تراکیب، فارسی لفظیات اور فارسی میں مستعمل تلمیحات اور اساطیر کو انہوں نے ایک خاص وضع کے ساتھ برتنا تھا۔ ایسا نہیں ہے کہ میر تقی میر کے موضوعات شعری یا ان کے مفاہیم یا ان کی فکر کا دائرہ تنگ ہے۔ بات بس اتنی ہے کہ میر بڑی سے بڑی فکر کو عام اور مانوس لفظیات میں پیش کر دیتے ہیں، جب کہ غالب کے یہاں نامانوسیت زیادہ پائی جاتی ہے۔ غالب کو اسی لیے ایک فلسفی شاعر بھی کہا جاتا ہے۔ کیوں کہ ان کے یہاں دماغ اور دانش کا عمل زیادہ ہے۔ آل احمد سرور نے بھی یہ بات کہی تھی کہ میر کی شاعری دل کی شاعری ہے اور غالب کی شاعری دماغ کی شاعری ہے۔ اسے یوں بھی کہا جاسکتا ہے کہ محسوسات اور

جذبات کے شاعر ہیں۔ کیوں کہ وہ حیات و کائنات کا مطالعہ جذبات کے توسط سے کرتے ہیں۔ جب کہ غالب کے یہاں بھی جذبات تو ہیں، لیکن وہ حیات و کائنات کا مطالعہ ایک جذباتی انسان کے طور پر نہیں کرتے، بلکہ عقل کی بنیاد پر کرتے ہیں۔ اسی لیے غالب کے یہاں جو ہمہ گیری اور آفاقیت پائی جاتی ہے وہ ان سے پہلے کم ہی دکھائی دیتی ہے۔ غالب کے اس فلسفیانہ شعور کا اثر اقبال پر بھی پڑا۔ اردو شاعری کی تاریخ میں اگر غالب سب سے پہلے دانشور شاعر ہیں، تو اقبال اسی روایت کے امین ہیں۔ غالب کے یہاں جو فلسفیانہ ادراک پایا جاتا ہے اس کی تشکیل و تربیت میں تصوف کے علم کا بھی بڑا دخل ہے۔ غالب خود صوفی نہیں تھے، لیکن تصوف کے علم اور اس کی روایت کا بخوبی علم رکھتے تھے۔ جب کہ اقبال کے یہاں فلسفہ قرآن کی حیثیت بنیادی ہے۔ لیکن اقبال کے شعری آہنگ میں جو پختگی، اثر گیری اور فارسی لفظیات کا خوبصورت اہتمام ہے وہ غالب ہی کی دین ہے۔ غالب کی روایت کا اثر بیسویں صدی میں بہت واضح ہو کر سامنے آتا ہے۔ ایک گروہ تو وہ ہے جو صرف غالب کی نقالی پر اکتفا کر لیتا ہے، جیسے وحشت کلکتوی، عزیز لکھنوی اور باسط بھوپالی وغیرہ شعرا کے یہاں غالب کی لفظیات اور ان کی تراکیب کی محض نقل ملتی ہے۔ جب کہ تقریباً تمام ترقی پسند شعرا کے یہاں غالب کا نشا طیبہ اور رجائی آہنگ نمایاں طور پر دکھائی دیتا ہے۔ فیض اور مجروح سلطانپوری اس کی دو واضح مثالیں ہیں۔ یہ دو ہی نہیں بلکہ جمیل مظہری سے لے کر فانی بدایونی، اصغر گونڈوی اور ہمارے دور کے کئی جدید شعرا کے یہاں غالب کا فلسفیانہ آہنگ نمایاں ہے۔

غالب کی اس روایت کے فوری بعد بیسویں صدی کے آغاز کے ساتھ ہی اقبال جیسا بڑا شاعر اردو شاعری کی تاریخ میں ایک مستقل باب کے طور پر وارد ہوتا ہے۔ غالب کا علم روایتی علم تھا، جب کہ اقبال نے روایتی علم کے ساتھ ساتھ نئے علوم اور نئے فلسفوں سے بھی اکتساب کیا تھا۔ انھوں نے کائنات سے نئے کرشمے تک جتنے مغربی فلسفی تھے ان سب کا گہرا مطالعہ کیا تھا۔ اتنے علوم اور فلسفوں کو پڑھنے اور ان سے گزرنے کے بعد ان کے ذہن میں تشکیک بھی پیدا ہوئی۔ یوں بھی ہر فلسفی متشکک ہوتا ہے اور شک ہی فلسفی کی پہلی بنیاد بھی ہے۔ اس طرح شکوک کے مراحل کے بعد فلسفی کسی ایک یقین کی منزل تک پہنچتا ہے۔ اقبال کے یہاں فلسفیوں جیسی تشکیک تو پیدا نہیں ہوئی، لیکن ان علوم نے ان کے اندر جہاں بہت سے سوالات پیدا کیے، وہیں انھیں قرآن کی تعلیمات میں ایک ایسا جواب بھی ملا جس نے ان کی اگلی راہ کا تعین کر دیا۔ اقبال نے قرآن، حضور کی شخصیت اور اسلامی تالیفات میں جو جو ہر تھے، اسے گہرائی سے محسوس کیا۔ اس کا مطلب یہ نہیں ہے کہ وہ محض اسلامی شاعر تھے اور نہ یہ کہ ان کا پیغام صرف مسلمانوں کے لیے تھا۔ بلکہ یہ کہا جائے تو غلط نہیں ہوگا کہ اقبال کے یہاں مسلمان انسان ہی کے استعارے کے طور پر کارفرما ہے۔ ان کا پیغام تمام عالم انسانیت کے لیے ہے۔ ایک طرف تو یہ عقیدہ تھا، دوسری طرف اقبال نے اردو شعری اسانیات میں ایک وسیع تر اضافہ کیا تھا۔ وہ نظم ہی کے نہیں غزل کے بھی ایک بڑے شاعر تھے،

جنہوں نے نظم کو ایک نیا قرینہ عطا کیا ہی تھا غزل بھی ان کے یہاں ایک نئے تازہ اسلوب کے ساتھ وارد ہوتی ہے۔ اقبال کی نظیات ان کے اسلوب اور ان کے آہنگ کا اثر جوش، حفیظ جالندھری، جمیل مظہری، ظفر علی خاں، محمد علی جوہر، ماہر القادری، سیماب اکبر آبادی، آندرائن ملا، سکندر علی وجد، افسر میرٹھی، تلوک چند محروم جگن ناتھ آزاد وغیرہ ہی کے یہاں نہیں ہے بلکہ ترقی پسند شعرا کے یہاں بھی واضح ہے۔ بعض ترقی پسند نقادوں نے اقبال پر فائزیم کے الزامات عائد کیے تھے اور انہیں صرف اور صرف اسلامی شاعر قرار دیا تھا۔ بعد ازاں خود ترقی پسندوں نے ان کے اسلوب میں ایک جہان معنی کو مخفی پایا اور اس کے اثرات قبول کیے۔ اقبال کا آہنگ کہیں بلند ہے اور کہیں وہ خاموشی کی زبان میں بھی بات کرنا جانتے ہیں۔ ان کی فکر انگریزی یا ان کے فلسفیانہ مضامین ان کے غنائی آہنگ پر اثر انداز نہیں ہوئے۔ اقبال کی نظموں میں جو نغمگی، غنائیت اور والہانہ پن پایا جاتا ہے، وہ حافظ کی دین ہے۔ اسلوب کی یہی وہ خوبیاں ہیں جنہیں بعد کے شعرا نے اپنی فکر و فن کے لیے مثال بنا لیا۔ اقبال کا اثر جعفر طاہر، رفیق خاور، عبدالعزیز خالد کے یہاں بھی دیکھا جاسکتا ہے۔ جدید شعرا میں ن۔م۔ راشد اس اثر کی ایک نمایاں مثال ہیں۔

اقبال کی روایت ایک ایسی قوت کی مالک ہے جو ہمیشہ تازہ کار محسوس ہوتی رہے گی۔ آئندہ نسلیں اسے ایک قوت حیات کے طور پر اخذ کریں گی، کیوں کہ اقبال کی روایت ممکنات سے معمور ہے۔

کمالِ جوشِ جنوں میں رہا میں گرمِ طواف
خدا کا شکر، سلامت رہا حرم کا غلاف
(اقبال)

کتابیات

- ۱۔ ابوسلمان شاہجہاں پوری علامہ اقبال اور مولانا محمد علی جوہر کراچی ۱۹۹۳ء
- ۲۔ احسان دانش زخم و مرہم، نوائے کارگر، چراغاں، آتش خاموش، تفسیر فطرت مکتبہ دانش، لاہور
- ۳۔ احسان دانش شیرازہ مکتبہ دانش، لاہور ۱۹۳۳ء
- ۴۔ احسان دانش مقامات احسان دانش لاہور ۱۹۵۸ء
- ۵۔ احمد ندیم قاسمی کی نظمیں (جلد اول و دوم) سنگ میل پبلی کیشنز، لاہور ۱۹۹۱ء
- ۶۔ ارشد پرویز (مرتب) مجموعہ کلام حفیظ پرویز بکڈ پو، دہلی -
- ۷۔ اسلوب احمد انصاری اقبال کی منتخب نظمیں اور غزلیں دہلی ۱۹۹۳ء
- ۸۔ اسلوب احمد انصاری نقش اقبال مکتبہ جامعہ، دہلی ۱۹۷۹ء
- ۹۔ اشفاق حسین مطالعہ فیض دہلی ۱۹۹۳ء
- ۱۰۔ اعجاز حبیب اردو شاعری کا سماجی پس منظر الہ آباد ۱۹۶۸ء
- ۱۱۔ اعجاز حسین مختصر تاریخ ادبِ اردو دہلی ۱۹۵۳ء
- ۱۲۔ اعجاز حسین نئے ادبی رجحانات حیدرآباد ۱۹۳۶ء
- ۱۳۔ افضل حسین (قاضی) میر کی شعری لسانیات علی گڑھ -
- ۱۴۔ اکبر حسین قریشی مطالعہ تلمیحات و ارشادات اقبال علی گڑھ ۱۹۷۰ء
- ۱۵۔ انور اقبال شناسی اور ادبی دنیا لاہور ۱۹۸۸ء
- ۱۶۔ آفتاب احمد ن۔ م۔ راشد: شاعر اور شخصیت ماوراء پبلشرز، لاہور ۱۹۸۹ء
- ۱۷۔ آل احمد سرور اقبال اور مغرب سری نگر ۱۹۸۱ء
- ۱۸۔ آل احمد سرور اقبال نظریہ شعر و شاعری علی گڑھ -
- ۱۹۔ آل احمد سرور دانشور اقبال علی گڑھ ۱۹۹۳ء
- ۲۰۔ آندرائن ملا جوئے شیر لکھنؤ ۱۹۳۹ء
- ۲۱۔ آندرائن ملا سپاہی، ایک بوند لکھنؤ ۱۹۷۳ء

- ۲۲۔ آندرائن ملا کچھ ذرے کچھ تارے علی گڑھ ۱۹۵۹ء
- ۲۳۔ بہارالہ آبادی اوصافِ اقبال دہلی ۱۹۸۱ء
- ۲۳۔ بہارالہ آبادی تفسیرِ اقبال سری نگر ۱۹۸۲ء
- ۲۵۔ جگن ناتھ آزاد اقبال اور اس کا عہد ادارہ انیس، الہ آباد ۱۹۶۰ء
- ۲۶۔ جمیل جالبی (مرتب) ن۔م۔م۔راشد: ایک مطالعہ مکتبہ اسلوب، کراچی ۱۹۸۶ء
- ۲۷۔ جمیل مظہری فکرِ جمیل مکتبہ ادب پٹنہ ۱۹۵۸ء
- ۲۸۔ جمیل مظہری مثنوی آب و سراب مکتبہ ارتقاء، کلکتہ ۱۹۷۰ء
- ۲۹۔ جوش الہام و افکار جوش فراق لٹریچر سوسائٹی ۲۰۰۲ء
- ۳۰۔ جوش آیات و نعمات ناشر مکتبہ اردو، لاہور ۱۹۴۱ء
- ۳۱۔ جوش رامش و رنگ قومی دارالاشاعت، بمبئی ۱۹۴۵ء
- ۳۲۔ جوش سنبل و سلاسل کتب خانہ تاج آفس، بمبئی ۱۹۴۷ء
- ۳۳۔ جوش سیف و سیمو کتب خانہ بمبئی ۱۹۵۰ء
- ۳۴۔ جوش شعلہ و شبنم بک ہاؤس، دہلی ۱۹۵۹ء
- ۳۵۔ رحمدی کاشمیری جدید اردو نظم اور نئی اثرات دہلی ۱۹۶۸ء
- ۳۶۔ حفیظ جالندھری تلخابہ شیریں مجلس اردو لاہور ۱۹۵۹ء
- ۳۷۔ حفیظ جالندھری حفیظ کے گیت اور نظمیں لاہور ۱۹۴۱ء
- ۳۸۔ حفیظ جالندھری سوز و ساز عثمانیہ بکڈپو، حیدرآباد ۱۹۳۳ء
- ۳۹۔ حفیظ جالندھری شاہنامہ اسلام (جلد اول تا چہارم) دہلی -
- ۴۰۔ حکیم محمد عرفان الحسنی مرتب، جوہر ناصر محمد علی لائبریری، کلکتہ ۱۹۸۷ء
- ۴۱۔ حمید احمد خاں اقبال کی شخصیت اور شاعری لاہور ۱۹۷۴ء
- ۴۲۔ حنیف کیفی اردو میں نظم معرئی اور آزاد نظم دہلی ۱۹۸۲ء
- ۴۳۔ خلیفہ عبدالکلیم فکرِ اقبال علی گڑھ ۲۰۰۲ء
- ۴۴۔ خلیق انجم جوش طبع آبادی تنقیدی جائزہ دہلی ۱۹۸۵ء
- ۴۵۔ خلیل الرحمن اعظمی اردو میں ترقی پسند ادبی تحریک علی گڑھ ۱۹۷۲ء
- ۴۶۔ خلیل الرحمن اعظمی فکر و فن دہلی ۱۹۵۶ء
- ۴۷۔ خلیل الرحمن اعظمی نئی نظم کا سفر نومبر ۱۹۷۲ء
- ۴۸۔ خواجہ عبدالحمید یزدانی کلیاتِ اقبال کتابی دنیا، دہلی ۲۰۰۱ء
- ۴۹۔ رفیع الدین ہاشمی اقبال بحیثیت شاعر علی گڑھ ۱۹۸۲ء

- ۵۰۔ رفیع الدین ہاشمی خطوط اقبال لاہور ۱۹۷۶ء
- ۵۱۔ رئیس احمد جعفری اقبال اور سیاست ملی اقبال اکیڈمی، کراچی ۱۹۵۳ء
- ۵۲۔ ساغر نظامی بادۂ مشرق ادبی مرکز، دہلی ۱۹۳۵ء
- ۵۳۔ ساغر نظامی مشعل آزادی پہلی کیشن ڈویژن، دہلی ۱۹۸۰ء
- ۵۴۔ سلیم اختر اقبال شعاع صدرنگ لاہور ۱۹۷۸ء
- ۵۵۔ سید عبداللہ مقامات اقبال لاہور، طبع اول ۱۹۵۹ء
- ۵۶۔ شکیل الرحمن فیض احمد فیض اور اس کی شاعری دہلی ۱۹۹۶ء
- ۵۷۔ شمس الرحمن فاروقی عروض و آہنگ اور بیان لکھنؤ ۱۹۷۷ء
- ۵۸۔ شمیم حنفی اقبال کا حرفہ تمنا دہلی ۱۹۹۶ء
- ۵۹۔ عبادت بریلوی جدید اردو شاعری اردو دنیا، کراچی ۱۹۶۱ء
- ۶۰۔ عبدالحق بکھرے خیالات (اقبال کی ڈائری) - -
- ۶۱۔ عبدالقادر سروری جدید اردو شاعری لاہور ۱۹۳۹ء
- ۶۲۔ عبدالمجید سالک ذکر اقبال لاہور ۱۹۵۵ء
- ۶۳۔ عبدالمغنی اقبال کا نظام فن پنڈ ۱۹۸۳ء
- ۶۴۔ عبدالوحید (خواجه) ملفوظات یادایام - -
- ۶۵۔ عزیز احمد ترقی پسند ادب حیدرآباد، طبع اول ۱۹۳۵ء
- ۶۶۔ عقیل احمد صدیقی جدید اردو نظم: نظریہ و عمل دہلی ۱۹۹۰ء
- ۶۷۔ علی احمد فاطمی (مرتب) کلیات علی سردار جعفری (اول و دوم) قومی کونسل برائے فروغ اردو زبان، دہلی ۲۰۰۲ء
- ۶۸۔ علی جواد زیدی اردو میں قومی شاعری کے سوسال یوپی ۱۹۸۲ء
- ۶۹۔ علی سردار جعفری اقبال شناسی دہلی ۱۹۷۶ء
- ۷۰۔ علی سردار جعفری ترقی پسند ادب علی گڑھ ۱۹۷۵ء
- ۷۱۔ عنوان چشتی اردو شاعری میں ہیئت کے تجربے دہلی ۱۹۷۵ء
- ۷۲۔ عنوان چشتی اقبال کا علامتی تخیل دہلی ۱۹۷۶ء
- ۷۳۔ عنوان چشتی عروض اور قنی مسائل دہلی نومبر ۱۹۸۵ء
- ۷۴۔ غلام حسین ذوالفقار اردو شاعری کا سماجی و سیاسی پس منظر لاہور ۱۹۶۶ء
- ۷۵۔ غلام دیکگیر رشید فکر اقبال حیدرآباد ۱۹۳۳ء
- ۷۶۔ فرمان فتح پوری اقبال سب کے لیے دہلی ۱۹۸۱ء

- ۷۷۔ فیض احمد فیض نسخہ ہائے وفا ایجوکیشنل پبلسنگ ہاؤس، دہلی ۱۹۹۲ء
- ۷۸۔ - کلیات ن۔ م۔ راشد کتابی دنیا، دہلی ۲۰۰۱ء
- ۷۹۔ کلیم الدین احمد اقبال ایک مطالعہ گیا ۱۹۷۹ء
- ۸۰۔ کیفی اعظمی کیفیات (کلیات) ایجوکیشنل پبلسنگ ہاؤس، دہلی ۲۰۰۳ء
- ۸۱۔ گوپی چند نارنگ اقبال کافن دہلی ۱۹۸۳ء
- ۸۲۔ محمد حسن جدید اردو ادب مکتبہ جامعہ، نئی دہلی ۱۹۷۵ء
- ۸۳۔ محمد عقیل (سید) نئی علامت نگاری الہ آبادی ۱۹۷۵ء
- ۸۴۔ محمد علی صدیقی جہات کراچی ۲۰۰۳ء
- ۸۵۔ مفتی تبسم، شہریار (مرتبین) راشد ٹکروفن مکتبہ شعر و حکمت، حیدرآباد ۱۹۷۱ء
- ۸۶۔ میکش اکبر آبادی نقد اقبال آگرہ ۱۹۵۲ء
- ۸۷۔ وزیر آغا نظم جدید کی کروٹیں لاہور ۱۹۷۳ء
- ۸۸۔ وزیر آغا اردو شاعری کا مزاج علی گڑھ ۱۹۷۳ء
- ۸۹۔ وقار عظیم (سید) اقبال شاعر اور فلسفی علی گڑھ ۱۹۷۵ء
- ۹۰۔ یوسف حسین خاں روح اقبال دہلی ۱۹۷۶ء
- ۹۱۔ قاضی عبید الرحمن ہاشمی شعریات اقبال دہلی ۱۹۸۶ء


رسائل

- ۱۔ احمد ندیم قاسمی: شخصیت اور فن نند کشور و کرم، عالمی اردو ادب دہلی ۱۹۹۶ء
- ۲۔ ادبی دنیا اقبال نمبر لاہور ۱۹۶۷ء
- ۳۔ ادبی دنیا اقبال نمبر لاہور اپریل مئی ۱۹۷۰ء
- ۴۔ اردو ادب نمبر 3 دسمبر علی گڑھ ۱۹۵۶ء
- ۵۔ اردو اقبال نمبر کراچی ۱۹۳۰ء
- ۶۔ افکار (ماہنامہ) حقیقت نمبر، شمارہ ۱۳۴، ۱۳۵، ۱۳۶ مدیر صہبا لکھنوی سردار جعفری اگست، ستمبر، اکتوبر ۱۹۶۳ء
- ۷۔ افکار مدیر صہبا لکھنوی سردار جعفری شمارہ نمبر ۲۱۰، ۲۶۰ اقبال ریویو پاکستان، نمبر ۳ کراچی نومبر دسمبر ۱۹۹۱ء
- ۸۔ اوراق مدیر انور سدید، جدید نظم نمبر لاہور - جنوری ۱۹۷۷ء
- ۹۔ اورینٹل کالج میگزین مدیر عبادت بریلوی، علامہ اقبال صدی نمبر 6 لاہور ۱۹۷۷ء

- ۱۰۔ آج کل ماہنامہ اقبال نمبر جلد ۳۶، شماره ۴۰، دہلی نومبر ۱۹۷۷ء
- ۱۱۔ آج کل اقبال نمبر دہلی دسمبر ۱۹۷۷ء
- ۱۲۔ آج کل نظم نمبر دہلی اپریل ۱۹۵۸ء
- ۱۳۔ آج کل اقبال کا تصور وطن اور آزادی، جلد 36، شماره 4، دہلی نومبر ۱۹۷۷ء
- ۱۴۔ آواز (پندرہ روزہ) شماره ۲۴ دہلی دسمبر ۱۹۷۷ء
- ۱۵۔ جامعہ اقبال نمبر دہلی دسمبر ۱۹۷۷ء
- ۱۶۔ جامعہ مدیعیاء الحسن فاروقی، جلد ۷، ماہ جنوری، مارچ، دہلی، شماره ۱۰۰-۳، ۱۹۷۸ء
- ۱۷۔ جشن اقبال نمبر، جلد ۵۳، شماره ۸، ۲۱۱، مسلسل -
- ۱۸۔ دہر اقبال نمبر دہلی ۱۹۴۸ء
- ۱۹۔ سب رس اقبال نمبر جون ۱۹۴۸ء
- ۲۰۔ سہیل ماہنامہ جمیل مظہری نمبر، گیا، شماره ۳-۲ فروری مارچ ۱۹۸۲ء
- ۲۱۔ ماہ نو (ماہنامہ) جمہوریت نمبر کراچی ۱۹۵۸ء
- ۲۲۔ ماہ نو اقبال نمبر اپریل ۱۹۵۶ء
- ۲۳۔ ماہ نو اقبال نمبر ۱۹۷۰ء
- ۲۴۔ مخزن مدیر شیخ عبدالقادر لاہور اپریل ۱۹۰۱ء
- ۲۵۔ مخزن مدیر شیخ عبدالقادر لاہور مارچ ۱۹۲۷ء
- ۲۶۔ نقوش اقبال نمبر شماره 2.1 لاہور ۱۹۷۷ء
- ۲۷۔ نقوش (ماہنامہ) آپ جیتی نمبر لاہور جون ۱۹۶۳ء
- ۲۸۔ نگار جدید شاعری نمبر ۱۹۵۸ء
- ۲۹۔ نگار ہماری شاعری کے جدید رجحانات جنوری، فروری ۱۹۴۳ء
- ۳۰۔ نیادور (ماہنامہ) کراچی جون ۱۹۶۲ء
- ۳۱۔ نیادور ن-م-راشد نمبر، شماره نمبر 71-72 کراچی ۱۹۸۸ء
- ۳۲۔ نیرنگ خیال اقبال نمبر لاہور جولائی ۱۹۲۳ء
- ۳۳۔ نیرنگ خیال اقبال نمبر لاہور ستمبر اکتوبر ۱۹۳۲ء
- ۳۴۔ نیرنگ خیال اقبال نمبر لاہور ۱۹۳۳ء
- ۳۵۔ ہمایوں اقبال نمبر جنوری ۱۹۲۲ء

1324
Biswin Sadi Ki Urdu Nazm Par
Iqbal Key Asrat

by
RAISA PARVEEN



Kitabi Duniya

1955, Turkman Gate, Delhi - 110006 (INDIA)
Mobile: 9313972589, Phone: 0091-11-23288452
E-mail : kitabiduniya@rediffmail.com



ISBN:81-89461-71-0